
श्र महावीरखप्रसाद्‌ मोररक्छा 


(१५.७.१९१९-१९.१०.१९८७ ई.) 


मोरारकामहावीरप्रसादयशसो लिपौ 
सनातनीया स्यादेषा भारती देमपदटिका।। 


श्रीचन्द्रशेखर इति प्रथितः प्रधानमन्त्री समाश्रयद्‌ यं निपुणं युवानम्‌। 
श्रीमान्‌ स एष कमलः सवृशस्तनूजस्तस्याद्य पोषयति चेत्‌ स्वगिरं क्षमं तत्‌।। 


रेवाप्रसादस्य द्विवेटिनः 





प्रावेशिकी 


अथेयं प्रस्तूयते कालिदासभारती'-ति पितुचरणानां मम. 
पण्डितरेवाप्रसादद्विवेदिनां कालिदासभारतीमधिकृत्य सागरिकादिषु 
प्रकाशितचराणां संस्कृतनिबन्धानां सञ्चिका। अत्र यत्‌ स्वत्वं यच्च सत्त्वं 
तन्न शपथप्रत्येयम्‌। सहदयाः साहित्यविद्यानदीष्णाश्चानुभविष्यन्त्येव तदुभयं 
स्वत एव । 

अल ब्रह्मेति नाम्ना प्रकाशिताया काव्यशास््रनिबन्धसञ्चिकाया 

| अत्राधिकां प्रीतिं दश्येयुरध्येतारः। २०७५ वर्षाणि जातानि 
कालिदासस्य। विविधासु लिपिषु लिखितमुत्कौर्णं वा तस्य साहित्यं 
बहुविधां ग्लानिमापेदे। तस्या अनुभव एतेर्निबन्धैः कर्तं शक्यते। 

तदिदमपि प्रकाशनं मुम्बर्स्थस्य श्रीमन्महावीरप्रसादमोराराकाशिष्षा- 
-यासस्यार्थिकेन साहाय्येन सम्पद्यत इति तदध्यक्षेभ्यः पूर्वकेन्द्रराज्यमन्निभ्यः 
श्रीकमलकुमारमोरारकामहोदयेभ्यः साधुवादशतान्यर्पयति संस्थानमिदम्‌। 

अस्माकमग्रजा डो सर्वज्ञकमारद्िवेदिमहोदया अपि सादरम्त्र 
स्मर्यन्ते येषामाशिषा संस्थानमिदं प्राणिति प्रगल्भते च गभीरतरं शास््रनिषेवणे। 

मन्ये सहदयाः प्रसत्स्यन्त्येतेनोपक्रमेण। 


३९ मार्च २००५ सदाशिवकुमारो द्विवेदी 
पानदः सचिवः, कालिदाससंस्थानप्‌ 
वाराणसी-५ 

आह्यनम्‌ 


काव्यं वाक्‌ संस्कृता सा भजति किल शुभां पाणिनेर्या निदेशा- 
नित्यां केशोरलक्ष्मीं फलति खलु ततः कालिदासः कवीशः । 
अब्दानां सा सहस्रद्रयमधिशतक यापयित्वाऽन्वभूद्‌ यं 

संवर्तं तस्य गाथां कलठयितुमिह समाहूयसे काठिदास! ॥ 


भारतीं तावकीं कालिदास! त्वं हि विशोधयेः । 
सृतिर्या त्वत्पदाव्जानां तां श्रयामः सनातनाः ॥ 


एषा त्वदभारती तुभ्यमेव संशोधिताऽप्यति । 
कालिदास! त्वमेवेहि भव चात्र परीक्षकः ॥ 


-रेवाप्रसादस्य द्विवेदिनः 


विषयानुक्रमः 

महाकविः कालिदासः 


कसुममित्युदीरिते परिमलस्येव, मधुमास इत्यभिहिते कूसुमस्येव, 
ऋतुचक्रमित्युक्ते च मधुमासस्येव भारतमित्युक्ते संस्कृतस्य, संस्कृत- 
मित्युदीरिते कालिदासस्य, कालिदास इत्यभिहिते च महाकवित्वस्य 
स्वयमेवोपपद्यते स्मृतिः। पर्यायतामिवापत्ने हि ध्वनिकारसमयादेव कालिदास 
इति महाकविरिति च सुगृहीताक्षरे पदे। कालिदासात्‌ परं कब्ध्वाप्यनितर- 
साधारणं प्रतिभागुणं रूपकमेव कैश्चित्निरमायि न महाकाव्यम्‌, महाकाव्यमेव 
वा कैरशिचिन्निरमायि न रूपकम्‌, तदुभयस्य स्वरूपमात्रं चैकेन निरवर्ति न 
त्वात्मा। ततश्चैतस्मित्रतिविचित्रकविपरम्परावाहिनी सुमहति महाकालप्रवाहे 
सपूर्णेऽपि वसुमतीतङे सर्वास्वपि च भाषासु सिद्धसरस्वतीकेरपि महात्मरभिर्न 
तथा निर्व्यूढ महाकवीनां मार्गों यथा कुमारसंभवादिवेधसा कालिदासेन । 
एवं निस्सपत्न एव महाकविविरुदः कालिदासस्य साम्प्रतमपि। इदानीं 
यावत्‌ तासु तासु भाषासु, तेषु तेषु च देशेषु समुत्पन्ना ये कवयस्तेषां 
परम्परायां साम्प्रतमपि कालिदास एव दीपशिखायते, अधितिष्ठति च 
कनिष्ठिकाम्‌। नास्त्येषाऽऽस्माकीना श्रद्धा, अनुभवपरीक्षे अपि तथैवेति 
सुदृढं प्रतीमः। अयमत्रास्माकं श्लोकः- 

एके सत्कवयः प्रबन्धरचनाशौण्डीर्यधूर्याः परे 

नानारूपकसन्धिबन्धकलनाटोपैकबद्धादराः | 

वाचामेव विचित्रगुम्फनविधावन्येऽद्भुता किन्तु यः 

सामग्रयेण समग्रतां कवयतेऽसौ कालिदासः परम्‌ ॥ 


सोऽयं महाकविर्भगवतीं सरस्वतीमात्मनैरेक्षयेणैव समाराधयति 
नैष्कर्म्ययोगेनेवात्मकलां योगी। नासौ निर्दिशति स्वकीयं गोत्रम्‌, न परामृशति 





२ कालिदासभारती 


स्वकीयौ पितरौ, न स्मरति स्वकीयां जन्मभूमिं, न वोदिशति स्वकीयं 
स्थितिसमयम्‌। महार्णवप्रतिसपर्धिषु, कलाचलसगेत्रेषु च सप्तस्वप्यस्य काव्येषु 
स्वपरिचये तथाऽसौ मोनमाश्रयते यथा न शक्यते निर्णेतुं किगोत्रः, किभत्रः, 
किकालश्चेष पहाकविरिति। अस्ति चेयं महात्मनां परम्परा। न वयं जानीमो 
प्रकृतो महर्षीन्‌ कत्र, कदा वेते कथं नु जीवनं निरूहरिति, न वादिकाव्यस्य 
विधातारं वाल्मीकि, नापि च महाभारतमहापुराणोपपुराणानुपुराणादिविधायकं 
व्यासम्‌, अन्याश्च व्याकरणाष्टाध्ययीमहाभाष्यादि-परमाद्‌ भुतमहा- 
प्रबन्ध-सहस्रसम॒टभासित-भारतवसुन्धरान्‌ पतञ्जलिप्रभृतीन्‌ महर्षीन्‌ । सेयं 
परतमा काष्ठा सारस्वत-साधनामहासवनस्य यदात्मविस्मरणं नाम । अस्ति 
चेयं सुप्ररूढा कालिदासेऽपि। 

अथापि तत्सृष्ट्वा तदेवानुप्राविशदि ति न्यायाद्‌ याः किलास्य 
स्वप्रतिबिम्बभूताः कृतयस्ताभ्य उत्प्र्यत एव देशकाटादिकमस्या स्मर्यते 
खलु कालिदासो हर्षवर्धनसंमानितसरस्वतीकेन तत्रभवता हर्षचरितविधात्रा 
बाणभटन, स्मरति च स्वयं पुष्यमित्रस्येति केवलमिदमेव शक्यते वक्तु 
यन्महाकविः कालिदासो हर्षवर्धनात्‌ पूर्वं पुष्यमित्राच्च परं भारतीयामिमां 
वसुमतीं देहबन्धेन सममण्डयदिति। हर्षवर्धनो हि संप्रत्यपि प्रवर्तमान-- 
चट्क्रमणस्य विक्रमसंवत्सरचक्रस्य सप्तमे शतकपर्यायि समभूत्‌ । पुष्यमित्रश्च 
संवत्सरादस्मात्‌ पूर्वं व्यतीते सार्धं वर्षशतके। एवं चैतस्मिन्‌ वर्षशतकाष्टके 
क्वापि निरधरणीयो मनुष्यदेहः कालिदासः। एतं वर्षाणि हि मनुष्यशरीरस्य 
पर्ण वय `। ततश्च नासावष्टावपि शतकानि जीवितुं क्षमः। इयमत्र विचारवीथी-- 

विक्रमसंवत्सरात्‌ पूर्ववर्ति प्रथमं वर्षशतकमादाय हर्षवर्धनस्य समयं 
यावद्‌ व्यतीते सुमहत्यपि समयान्तरारे द्रावेव राजवंशो भारतीय- 
मितिहासमलङ्कूर्वाति गृप्तवंशः शुद्धवंशश्चेति तौ। अनयोर्गुप्तवंशो 
विक्रमसंवत्सरस्य चतुर्थाच्छतकात्‌ षष्ठ शतक यावद्‌ राज्यधुरमुवाह। अत्रापि 
द्रातेवाप्रतिरथौ समुद्रगुप्तस्तत्पुत्रश्वन्रगुप्तश्चेति। अनयोरपि चन्द्रगुप्त 


महाकविः: कालिदासः ३ 


विक्रमादित्य-इत्युपाधिमापेदे शकान्‌ पराजित्य । श्रूयते हि कालिदासो 
विक्रमादित्यसभाया अन्यतमं कविरत्नमभूदिति। तथा च पद्यम्‌ (२२.१०)- 


ध्वन्तरि-क्षपणकामरसिंहशङकुवेतारुभटषटकर्परकालिदासाः। 
ख्यातो वराहमिहिरो नृपतेः सभायां रत्नानि वै वररुचिर्नव विक्रमस्य ।। इति। 


किन्तु संपूर्णेऽपि काकिदाससाहित्ये न होव दृश्यते विक्रमादित्य- 
शब्दः, विक्रमसंवत्सरसमुल्टेखो वा। नापि दृश्यन्ते समुद्रगुप्त- चन्द्रगुप्त- 
कुमारगुप्त-स्कन्दगुप्त-प्रभृतयोऽभिधानशब्दाः। इदमपरमत्र प्रतिकूलं यत्‌ 
कालिदासे स्थलविशेषस्य गुप्तावदानपरिहारेण समल्लेखः। चन्द्रगुप्त- 
विक्रमादित्यस्य सेनापतिना नीचपर्वतस्य गुहासु देवानां प्रतिमाः समस्थापिषत। 
अस्ति च तासु गणेशस्याप्येका प्रतिमा द्र्गायाश्च। कालिदासः 
पुनर्नीचिगिसिमुल्ठिखति, समुल्लिखति च तद्गता गृहाः, न च स्मरति 
तद्गता अमूः प्रतिमाः। दर्गागणेशौ पुनः सपूर्णेऽपि कालिदासवाड्मये 
नामतोऽपि न रभ्येते। नियतमेव कालिदासो गुप्तवंशं न जानाति। यद्यपि 
कालिदाससाहित्ये "चन्द्रः, विक्रमः, कुमारः, स्कन्दः, गुप्तः, गोप्ता" 
इत्येवप्रभृतयः प्रकीर्णा एव तत्र तत्र शब्दाः, किन्तु गुप्तवंशीयैरेव 
कालिदाससाहित्यादेते गृहीताः, न तु गुप्तवंशीयानां नामानि 
महाकविनाऽनुकृतानि, अद्यापि साहित्यप्रसिद्धानामेव शब्दानामभिधान- 
शब्दत्वेन ग्रहणस्य जागर्तेः। इदानीमपि केचिद्‌ आनन्दवर्धन इति नाम्ना 
पत्रानुल्छापयन्ति, केचित्‌ क्षेमेन्द्रनाम्ना, केचिद्‌ राजशेखर-कालिदास- 
चारुदत्त- प्रभृतिभिनमिभिः, केचिच्च स्कन्द-कुमारमहेन्द्रादिभिः शब्दैरपि। 
ज्योतिर्विदाभरणे यदयमुल्केखो यदस्य निर्माता कालिदासः, स एव चासौ 
येन रघुवंशादिकाव्यत्रयं निर्मितमिति तच्च भ्रामकमेव ज्योतिर्विदाभरणस्यास्य 
कालिदासकविकर्मणो टूरं विसंवादात्‌। सन्ति ह्येतस्य पद्यानि नितान्तमप्रौढानि। 
एवं च ज्यातिर्विदाभरणे समुल्लिख्यमान-नाम-सेनासमुदयरूम- 

देशाधिपपराभवावदानोऽपि विक्रमादित्यः कालिदासेन न संसृज्यते। भवतु 
वी कालिदासनामा कश्चिदन्यः कविः। आसन्नेव त्रय: कवयः काल्िदासा-- 
भिधाना राजशेखरं यावत्‌। भोजप्रबन्धकल्पमेव हि ज्योतिर्विदाभरणम्‌। 
अस्यैव हि पद्यं धन्वन्तरिक्षपणके" त्यादिकमिति पूर्वं यदुट्धृतम्‌। एवं च 
गगनगतस्यारविन्दस्य सोरभमिव टूरमपहस्तितं ज्योतिर्विदाभरणप्रामाण्येन 
कालिदासस्य विक्रमादित्यसम्बयित्वम्‌। 

भिन्ना च स्थितिः शुदधवंशस्य। तमिमं कालिदासो न केवल 
स्मरति, यावन्नारकनायकत्वेनापि सभाजयति। शङ्खानां प्रथमो राजपुरुषः 
पुष्यमित्र, द्वितीयस्तत्पुत्रोऽणििमित्रस्तृतीयश्चागिनमित्रपुत्रो वसुमित्रः। एतेषु 
पुष्यमित्रस्य विरुदः सेनापतिरिति। आयोजि पुष्यपित्रेणाश्वमेधो यत्र 
चार्यतामभजत व्याकरणमहाभाष्यस्य कर्त्ता भगवान्‌ पतञ्जकिः। विदिशां 
राजधानीकृत्य एतेन नियोजितः पश्चिमाञ्चनपदान्‌ नियमयितुमग्निमित्रः, 
अश्वमेधाश्वं संरक्षितुं च वसुपित्रः। वसुपमित्रेणानेनास्मिचैव प्रस्तावे जितः 
खल सिन्धुतीरचारी तुरगानीको यवन;। पुष्यमित्रेणैव भूयोऽपि प्रत्यस्थापि 
साकेतं यद्धि निष्शोषमभ्रंशयत बृहद्रथशासने यवनः। यदिदं महदेवावदानं 
वेदिकस्य धर्मस्य पुनःप्रतिष्ठापयितुः सेनापतेः पुष्यमित्रस्य। कालिदासः 
शुद्धवंशस्य तानिमानखिलानेव विशेषान्‌ कार््स्यनोल्किखति। अग्निमित्र 
नायकीकृत्य रचिते माटविकागिमित्रनामनि नाटके सेनापतेः प॒ष्यमित्रस्याङ्व-- 
मेधदीक्षा, अग्निपित्रस्य विदिशास्थितिः वसुमित्रस्याश्वमेधरक्षाप्रस्तावोपयिको 
यवनपराजय एते सर्वेऽपि विशेषा यथातथमेव निरदिश्यन्त, विदिशाया 
राजधानीत्वं मेघदूतेऽप्यस्मारि, अयोध्याया उपरोधः पुनर्निर्माणं च रघुवंशस्य 
षोडशे सर्ग प्रत्यक्षतामिवापाद्येताम्‌, आलिख्यत च यज्ञदीक्षाविधिः, विशेषेण 
चाश्वमेधवितानसन्तानः संूर्णेऽपि साहित्ये महाकविना कालिदासेन । 
अयमत्रापरो गुणो यत्‌ कालिदासः पाण्ड्यानपि स्मरति श॒ङ्खशासनसमय 
एव दाक्षिणात्येषु उरगपुरं रजधानीकृत्य प्रतिष्ठितशासनचक्रान्‌। अयमेव 

स समयो यत्र॒ एनो पदाभिधा हूणा अपि भारतीयैः पराजिताः। 
रघुदिग्िजये तानेतान्‌ हूणानपि कालिदासो न विस्मरति। 

संप्रति प्रवर्तमानं विक्रमसंवत्सरं विक्रमादित्यनामा कश्चन महाप्रभावो 
राजा शुङ्खशासनस्यान्तिमे चरणे प्रवर्तयामास, कःयामास चोज्जयिनीं 
राजधानीत्वेनेति सुमहती प्रसिद्धिः। तस्या अस्याः सर्वथेवानभिन्ञः कालिदासः। 
स हि नितान्तमेवानुरज्यति श्रीविशालायामुज्जयिन्याम्‌ न च स्मरति तत्रत्य 
विक्रमादित्यं तस्य संवत्सरं वाऽनवधानेनापि। इत्थं महाकविः कालिदासो 
गुप्तवंश इव विक्रमादित्येऽपि यावान्‌ वाचयमस्तावानेव प्रगल्भवाक्‌ 
पुष्यमित्रादिषु शुद्धेषु तदवदानेषु च। 

विशाखदत्तस्य मोौर्यचन्द्रगुप्तेन, भवभूतेः रामेण, नारायणभटुस्य 
च श्रीकृष्णेन समानकालतां परिजिहीर्षद्धिः कवेः स्वकाव्यनायकसमानकालता 
नियतमेव परिहरणीया, तथापि नेदं न वक्तुं शक्यं कालिदासो 
मालविकाग्निमित्रनायकेनागनिमित्रेण सम्बद्ध" इति। शृङ्खवंश-श्रद्धया 
त्ववरिष्टासो पुष्यमित्रमेव नायकत्वेन । भोर्याणामुच्छेत्ता, शङ्खराज्यप्रतिष्ठापकः 
सेनापतिः, द्विरश्वमेधयाजी, वेदधर्मोद्धारकः, साकेतादितीर्थसंरक्षक' इति 
महान्त्येवावदानानि पुष्यमित्रस्य। क्वासौ महोभागवतः पुष्यमित्र: क्व च 
विलासबद्धादरोऽग्निमित्रः। सुमहानेवानयोस्तरतमभावः। अथापि पुष्यमित्र 
परित्यज्याम्निमित्रमेव नायकत्वेन वृणीते कालिदासः। भवितव्यमेवात्र विशिष्टेन 
हेतुना। न चासौ लक्ष्यते कश्चिद्‌ विहाय प्रत्यक्षसंपर्कम्‌। ततश्च 
साधकतर्कबाहुल्याच्छुद्खराज्यस्य द्वितीयतृतीययोश्चरणयोः सन्धौ कालिदास 
आसीदित्येव केवलं विचारसहम्‌। गुप्तशासकंर्भृशमादृताः स्कन्दकूमारादयः* 
कार्तिकेयपर्याया अपि शुङ्खसमये भूम्नैव लोकप्रियाः। विक्रीयन्ते स्महि 
विशाखकानि गृहं गृहमटित्वा विक्रेतृभिः। अत एव भगवान्‌ पतञ्जलिः 
जीविकार्थं चापण्ये (पा०सू° ५.३.९९) अत्र अपण्य इत्युच्यते इवे 
प्रतिकृतौ इति सूत्रात्‌ प्राप्तः कन्प्रत्ययो भवति) तत्रेदं न सिद्धयति शिवः. 

स्कन्द: विशाख" इति। किं कारणम्‌? मोरयर्हिरण्यार्थिभिरर्चाः प्रकल्पिताः, 
भवेत्‌ तासु। न स्याट्‌ यास्त्वेताः संप्रति प्रूजार्थास्तास्वि" ति वदन्‌ संगच्छते । 
स्पष्टमेतेन यन्मृर्तिकलाऽपि शुङ्गराज्ये भृशं व्यकसदिति। ततश्च 
कालिदाससाहित्ये नास्ति कश्चिदप्येकोऽपि गुप्तमात्रनियतो विशेषो येन 
कालिदासस्य शुङ्खसंबन्धोऽपनीयेत । बभूवुश्च त्रय: कालिटासा राजशेखरं 
यावत्‌। अस्ति तेष्वेक: कून्तरेश्वरदोत्य- नामकस्य नाममात्रेषस्य 
काव्यस्यापि कर्ता। नखलु तेन कूमारसंभवादिकर््तरस्याभेदस्तकसह;। 
इत्थं निश्चितान्‌ अगिमित्रादीन्‌ विहाय चद्द्रगुप्तादीन्‌ संदिग्धान्‌ न दयेव 
शक्नुमो नेतुं काल्िदासमकालिकतया। 
सोऽयं कालिदासो भृशं स्मरति गौरीगुरुं हिमाचलम्‌, भूम्नाद्रियते 
च गङ्धां तीर्थराजं च। अस्ति चास्योज्जयिन्यामप्यसाधारणः प्रेमा। नूनं 
हिमगिरेरुपत्यकेव कालिदासमसूत, उपाहरच्च प्राप्तयौवनमज्जयिन्यै तम्‌! 
'कणटिषु समुत्पतत: कालिदास" इति केचित्‌, वद्ेष्वित्यन्ये, मिथिलास्वित्येके, 
माहिष्मतीजनपदेष्विति चापरे श्रदधते। वस्तुतस्तु सर्वाऽपीयं भारतीया 
वसुमती कालिदासस्य माता', सोऽप्येषोऽस्याः सपूर्णाया एव नितान्तमेव 
वात्सल्यपात्रमपत्यरत्नम्‌। अस्ति हि भारतीयानामुट्घोषो “माता भूमिः पुत्रोऽहं 
पृथिव्या" इति। 
अस्ति च सहदयानां श्रद्धा कालिदासस्य मुख्यं नाम चनद्रमोकिरि ति। 
तत्र मूलं काकिदासस्यैव “अद्यप्रभृत्यनवताद्धि तवास्मि दासः क्रीतस्तपोभिरिति 
वादिनि चनद्रमौलावि'- (कुमार० ५.८६) ति चन्द्रमौलिपदघटितं वाक्यम्‌ । 
काठिदाससंज्ञायां मूर पुन: काल्या उपासनातिशयः। सापीयं भगवती 
काटो वर्ण्यत एव शिववरयात्राप्रस्तावे कुमारसंभव एव कालिदासेन "काली 
कपालाऽऽभरणे"७.३९)- ति। कालिकेयं प्रतीकः सर्व-स्व-समर्पणस्य। 
तच्चेदं सर्वस्वसमर्प॑णं कालिदासस्यात्यर्थमेवाभमिमतम्‌। पुत्रलाभाय 
नद्दिनीसेवायां निरतो दिलीपः कुम्भोदराय सिंहाय स्वशटरीरमपि समर्पयति 

नन्दिनीनिष्क्रयरूपेण। उदेश्यं पुत्रलाभः, उपायश्च स्वशरीर-विनाशः। कोऽयं 
क्रमः: मूढानामियं प्रतिपत्तिरिति व्यवहारदर्शिनः। वक्ति च सिंहोऽपि 
दिलीप, विचारमूढः प्रतिभासि मे त्वमि" (रघु. २.४७)-ति। अस्ति 
चेदृश एवाऽऽरुणिरीदूश् एव चोदालकः। श्रूयते च काकिदासोऽपिच्छिन्ते 
स्म तामेव शाखां मूलतो यामासीदयमारुढः। अमुमेव गुणं प्रमाणीकृत्य 
योजित एष विद्योत्तमानाग्न्या महाविद्ष्या पण्डितैः। भगवती सरस्वत्येव 
हुततमविद्यारूपा विद्योत्तमा। सूर्यवंशवृकषस्य स्वशरीररूपेणावशिष्टां केवलमेकां 
शाखां दिकीपो गुरु-धनरूपायै नन्दिन्या इव कालिदासोऽपि तस्या अस्यै 
विद्योत्तमायै स्वमेव बरीकुरुते । स्वकपालबलिदानमयी उपासनाभूमिरेव हि 
कालिका। तामारूढस्यास्य दिलीपस्येव प्रासीददियं नद्दिनीव विद्योत्तमा। 
अध्यगच्छच्चाधिगन्तव्यमसावशेषेण तत एवास्य माहेश्वरस्येवाप्रतिहतः प्रसरः 
सर्वेष्वपि शास्त्रेषु, निरर्गलो वाक्प्रवाहः सर्वास्विपि काव्यविच्छित्तिषु, 
निष्प्रतिद्रनद्रश्च महिमा सकलेष्वपि व्यवहारनयेषु। उच्यते चैष भगवदनु- 
ग्रहपवित्रवागि 'ति, 'महाकविरि' ति च महामाहेशवरेरपि । 

सोऽयं सिद्धसरस्वतीको महाकविः कस्या मातुरलञ्चकार कक्षिम्‌, 
कस्य पितुरभूषयद्त्सङद्धं, कं च वंशमकरोतिखिलमानववंशोत्तंसमिति यथा 
नितान्तमविदितं तथैव कस्या नु धन्यायाः कन्याया अग्रहीत्‌ पाणिपल्लव- 
मित्यपि। अथापि भावयन्ति रसिकाः ्रत्यषेषु स्फुटितकमलामोदमेत्रीकषाय' 
दति यक्षवचनात्‌ कमला" किल कालिदासस्य प्रेयसीति। अत्रोपच्छन्दयामः 
श्लोकम्‌ 

काव्यं चेदद्वितीयं प्रभवति हदयाकाशसंपूरणाय 

किवृत्तस्तस्य कर्तत्युपचितकुतुकं जायतां कस्य चित्तम्‌ । 

कब्ध्वा माधुर्यकोषं मधु भुवनतले को नु. तज्जन्मपत्र 

निर्मातु बद्धभावो भवति मृगयते किञ्च भूद्धद्रमादीन्‌ ॥ 

इयत्‌ पुनसर ब्रूमः- कालिदासः पौरोहित्यं सूक्ष्मतया तेत्तीति नूनमसौ 
बराह्मण एव। न खलु सर्वशास्त्रविदपि पौरोहित्यं यथातथं वेदितुं क्षमते 
यावदसौ प्रत्यहमिटं न कारयति। न चाब्राह्मणा अत्र सजन्ति, भिक्षाकल्पे। 
ये च शृङ्खास्तेऽपि भारद्राजगोत्रीया ब्राह्मणा एव । पुनरप्युज्जीवितं वेदिकं 
कर्मकाण्डं तैः। आसीच्च कालिदासः कलाविन्ञानेष्वपि नितान्तमन्तरङ्गः। 
अत्यन्तं शिष्टः प्रियभाषी च महाकविरेष प्रत्याख्यानेनैव निराकरोत्यप्रियम्‌। 
नासौ तत्र शापमाश्रयत्याक्रोशं वा। अस्य हि द्रदीयसी प्रतिपत्तिर्यन्मा- 
धुर्यमप्यमोघमेवास्तरं सर्वभोमस्य विजयस्य। सर्वेष्वपि संक्रान्िक्षणेषु 
जागरूकहदय एष न खल न स्वदते सौन्दर्यम्‌, न खल न चरितार्थयते 
यौवनम्‌, न च खलु न परिपूरयते स्वकीयमानन्दकोषम्‌, अथापि न ह्येव 
विस्मरति कर्तव्यम्‌, न क्षणुते युगावश्यकताम्‌, नावमनुते प्रस्तुतान्‌ 
विषमविषमान्‌ प्रश्नान्‌, न च न प्रकाशयते कवित्वमिव जननायकत्वम्‌, 
जननायकत्वमिव समाधिदर्शित्वम्‌, समाधिदर्शित्वमिव च युगनिर्मातृ- 
त्वमात्मनः। चेतयतेतरामसौ स्वकर्तव्यम्‌, परिचिनुतेतरामसौ युगावश्यकताम्‌, 
समाधत्तेतमां च प्रस्तुतान्‌ प्रश्नान्‌, स्वाधीनैः, सनातनैः, अप्रकम्प्यैश्च 
समाधिभिः। अस्ति चास्य सर्वसहचमत्कारा भगवती भारती । निरतिशये 
स्वभावोल्टेखे, लोकोत्तरे साटृर्यविधाने, वचनातीते प्रतिबिम्ब-शिल्पने, 
सीमातिक्रान्त्युत्तरे च प्रसादमाधूर्यसोभाग्याभिजात्य-लावण्य-कान्ति- 
संपदतिशये विस्मापयतीव तत्वाभिनिवेशिनोऽपि सहद यधुरीणान्‌ 
प्रतीयमानबन्धुरं प्रतिभानमस्य । वृक्षेषु वनस्पतिषु, तासु वल्टरीषु, पशुषु, 
पक्षिषु, नदीषु, पर्वतेषु, ऋतुष्वार्तवेषु, उदयेष्वस्तमयेषु, संपत्सु, 
विपत्सु रसेषु भावेषु च चित्रकर्मचतुरेव गदं रुग्ना प्रतिभाशक्तिरस्य 
प्रत्यक्षतामिवोपजनयति विश्वस्यास्य शब्दार्थबन्धेष्वपि। महाकवेरस्य 
पतित्रतासोन्दर्यमिव नितान्तं रमणीयं वन्दनीयं च कविकर्म काष्ठाधिरूढिरिव 
कान्तासंमितस्योपदेशस्य। 





-- ~-~-- --------- --ः 

शृद्खारे भृशं रज्यटन्तःकरणस्यास्य दृढां जागरूकतां पश्यामः 
प्रजातन्तूनामन्यवच्छित्तौ । प्रजातन्तुरप्यस्योभयविधः सन्ततिरूपो जनरूपश्च। 
यदुच्यते ्रजा स्यात्‌ सन्ततौ जन' इति। सोऽयं महामतिः सन्ततिरूपया 
प्रजया जनरूपायाः प्रजायाः परिपालनं केन्द्रीकरोति लोकमङ्खलाय कविकर्मणे। 
एवं च धर्मदर्शी ह्येष महामतिः कामेऽपि। तपसा सोन्दर्यमुपजनयति, 
सौन्दर्य पौरुषेण योजयति, परिणमयति च तद्भयं कूमाराग्निरूपेण राष्ट्रदेव 
एव महामतिः सौराज्याय, सौमनस्याय, समुल्लासाय, प्रविकासाय च 
प्रत्येकं जनस्य। न खलु कालिदासस्य रष्ट्नायका याटृच्छिकाः। संभवप्रभवा 
हि ते जन्मशद्धिसंस्कारयोजनामधिष्ठितैर्मष्टिपाकं पच्यन्त एते। इयमेवेषां 
जन्मशुद्धिर्यज्जनयिष्यमाणगतत्वेनाभिलषितेषु विशेषेषु जनकयोरन्तरङ्गता। 
दिटीपादिभिर्हिं ते विशेषाः पूर्वमेवार्जिता येषां संक्रमणेन रघुप्रभृतीनां 
तदपत्यानां बलक्षं यशोवितानं हंसश्रेणीषु, तारासु, कमुट्वतीष्वप्यु चाद्यापि 
विप्रकीर्णमिवाभासते। अत एवैते कुमारा बाल्यादेव भवन्ति जितात्मानः, 
प्रभवन्ति च प्रजानां भूत्यै। आसमुद्रक्षितीशता हयेषां जन्मसिद्धोऽधिकारः। 
न हयेषां शासने केन्द्रशक्तिर्हसति। संघटनाय हि भवन्त्येषां विजययात्राः, न 
तु परपराभवमात्राय। उत्सृजन्त्येते सहस्रगुणमेकगुणमादाय। मृन्मयेन परिकरेण 
संतुष्टचेतसामेषां चतुर्दिगावर्जितसंभृता हिरण्यमयी विभूतिः कणशोऽणुशश्च 
प्रजाक्षेमायैव कल्प्यते। दृढमवदधत एते राष्ट्रस्यास्य स्थलसीमास्विव 
जलद्रीपेष्वपि। स्थिरयन्त्येते सर्वत्रात्र सुदृढां रक्षाव्यवस्थाम्‌, न त्यजन्त्येते- 
ऽनुपशान्तमेव बाह्यमिवाभ्यन्तरमपि प्रकृतिप्रकोपज्वालामालिनम्‌। 
यदिवाऽनुत्थितमेवावतिष्ठत एतेषां राज्ये जनापरागकाटुष्यम्‌। व्यूढोरस्काः, 
वृषस्कन्धाः, सालप्रांशवः, पुर-परिष-सुदीर्घबाहुदण्डा एते वीतभया: कुमाराः 
कुतो वोपपद्येरन्‌ नोपास्येत चेत्‌ तपश्चरणविधृतसर्वस्वा भारतीया संस्कृतिः, 
भृद्खाररतिर्वा। युद्धभूमिर्हिं वीराणां स्वयंवरवधूः, न प्रसूः। वरयते खल सा 
वीरभावेनालङ्कृतचेतोधातून्‌ कुमारान्‌, न तु प्रसूते। या च प्रसूते सा हि 

शुद्धारभूमिरेव गृहमेधिनाम्‌। तामिमां धिक्कूर्वतां दार्शनिकरेफाणां नास्ति 
मोक्षो राष्टरद्रोहकम्भीपाकात्‌। बलीयः किल दत्तावधानोऽ्र कालिदासः। न 
खल्वसावत्र स्वणेऽपि प्रमाद्यति। तपोवनान्यप्यस्य गृहीतव्रतानीव भाविनां 
राष्ट्रपतीनां जनमशद्धिशुचये संभवाय। शाश्वते ब्रह्मणि स्थितोऽपि तस्य 
कण्वमहर्षिः कृष्णशाररूपं धृत्वा स्वयमेव टूरमाकर्षति निरपत्यं ततश्च 
प्रजालोपभीतं दुष्यन्तम्‌। स एव हि स्वकौयस्याश्रमस्य साह्येन याजयति तं 
शकुन्तलया । दुष्यन्तस्तव बिभ्रतीं नानमन॒ते शकुन्तलां दूरदर्शी महर्षिरटर्वासा 
राजान्त -पुरप्रवेशाय, रिरक्षिषति च तस्या गर्भं शापानुग्रहेण राजकुलोचितानां 
विलासादि-दोर्बल्यानामाक्रमणात्‌। अस्ति चोद्यतो भगवतो मारीचस्या- 
श्रमस्तमेतं भाविनं राष्ट्रपतिमभिनद्दितुं गर्भभावेऽपि। एष एवाश्रमस्तमेनं 
समेधयतितरामपराजितया महौषध्या, जनयति च तत्र सर्वदमनभावमिव 
भरणक्षमत्वप्रतीक भरतत्वम्‌। आदिकवेर्वाल्मीकेरपीयमेव प्रतिपत्ती 
रामनिर्वासितायां ससत्वायां सीतायाम्‌। वसिष्ठाश्रमस्यैव सा कृपा यया 
रघुमविन्दत दिलौपः, कौत्सस्यैवासावाशीर्ययाऽजमलभत रघुः, ऋष्यभृङ्खा- 
दीनामेव च सेष्टिर्यया रामादीनवापद्‌ दशरथः। एवं च रराष्टरमनादूत्य न 
प्रवर्तते तप" इति राद्धान्ते नतमां तिरोहितः कालिदासस्य । सेयं 
महाविषयतास्य कविकर्मणः। सुदुलंभ एष महिमा सुमहत्यामपि 
सर्गबन्ध-कथाख्यायिका-टशरूप-भावगीति- शिल्पिनां त्रेलोक्य- 
कविवृषाकपीनां पारम्पर्याम्‌। अत एव युज्यते वक्तुं कालिदासः 
कविकुलगुरुरि'-ति "कालिदास कवीनां गणनाप्रसद्खं कनिष्ठि- 
काधिष्ठित' इति, कालिदासः कविताकापिन्या विलास” दति कालिदासो 
नृत्यलग्नायाः सरस्वत्या उरसि विभ्राजमानं क्रीडाशैलद्रयमि"-ति च 
तथा चास्माकं श्लोकः- 

बाणो वाण्याश्चरणरणितं नूपुरं दण्डपादो 
माघो, दण्डी कटितटरटत्‌ किड्किणीचक्रवालम्‌ । 
पिण्डीबन्धश्चकतरल्योर्‌ हस्तयोर्‌ हीरपुत्रः 
क्रीडाशैठद्रयमुरसि यत्‌ तत्‌ तु नः कालिदासः । इति। 
यस्य किल महाकविरसौ परीपाक: स खल्‌ जिजीविषानाम्नो 
महामन्त्रस्य जञ्जपूकभाव ओपनिषदानाम्‌। श्रद्धीयते हि तैरेतैर्व्योमविभुनि 
बरह्मणि, आस्थीयते हि तेत्रंह्मणोऽप्यस्य नित्यत्वे, चिदानन्दमयत्वे, 
स्वात्माभिन्नत्वे च। अनुभूयते हि तैरमीभिर्‌ जीवो ब्रह्मैव नापर' इति, 
अहमेव प्रत्यक्ष प्रयति, अयमात्मा ब्रह्मे ति विविधमुदीर्यमाणो महावाक्यार्थः। 
अत एवैते धीरा अकृपणाश्च। वस्त्रकल्पानि ह्येषां वपुषि। तान्येतानि 
विमलिमपरिवीतान्येव दिदृक्षन्त एते। तावदेव हि तान्येतान्येते बिभ्रति 
यावदावश्यकानीमानि। ऊर्ध्वमितः स्वैरमुत्सुजन्त्येते पर्युषितानि निर्माल्यानीव 
योगसमाधिना तानि। न हेषु प्रभुत्वाय कल्पेत मृत्युः। वशंवदः किङ्कर एषां 
यदेष मारः। इदं च विश्वं रीलागारनिर्विशेषमेवेदमेभ्यः। यावदायुष्य- 
माश्रमव्यवस्थया क्रीडन्त्येते तत्र। हृष्यन्ति, विषीदन्ति, कुप्यन्ति प्रसीदन्ति, 
हसन्ति, प्ररुदन्ति, रज्यन्ति जुगुप्सन्ते च जगत्प्रपञ्चे यथास्थानममी 
नीरन्ध्रं निर्विचिकित्सं च। न निलीयन्ते व्यसनेभ्यः, न पराजयन्ते 
स्वधर्मेभ्यः, नापत्रपन्ते भोगेभ्यः, न जुगुप्सन्ते च करालक्रूराभ्यः 
कालटष्टिकाभ्य दइमे। नित्योत्साहा नित्याभिनिवेशा नित्यप्रबोधाश्चामी 
फलान्यपि स्वायत्तीकुर्वन्त्यैकान्तिकतया। नैष्कर्म्येणापि कर्मस्वभियुञ्जाना 
अमी न स्पृशन्त्येवासिद्धिदोषमफलेग्रहित्वविग्रहम्‌। परिष्कूर्वन्त्येते 
शरीरधातून्‌। परिचिन्वन्त्येते नाडीरसान्‌। स्पृशन्त्येते मात्राः। निर्विंशन्त्येते 
विषयपानकानि । प्रमाणयन्त्येते प्रवृत्तिम्‌। बध्नन्त्येते भावान्‌। श्ठिष्यन्त्येते 
समुत्साहान्‌ अभिनन्दन््येते क्रुधम्‌। तन्वन्त्येते करुणाम्‌। शोचन्त्येते प्रणाशान्‌। 

स्मितावदातानना बिभ्यत्येते ह्यकार्यात्‌। प्रशान्तचेतोधातवः पापाज्जुगुप्स- 
मानाश्चेमे धीरमाशेरते तत्त्वज्ञानप्रदुग्धे रमे। भूतार्थं एव हि मानुषभाव 
एषाम्‌। न होषां न प्रचेष्टते प्रकृतिः पुरुषार्थाय, न न प्रगल्भते 
पुरुषार्थश्चातुर्वग्याय, न च न प्रकल्पते चातुर्वग्य सोपानभावाय। हन्त 
फलेग्रहिरेषां लोकयात्रा, चरितार्थमेषां जनुः, स्ववशश्चैषामपुनर्भवः। एत 
एव हि ललितललिता, उदात्तोदात्ताः, प्रशान्तप्रशान्ताश्च धीराः प्रतिफलन्ति 
्रज्ञामणिमुकुरे कालिदासस्य नायकत्वेन | 


ॐ 


॥णणोषिषिषीीी 

मातृकाणामुपशतत्रयमनुशीलितवद्भिरस्माभिः कालिदासग्रनथावल्यां 


प्रकाशितचरे महाकवेः कालिदासस्य साहित्ये भूयांसि महत्त्वपूर्णानि 
संशोधनान्यनुंभूतानि। स्थाटीपुलाकतया कानिचिदुपस्थाप्यन्ते तेषु! 


१. ऋतुसंहार 


(क) ग्रीष्मवर्णनपरे प्रथम एव ्रचण्डसूर्य' इति पद्ये द्वितीयस्य चरणस्य 


मूकं 'सदावगाह-क्षतवारिसञ्चय' इत्येवंरूपतयैव विलियिमजोन्स 
(९७९२), बोल्हेन (१८४०), उमरूवल्लभ पन्त (१८६९), जीवानन्द 
(१८७२-८१), गोडवोले (१८८६), निर्णयसागर (१९०६), 
गजेन्द्रगडकर (९९१९६), सीताराम सहगल (९९४४), सीताराम चतुर्वेदि 
(९९४४), शार्पे (१९५८), प्रभृतिभिः प्रकाशितमस्माभिश्च। 
अस्माभिरनुशीलितानां २८ मातृकाणां मध्ये २७ मातृकास्वयमेव हि 
ठेखः। अयमेव हि ठेखो मूलत्वेनादूतः मणिरामः, अमरकीर्तिः, 
जीवानन्दः, सेतुमाधवः, काशीनाथशास्त्री - त्येतेष्टीकाकृद्धिः। अज्र 
जलक्षये स्वयं ग्रीष्मस्यैव हेतुत्वं प्रसिद्ध, न पुनरन्यस्य कस्यचिद्‌- 
वगाहादेः। एतच्च स्वयं कालिदासस्यैव ग्रीष्मवर्णनान्तरेण प्रतीतचरम्‌। 
रघुवंशस्य षोडशे सग ग्रष्मवर्णनप्रस्तावे जलक्षयस्य वर्णनाय कविरेष-- 


दिने दिने शैवलठवन्त्यधस्तात्‌ सोपानपर्वाणि विमुञ्चदम्भः । 
उदण्डपद्यं गृहदीर्धिकाणां नारीनितम्बद्रयसं वभूव । 


इत्येवं स्वतन्त्रं श्लोकमेवारेभे। ऋतुसंहारगते प्रकृतेऽपि ग्रीष्पवर्णने मृगाः 


१. रघु. १६.४७। 

प्रचण्डातपे"ति पद्यमारभ्य "पटतरदवदाहे "ति पद्य यावन्नवभिः पदैर्जलक्षयमेव 
व्यावर्णयाञ्चकरेऽसो । तत्रहि सरसां कर्दमैकशेषत्वं* निम्नगानां विपुलपुलिन-- 
देशत्वं च जलक्षयस्यैव साटोपमाटीकनम्‌। शाकु तरर द्वितीयाङ्कारमभ 
विदूषकस्यैकोक्तौ गिरिणदीनां या पत्रसाद्य॑कषायवारिता साऽपि 
ग्रीष्मजनित-जल- क्षति-प्रसूतैव। | 
एवं हि जलक्षये जलरशिकाश्ये वा सदावगाहस्य हेतुत्वेनाप-- 
निबन्धोऽकिञ्चित्कर एवात्र । 
दोषमिममनुशीलयन्तः पाठमत्र पर्यवर्तन्त । तैः खलु द्वितीयचरणस्थ 

क्षतेति पदं श्षमे"ति पर्यणामि, कृतश्च सदावगाह-क्षमवारिसञ्चय' इति 
पाठभेदः। पाठ एष लकखनऊनगरस्य अखिलभारतीयसंस्कृतपरिषदः 
ऋतुसंहारमातृकायां स्पष्टमवेक्ष्यते * निर्णयसागरसंस्करणस्य पाठभेद 
रिपण्यामप्यसौ भेदोऽसूच्यत। वेडटनाम्ना विदुषा" कालेनाम्ना तित्रेण 
चायमेव पाठो मृठत्वेनामानि। शब्दकल्पद्रुमे राधाकान्तदेवोऽप्यमुमेव पाठ 
मूरत्वेनाद्गीचकार । काकिदासग्रन्थसमुच्चयस्यः विनायकजोशिनामा 
सम्पादकोऽपि तमिमं क्षम"-पदघटितमेव पाठमाद्वियाञ्च्रे। स्त्नोपपदा श्रीमती 
कमला कालिदासं गढवालक्षत्रोत्पत्नमभिमत्य तत्समर्थनेऽमुमेव मूरत्वेन 
समर्थयति पाठम्‌। तदेतत्‌ समनन्तरोद्धृतेन कालिदासस्यैव दिने दिने' 
इति पद्येन ऋतुसंहारस्यैव ग्रीष्मवर्णनेन च निराकृतसर्वस्वम्‌। ग्रीष्मे 
पिपासाशान्तय एव जलं सञ्चीयते, न तु स्नानाय । उभयेषामप्येषां कृते 
९. ऋत्‌. १.१७, ९९। 

२. ऋतु. १.२७। 

३. मातृकायाः क्रपाङ्कः, २८५। 


४. १९१६ खुीष्टाब्दे प्रकाशितायां बाठबोधिन्याम्‌। 
५. अवगाह - शब्दप्रस्तावे। 


६. (०गा]|्€ 01165 ग 48114888, 30089, 1916. 

क्रियमाणोऽपि जलसञ्चयः कविप्रतिभासंरम्भगोचरो न भवति, ग्रीष्पकृतायाः 
कृच्छरतायाः प्रामुख्यस्य व्याघातात्‌। अथ^सदावदाह-क्षत-वारिसञ्चयः' इति 
यदि 'गाहस्य" स्थाने दाहपदमानीय पठ्यते, तर्हिं दोषान्तरमुदेति। न 
टूश्यत एष पाठो मातृकास्विति प्रमाणाभाव एको दोषः। प्रियां प्रति 
निवेद्यमाने ग्रीष्पवण्नि दावदाह-साहित्योक्तिर्नात्यन्तं सङ्खतेति द्वितीयः, 
सदावदाहः क्षतवारिसञ्चय' इति वक्तव्ये समासोऽवाच्यवचनजनक इति च 
तृतीयः। किञ्च नास्ति ब्राह्मीलिपावपि ट्-ग-वर्णयोर्टिपिसाम्यं येनात्र 
वाचकः प्रमाद्येत्‌। 

अत्र राजस्थानप्राच्यविद्याप्रतिष्ठानस्य जोधपुरस्थिते केन्द्रे २३६६६ 
इति क्रमाद्धीयो यः पाण्डुग्रन्थस्तस्मिन्‌ सदावगाहः क्ुतवारिसञ्चय' इति 
पाठः। नास्ति तत्र सदावगाहपदं समासपतितम्‌। उचितं चैतत्‌ 
सुभगसलिलावगाहः' इति शाकुन्तले १.३ पद्ये विहर्तुं मिच्छा वनितासखस्य 
तस्याग्भसि ग्रीष्मसुखे बभूवे-ति रघुवंशस्य १६.५४ पद्ये च ग्रीष्मकाले 
जलावगाहस्य स्वातन्येण वर्णनात्‌। अत्रापि ऋतुसंहार एव प्रथमसर्गस्यान्तिमे 
पद्ये ग्रीष्मकालः 'सुखसलिलनिषेक' इति स्मृतः। ततोऽपि सिद्धं यत्‌ 
कालिदासे सकिलावगाहो ग्रीष्पस्याव्यभिचारी विशेषः इति। ततश्च नास्ति 
तस्य वारिसञ्चयक्षयेण संबन्धः, न चापि तत्प्रतिपादकस्य सदावगाहपटस्य 
क्षतवारिसञ्चयपदेन। | 

अथ ब्राह्मीकिपौ दकार-खकार्-योरकारोकारमात्रयोश्च नातिभिन्नत्वं 
वीक्ष्य निश्चिनुमो यत्‌ सदा" इत्यनेनापि “सुखे तिरूपेण भवितव्यम्‌ । 
एवं च सुखावगाहः क्षतवारिसञ्चय” इति रचनामेवात्र मूलपाठरचनात्वेन ` 
स्वीकुर्मः। सोऽयं गजेन्द्रमोक्षो मूकस्य । ततश्च- 


प्रचण्डसूर्यः स्पृहणीयचन्द्रमाः सुखावगाहः क्षतवारिसञ्चयः । 
दिनान्तरम्योऽभ्युपशान्तमन्मथो निदाघकाठोऽयमुपागतः प्रिये ॥ 

द्त्येवात्र कालिदास-प्रतिभोचितो मूलपाठः, 

अत्रापि ्रचण्डसूर्य" इत्यस्य स्थाने विशेषसूर्य' इति, विशेष- 
कान्तस्पृहणीयेति च पाठो, चतुर्थे च चरणे कालोऽयमुपागत' इत्यस्य 
स्थाने कालः समुपागत' इति पाठः। तद्र सर्वमपि फल्गु। प्रचण्डस्य 
विरेषीकरणे मूलम्‌ अस्ति कश्चिद्‌ वाग्विशेष" इति विद्योत्तमायाः कालिदासं 
प्रति प्रचारितं वाक्यमेव । विशेषपदेनापि कस्यापि काव्यस्यारम्भ एषितव्य 
इति कृत्वा तदिदं संशोधनं गुररिषु बद्गेषु च प्रसिद्धम्‌। 

(ख) निशाः शशाड्क्षतनीटराजय' इति १.२ पद्यमपि संशोध्यमूलमेव। 
अत्र नीटपदेन तमो ग्रहीतुं बाध्यामहे। शशाङ्केन तमस एव क्षयस्य 
संभवात्‌। तदिदं गलटग्रहमात्रम्‌। अभिधय)। गुणे नीट-पीतादीनां प्रवृत्तः 
लक्षणया गुणिपरत्वेऽपि सामान्यनिष्ठस्यास्य तमोरूपद्रव्यविशेषपरिग्र 
लक्षणान्तरमर्थापत्तिं विना वा नास्ति गतिः। सोऽयं गण्डस्योपरि 
स्फोटः। नीखो नीलत्वरूपो गुणः, नीरत्वावच्छि्रः पदार्थः, 
तट्विशेषस्तम इति सोधारोहणप्रयास आपतति नीले-ति पाठे 
सामाजिकेषु। 

अयमपरो दोषो यदेतेन पाठेन शुक्छपक्षरजनीनामेव सेव्यत्वेन 
संग्रहः, न तु कृष्णपक्षरजनीनामपि। सन्ति च ग्रीष्मे तासामपि सेव्यत्वमेव, 
प्रत्युत तासामेव भूयसा। दिने प्रकाशातिशयेन पीडितानां भगवती कृष्णनिशा 
निद्रावदेव नितान्तं प्रिया। एवं च रत्रिसामान्यस्यैवात्र सेव्यत्वेनान्वयः 
स्वारसिकः। अपि च यदि शशाडयोग एव निशासु वर्णयितुमिष्टः तर्हि 

निशायाश्न्दरिकास्नानमत्र वर्णनीयम्‌, न पुनः क्षतनीलराजित्वम्‌। एवं च 

निशाः शशाड्क्षततापशीतला' इति वाऽत्र वक्तुमुचितम्‌। माभूदत्र विनायको 

वानरः। अस्ति च निशासामान्यस्यैवान्यत्रापि वर्णनं ग्रीष्मसुखत्वेन । 
तथाहि-शिशिरे जनस्य सेव्या न भवन्ति रात्रयः', कि पुनः 'राशाङ्भाभिः 
शिशिरीकृतास्ता' इति शिशिरे यासां त्याज्यत्वं वर्णितं तासामेव ग्रीष्मे 

सेव्यत्वमुच्यते। ताश्च सर्वा एव रात्रयः, न तु शुक्लपक्षीया एव । वर्ण्येते 
च शशाडस्यापि त्याज्यत्व- ग्राह्यत्वे तत्तेषु ऋतुषु। शिशिरे हि 


न चन्दनं चन्द्रमरीचिशीतठकं न हर्म्यपृष्ठं शरदिन्दुनिर्मलम्‌ । 
न वायवः सान्द्रतुषारशीतला जनस्य चित्तं रमयन्ति साम्प्रतम्‌ ।। ५.३ 


इति य एव शशाड्ोऽकाम्यः स एव निदाघे नितरां काम्य इति दशापरिवर्तनमत्र 
शशाद्धूऽपि नितान्तमावश्यकं वर्णयितुम्‌। शशाड्क्षते-ति पाठे तदिदं 
शशाङ्कस्य काम्यत्वमर्थापत्तिमात्रं शरण्यीकूर्यात्‌, न क्षमते तत्‌ प्राधान्येन 
साक्षादेव प्रसेट्धुम्‌। ततश्चात्र दोषद्रयं विवृतवदनम्‌ प्राधान्येन वर्णनीयस्य 
शशाड्गतस्य सेव्यत्वस्याप्राधान्येन संकेत एकः, नीकपदे निहतार्थत्वञ्चापरः। 
वाच्यावचनमवाच्यवचनञ्चेति यदन्यद्‌ दोषजातं तदपि निष्कण्टकमेव । 

अत्र काशीहिन्द्विर्वविद्यालयान्तर्गत--भारतकलाभवनस्याऽभिन्नपाठे 
मातृकाद्रये पाठः- निशाः, शशाङ्कः, क्षतनीर-राजयः' इति। एष एव च 
जोधपुरस्थस्य प्राच्यविद्याप्रतिष्ठानस्य ४३३० इति क्रमाद्ीयायां २९२३० 
इति क्रमाड्ीयायां च मातृकायां पाठः। सोऽयमत्यन्तमेव साधीयान्‌ पाठः| 
शशाङ्स्यापि सेव्यतायां साक्षादेवान्वयस्य स्पष्ट एवात्र क्षेमः। नीकपदस्य 
स्थानै नीर-पदस्य स्वीकारे पुनः परिहतो वृत्नित्रयस्वीकारगौरवक्षारतमो 
निहतार्थत्वकषायोऽपि। इदानीं वाच्यमेवोच्यते, नावाच्यमिति नास्ति 
वाच्यावचनावाच्यवचनयोरपि प्रसरः। 

अयं पुनसत्रान्यो दोषो यत्नीराणां राजिभिरन्वयः। राजयो हि वृक्षादीनां 
भवन्ति, न नीराणाम्‌। राशयः खलु टृश्यन्ते नीराणां, न राजयः। कार्यरूपः 
क्षयश्च राशेरेव स्वाभाविको, न राजेः। अस्ति च ज-श- 
कारयोर्नागराक्षररचनास्वपि साम्यम्‌। अतः क्षतनीरराशय' इति पठितुं 
युक्तम्‌। एवं सति सर्वमेवावदातायते। ततश्चात्रायं मूलपाठः- 

निशाः, शशाङ्कः, क्षतनीर- राशयः 
क्वचिद्‌ विचित्रं जलयत्रमन्दिरम्‌ । 
मणिप्रकाराः सरसं च चन्दनं 
शुचौ प्रिये यान्ति जनस्य सेव्यताम्‌ ॥ इति। 
अन्येऽपि नवीनाः पाठा ऋतुसंहार मातृकासु लभ्यन्ते । तेषां समेषां 
विचारः स्वतन्त्रं प्रबन्धमपेक्षते। इदं तु केवलमत्र सूच्यते यद्‌ 
भारतकला-भवन-मातृकाद्रये ऋतुसंहारस्य परिच्छदाः सर्गनाम्ना न 
व्यपदिष्टाः। तेषां ग्रीष्मवर्णना, प्रावृडवर्णना, शरट्‌ वर्णना, हेमन्तवर्णना, 
शिशिरवर्णना, वसन्तवर्णना" इत्येवं वर्णनासं्ञयैव भ्यते तत्र व्यपदेशः। 
सर्गत्वं हि परिच्छेदानां कथांशत्वेन सिद्धयति सर्गबन्धेषु प्रबन्धेषु । नास्ति च 
कथा ऋतुसंहारे। ततश्च परिच्छदा इमे वर्णनामाव्ररूपा एव । अथापि 
अन्यासु मदनुशीलितासु मातृकासु, ठीकासु, प्रकाशितेषु च संस्करणेषु 
प्रतिपुषिक सर्मशब्द एव टभ्यते। 
ऋतुसंहारस्य नामान्तरमपि कतिषुचित्‌ पाण्डुग्रन्थेषु टृर्यते। तच्च 
ऋतुसंघातम्‌ इति, ऋतुवर्णनम्‌, इति विशेषकाव्यमिति च। क्वचिदिटःं 
महाकाव्यम्‌ इत्यपि प्रोच्यते । द्रष्टव्यमत्रास्माभिरेव संपादितं १९९० वर्षे 
दिल्टीसाहित्याकादमीतः प्रकाशितमृतुसंहारसस्करणम्‌। 
२. मेघदूतम्‌ 
(क) अस्त्येव सुप्रसिद्धं मेघदूतस्य ततां चावश्यं दिवसगणनातत्परामि- 
त्यादिकं पद्यम्‌। अस्योत्तरं स्माकं ग्रथावल्यां मल्टिनाथसञ्जीविन्यामिवेव 
निम्नलिखित: पाटोऽमुद्रयत- 
आशाबन्धः कुसुमसदृशं प्रायशो ह्यद्धनानां 
सद्यःपाति, प्रणयि, हदयं विप्रयोगे रुणद्धि ।। इति 
अत्र समाधिमप्यास्थाय कृतभूरिपरिशीटना अनुभवाम एवातिरिक्तत्वं 
किञ्चित्‌। अनुभूयते यद्‌ भवितव्यमव्र केनापि गुणवत्तरेण पाठेन । नियतमेवात्र 

हदयस्य यद्‌ विशेषणद्वयं तस्मादेकेनैव केनापि भवितव्यम्‌। अवश्यमेवात्रा- 
तिरिक्तमेवान्यतरत्‌। आशाबन्धकर्तृको विप्रयोगकालिकोऽद्नाहदयरोधोऽत्र मुख्यो 
वाक्यार्थः। रोधश्च पतयालुन एव वस्तुन उचितः ततो विप्रयुक्ताङ्घनाहदयस्य 
सद्य .पतनशीठत्वलक्षणं सद्य.पातित्वमत्रानुपेश्ष्यमेव। ततस्तत्प्रतिपादकं 
सद्यःपातीति पदमपि । नेदं परित्यक्तुमुचितम्‌। अथ यत्‌ प्रणयि-पदं तच्च 
निरर्थकमेव केवलम्‌। प्रणयो हि विप्रयोगप्रयोजकत्वेन स्वयमेवाक्षिप्यते। 
प्रणयत्वं" कूसुमपक्षेऽसङ्तमपि। हदयस्य हि प्रणयित्वमानुभविकं चेतनत्वात्‌, 
अचेतनस्य तु कूसुमस्य तद्‌ बाधितमेव। अतः आशाबन्धो हि विप्रयोगेऽङ्गनानां 
कसुमसदृशं सद्यःपाति हदयं प्रायशो रुणद्धीति केवलमुच्येत, त्यज्येत 
च श्रणयी"-ति पदम्‌। नास्ति ततः क्षतिः। अत एव प्रयोगः गुर्वपि 
विरहद्‌ -खमाशाबन्धस्तु साहयति ' इति (शाकुन्तरङे ४.१६ गाथा)। 
नास्त्यत्रालङ्कारः। नास्ति हृदयम्‌, नास्ति कुसुमम्‌, नास्ति च विशेषणद्रयम्‌। 
अस्ति च मीलिताभ्यामक्षिभ्यामालोचनीयं किमपि सुमानुषं तत््वम्‌। नास्ति 
ततः प्रकृतेऽपि कस्यापि विशेषणस्य परित्यागः क्लेशकरः 
अस्त्यत्राऽन्योऽपि पाठः सद्यःपातप्रणयी -ति। उदित एष सूर्यः। 
अपगता च विकल्पतमिसखरा। कण्टाश्रेषप्रणयिनि जन" इति मेषदूतारम्भ 
एव कालिदासस्यैव निष्पाठान्तरः प्रयोगः, अङ्खाश्रयप्रणयिनस्तनयान्‌ वहन्तः' 
दति शाकून्तठनिर्वहणे प्रयोगः, "परिष्वद्घप्रणयी भवामीति च 
विक्रमोर्वशीयस्य चतुर्थाङ्गतः सः प्रमाणं यत्‌ कालिदासोऽनुरोधापरपर्यायां 
प्रीतिपूर्णां याचनां प्रतिपादयतः प्रणयिपदात्‌ पूर्वमुपपदमपि योजयतीति । 
ततः सद्यःपातप्रार्थनपरमिति हदयविशेषणार्थमुपच्छन्दयत्‌ पाठान्तरमेवात्र 
मूलभूत: पाठः। वल्कभः, दक्षिणावर्तनाथः, पूर्णसरस्वती च सद्यःपातप्रणयी- 
ति पाठमेव जानन्ति, नान्यम्‌। मल्लिनाथः पुनस्तमिमं पाठं न वेत्ति। तस्य 
पाति 'प्रणयी'-ति विशेषणद्रयघटित एव पाठे मूठत्वप्रतिपत्तिः। अस्ति 
च विरहे सुकूमारहदयानामद्खनानां स्वभावो यदिमा; स्वकीयं हदयं शपन्ति 

'वज्जमसि त्वम्‌, यप्प्रियविरहितमपि भ्रियस एव, न विदीर्यस' इति। 
उपस्थित--विषमा हि कामिन्यो मृत्युमेव कामयन्ते, गर्हयन्ते वात्मनो न 
विदीर्ये कठिनाः खलु स्ियः' इति। अस्ति चैषेव भीतिर्यक्षस्यापि यतोऽसौ 
टयिताजीवितमाटम्बितुमचेतनेऽपि मेषे प्रणयकृपणो भवति "सन्देशं मे 
हरे -ति। अस्ति च संदेशस्तस्य- 

नन्वात्मानं बहु विगणयत्नात्मनैवावलम्बे 

तत्‌ कल्याणि त्वमपि नितरां मा गमः कातरत्वम्‌ । इति, 

शापान्तो मे भुजगशयनादुत्थिते शार्पाणौ 

शेषान्‌ मासान्‌ गमय चतुरो ोचने मीलयित्वा ॥। 
इति च, बन्धयति चाशामसौ- 


पश्चादावां विरहगुणितं तं तमात्माभिटाषं 
निरवेक्ष्यावः परिणतशरच्चनद्धिकासु क्षपास्विति ॥ 
तदिदं सर्वं हदयस्य सद्यःपतनभयस्मृतिमृकमेव । एवं च 
'सद्यःपातप्रणयी ति पाठस्यैव मृठत्वमामनामः। 
केचिदत्र प्रणयीति पदं हदयपदेन समस्य पिपदिषन्ति, प्रणयिहदयम्‌ ' 
इति, उष्णो वहिरितिवदपुष्टत्वमेषां शिरसि टुर्निवारपतनम्‌। 

(ख) मेघटूतस्योपसंहारेऽस्माकं ग्रन्थावल्यां ये चत्वारः ष्टोकास्तेषां 
द्वितीयस्योत्तरार्धं तृतीयस्य चतुरोऽपि पादान्‌ तुरीयस्य च पूर्वर्धि 
प्रक्षिप्तान्येव। तत्र- 

आश्वास्यैवं प्रथमविरहोदग्रशोकां सखीं ते 

रोलादाशु त्रिनयनवृषोत्खातकूटानिवृत्तः । 
इष्टान्‌ देशान्‌ विचर जलद! प्रावृषा सभतश्री- 
मा भूदेवं क्षणमपि च ते विद्युता विप्रयोगः ॥ 

इत्येवंरूपया घटनयैव मेघटूतस्योपसंहारं सुघटनमाटीकामहे। अत्र नास्ति 
किमपि साधक प्रमाणम्‌, प्रतिपक्षबाधकानि लिङ्गानि तु सत्ति भूयांसि। 
तद्यथा-- प्रतिज्ञाविरोधः निहतार्थत्वम्‌, प्रकृतिविरोधः, अनुपसंहारित्वं चेति 
चत्वारोऽत्र विपर्यासाः काव्यगुणस्य। तथाहि दयिताया जीवितमालम्बितु 
मेघे कृतप्रणयस्य यक्षस्य 'साभिज्ञानप्रहितवचनैस्तद्‌ वचोभिर्ममापि 
प्रातःकून्दप्रसवशिथिलं जीवितं धारयेथा' इत्येवमात्मजीवितालम्बनप्रार्थना 
प्रतिज्ञाविरोध एवोपक्रमोपसंहारभेदरूपः। "कच्चित्‌ सौम्येति पद्यस्य 
समर्ध्यवाक्यार्थं ्रत्यादेश'-पदं निहतार्थमेव, समर्थकवाक्यगतोत्तर- 
रूपार्थसामर्थ्यात्‌ उत्तरार्थपरत्वेन विवक्षितस्य तस्य प्रत्याख्याने निरूढत्वात्‌। 
एतत्‌ कृत्वेति पद्यस्य पूर्वर्धि प्रार्थनायामनुचितत्वोक्तिः, विधुरत्वोक्तिः, 
अनुक्रोशोक्तिश्चास्तद्घमितमहिम्नोऽपि दिव्यपात्रस्य प्रकृतेर्विपरीताः। न हि 
बुभूक्षाभक्षितोऽपि श्वापदः श्वेव लाङ्गलं चाटयित्वा याचते भक्ष्यम्‌। 
प्रियां प्रति प्रहितसंदेशाक्षरस्य यक्षस्य संदेशपूर्तो प्रियापरामर्शकं पटं विनैव 
वक्तव्यस्योपसंहारः पुनरनुपसंहारसित्विम्‌ तथाहि केचित्‌ आश्वास्यैवमि"-ति 
पद्यं प्रकिप्तमिति मत्वा पाठान्तरेषु क्षिपन्ति। एतदभावे संदेशपूर्तिरगर्तोदरायते, 
नास्ति तत्रानुपदोक्तस्य पदार्थस्य परामर्शः प्रियतमारूपस्य तदाश्वासनरूपस्य 
च। अस्मत्कल्पिते पाठे संभेपोऽप्येको गुणः, त्वरमाणस्य यक्षस्योक्तिविलम्बः 
पुनरनुचित एव प्रकृते। अस्ति चैतेषां चतुण्णामपि पद्यानां क्रमेऽपि ` 
पौर्वापिर्यविपर्ययः। तथाहि- 

क्रम:--१ एतस्मान्मां ।। अश्वास्यैवं।। कच्चित्‌ सौम्य ।। एतत्‌कृत्वा |! 


१. अत्र प्रथमे क्रमे मातृकाः-भारतकलाभवनस्य ५६२, ५६७, ५७५, ५७६, ५.७७, 
५८९, ५९०, ४२७१ इति क्रमाङ्ीयाः। एशियारिकसोसायरी (कलकत्ता) 
संस्थायाश्च ९३३८, १००७०, २३८१९--इति। 

द्वितीये क्रमे भारतकलाभवनस्य ५८६, ५८८ क्रमाद्धाये एशिया. कलकत्ताया ७८१० 
क्रमाङीया काशीहिन्दूविश्वविद्यालयग्रन्थागारस्य २४६८ क्रमा०। 

क्रम:-२ एतस्मान्मां।। कच्चित्‌ सौम्य ।। आश्वास्यैवं ।। एतत्‌ कृत्वा ।। 
क्रम--३ एतस्मान्मां ।। कचित्‌ सौम्य ।। एतत्‌ कृत्वा।। आश्वास्यैवं || 
क्रम--४ एतस्मान्मां।। कच्चित्‌ सौम्य ।। एतत्‌ कृत्वा।। ५ > ॥। 
क्रम:-५ >> | आश्वास्यैवं।। कच्चित्‌ सौम्य ।। एतत्‌ कृत्वा ।। 
डे- वल्ल भदे व-स्थिरदे व--दक्षिणावर््तनाथ-पूर्णसरस्वती- 
परमेर्वर-भरत-सनातनगोस्वामिन (आश्वास्यैवमि"-ति पद्यं न पठन्ति, 
चाख्यिवर्धनः पुनः “भूयश्चाहे- ति, "एतस्मान्मापि'-ति च परित्यज्य 
'आश्वास्यैवमित्येव मूलतया ठीकते। तत्राभिज्ञानसंग्रहाय भूयश्चाहेति 
पद्यमावश्यकम्‌, आश्वासनाय च एतस्मान्मामि- ति पद्यम्‌। उपसंहारसूचकम्‌ 
एवम्‌' इति पदमावश्यकमिति (आष्वास्यैवमि"-ति पद्यमपि न परित्याज्यम्‌। 
अस्ति च पाश््वाभ्युदये नेमिदूते चेदमपि पद्यं मूठत्वेन स्वीकृतम्‌ 
एकस्य पूर्वर्धमपरस्योत्तरार्धन मिश्रितं मा भूदिति नास्ति नियमः। 
अतएव भारतकलाभवनस्य ५९६ क्रमाद्धीया या मातृका तस्याम्‌ 
'आश्वास्यैवमि'-ति पद्यस्योत्तरार्धं नास्ति। तत्रोत्तरार्धत्वेन “एतत्‌ कृत्वा 
प्रियमनुचितप्रार्थनावर्तिनो मे सौहार्दाट्वा विधुर इति वा मय्यनुक्रोशबुद्धया' 
इति यदन्तिमस्य पद्यस्य पूर्धि तदेव योजितं ठभ्यते १२२ इति 
श्लोकसंख्याटस्य तटनन्तरमेव ठेखात्‌। इष्टान्‌ देशान्‌ ' इति च यटस्यो- 
त्रार्धं तत्‌ स्वातन््येणैव १२ ३- संख्यया परिच्छिद्यते। वस्तुतस्तु “एतदि "ति 
पवर्धिमेवात्र त्याज्यमस्ति। सपष्टमेतेन यत्‌ पाण्डुग्रनथानां परम्परायाम्‌ उपर्युक्तेन 
क्रमेण रउल्ोकद्रयस्य पूर्वर्धात्तरार्धयोर्योजनमप्यभीष्टमस्ति, तत्र च 

तृतीये क्रमे भारतकलाभवनस्य ३८२५ एशियाटिकसोसायरी कलकत्ता. ३१९३ 
क्रमा. | 

चतुर्थं क्रमे काशीदिन्दूविश्वविद्याटयग्रन्धागारस्य ३९५९ (शारदालिपिकः) एसो. 
कठकत्ता. ११०६४। 

पञ्चमे क्रमे भारतकटाभवनस्य ४४९३ चासियवर्धनरीका। 

'आश्वास्यैवमि "त्यस्य पद्यस्य पूर्वर्धम्‌, एतत्‌ कृत्वेति पद्यस्योत्तरार्धमिवेवा- 
परित्याज्यत्वेनैव स्वीक्रियत इति च। अथ च स्यादत्र कच्चित्‌ सौम्येति 
पद्यस्यैवात्रान्तिमपद्यत्वम्‌। | 

मेघदूतस्यास्माभिरनुशीलितासु मातृकासु पूर्वोत्तिरमेघत्वेन विभागो 
न दृश्यते। तत्रारम्भत आन्तं क्रमेण परिवर्धमाना एकेव संख्यासन्ततिरुपलभ्यते, 
अत एव ड-महोदयेनापि साहित्याकादमीसंस्करणे विभाग एष 
परित्यक्त एव । 

३. कुमारसंभवम्‌ 


(क) कुमारसंभवस्य २.५९ पद्यस्यास्माक ग्रन्थावल्यां ९७६ सं०) 


तदिच्छामो विभो! कष्टं सेनान्यं तस्य शान्तये । 
कर्मबन्धच्छिदं धर्म भवस्येव मुमुक्षव ।। इति 


पाठः। अस्ति चायमेव मल्लिनाथस्याप्यभिमतः। अस्ति चैतद्‌ ब्रह्मलोक 
यावद्‌ धावनप्रयासे विरुद्धः। यदि सेनानीसुष्टौ देवानामेव कर्त्वं विवक्षितम्‌ 
कृतं तर्हि ब्रह्मदर्निन। अथ ब्रह्मण आशिषो ग्रहीतुं देवानां तथा प्रवृत्तिः 
तर्हि वक्तव्यं 

तदत्र॒ कार्ये भगवानाशिषो दातुमर्हति । 

पौरुषपेक्षया सिद्धौ गुरूणां हि वरः परः ॥। 


त्यादिकं किञ्चित्‌। न चोक्तमिदमेवंविधं वाऽन्यदपि वचनमत्र कविना। एवं 
सेनान्ये खष्ट्ुमिच्छूनां देवानां तत्सृष्टौ स्वमेव यदि कर्तृत्वं विवक्षितं तर्हि 
व्रह्मदेवदर्शनं नातिप्रयोजनकमेव । 

असंगतं च प्रतिवचनं ब्रह्मणो न त्वस्य सिद्धौ यास्यामि 
सर्गव्यापारमात्मन' इति। भगवन्त एव सेनान्यं सृुजन्त्वि-ति यावन्न प्रार्थ्यते 
तावत्‌ कीदृशी नाम तस्य सुष्टौ ब्रह्माणः स्वकीये कर्तृत्वे निषेधस्य प्रसक्तिः। 
अस्ति हि महतामाचार्याणां ्राप्तौ सत्यां निषेध" इति व्यवहारः। अथ 

इतः स दैत्यः प्राप्तश्रीर्नेत एवार्हति क्षयम्‌ । 
विषवृक्षोऽपि संवर्ध्य स्वयं छत्तुमसाप्रतम्‌ ॥ 

इतीयमुक्तिरपि निरवकारोव। 

अस्त्यत्र पाण्डुग्रन्थेषु वल्लभस्य टीकायां च पाठान्तरम्‌। तथाहि 
'तदिच्छाम विभो सृष्टमि'-ति मृरे सुष्टमिति पदस्य समर्थने 
वल्ल भस्योक्ति-- "तस्मात्‌ विभो सेनान्यं सुष्टम्‌ इच्छाम वयमर्थयामरै ।..1 
सृष्टमिच्छाम इति धातुसबन्धे प्रत्ययः। यदिवा 'सोत्साहो दर्पवान्‌ सृष्ट 
उच्यते, यथा “अस्त्रं हरादाप्तवता दुरापं येनेन्द्रलोकावजयाय सृष्ट" इति 
रघु. ६.६२ खष्ट्मिति त्वपपाठ एव । इच्छामेति प्रार्थने लोट्‌ ।। इतिः 

अत्रापि विभो" इत्यस्य स्थाने विभोः' इति भारतकलाभवनस्य 
२०६४- क्रमाद्धीये कुमारसंभवपाण्डुग्रन्े पाठान्तरम्‌। तच्चेदं जर्मनी- प्रकाशिते 
वल्लटभरीकापाठान्तरेऽपि स्पष्टमेव । एवं च मूलपाटोत्तरैवंरूपः-- "तदिच्छामो 
विभोः सृष्टं... मुमक्षव' इति। 

अस्मिन्‌ पाठे ब्रह्मणो याऽऽत्मकर्तृत्वप्रतिषेधोक्तिस्तदुचिता प्रार्थना 
सुस्पष्टा। विभोः सेनान्यं सृष्टमिच्छामः' इति प्रार्थना न त्वस्य सिद्धौ 
यास्यामि सर्गव्यापारमात्मन' इति इतः स दैत्यः प्राप्तश्रीर्नेत एवार्हति 
क्षयमि'-ति चात्रोत्तरम्‌। उभयमपीदं सदृशमेव । इपिक्रियायां लोडन्तत्वकल्पनं 
पुनः पञ्चम्यन्ताद्‌ विभुपदात्‌ परं विद्यमानस्य विसर्गस्यानवधानात्‌। अथवा 
ठेखकानामयं धाष्योत्तरः प्रमादः। लोडन्तत्वे पुन: सखष्ट्मित्यस्यापि 
संगतत्वमेव, ततश्च तत्रापपाठत्वोक्तिर्वृथा | 
(ख) अष्टमसर्गस्य षष्टितमं पद्यमनेकधा पठ्यते। तथापि द्रावस्य प्रसिद्धौ 


पाठो- 


१. जर्मनीतः १९८० संवत्सर प्रकाशिते शारदालिपिपादे। 


[<~ = ~ 


कालिदाससाहित्ये मूलानुसन्धानम्‌ २५ 


१. रुद्धनिर्गमनमादिनक्षयात्‌ पूर्वदृष्टतनु चद्धिकास्मितम्‌ । 
एतदुद्गिरति चन्द्रमण्डल दिग्रहस्यमिव रात्रिचोदितम्‌ ।। इति 
२. रुद्धः०००तनुचद्धिकास्मितम्‌। 


एतदुद्गिरति रात्रिचोदिता दिग्‌ रहस्यमिव चन्द्रमण्डलम्‌। इति 
च। अत्र द्वितीय एव पाठे पाण्डुग्रन्थानां भूयसी संख्या। वल्लभ- 
मल्लिनाथावप्यत्रैव श्राद्धौ। कि वाऽत्र प्रतिपत्तव्यमिति प्रश्ने द्वितीय एव 
मूकत्वेन भावनीय इत्यहमपि। अत्र हेतुरीषत्करत्वमकृष्टपच्यत्वं वा 
वाक्यार्थस्य । प्रथमे पुनर्बहीय एव कल्पनागौरवम्‌। तथाहि द्वितीये पाठे 
उट्गिरणक्रियायां रात्रिः प्रयोजककर््री, दिक्‌ कत्री, चन्द्रमण्डलं कर्म, 
पूर्वर्धिगतानि पदानि च कर्मण एव विशेषणानि। रहस्यमत्र संभावनो- 
पयिकमुपमानम्‌। ततश्च 'रात्रावुपस्थितायां पूर्वा दिक्‌ चन्द्रमण्डलमुद्गरती ति 
द्वितीये पाठ उत्तरार्धस्य तात्पर्यर्थिः। रोधस्य क्त्री पूर्वा दिगेव । रात्रिरूपया 
सख्या पृष्टा पूर्वदिड्नायिका प्रातःकालादारभ्य सायंकाल यावदात्ममन्दिरे 
निरुद्धं चन्द्रमण्डलरूपं जारं तेन सह रहसि जातं व्यतिकरं च 
सहेवोदिगरतीत्यत्र निष्कर्षः। अत्र पूर्वपदं दिग्वाचकं न मन्तव्यम्‌, नो चेत्‌ 
स्यादेव पौनरुक्त्यम्‌, दिक्शब्देनैव प्रकरणबलादस्या अवगतेः। सेयं क्छेशोत्तरा 
प्रतिपत्तिः। अथ यदिदं चद्धिकारूपं स्मितं तस्याप्याधारः चन्द्रो न मन्तव्यः, 
वक्तुरेव सस्मितत्वस्य अवसरेष्वेतेषु दृष्टचरत्वात्‌। ततश्च स्मिता” इति 
पदान्ते स्त्रीत्वमापादनीयमत्र। तनुपदस्यापि च चद्धिकया समास एवाद्गीकार्यः। 
ततश्च दिक्‌ प्राची, पूर्वदृष्टतनु-चद्धिकास्मिता सती रहस्यमिव चन्द्रमण्डलम्‌ 
उदिगरती -ति वाक्ययोजना फलति। यद्वा पूर्वेति स्मितान्तं पदं 
क्रियाविशेषणतया नेयम्‌, मन्तव्यं च तत्र नपुंसकत्वमेव। चन्द्रमण्डलेन 
विशेषणतया अन्वयस्त्वत्र विघ्नायते। 


प्रथमे पाठे पुनः चन्द्रमण्डलं कर्तृ, रात्रिः प्रयोजिका, दिग्रहस्यं च 

कर्म। कर्मणि विशेषणानि, शुद्धनिर्गमनमिति पूर्वतच्विति, चन्द्रमण्डलमदृष्यत। 
रत्रिः कुडूनी। पूर्वा दिग्‌ वारद्धना। पूर्वाया द्वारं प्राप्तश्चन्द्रो रत्रिरूपया 
मात्रा दिनक्षयं यावत्‌ संपन्नस्य निरोधस्य फलानि पृच्छ्यते। सोऽपि च 
सचद्धिकास्मितं प्रतिवक्तीति योजना। स्पष्टमेवात्र गौरवमेव कल्पनायाः। 

सत्ति चात्र सर्वेष्वपि सर्गेषु सृक्षमेकिकया विभावनीयाः पाठभेदाः। 
इदमत्र सूचनीयं यद्‌ वल्लभो यं पाठमाश्रित्य टीकामकरोत्‌ तस्यैव पाठस्य 
नागरीमातृका भारतकलाभवने सुरक्षिता कभ्यते। तत्रैवान्याप्येका नागराक्षरा 
मातृका यत्र प्रतिशतं नवतो स्थलेषु वल्लभाधिकृत एव मूलपाठः। 

नवमसर्गतः सप्तदशं सर्ग यावत्‌ विरलास्वेव मातृकासु ठकेखः। 
यत्रापि सः तत्रापि अष्टमसर्गान्ते समाप्तिः सूच्यत एव काव्यस्य । 

४. रघुवशम्‌ 


कालिदासस्य सर्वस्वमभिज्ञानशकुन्तलमपि'-ति रसिकाः, रघुवंशमेव 
कालिदासस्य सर्वस्वमिति त्वभियुक्ताः। किमनयोरन्तरमिति चेद्‌ 
ब्राह्मगान्धर्वयोरिवेति समुचितमुत्तरम्‌। अथ रघुवंशस्यापि मलं प्रतिशतं 
प्रायेण उपविंशति परिवर्तितम्‌। तत्र कारणं महाकाव्यस्यास्य बृहत्तरे भारते 
सर्वेषामेव कृते पाठ्यग्रन्थत्वेन निधरणम्‌। मिलन्ति हि तत एव रघुवंशस्य 
मातृकाः प्रायेण द्विगुणाश्चतुर्गुणा दशगुणा वा तस्यैव सोदराणामन्येषां 
मेषदूतादीनां मातृकाणामपेक्षया। ततो लिपिकृत्प्रमादा अपि मूलभेदे निदानम्‌। 
बराह्मीलिपिः किट कालिदासस्य लिपिः, यदि न खरोष््री । तस्या नागरीरूपेण 
परिणामं यावदजायन्त एवानेके पर्ययाः। सृक्ष्मतरं चैतेषामन्तरम्‌ | 
एषामप्रत्यभिनज्ञानमपि मूलभेदे निदानम्‌। वस्त्वपरिचयोऽपि तथा। भागीरथी 
प्रसिद्धा, न पुनर्ज्योतीरथी। कश्मीरेषु, केरलेषु च तस्थिवद्धिर्ज्योतीरथ्या 
अपरिचयाद्‌ भागीरथीति शक्यत एव पाठः कल्पयितुम्‌। कल्पितश्च स 
तैरुभयैरपि तथा न च क्ठेशित आत्मा मातृकान्तराणां पर्यालोचने 


--- ------- -- - = .---~ --~--~ - 


कालिदाससाहित्ये मूलानुसन्धानम्‌ २७ 


महामतिभिस्तत्र। यैश्च प्यलिचितानि तानि भित्रैव तेषां मूले प्रतिपत्तिः 
९० मातृकाः पर्यालोचितवतामस्माकं अपि रघुवंशस्य मूकपाठविषय इयमेव 
प्रतिपत्तिः। अत्र कानिचित्‌ प्रमाणानि- 


(क) द्वेष्योऽपि संमतः शिष्टस्तस्यार्तस्य यथौषधम्‌ । 

त्याज्यो दुष्टः प्रियोऽप्यासीद्‌- 
इति प्रथमस्य सर्गस्य यत्‌ (२८- तमं) पद्यम्‌, अस्य मल्लिनाथाप्ययदीक्षिता- 
भ्यामादूतश्यतुर्थ चरणे अङ्गुलीवोरगक्षता" इति यः: पाठः, अस्य सर्वास्वपि 
मातृकासु निर्व्यभिचार एक एव पाठः दष्टोऽड्गुष्ठ इवाहिने"-ति, केवला 
द्वित्रा मातृका विहाय। नन्दर्गीकरः सूचयति 'वल्छभः, चाखियिवर्धनः, 
दिनकरः, सुमतिविजयो विजयगणिश्चेत्येते ठीकितारोप्यमुमेवाङ्गुष्ठघरितं 
पाटं मूकत्वेनाद्वियन्त' इति। नन्दर्गीकरेण अनुशीकलितासु प्रथमसर्गस्य १६ 
मातृकासु १० अङ्गुष्ठ'-पाठघटिताः, ६ च अङ्गुखी"-पाटयुक्ताः। 
मल्लिनाथस्य सज्जीविनी षट्स्वपि तासु लिखिता इति तासामेकत्वमेव। 
अवशिष्टासु दशसु षट्‌ मल्लिनाथरीकासहिताः, अथ च मूरपादठेऽतत्परतन्त्राः। 
एवं नन्दर्गीकरस्य विवरणेनापि अङ्गुष्ठघटित एव पाठः सर्वेषां विदितः, 
अन्यत्र मल्लिनाथादि-ति निष्कर्षाय सर्वेऽपि वयं विवशाः। किमत्र 
प्रतिपत्तव्यम्‌ ? | 

अत्र वयमेवदर्शिनः। ठशुनव्याधिन्यायेन मल्लिनाथादूत एव 
पाठोऽकृष्टपच्यः। उपमानोपमेययोः समानलिद्खतानिर्वाहायैव हि अङ्गुलं 
विहायाड्गुष्ठ आद्रियत दुष्टोऽहिदष्टोऽद्गुष्ठ इव त्याज्य" इति। अड्गुलीपाठे 
"त्याज्य * इति विशेषणस्योपमानेन क्लेशोत्तर एवान्वयः, न तु स्वारसिकः। 
त्याज्येति व्यक्तिविपरिणामेनैवात्र सम्भवेदन्वयः। तथा च भधितेऽपि लशुने 
न शाम्यति व्याधिः। तथाहि चतुर्थे चरण उपमानस्योपमेयलिद्खतायाः 
सिद्धावपि द्वितीये चरणे तटुव्यत्यासस्यैवानुभवः। तत्रापि ओषधस्य शिष्टेन 

लिद्घसाम्यस्यानिर्वाहात्‌ (तस्य द्वेष्योऽपि शिष्टः संमतः, आर्तस्योषधं यथा 
इति यद्‌ वाक्यं ततोऽस्य व्यत्यासस्य स्पष्टतेव। न हात्र द्वेष्य इति संमत 
इति च ये उपमेयविशेषेणे तयोर्विभक्तिविपरिणामेन विना ओषधेन सह 
सभवत्यन्वयः। पृवर्धि प्रक्रान्तस्योपमानोपमेयलिद्खभेदविच्छित्तिशिल्पस्य कृतं 
पर्चार्धं त्यागेन, उपक्रमोपसंहारयोरेकरूपताया एव शिष्टसम्मतत्वात्‌। 
पूर्वार्धिपाठे च नास्त्येव पाठभेदः। एक एव हि स साठः। सर्वत्र 
तमेवैकमुपलभामहे। अथोच्यते असाध्यमेकमस्तीति नोचिता साध्यस्याप्यन्य- 
स्याऽचिकित्सेति। ततश्च चतुर्थचरण एव परिशोध्येत न चेद॒पसर्पति 
द्वितीयचरणे परिशोध इति। तत्र पृच्छाम उरगः केन वा शिक्षितः 
पञ्चाङ्गुकेऽङ्गुष्ठमात्रं टणष्टम्‌, हातुं च तदतिरिक्तं चतुरङ्गुलम्‌। ननु 
कालिदासेनैव भालविकाग्निमित्रे- ततः प्रविशति यज्ञोपवीतवबद्धाङ्गृष्ठो 
विदूषक ' इति सर्पदंशायाङ्गुष्ठमेव पुरस्कूर्वतेत्युच्यते चेत्‌। साधु । नार्यं 
हि तत्‌। बध्नातु भवान्‌ कामप्येकामङ्गुलँ यज्ञोपवीतेन, प्रतिवक्तुं च 
कस्य वा बन्धने सौकर्यम्‌, अङ्गुष्ठस्य वा, अङ्गुलीनां वा, एवमेव कस्य 
नु बन्धने नास्यमुद्रासौभगम्‌, अङ्गुष्ठस्य वाऽन्यस्य वा। अथ नास्त्यत्र 
सर्पस्वभावः प्रतिपाद्यः। दष्टस्याङ्गस्य हि विद्यतेऽत्र प्रतिपिपादयिषा। 
नास्यमुद्रासोकर्यसौभाग्याभ्यां नोचितोऽत्राङ्गुष्ठातिरिक्तस्याङ्गुली-- 
चतुष्टयान्यतमस्य परिग्रहः। रघुवंशे पुनर्नास्ति तादृशं वैवश्यम्‌। अथ 
उच्छामश्चतुरङ्गुल-पञ्चाङ्गुलशब्देषु 'दत्तपञ्चाङ्गुलाङ्को द्रापिष्ठः शलपाणेः 
क्षपयतु भवतां शत्रुतेजांसि केतुः" इत्यादिषु यशोधर्मप्रशस्त्यादिषु प्रयुज्यमानेषु 
किमर्थकः खल्वङ्गुलीशब्दः। अस्त्यनेनाङ्गष्टस्यापि संग्रहो न वा। अस्ति 
चेत्‌ करभूसामान्यपरत्वं स्थिरमेवाङ्गुलीशब्दस्य। सर्पौ हि कराग्रं दशति 
न पुनस्तट्विशेषं त्जनी-मध्यमाऽनामिका-कनिष्ठिका-ङ्गृष्ठत्वाद्यवच्छिन्रम | 
अङ्गृष्ठपदस्य प्रयोगे तर्जन्यादयो निरस्यन्ते, अङ्गुलीपदप्रयोगे पुनरड्गष्ठोऽपि 
परिगृहयते। एवमत्राङ्गुलीपदमेव प्रयोगयोग्यम्‌। उपमानोपमेययोलिद्गसाम्यं 

पुनर्नैकान्तिकम्‌, अतएव शतलच्छायाव्यतिकर इव प्रेकष्यमि त्यपि सह्यते 
सुमेधोभिर्यत्र॒ स्िकर्षातिशयच्छल्यायत इव लिङ्गभेदो "व्यतिकर इव 
्रक्ष्यम्‌' इति। यदि चातीव निर्बन्ध उपमानोपमेययोटिद्वसाम्यस्य तर्हिं ` 
पठनीयम्‌- 

द्वेष्योऽपि सम्मतः शिष्टस्तस्यार्तस्य यथाऽगदः । 

त्याज्यो दुष्टः प्रियोऽप्यासीद्‌ दष्टोऽङ्गुष्ठ इवाहिना ॥ 
द्ति। अत्रागदपदेनोषधं ग्राह्यम्‌-"भेषजौषधभैषज्यान्यगदो जायुरित्यपीत्य- 
मरवचनात्‌। नास्ति चासौ पाठो मातुकासु सुलभः, न च ज्ञायतेऽसौ 
संपादकोत्तमैः। अस्ति चाप्ययदीक्षितोऽङ्गुखीपाठ एव सादरः। तथाहि 
` सामान्याभिधायिपदस्य स्वरूपभेदापत्तावपि लिङ्गवचनभेदो महाकविप्रयोगेषु 
टृश्यत' इति स्वीयामनुभूतिमसौ द्ेष्यो-पीति पद्येनैव प्रमाणयति । तत्रास्य 
मल्लिनाथादूत ओषधा-ङ्गुखी-घषटित एव मूलपाठः (चि मी. उपमा) 
प्राप्त एवमङ्गुष्ठस्य परित्यागेऽगदस्यापि सः, उपक्रमोपसंहारयोरैक- 
रूप्यनिर्वाहाय । इदमपरमत्र निध्येयम्‌-अङ्गुलीवोरगक्षता" इत्यस्य विन्यासस्य 
'दष्टोऽङ्गुष्ठ इवाहिने '-ति यो विन्यासस्तदिदमस्य पाठान्तरं वा रूपान्तरं 
वा। नियतमिदं रूपान्तरमेव। अत्र पृच्छामः कस्तावदस्य कर्ता? कविर्वा 
सहदयो वा। न कविः, द्वितीये पादे रूपान्तरस्यालाभात्‌। कथमसौ चतुर्थ 
एव चरणे विषयविषयिणोलिङ्गव्यत्यासं परिजिहीर्षेत्‌, न च समानव्यसने 
द्वितीये। लप्स्यते क्वचिट्‌ द्वितीयेऽपि तदिति चेत्‌ यदातदेति चातकत्रतम्‌, 
अद्यवर्षे चञ्चुसंकोचश्च हठमात्रम्‌। एवं च यदुपस्थितं तद्‌ विचार्यमुपस्था- 
पयिष्यमाणमप्रतीक्ष्य। किं च निबद्धोपमानोपमेयलिद्खभेदः कविर्न खट 
सूचयितुमारभेताङ्गुष्ठातिरिक्तानामद्गानामत्याज्यतां दंशदोषे। ततश्च 
सहदयानामेवासो विपर्यय-प्रयासः। अत्रार्थस्य प्रसिद्ध्या न प्रभवति व्याकरणं 
बुद्धिधारां रोद्धुम्‌। प्रसिद्धं हि सर्पदष्टाङ्गुटीनां कर््तनविधानम्‌। 
माल्विकागििमित्रे स्वयं कालिदास एव तमिममर्थमेवमुपनिबबन्ध- 

छेदो दंशस्य दाहो वा क्षतेर्वा रक्तमोक्षणम्‌ । 
एतानि दष्टमात्राणामायुष्याः प्रतिपत्तयः ।। ४.४ इति 
तमिमं लिदङ्विपर्ययो नखलु बाधितुं क्षमेत। एवं च 
मल्लिनाथाऽप्पय्यदीक्षितावेवात्र मान्यौ। अस्माभिरप्ययमव पाठः 
काकिदासमग्रन्ावल्यां स्वीकृतचरः। 


(ख) आस्वादवद्धिः कवलेस्तृणानां कण्डूयनैर्दशनिवारणैश्च । 
अव्याहतैः स्वैरगतैः स तस्याः सप्राद्‌ समाराधनतत्परोऽभूत्‌ ॥। 
इति दिलीपकर्तृके नन्दिनीसमाराधने चकारेण व्यवच्छिन्नं खलु हेतोसिित्वं 
"तृणानां स्वादुकवलानि, कण्ड्यनानि, टंशानिवारणानि' इत्येतद्‌ 
व्यवच्छेद्यत्रयगतत्वेन। तदिदं परिबाध्यते तृतीयचरणगताद्‌ "अव्याहत 
स्वेरगतेरि- ति हेत्वन्तरगतस्यापि हेतुत्वस्य प्रतिप्रसवात्‌। तत्रापि गत- गतं 
स्वेरत्वं समासे निवेशितं तत्किमपराद्धमव्याहतत्वरूपेण विशेषणान्तरेण 
यदिदं पृथगेव अव्याहतैरि'- ति प्रस्तूयते। किं च यदेव स्वैरत्वं तदेवात्राऽ- 
व्याहतत्वम्‌, ईषद्भेदस्याकिञ्चित्करत्वात्‌। वक्तव्यं तर्हिं 'दंशनिवारणाभिः 
अव्याहतैश्च भ्रमणैरि'-ति। न चोक्तमेवम्‌। ततो न दोषनिर्मुक्तम्‌। तदत्र 
चकारश्चेतनां चर्णितामिव चर्करीति। अस्थानेऽसो स्थितः। स्थातव्यमेतेन 
स्वैरगतैरित्यतः परम्‌। वस्तुतस्तु यथास्थानमेवासौ स्थापितः सुकविना । 
ठमभ्यतेऽत्र द्वितीये चरणे पाठान्तरद्रयम्‌-अव्याहत- स्वैरगतेरि- 
त्येकम्‌, अव्याहत: स्वैरगतेरि'-ति च परम्‌। अनयोः प्रथमेऽव्याहतत्व- 
स्वैरत्वयोरभिन्नप्रायत्वात्‌ पौनरुक्त्यजनकत्वम्‌ । स्वयं व्याहतोऽव्याहतस्वैरगतेः 
समाराधनं कथं वा कूर्यादिति समाराधयितर्यपि गतिगतस्याव्याहतत्वस्य 
प्रतिपत्तिरत्यन्तमेवाभ्यर्हितेति तदनुक्तेखर वाच्यावचनरूपापरदोषजनकत्वमपगो 
टोषः। अतः परमेव पाठान्तरं परम्‌। स एव च मृटपाठः। नद्िन्याः गतं 
व्याहतं चेत्‌ कौदृशं तस्याः समाराधनम्‌। व्याहतये गुडादिप्रयोगाभावेऽपि 

चित्तक्टेशनस्य प्रत्युत कोपजनकत्वेनैव परिणामात्‌। ततश्च षष्ठ्यन्तमेवेदं 
स्वैरगतेरि'ति पदम्‌, प्रथमान्त एव चाऽव्याहत इति। एवं स्वयमव्याहतो 
दिलीपः स्वैरगतेर्नन्दिन्याः पूर्वर्धाक्तिखिभिः प्रकारैः समाराधने तत्परोऽभूदित्यत्र 
समञ्जसः समुज्जिहीते वाक्यार्थः। ततश्च- तृतीये चरणेऽत्र अव्याहत: स्वैरगतेः' 
इत्ययमेव पाठो मूलपाठत्वेन स्वीकार्यः। अस्ति चायमेव बहूषु मातृकासु 
समादृतः पाठः। योऽयम्‌ अव्याहत-स्वैरे-ति समासाभासः, तत्र प्राचीनेषु 
ठकेखेषु विसर्गचिह्ठानामस्फुटत्वमेव हेतुः। एवं च “अव्याहत 
स्वैरगते -रित्यसावेव निर्विकल्पो मूकपाठः। 

अयमत्रापरो गुणो यदत दिलीपनन्दिनी-विशेषणानां व्यामिश्र- 
त्वेनोपस्थापनम्‌ (अव्याहत; स्वैरगतेः स तस्याः सम्राट्‌" इति। अस्ति च 
विच्छित्तिरिषा काकिदासस्याभ्यस्ता- "ततो मृगेन्द्रस्य मृगेन्द्रगामी वधाय 
वध्यस्य शारं शरण्य * इत्यत्र विद्युत्वन्तं ललितवनिताः सेन्द्रचापं सचित्रा' 
इत्यादिषु च तथैवास्य प्रवृत्तेः। एवं च- 


आस्वादवद्भिः कवलेस्तृणानां कण्ड्यनैर्दशनिवारणैश्च । 
` अव्याहतः स्वैरगतेः स तस्याः सम्राट्‌ समाराधनतत्परोऽभूत्‌ ॥। 


इत्येवात्र पठनीयम्‌ । 

अथोच्यते (आस्वादभाजामि"- त्यत्र वक्तव्यं, स्वादस्य 
तृणगतत्वेनोपठम्भात्‌। 'आस्वादभाजां तृणानां ` कवले रित्येव हि 
साधीयानन्वयः पदार्थानाम्‌। न खलु तृणानामास्वादराहित्ये कवलानामा- 
स्वादवत्त्वं प्रसि द्धयेत्‌। अत्रोच्यते स्वादो हि प्रमातृसापेक्षः। प्रमाता चात्र 
जीवात्मा, अन्तःकरणं वा नन्दिन्या। तस्य च कवेरेव सचिकर्षः, न तु 
वनान्तेषु तत्र तत्र स्तम्बकरिभिस्तृणगुल्मैः। आत्माधिष्ठितमनो- 
ऽधिष्ठितेद्धियसतनिकृष्टानामेव हि रूपरसादीनां भोगो दशनेषु मतो न 
तटस्थानाम्‌। ततः कवलानामेवात्र स्वादुत्वं वक्तव्यम्‌। अथ च 

स्वादुत्वायाऽपदार्थनिवारणमप्यावश्यकम्‌। केवरूपदेन तृणपृूकिकाञ्तर 

विवक्षिता। तद्गतेन स्वादेन च कटुक्षार-विरसोलपनिवारणपूर्वकं मधुर 

सोम्यातिक्त-शस्पमात्रमत्र विवक्षितं भवति। अस्ति चापदार्थनिस्सारण- 

मप्याराधनस्याद्धम्‌। 

(ग) पृक्तस्तुषारर्गिरिनिरइराणामनोकहाकम्पितपुष्पगन्धी । 
तमातपक्छान्तमनातपत्रमाचारपूतं पवनः सिषेवे ॥। 


इति गोचारणप्रसङ्खागते दिटीपवर्णने मदनुशीकलितेषु पाण्डुग्रन्थेषु केवलमेक 
विहाय सर्वेष्वपि पुष्पगनििः' इत्येव ठकेखः। नन्दर्गकरानुशीलितेष्वपि 
द्वितीयस्य सर्गस्य ९४ पाण्ड्ुग्रन्थेषु चतुर्णां 'ुष्पगन्धिरि"- त्येव पाठः। 
एषां त्रिषु मल्लिनाथस्य संजीवन्यपि लिखितेति पुनर्विशेषः। नन्दर्गी कर 
सूचनान॒सारेण वल्टभ-चाख्िवर्धन-दिनकर-सुमतिविजयानामपि 
पुष्पगन्धिरि'- त्येवाभिमतः पाठः। नन्दर्गीकरानुशीकलिते रतलामनगरतः प्राप्ते 
पाण्डुग्रन्थे पुनः पुष्पगन्ध" इति पाठः। मल्लिनाथस्य तु पुष्पगन्धी ति 
प्रसिद्धः पाठः। अत्र वादः। गन्धस्येदत्पूतिसुसुरभिभ्य' इति पाणिनिसूत्रेण 
चतुर्ष्वेव प्रयोगेषु इद्‌ अनुमन्यते उद्‌ गन्धिः, प्ृतिगन्धिः, सुगन्धिः, 
सुरभिगन्धिरित्येतेषु। व्यतिरिक्त एष प्रयोगस्तेभ्यः। न च पुष्पवद्‌ गन्धो 
यस्येति पुष्पशब्द उपमानवाचित्वमुत्नीय 'उपमानाच्चे'- त्यनेनात्र इदः समर्थनं 
कार्यम्‌, पृष्पगन्धवत्वस्यैवात्र विवक्षणात्‌। न च गन्धयतीति गविः, हरतीति 
हरिर्यथा, ततश्च समास इति मार्ग आश्रयणीयः, एवं हि गन्धकर्तृत्वं वायौ 
प्रसज्येत, अस्ति च तत्‌ पुष्पेषु, नास्ति च वायौ स्वाभाविको गन्धः। 
पुष्पकृत एव हि तत्र सः। ततश्च गन्धकर्चृत्वेन पुष्पाणामेवात्रोपादानम्‌, 
कृतं तदर्थ वायुपर्यन्तमनुधावनेन। कि च यदि वायुर्मन्धयिता तर्हिं गन्धनीयं 
किम्‌ ? वाय्वतिरिक्तं विश्वमत्र गन्धनीयमिति चेत्‌ काण एव मनुष्य इति 
लक्षवित्वाऽकाणानामप्येकाक्षित्वसंसाधनाय क्रियमाणः साटोप: संरम्भ इवैष 

मृषा प्रयासातिरेकः। अथ यदि "गन्धी" इतीनन्तत्वमत्राद्रियते मल्लिनाथेनेव, 
तत्रापि पौनरुक्त्यान्नास्ति रक्षा, कर्मधारयान्मत्वर्थीयस्य प्रतिषेधात्‌, बहुत्रीहिणैव 
तत्कार्यस्य संपादितत्वात्‌। अतएव "गन्ध" इत्यपि ठभ्यत एव पाठः। तर्हि 
"गन्ध" दुत्येव मूलतया नेयम्‌, अल विप्रतिपत्तिपदयोः प्रागुक्तयोः पाठयोः 
परिग्रहेणे"-ति चेत्न, पाठस्यास्य प्रविरत्वात्‌। तत्‌ किमत्र प्रतिपत्तव्यमिति 
चेत्‌ राजमार्ग आश्रयणीयः" । योगविभागश्च सः। 'गन्धस्येद्‌ इत्येव हि 
योगविभागात्‌ सूत्रस्य रूपम्‌। एतेन शक्यसमर्थनः स्रैवेदादेशः। नास्त्यसौ 
भाष्यानुमोदितः, तत्रास्यानुल्लेखादितिचेत्‌ पाणिनौ कात्यायने च 
योगविभागस्याप्राप्तर्महाभाष्येणापि न स आश्रयणीयस्तर्हि। अथ मल्लिनाथ 
एवादरणीयः, न तु वल्लभादयस्तत्प्राचीनास्तर्हिं "गन्धी इत्येव पठनीयम्‌, 
स्वल्पदोषत्वात्‌। ननु गन्ध इत्येव कथं नाद्रियते सर्वथेव निर्दोषत्वात्‌, 
प्रविरलविषयत्वेऽप्यन्यत्र भूयसां पाठानामादूतचरत्वादिति चेत्‌ किं ब्रूमः 
कालिदास एवात्र 'त्रन्तत्वं' समर्थयति। तथा "चतुरखशोभि वपुः (कमार 
१.२२) इत्यत्र "चतुरसख्शोभ“- मित्येव केवले वक्तव्ये इन्नत्वमेवाटूतं तेन। 
सन्ति चेदृशास्तत्र दशाधिका प्रयोगाः। अथोच्यते शुभिरिव नास्ति गनि; 
क्रियात्वेन प्रसिद्धः, तत्र हि गुणत्वस्यैव पुरःस्पूर्तिकत्वाद्‌" इति, तर्हि 
“पार्वतीवदन-गन्धवाहिने" (कुमार ८.१९) तुल्यगन्धिषु (रघु. ४.४७) "ददो 
सरःपटजरेणुगन्ि गजाय गण्डूषजलं करेणुः* (कुमार ३.३७) इति, 
'हविःशमीपल्टव-लाजगन्धी पुण्यः कृशानोरुदियाय धुम' (रघु. ७.२६), 
इति किञ्चित्समा- वर्जितनेत्र-शोभी (६.१५) इत्यादीश्च प्रयोगान्‌ पश्यतामत्र 
स्थितस्य गतिश्चिन्तनीयेति निर्जीवमुत्तरम्‌। ननु सजीवं किम्‌? यत्र यस्य 
तोषः। योगविभागात्‌ गन्धिरि'-ति वा स्वीकार्यम्‌, मत्वर्थीयमिन्प्रत्ययं 
विहाय 'गन्धः' इति वा । प्रयोगान्तराणि च दृष्ट्वा कर्मधारयादपीच्न्तत्वमत्र 
स्वीकर्तुं न न शक्यम्‌। अस्ति साम्प्रतं मल्ठिनाथस्य यशः समुच्छितमिति 
वल्लभादीननादूत्य स ॒एवात्रादर्तव्यः, तदभिमतं एव च पाठो मूलत्वेन 











३४ कालिदासभारती 


स्वीकर्तव्यः- पुष्पगन्धी* इति। व्याक्रियाक्िठष्टानां मा भूमाऽधिकःं क्टेशावहा 
इति साम्प्रतमियमस्माक प्रत्यद्मुखता, कालिदासग्रनथावल्याः प्रथमे संस्करणे 
पुष्पगन्धिरि'- त्येव स्वीकृतवतामपि। 
(घ) द्वादशो सर्गे सीतां प्रति सूर्पणखायास्तर्जना मल्लिनाथपादे 
फलमस्योपहासस्य सद्यः प्राप्स्यसि पश्य माम्‌ । 
मृग्याः परिभवो व्याघ्यामित्यवेहि त्वया कृतम्‌ ।। १२.३७ 


एवंरूपा। अत्र मातृकाबाहुल्ये समादृतः पाठः भृगीपरिभवो व्याप्यां मृत्यवे 
हि त्वया कृत' इति। अत्र मल्लिनाथपाठे मृगीपदेन तृतीयान्तेन भवितव्यम्‌, 
त्वयेति त्वत्पदवाच्येन सामानाधिकरण्यस्याऽन्यथाऽलाभात्‌। तत्रार्थः (त्वया 
(यत्‌) कृतं (तत्‌) व्याघ््यां मृग्या परिभव इत्यवेहि' इति । गर्भितत्वमत्र 
दोषः, व्यवच्छेद्येन परिभवेन व्यवच्छेदकस्य इतिकारस्य निर्व्यवधानमयोगात्‌। 
अस्ति हि तयोर्मध्ये व्याप्र्यामिति पदम्‌। विधेयाविमर्शोजत् द्वितीयो दोषः। 
त्वया कृत" मित्युदश्यम्‌। तथाविधः परिभवश्चात्र विधेयम्‌। अस्ति चानयोः 
पौर्वपिर्यवेपरीत्येन पाठः। व्याहतं तेन विधेयस्योट्‌देश्याऽऽनन्तर्यम्‌, 
संदिग्धं तेन विधेयस्य विधेयत्वमुदेश्यस्योदेश्यत्वमिव। प्रसूयते चानेन 
विरुद्धा मतिः। प्रतीयते ह्यात्रोदेश्यस्य विधेयत्वं विधेयस्य चोदेश्यत्वम्‌। 
अथोच्यते क्रियापदेनेह व्यवच्छेद इति नास्ति संशय उदेश्यविधेययोरभिज्ञान 
इति। मा भूत्‌ संशयः, क्टेशस्त्वनर्गलप्रसर एवेति प्रतीतिमान्थ्यतरास्त्येवात्र 
परिहारः। पाठान्तरे पुनरल्पः क्टेशः। भृगीपरिभिव' इति समासे तृतीयातत्पुरुष 
प्रति बुद्धेः सहसाऽधावनात्‌। मृग्याः परिभवः, मृग्यां परिभव' इति वा 
तत्पुरुषान्तर एव तस्याः स्वरसतः प्रवृत्तेः। मित्यवेहि' इति मृत्यवे हि" 
इति च ये पदे तयोर्टिपिसाम्येन संभवत्येव भ्रमः। मल्टिनाथपाठे 
मृत्यु्व्यङ्ग्यः, पाठान्तरे पुनर्वाच्यः। हि-कारयोगात्‌ तत्रोच्छ्नताऽपि संपादिता। 
इदमेव हि वल्लभ चाख्ि्यिवर्धन-सुमतिविजय-विजयगणीनामप्यभिमतम्‌। 

हेमाद्विरमुमेवं पठति- “मृगीपरिभवो व्याप्र्यामवेहीति कृतं त्वये-ति। 
अरुणगिरिनाथनारायणौ पुनसत्रान्यथा प्रतिष्ठेते। भृगीपरिथिवो व्याप्रयामित्यवेहि 
त्वया कृत इति हि तेषां पाठक्टृप्तिः। अर्थश्चास्य ताभ्यामेवं विव्रियते- 
(मृगीबुट्ध्या कृतः परिभवो मृगीपरिभवः। स च न मृग्याम्‌ 
अपि तु व्याघ्रयां त्वया कृत “इत्यवेही!-ति। निगीर्याध्यवसानातिशयोक्तिखतर 
तयोरभिमता। अरुणगिरिनाथो “मृगीकर्तुकः परिभव इत्यन्ये। केचित्तु 
मृग्येति पठन्ति। तदुभयमपि नातिचतुरस्रम्‌। यतो व्याप्रयामिति निगीर्या- 
ध्यवसानादतिशयोक्तिः, तदौचित्यानुसारेण मृगीपरिभवशब्देऽपि 
सैवाद्वीकरणीया। मृग्येति पाठे मृग्या त्वयेति रूपकमस्तीति चेन्नैवम्‌। 
रूपकेऽपि रूप्यस्यैवं दूरस्थता न सहदयैरङ्गीक्रियते। त्वं मृगीसदृशी, 
अह व्याघ्रीसदुशीति च न विवक्षितम्‌, अपितु व्याघ्रीसदृश्यां मयि 
मृगीसदृशप्राकृतयोषिद्विषयामवज्ञां न कर्तुमर्हति सीतेति" 
दत्येवं मल्लिनाथविवक्षां प्रत्याख्याति, स्मरति च वल्लभदेवं "मृत्यवे हि 
त्वया कृत इति वल्छभपाठः' -इति। न चामुं प्रत्याख्याति। किमत्र 
प्रतिपत्तव्यम्‌? मृत्योर्वाच्यता वाऽत्रोचिता व्यङ्ग्यता वा? ब्रूमः च्यङ्ग्यतैवात्र 
मितंपचा, न वाच्यते-ति। कथमिति चेदेवम्‌- परिभूता त्वया व्याघ्री, न 
मृगीत्यवधारये'-त्यरुणगिरिनाथ-नारायणयोर्योजना, मृग्या त्वया परिभवो 
व्याप्रयां मयि चिकीर्षित" इति मल्लिनाथहेमाद्रिभटुयोः। अनयोररुणगिरिकृतैव 
योजना संदर्भसमर्थिता। अत्र पूर्वं क्षणसैम्ये'ति पश्चाच्च रूपं सूर्पणखा ` 
नाम्नः सदृशं प्रत्यपद्यते-ति सूर्पणखाया रूपविपर्ययो वर्ण्यते पूतनाया इव । 
भूयश्च लक्ष्मणः प्रथमं बुद्ध्वा कोकिलामञ्जुवादिनीम्‌ । 
शिवाघोरस्वरां पश्चाद्‌ बुबुधे विकृतेति ताम्‌ ॥ 


पर्णशालामथ क्षिप्रं विकृष्टासिः प्रविश्य सः । 
वैरूप्यपौनरुक्त्येन भीषणां तामयोजयत्‌ ॥ 

सा वक्रनखधारिण्या वेणुककशपर्वया । 
अङ्कुशाकारयाऽङ्गुल्या तावतर्जयदम्बरे ॥ 


इत्येवमियं प्राप्तरूपविपर्ययैव चित्रिता महामतिना कालिदासेन । एवं च 
प्रकृतेऽपि (त्वयाऽहं मृगीति बद्धा, अस्मि त्वहं व्याघ्री ति रूपविपर्यय 
एव ग्रहीतुमुचितः। भृगीपरिभवः केलिः, व्याप्रीपरिभवो मृतिः" इति हि 
व्यङ्ग्यतायां मृत्युनापि व्यङ्ग्येनैव भाव्यम्‌। ततश्च- आहूतो मृत्युरेवाद्य 
कुर्वत्या क्रीडनं .त्वया।' इति वाऽत्र वक्तुमुचितम्‌ नाह मृगी भवाम्येतां मां 
व्याप्रीमवधारये-ति वा। नोचितमनयोर्मिश्रणम्‌ भृगीपरिभवो व्याप्रयां मृत्यवे 
इति। एवं च~ 
`. मृगीपरिभवो व्याप्रयामित्यवेहि त्वया कृत* इति, 
मृगीपरिभवो व्याप्रयामित्यवेहि कृतस्त्वया-इति 


वा पाठोऽत्र गतक्छशः, संदर्भोचितश्च। 


(ड) स सेतुं बन्धयामास प्टवगैर्टछवणाम्भसि । 
रसातलादिवोन्मग्नं शेषं स्वणाय शर्द्विणः ।। १२.७० 

अत्र मल्ठिनाथादूते सेतुबन्धपद्यपाठे महटनौचित्यम्‌, बन्धनक्रियायां 
शोषस्यानन्वयात्‌। इवपदप्रयोग उपमानोपमेयवाक्ययोरेकवाक्यत्वेनैवो- 
पटब्धेः, अपरिहार्य एव च मुख्यायां क्रियायां शेषस्यापि कर्मत्वेनान्वयः 
किञ्च ठलवणोदधादिति वक्तव्ये बह्व्रीहिघरितं यल्लटवणाम्भसीत्युक्तं 
तदव्राऽवाचकत्वदुष्टम्‌। अतएव हेमाद्र्टवणोदधावित्येव पाठः। अन्येषामपि 
च तत्सगोत्राणां वल्टभदिनकरचास्ियवर्धनानाम्‌। मल्लिनाथारुणगिरिनाथ-- 
नारायणानां पुनर्बहव्रीहिरेवात्राभिमतः। तच्च तातकूपन्यायेन यद्पस्थितं तत्रैव 
बहमाननम्‌, आलस्यं च पाठान्तरगवेषणक्टेशे। अत्र पाठान्तरम्‌ 


स सेतुं बन्धयामास यो बभौ लवणोदधौ । 
रसातलादिवोन्मगनः शेषः स्वापाय शार्खिण ॥ इति! 

अत्रापि ठकवणोदधावित्यस्य स्थाने ठकवणाम्बुधाविति, उन्मग्न इत्यस्य 
च स्थाने "उत्तीर्ण" इति “उदीर्ण इति च पाठान्तरम्‌। प्टवगैरित्यस्य 
प्लवद्खमैरिति तद्रूपान्तरस्येव व्यामोक्षः, तदर्थस्य प्रयोजककर्तृत्वेन 
रामायणप्रसिद्धत्वेन च स्वयमाक्षेपात्‌। भल्टृकानामपि सेतुतिर्माणे 
संग्रहस्यावकाशोज्त्रापरो हेतुः। प्ठवगेरित्युक्ते तेषां संग्रहस्यासंभवात्‌। 
अस्मदनुशीलितासु रघुवंशमातृकासु वर्तते च बहूनामयमेव संमतः पाठः। 
नन्दर्गीकरोऽपि द्वादशस्य सर्गस्य तदनुशीलितासु १३ मातृकासु तिसृणां 
"यो बभा'-विति यत्पाठान्तरं तद्घरितत्वमेव सूचयति। अयं च विशेषो 
यदेतासु द्रे संजीविनीसहिते। 

अत्र पुनरपरः क्छेशः। रक्षितमत्र व्याकरणम्‌, परिहताऽन्वय- 

स्यानुपपत्तिः, आनीतं तु हदयशलम्‌। हदयशूलमेवेदं यदत्र सेतुबन्धनरूपस्य 
मुख्यवाक्यार्थस्य खिलीकारः। यथा चेदं तत्‌- 

९. स सेतुं बन्धयामास प्ठवङ्खर्लवणाम्बुधो ।। इति 

२. स सेतुं बन्धयामास यो बभौ लवणोदधौ ।। इति 
च यत्‌ पाठद्रयं तदनुशीलनया स्पष्टम्‌ । द्वितीये बन्धनक्रियाऽधिकरणरूपाय 
स्वातिबिन्दवे विवृतवदना तिष्ठति। यावदसौ निपिपतिषति तावदस्य मार्ग 
"यो बभौ" इति क्रियान्तरं निरुणद्धि । जायते चाधिकरणेस्याभातिनैवान्वयः। 
स सेतुं बन्धयामास इत्येकम्‌, यो लवणाम्बुधो बभो इति च द्वितीयमिति 
सूत्रे किलम्‌ भवतः, न काव्यवचसी। एवं हि मुख्यः सेतुबन्धवाक्यार्थोऽत्र 
नितान्तं कदर्थितः। तदिदं वाच्यावचनम्‌। अमुख्यः रशेषसादृश्यार्थश्चात्र 
प्रामुख्येणोक्त इति अवाच्यवचनत्वमत्र। किञ्च संभावनमत्र प्रधानं, न सादृश्यम्‌ । 
अत एव तत्र रसातलोन्मज्जनं तत्र च शार्स्वापो हेतुतयोपनिबध्येते। एवं 
हेतृत्प्रक्षेवोत्तरर्धे प्रधानम्‌। यो बभाविति क्रियापदे प्रयुक्ते तु सादृश्यमेव 
प्रगुणायेत। तामिमां सर्वामपि काव्यविडम्बनां परिहर्तं शार्खिण" इति पदस्य 
स्थाने "यो बभौ" इति परिवर्तनमिच्छमः। अत्रापि प्रधान्यं सादृश्यस्यैव, 

तथापि परिहतान्यक्केशानां न दूयेत ततः सहदयानां हदयमधिकम्‌। अस्ति 
चात्र लाभान्तरम्‌। तच्च रामे प्रसिद्धस्यापि शार्बित्वस्य शार्खिपदेन यत्‌ 
पौनरुक्त्यं , वाच्यत्वं च तत्परिहारः। न चेदं परिवर्तनं साम्प्रतं यावत्‌ प्राप्त 
कुत्रापि मातृकायाम्‌। यैस्तपस्विभिः सेतुर्बद्धस्तेषां प्ठवगानां सर्वथाऽनुल्केखः, 
येन तु बन्धितस्तस्य पुनः स” इति शर्ण" इति च द्विरुल्केख इति यद्‌ 
वैशसं तदप्यत्र परिहयेत। तस्मादत्र- 
स॒सेतुं बन्धयामास ष्ठवङ्गैर्लछवणाम्बुधौ । 
रसातलादिवोन्मगनः शेषः स्वापाय यो बभौ ॥ 
एवमिव पाठः कल्पनीयः। वाक्यार्थस्यानवद्यत्वमत्रापि न त्वनुभवामः। 
(च) द्वादश एव सर्गेऽस्माकं काकिदासग्रन्थावल्छ्यां- 
गरुडापातविशिकष्टमेघनादास्त्रबन्धनः | 
दाशरथ्योः क्षणक्छेशः स्वणवृत्त इवाभवत्‌ ॥। 


इति प्रसिद्धः श्लोकः। तत्र पाटो मल्लिनाथस्यायमेवाभिमतः। नित्यनपुंसकस्य 
बन्धनस्य पंस्त्वमत्र बहुव्रीहित्वं वृ्तेरासूचयति। ततश्च पवर्धिपरिसमाप्तिः 
विश्रममदत्वाऽऽकाड्क्षाक्टेशमेव ददाति- कोऽसौ पदार्थो यत्रासौ गुणीभूत 
पूवर्धिवाक्यार्थ' इति। उत्तरार्ध प्रविशन्ति तद्गवेषणामेव पुरस्कृत्य सचेतसः 
सूर्पणखामिव तद्भ्रातरः। न खल्वल्पाय कल्पतेऽसौ क्केशाय। 
अतोऽत्रारुणगिरिनाथः- 

गरुडापातविरिकष्टमेघनादास््रबन्धयोः | 

दाशरथ्योः क्षणक्छेशः स्वणदृष्ट इवाभवत्‌ ।। 
इति पाठं कल्पयति। न क्वापि ठब्धोऽस्माभिरेष स्वल्पक्ठेशोऽपि पाठ;। 
दरक्रियायां क्लेशस्य कर्मत्वं पाठेऽत्रास्वाभाविकम्‌। बन्धनस्य नु 
स्वाभाविकम्‌। अतएव (स्वणवृत्त' इति मट्लिनाथस्वीकृतं पाठान्तरं तत्र । 


| 

नाथद्रयपाठसांकर्येण- 'गरुणा० ० बन्धयोः दाशरथ्योः०० स्वपवृत्त इवाभवत्‌" 
इत्येवं पाठकल्पनं चारुतरमपि न तोषाय। मुख्यत्वेन वर्णनीययो- 
्न्धनतद्विश्ठेषपदार्थयोर्गुणीभावस्यात्राप्यपरिहारात्‌। अत एव हेमाद्रयादीनां 
भूयसीनां मातृकाणां च पाठः- 

गरुडापातविश्रेषि मेघनादास््रन्वधनम्‌ । 

दाशरथ्योः क्षणक्छेशि स्वणवृत्तमिवाभवत्‌ ।। इति। 


अस्ति चेदमेवाभिमतं वल्लभ-हेमाद्रि-चाखियवर्धन-दिनकर- 
सुमति-विजयानाम्‌। अत्रापि °विशिलष्टे०° त्यपि पाठान्तरं सुलभम्‌। कि 
च विश्केषस्य वृत्तत्वमत्र विवक्षितम्‌ न त्वारम्भमात्रम्‌। ततो ०विशिरष्टमिति 
पाठ एवात्र पारमार्थिकः। एवं चात्रेदं निगमनम्‌- 


गरुडापातविर्किष्टं मेधनादास्रबन्धनम्‌ । 
दाशरथ्योः क्षणक्रेशि स्वणवृत्तमिवाभवत्‌ ।। इति। 
अत्र ब्रूमः- 
मल्लिनाथ! भवते नमस्त्वया मूलशोधशिथिलादरेण यत्‌ । 
पायिता अपपदार्थमप्यमी शासनेन नु वसारसं वयम्‌ ॥ 


(च) भुजमूर्धोरुबाहुल्यादेकोऽपि धनदानुजः । 

ददृशे ह्ययथापुवो मातृवंशं इव स्थितः ॥ 
इति द्वादश एव सर्गे रावणस्य वर्णने मल्लिनाथारुणगिरिनाथादृतः पाठः। 
यादवप्रकाशस्य "दशास्यो विंशतिभुजश्चतुष्पान्मातृमन्दिर' इति वचनमेतयोः 
शरणं, रावणस्य चतुष्पा्व प्रमाणयितुम्‌। अत्रे वल्लभ-हेमाद्रि-सुमतिविजया 
नन्द्गीकरानुशीलितासु ९३ मातृकासु १० मातृकाश्च “भुजोत्तमाद्बाहुल्यादि*- 
ति पठन्ति। अस्माभिरप्यनुशीलितासु २४ मातृकासु २०-मातृकाणां 
भुजोत्तमाङत्येव पाठः। एकस्याम्‌ अन्योन्याङ्गबाहुल्यादि'-ति। काशीहिन्द्‌- 

विश्वविद्यालये विद्यमाना या शारदालिपिलिखिता रघुवंशमातृका तस्यां 
पुनर्भुजमूर्धोरुबाहुल्यादित्येव पाठः। अरुणगिरिनाथेन सेतुबन्धाद्ट्धृतो- 
निस्सेसणिहअबन्धुओ सो एकोपि बहुभुयादुषेच्छो । 
भीसणमुहसंघादो रख्छञलोजपणिग्गदीव्व दहवअणो ॥। 
इत्यस्मिन्‌ प्राकृतपद्येऽपि नास्ति बाहल्यमूरूणाम्‌। 
हि अयथापूर्वं" इत्यस्यापि स यथापूर्वमि"-ति भूम्ना समादृतः 
पाठः। जानात्यमुमरुणगिरिनाथोऽपि। तदेव च मलम्‌। अयमत्रार्थः 
मृतसर्वराक्षसकुलोऽपि रावणो युद्धभूमौ राक्षसकुरुपरिवृत एव लक्ष्यते स्म 
भुजानां मूर्ध्नां च बाहल्यात्‌'। "ददृशो स यथापूर्वमि"- त्येव ह्येतदनुरूपः 
पाठः। पूर्वं यथा दृश्यते स्म तथेवाधुनाऽपि ददृश इति विवक्षा नान्यथा 
प्रशाम्यति। मातृ वंशपदेनात्र राक्षसचक्रमेव विवक्षितम्‌, रावणमात्‌ 
राक्षसवंशोत्पत्त्वात्‌। एवं च सर्वमिदं चतुरसम्‌। एवमत्रायमेव पाटो मृटम्‌- 


भुजोत्तमाद्गबाहल्यादेकोऽपि धनदानुजः । 
ददृशे स यथापूर्व मातृवंश इव स्थितः ।। इति। 


अथ यादवप्रकाशवचनस्य कानु सद्घतिरित्यनुरुट्ध्यते, तच्छ. यताम्‌ 
अग्निपुराणादिषु हि धनदस्य त्रिपात्वम्‌, तदनुजस्य रावणस्य च चतुष्पात्तवं 
प्रसिद्धम्‌। वाल्मीकीये रामायणे पुना रावणस्य द्विपात्वमेव । किं च राध्रसकल 
नष्टम्‌, रावण एकाकी, तथापि राक्षसकुटस्वत दवाटक्षयते ति वक्तव्यमवात्र 
प्रधानम्‌। तत्र हेतुत्वमङ्गगतस्य बाहुल्यस्यैव। तच्च भुजोत्तमाद्मात्रगतत्वेनापि 
प्रसिद्धयत्येव। तदलमप्रसिद्धस्याबहुमतस्य चोरुघटितस्य पाठस्य 
मलत्वपरिकल्पनया। अथ नेदं पाठान्तरम्‌। रूपान्तरमिदम्‌। अभ्यस्तरामायणो 
हि लोको नार्हति ग्रनथिटेन बन्धेन पीडाम्‌। 

(छ) त्रयोदशे सर्गे- 
इमां तटाशोकलठतां च तन्वीं स्तनाभिरामस्तबकावनम्राम्‌ । 
त्वत्प्रापिबुट्ध्या परिरब्धुकामः सौमित्रिणा साश्ररहं निषिद्धः ॥ 


इति रामस्य विरहे परिरिप्समान इति परिरवब्युकाम इत्यस्य स्थाने, सास्रम्‌ 
इति च साश्रुरित्यस्य स्थाने पाठः। अत्र द्वितीये विचारः। साश्रुरिति पाठे 
रामस्याश्रुयुक्तत्वमायाति, साखमिति पाठे पुनः सौमित्रेः। रामोऽशोकलतां 
सीतेत्यमन्यत। प्राप्ता सीतेति हर्षात्‌ साश्रुरसौ तां परिरव्धुमचेष्टतेति 
तत्र प्रथमे वाक्यार्थः। रामभद्रोऽशोकलतामपि सीतामनुबुध्यते, परिरिप्सते 
च तद्‌बुट्ध्याऽतद्‌भूतामिमां तामित्यहो दशापर्ययोऽस्ये-ति विमृश्य 
तत्समद्‌ खतया लक्ष्मणः साश्रुरजायतः न्यवारयच्च तं तस्मात्‌ 
प्रमत्तव्यापारादि'ति च द्वितीये। अनयोः कुत्र वा विप्रयोगोचित्यमिति विचार्यम्‌ 
अनुभावो हि वियोगकातरत्वादेश्चित्तवृत्तिजातस्य व्यञ्जको भवति। स चाऽत्र 
रामनिष्ठस्य विप्रयोगकातर्यस्य व्यञ्चनाय द्विरुपात्तः परिरम्भचेष्टारूपेण साश्रुत्वेन 
च 'साश्रुरि'ति पाठे। ठक्ष्षणनिष्ठायाः करुणायास्तु व्यञ्चकमत्र गवेष्यम्‌। 
निषिद्ध इति निषेधव्यापारोऽत्र न क्षमः, करुणां विनाऽपि . तस्य संभवात्‌। 
सास्रमिति पादे पुनर्टक््षणगतत्वेनाप्यनुभावस्य लाभः, सुव्यञ्जना च करूणा । 
रामगतत्वेनाश्रूणां प्रतिपादनमधिकप्रायमपि, तट्विनाऽपि रामचित्तवृ्तिविशेषस्य 
परिरम्भमात्रचेष्टयेव प्रसिद्धेः। 

अत्र सद्जीविन्या निर्णयसागरीये संस्करणे साश्रुरिति मुद्रा, नन्दर्मीकरीये 
च साखरमिति। वल्लभहेमाद्िप्रभृतीनामपि सास्मि त्येव पाठः। मातृकासु 
या नन्दर्गीकरेणानुशीकिता याश्च मया तासां “साश्रुरि त्येव पाठो 
भूयोविषयः। नन्दर्गीकरेणाऽनुशीलितानां तासां त्रयोदशानां सप्तसु साश्ररित्येव 
पाठः। सुमतिविजयो विजयगणिश्चामुमेव मूरृत्वेन पठतः। एवं स्थिते 
स्वमनीषिकयैव प्रवर्तितव्यं बलाबल विचार्य। 

(ज) शत्रुघ्नस्य ठकवणवधावदाने- 


सौमितरर्निशितै्बणिरन्तरा शकलीकृतः । 
गात्रं पुष्परजः प्राप न शाखी नैत्ऋतेरितः । २०॥। 


विनाशात्‌ तस्य वृक्षस्य रक्षस्तस्मै महोपलम्‌ । 
प्रजिघाय कृतान्तस्य मुष्टि पृथगिव स्थितम्‌ ।। २१।। 


इतीमे ये पद्ये अनयोरदितीयस्य प्रथमचरणे निशानं स्वस्य शस्ये 'ति 
भूयसीषु मातुकासु टीकासु च समादृतः पाठः, मल्लिनाथं हेमाद्रि च 
विहाय । अत्र वृक्षस्य शकठीकरणरूपो विनाशः प्रथम एव पद्ये प्रतिपन्नः 
महोपलपरिग्रहाय हेतुत्वेन द्वितीये पद्ये तस्य भूयः परिग्रहः पुनरुक्त इति 
निशाने,त्यादिपाठमेव मूलमिति निश्चिनुमहे। अरुणगिरि- नारायणौ 
निशानमित्यादिकमेव वित्तः। स्वस्येत्यस्य स्थाने तस्येतिपाठोऽपि 
क्वचिल्लभ्यते, निशानमित्यस्य च स्थाने विशानमिति। सोऽयं छिपिदोष 
एव। एवमत्र द्वितीयं यत्‌ पद्यं तस्य- 


निशान स्वस्य शुकस्य रक्षस्तस्मै महोपलम्‌ । 
प्रजिघाय कृतान्तस्य मुष्टि पृथगिव स्थितम्‌ ॥। 


इति या पाठः स एव वस्तुतो मूलम्‌। किपिसाम्यमप्यत्र साहाय्यकृत्‌। 

(लल) षोडशो सगे ्रीष्ममल्लिकावर्णनपरं यत्‌ पद्यं तस्य मल्लिनाथपादे 
वनेषि!-ति पदेनारम्भः। मदनुशीलितासु सर्वास्वपि मातृकासु, हेमाद्रिः, 
अरुणगिरिनाथः, नारायणः, वल्कभः, चारि्यिवर्धनः, दिनकरः, 
मुमतिविजयश्चेति टीकाकृत्सु च नवेष्वि-ति तस्य स्थाने पाठ;। 
उद्‌ गन्धित्वसिद्धये कुड्मलगतं नवत्वमेवात्राधिकमुचितम्‌। वनं 
पुनरनुषद्धलभ्यमिति वनेषिति पाटोऽपुष्टप्रायः। एवं च पद्यमिदं- 
नवेषु सायन्तनमल्लिकानां विजृम्पणोद्गन्धिषु कुड्मलेषु । 
परत्येकनिक्षिप्तपदः सशब्दं संख्यामिवैषां भ्रमरश्चकार ।। 

इत्येवमेव स्वीकार्यम्‌ 
(ज) कुशस्याङ्गदरत्नं सरयूहदेऽज्ञातपातं पपात, न च लब्धं कृतबहुश्रमैरपि 
जालिक :। बन्ध्यश्रमास्त एते निवेदयन्ते - इति वाक्यार्थे श्लोकः 


ततः समाज्ञापयदाशु सर्वनानायिनस्तद्विचये नदीष्णान्‌। 

बन्ध्यश्रमास्ते सरयू विगाह्य तमूचुः।।' इति। 

अत्र ऊचुरि'-त्यस्यानन्तरं शब्दः अम्लानमुखप्रसादाः' इति, 
आम्टानमुखप्रसादा" इति, अम्टानमुखप्रसादम्‌" इति, 'आम्टानमुखप्रसादम्‌' 
इति, आम्लानमुखारविन्दा" इति चेति चत्वारस्तस्य पाठाः। कोन्वत्र मूलत्वेन 
ग्राह्यः। एकत्र म्लानिः प्रतिपाद्येतापस्र च तदभावः, एकत्र प्रसादस्य 
कुशमुखवृत्तित्वं विज्ञायेताऽपरत्र पुनरानायिमुखवृत्तित्वम्‌। किमत्र कवेर्विवक्षितम्‌। 
अनिर्णायका अत्र पाण्डुग्रन्थाः। तेषामुभयत्रापि तुल्यबलत्वात्‌। टीकाकृत्सु 
वल्लभ-मल्लिनाथारुणगिरिनाथनारायणहेमाद्रयः अम्टानमुखप्रसादा' इति 
म्लानेरभावं, प्रसादस्य चानायिमुखवृत्तित्वमाददते। अरुणगिरिनाथो म्लानेरभावे 
भविष्यदभ्युदयसूचनत्वमीक्षते। अत्रानायिनां मुखप्रसादस्य म्लानौ भयम्‌, 
तदभावे च कमुदाख्येन सरयूहदवासिना नागेनाभूषणं तद्‌ गृहीत '-मिति 
निश्चयः -कारणम्‌। कुशविशेषणत्वे मुखप्रसादस्य म्ानौ क्षोभः, तदभावे 
पुनर्धीरत्वं हेतुः। एवं हि चतर्ष्वेषु कस्य वात्रोपयुक्ततमत्वमिति पूर्व 
विज्ञेयम्‌। कुश आनायिनां वचनश्रावमेव सौपर्णमस्त्रं नागविनाशाय संदधे 
इति खटत्तरपद्य उक्तिः। तत्रैवम्यवसाये धीवरवचनानां प्रत्येयत्वमावश्यकम्‌, 
तदर्थं च धीवराणामाप्तत्वम्‌। तदिदमाप्तत्वं प्रत्येयवचनत्वञ्चानुभावद्रारेव 
सूचयितुं शक्यम्‌। मुखप्रसादस्याम्लानिरेवात्रानुभावतामञ्चितुमर्हति, न तु 
भय-विषादानुभावो म्लानिः। एवमत्रानायिनां निश्चयोचिता मुद्राऽधिकमुपयोगिनी, 
तद्भयात्‌, क्ुशाक्षोभधीरत्वाभ्यां च। आनायिगतं भयम्‌, कुशागतत्वेन 
प्रतिपिपादयिषिते च क्षोभ-धैर्ये नातिप्रयोजनकानि। अतोऽत्र अम्लानमुख- 

प्रसादा" इत्यस्यैव मूकत्वमुत्प्रक्षामहे। यश्चारविन्दपदघटितः पाठः तत्र 
कशाविशेषणत्वमेवोन्नेयम्‌, आनायिमुखानामरविन्दसादृर्यसंभावनाया 
अव्यावहारिकत्वात्‌। तत्रापि क्षोभ एव प्रतिपादयितुमुचितस्तादृशा- 
भरणभ्रंशासह्यताया एव प्रतिपादितचरत्वात्‌ जयश्रियः संवननमि ~ 
त्यादिनाऽनुपदोक्तेन पद्येन, कोपविलोहिताक्षतायाश्च वक्ष्यमाणत्वात्‌ "ततः 
स कृत्वेति समनन्तरोक्तेन तेन। एवमत्र धीवराणां भय- धैर्य", कुशस्य 
च धैर्यक्षोभो ' इत्येवं ये चत्वारो विशेषा एषु धीवराणां धैर्यमधिकमुपयोगीति 
तदर्थमावर्यकः अम्टानमुखप्रसादा' इति पाठ एवात्र मुख्यत्वेन मूरत्वेन 
च प्राह्ः| 
(ट) अतिथिवणनि सप्तदशे सर्गे प्रसिद्धमेव 'कातर्यमि'- त्यादि पद्यम्‌। 
अस्य सर्वटीकासम्मतः काव्यप्रकाशाद्युट्धृतश्च स एव पाठो य: खलु 
मुद्रितः। तथा हि 


कातर्यं केवला नीतिः शौय श्वापदचेष्टितम्‌ । 
अतः सिद्धिं समेताभ्यामुभाभ्यामन्वियेष सः ।। इति 


नन्दर्गीकरस्येव निर्णयसागरस्यापि संस्करणे नास्त्येव किमपि पाठान्तरम्‌ । 
अस्माभिरनुशीलितासु मातृकासु द्रयोः श्वापद "स्य स्थाने "चापटे-ति 
स्पष्टो ठेखः। द्ष्टमात्र एवेष मतिमस्माकमारूढः। शौर्यविहीनाया अतएव 
कवलाया नीते: निरुपमानेन कातरभावेन प्रतिपादने प्रक्रान्ते, नीतिविहीने 
शोर्ये सोपमानस्य चेष्टितस्योपनिबन्धं; प्रक्रमभङ्ग एव। अस्ति च 
“रोर्यञ्ापटे"- त्यस्य शौर्य रवापदे "त्यनेन लिपिसाम्यमपि। ततश्चापल- 
चेष्टितमिति युक्ततरः पाठः। युक्तमस्ति क इति चेच चापद“ चेष्टितम्‌! 
इति। शौर्ये चेष्टितत्वमात्रेण नास्ति त्याज्यत्वस्य संभवः, येन च सः 
तदिदमस्थानचेष्टितत्वमेव । अस्थानार्थ एवात्रापद- शब्देन गृहीत ः:। चेष्टितस्य 
कृते किंवा स्थानं युक्तं कि चायुक्तमिति विवेकश्च नीत्याश्रितः। नीतियुक्तं 

शौर्यमेव स्थाने चेष्टितम्‌। तदयुक्तं पुनरस्थान- चेष्टितम्‌ अपदचेष्टित-रूपम्‌। 
द“ स्य ल“ रूपेण ग्रहोऽपि द्श्शक एव । एवमत्र- 

कातर्यं केवला नीतिः शोर्यञ्चाऽपदचेष्ठितम्‌ । 

अतः सिद्धिं समेताभ्यामुभाभ्यामन्वियेष सः ॥ 


इति पाठ एव मूलत्वेन मान्यः। पादेऽस्मिन्‌ समुच्चायकस्य निपातस्य 

लाभोऽपरो गुणः। श्वांपदे सिंहादिजन्तौ बलमाक्रमणं च दृश्यते, न तु 

मानसं बल शौर्यम्‌। अतएवापि शवापद'-पक्षो दुर्बलः। अपदे" ति 
पाठस्तु साम्प्रतं यावत्न कुत्रापि मातृकायां दृष्ट;। 

(ठ) एकोनविंशस्य सर्गस्य यदुपान्त्यं "तस्यास्तथाविधे-ति पद्यम्‌ अस्य 
चतुर्थे चरणे विधिना" इत्यस्य स्थाने पयसे'-ति पाठः सुप्रचारः। स 
एव च साधिष्ठः। हेमाद्विमल्लिनाथाऽरुणगिरिनाथनारायणा विधिने '- 
त्यत्रेव संतुष्टाः वल्लभचाख््िवर्धनसुमतीनां पुनः पयसेत्येव पाठः। 

५. माठविकागिनिमित्रम्‌ 

(क) मालविका धारिण्या अशोकदोहदे नियुक्ता। गृहीतकिसलया 
साऽऽद्राऽलक्तकं पादमशोकाय समर्पयति। तस्यास्यार्थस्य वर्णनं 
समपरिवृत्तिविच्छित्या येन पद्येन कृतं तस्य शड्रपाण्डुरद्वपण्डित- 
कण०्ञण० सुब्रह्मण्याय्यराभ्यां संपाद्य प्रकाशितयोः माक्विकाग्निमित्र- 
संस्करणयोर्निर्णयसागरसंस्करणे चैवंविधः पाठः- 

आदाय कर्णकिसठयमस्मादियमत्र चरणमर्पयति । ` 

उभयोः सदृशविनिमयादात्मानं वञ्चितं मन्ये ॥ इति। 
तारानाथ-श्रीनिवास-काटवेमानामप्ययमेव. पाठो विदितः, विदितश्चायमेव 
मम्बय्याः कर्णाटकपब्छिशिंगहाउसतः प्रकाशितस्य संस्करणरत्नस्य। 
ए-शा्पऽपि तमिममेव पाठं वेत्ति। जयपुरस्थ-मानसिंह- संग्रहारयस्य 

२३५ क्रमाङितायां मातृकायामिव, अलवरस्थप्राच्यविद्यप्रतिष्ठानसग्रहाटयस्य 





` | 

२२६४ क्रमाङ्ीयायां, बड़ोदाप्राच्यविद्याप्रतिष्ठानस्थितासु १३७५८, ७२७९, 
७००४--इति क्रमाङ्ितासु, वाराणसीसरस्वतीभवनस्थितयोश्चैष एव 
मूलपाटः। जयपुरस्थ-मानसिंह-संग्रहालये या ६४९ क्रमाड्धिता नितान्तं 
प्राचीना मातृका १५८३ संवत्सरे लिखितायां तस्यां पुनर्निम्नलिखितो 
लभ्यते पाठः- 


आदाय कर्णकिसलयमियमस्मै चरणमरुणमर्पयति । 
उभयोः सदृशविनिमयादन्योन्यमवञ्चितं मन्ये ।। इति। 


उपर्युक्तेषु संपाद्य प्रकाशितेषु संस्करणेषु पाठ एष पाठान्तरटिपपणीष्वपि न 
ट्ष्यते। अय्यर-पण्डिताभ्यामिव तिर्णयस्णगरीयेः तैरिव चापरैरपि 
तारानाथवाचस्पतिप्रभृतिभिः पाठमिमं बिभ्रती मातृका नूनं न रब्धा। बड़ोदाया 
७००४- प्रतौ नीलकण्ठीटीकापि विद्यते। तस्यामपि नास्त्यसौ पाठः 
पाठान्तरत्वेनाप्यनुशीलितः। साहित्याकादमीसंस्कर्तरा सुब्रह्मण्याय्यरमहोदयेन 
'जम्मू- तञ्जौर-पुण्यपत्तनकालिकाता- भ्यो मातृका एकत्रीकृत्य संपादितमिदं 
नाटकम्‌ । प्रतिनिधतते संस्करणमिदं चतसृरपि दिशः। नवीन एष जयपुरीयायां 
६४९ मातृकायामुपलब्धः पाठो भारतस्य चतसृणामपि दिशां न विदित 
इत्यतः सुखेनेवोतेतुं शक्यम्‌ । 

उपर्युक्तयोः पाठयोश्चतुर्थश्चरणो नितान्तं भिन्नः। प्रच्छन्नतया 
शकुन्तलां पश्यतो द्ष्यन्तस्येवात्र मालविका पश्यतोऽग्निमित्रस्येर््योदयो 
ध्वन्यते प्रथमे, द्वितीये पुनस्ताटस्थ्येन निर्वर्णयतस्तस्य विनिमये समत्वदर्शनम्‌। 
शाकुन्तलस्य चलापाद्धा"मिति वक्तव्ये विनिमयो न दर्शितः, प्रकृते तुस 
एव वाक्यार्थः। न केवलं स एव तद्गतं समत्वमपि प्राधान्येन निरूपितमत्र 
उभयोः सदृशविनिमयादि-ति विनिमये सदृरत्वमभिटधता। अग्निमित्रस्य 
वाक्यार्थस्मिन्‌ नास्ति प्रसक्तिः। नास्त्यनेन कश्चिदपि विनिमयो नायिकायाः। 
एव च कौदृशमग्िमित्रस्यात्र वञ्चितत्वम्‌। यदि पुनरीरष्यैवात्र विविक्षिता तर्हि 

ठकम्भितपादस्पर्शः कृती त्वमेवाद्य वर्तसेऽशोक। । 
आत्मानं पुनरेतं प्रतीक्षमाणं प्रवञितं मन्ये ॥। 


एवमिव किञ्चित्‌ प्रवर्तितव्यं रचनायाम्‌। नोचितोऽ्र भिन्नयोर्विवक्षितार्थ- 
योर्व्यामिश्रणेन विनायकस्य वानरीभावः। किञ्च पश्यन्तु प्रथमे पाठे 
कर्णपल्कव“-मित्यनुक्त्वा यस्य ॒रक्तिम्नः प्रद्योताय कर्णकिसल्य'- 
मित्युक्तं प्रतिबिम्बभूतस्य तस्य बिम्बतयोपमेये कि तावदुपात्तमि-ति। न 
किमपीति चेत्‌ सोऽयं गुणविपर्यय एव दोषनामा। चरमे तु तदर्थमरुणपदं 
सुलभम्‌। (अस्मादिति पदस्याभावाज्जायमाना विनिमयाऽपादानस्य या 
व्यज्यमानता सा तथा न क्छेशयति यथाऽऽहलादयत्यारुण्यस्य 
बिम्बप्रतिबिम्बात्मना स्फुटा प्रतिपत्तिः। विनिमयगतस्य समत्वस्य च यत्‌ 
सदुशपदेन प्रतिपादनं तस्यावञ्चितत्वप्रतिपादकेन तुरीयेण पादेनोपोद्वटनमिति 
पाठेऽस्मिन्‌ सुप्रसन्ना स्वच्छार्था च भगवती कालिदासस्य भारती। अतः पर 
एव पाटोऽत्र परः। छन्दोयोजना चोभयत्रापि समैव । अस्ति चेयमेव योजना 
धृतिपुष्पे त्यादिषु परत्रापि निर्व्यूढा कविना। अयं चात्र प्रबलिष्ठो हेतुर्यद्‌ 
वामनस्य काव्यालङ्कारसूत्रवृत्तौ परिवृत््यलद्कारस्य प्रथमभेदाय समपरिवृत्ति- 
संज्ञायास्यैव पद्यस्य द्वितीयेनैव पाठेन सह निदर्शनम्‌। अस्ति च तत्र 
पाठान्तरमपि, किन्तु तत्रापि नास्ति गन्धः प्रथमस्य पाटस्य। इमे हि तत्र 
टिपणीदत्ते पाठान्तरे 

१. अस्मादनुचरणमर्थयति केला" इति 

२. अस्मादिह चरणमर्पयति बाला* इति च। 

स्पष्टमेतेन यद्‌ विक्रमसंवत्सरस्य नवम्यां शताब्द्यां जयपुरीय 
६४९-मातृकापाठ एव मूलपाठतयाऽऽसीत्‌ प्रसिद्धः। तस्यास्य पाठस्य 
प्रविरल एव प्रचारः साम्प्रतं, मालविकाग्निमित्र- मातृकाणां प्रविरलत्वात्‌। 
(ख) नाटकानां मातृकासु प्रारम्भे किमपि शीर्षकं न लभ्यते प्रस्तावनायै, 








ठ 


(ग) 


(घ) 

विष्कम्भकाय, प्रवेशकायाऽङ्काय वा। सर्वेषामन्त एव हि दीयन्ते 
प्रकरणनामानि यथा प्रथमोऽङ्कः, विष्कम्भक इत्यादि । 
विक्रोर्वशीयस्य भारतकलाभवने यास्तिसख्रो मातृकाः ताः सर्वा 
अपि नितान्तं महत्त्वपूर्णाः प्राचीनाः शोभननागराक्षयाङ्च। तासु 
चतुर्थाड्गता अपभ्रंशगीतिका एकस्यामेव । द्रयोः पुन: काटयवेमाविदितो 
महाराष्ट्रप्रसिद्धश्च शुद्ध एव पाठः। एतासां मूटभूताति संवादवाक्यानि 
तथेव भित्नपदानि यथा कोणेर्वरीसहितस्य मलस्य संस्करणान्तराणां 
च। एतान्‌ पाठान्‌ आश्रित्य त्रीणि पृथग्‌ रूपान्तराणि विक्रमोर्वशीयस्य 
संपादयितुं शक्यन्ते । 

अभिन्ञानशकृन्तल '- नाम्ना १९८३- संवत्सरे डाक्टरगौरीनाथशासखि-- 
संपादितं संस्करणं साहित्याकादम्या प्रकाशितम्‌। तत्र तैर्नागरः 
प्रनन्धो वद्धीयादिभिः पादेर्व्यामिश्रय्य मूठत्वेन पठितः दत्ताश्चान्ये 
पाठाः परिशेषे। तत्र प्रबन्ध एष आदरणीयः व्यामिश्रणं पुनर- 
वधानेनालोचनीयम्‌। मातृकासु शाकुन्तलस्य मूकपाठः प्रायेण 
निर्णयसागरसंस्करणपाठसदृक्षः। विष्कम्भ प्रवेशकाट्कानां विभाजनं 
मातृकास्वासु प्रायेण समानम्‌। तासु द्वितीयाङ्कारम्भे विदूषकोक्तिरट-- 
पात्रोक्तित्वेनैव गणिता, न तु प्रवेशकपात्रोक्तित्वेन। चतुर्थेऽङ 
शापावधिक एक एव प्रवेशकः। शिष्यप्रवेशमादायाङ्कान्तं यावत्‌ 
पुनरङ्क एव। अहमदावादस्य ठकण्टण०्भारतीयशोधसंस्थानस्य 
मातृकायामेकस्यां पुनः शिष्यप्रवेशात्‌ पूर्वं द्वितीयविष्कम्भक' इति 
वाक्यम्‌। षष्ठस्याडस्यारम्भेऽपि धीवरवृत्तान्तान्त एव प्रवेशक इति 
ठेखः, चेटी-सानुमती-कञ्चुकिनां संवादमारभ्य चाद्ुस्यैवारम्भः। 
सप्तमस्याप्यारम्भे न ठभ्यते कश्मीरपाठाभिमतः प्रवेशकः। एवं हि 
शाकुन्तटस्यास्मदनुशीलितासु मातृकासु दृश्यसूच्यविभागो नितान्तमेव 

स्थलः । प्रवेशक-विष्कम्भकत्वनिर्धरणमपि तासु न नियतम्‌, क्वचित्‌ 
प्रवेशकस्यापि विष्कम्भकत्वेन ठेखो विष्कम्भकस्येव प्रवेशकत्वेन । 
प्राकृतं प्राकृतमात्ररूपमेव मातृकासु लभ्यते। प्राकृतवाक्यानां 
संस्कृतच्छाया: पुनः प्रथगेव पुस्तकाकारेण निबध्यन्ते। एवं बह्वयो मातृकाः 
प्राकृतच्छायामात्ररूपा एव लठभ्यन्ते। सन्त्ये वंविधाश्चतसरो मातृका 


 भारतकलाभवनसंग्रहे। आसु संस्कृतोक्तिवाक्यानि न भवन्ति । 


हार्वडविश्वविद्यालयस्य हाउटनग्रन्थागारे शाकून्तलस्य पञ्च 
मालविकाग्निमित्रस्य चैका हस्तलिखिता मातृका सुरक्षिताः। तासु सर्वास्वपि 
प्राकृतस्य संस्कृतच्छाया नास्ति।। 


१. निबन्ध एष उज्जयिन्यां १९८३ संवत्सरीयेऽखिलभारतीये कालिदाससमारोहे प्रस्तुतो 


विचारितश्च। 








(१) सौभाग्यम्‌ 


शरदां सप्तत्युत्तरं साहस्रीय॒गं व्यतीतम्‌, अथापि महाकवेः कालिदासस्य 
भारती तथेव पुराणभावं नाञ्ति यथा चन्द्रमसः सुधा। सचेतोभिरियमिदानीमपि 
मुकुलितलोचनै रस्यते। यथा यथा चेयमास्वाद्यते सुमनःसायकस्य 
चापयष्टितामुपगता इक्षुलतेवोत्तरोत्तरं मधुरायते। शब्दशक्तित्वग्विमोकस्तु 
यदिपरमस्यामपेक्ष्यते। तदर्थमेवात्र॒ कालिदास-शब्दानुक्रम"*- नामानं 
स्वनिर्मितं कालिदाससाहित्यस्य शब्दानुक्रमकोषमुपजीव्य काव्यान्तराणि 
च यथासंभवमनुशील्य "काठिदासभारती "नाम्ना संदर्भ-मिममुपस्था- 
पयामः। तत्र 'सुभग'-शब्दमिदानीमुपादद्महे। 

सुभगशब्दः संस्कृतकोषेष्वनेकार्थतया प्रसिद्धोस्ति- 


सुन्दरेऽधिकभाग्ये च दुर्दिनेतरवासरे ...1 

तुरीयांशे श्रीमति च सुभगः ॥। 
पेघदूतसंजीविनी १.४० इति।। 
शब्दकल्पद्रुमोक्तदिशा ““टडणः, चम्पकः, रक्ताम्छानः, अशोकः" इत्येते 
पदार्थाः सुभगशब्दस्य केवर्ती', शालपर्णी, हरिद्रा, नीलदूर्वा, तुलसी, 
पियङ्गुः, कस्तूरी, सुवर्णकदली, वनमल्टी '- त्येते पदार्थश्च सुभगाशब्दस्य 
वाच्याः सन्ति। सुभग-सुभगा-सोभाग्य-शब्दानामभावेपि भगशब्दस्य- 
१. कालिदासशब्दानुक्रम उत्तरप्रदशशासनेन प्रकाशनार्थं १९५८-खीष्टाब्दे गृहीतोऽभृत्‌। 
ड० वासुदेवशरणाग्रवालस्य निर्दशे काश्यामधीयानैरस्माभिः कोषेस्मिन्‌ 
कालिदाससाहित्यस्य नामाख्यात-निपातपदानां ससंदर्भमकारादिवर्णानुक्रमेण 

१२५०-पूर्णपृष्ठात्मकः संग्रहः कृतः। 

२. अमरकोषे (सुभगासुतः सौभागिनेय" इत्येवं सुभगाशब्दस्तु विद्यते किन्तु 
कन्यका-नगनका-गमा-रमणी- त्यादिस्त्रीविशेषपरणशब्टान्तरवत्‌ पथक्तयोपात्तो नास्ति। 





_ कि 











काकिदासभारती (१) सौभाग्यम्‌ ५१ 


भगं श्रीकाम्यमाहात्म्यवीर्ययत्नाककोर्तिषु ॥। 
इत्येवममरे 
भगं श्रीयोनि-वीर्येच्छा-ज्ञान-वैराग्य-कीर्तिषु । 
महात्स्यैश्वर्य-यलत्नेषु धर्मे मोक्षेऽथ ना रवौ ॥। 
| इत्येवं मेदिन्याम्‌ 
भगोकज्ञानमाहात्म्ययशोवैराग्ययुक्तिषु । 
रूपवीर्यप्रयत्नेच्छाश्रीधर्मेश्वर्ययोनिषु ॥। 


इत्येवं च हेमचनद्रस्यानेकार्थसंग्रह नानार्थतया शोभनताऽऽतिशय्यमात्रा- 
धिकप्रतिपादकस्य सुभगशब्दस्यापि नानार्थताभिमतैव। उभयपदवृद्धया 
 सुभगशब्दादेव व्युत्पन्नस्य सौभाग्यपदस्यापि नानार्थता “सौभाग्यं सुभगत्वे 
स्याद्‌ योगभेदे नपुंसकम्‌ ~ इत्यनया मेदिन्युक्त्या स्पष्टैव । शब्दकल्पद्रुमे 
पुनः “टडण-सिन्दूरयो" रपि वाचकत्वमस्य दृश्यते। टद्कुणो हि हिन्दीभाषायां 
'.सुहागा'* कथ्यते। शब्दोयं नूनमेव सोभाग्य-पदस्यैवापभ्रंशः। आयुर्वेद 
“सौ भाग्यामृत-जीर-पञ्चलवण-व्योषाऽभयाक्षानले ' '- त्यादिदिशा 
टङ्कणमिश्रित ओषधयोगः सौभाग्यचिन्तामणिनाम्ना व्यपदिश्यते। ज्योतिषेऽपि-- 


सौभाग्यजन्मा सुभगो मनुष्यः श्लाघ्यो जनानां धनवान्‌ गुणज्ञः । 
उदारचित्तो बलवान्‌ विवेकी महाभिमानी प्रियभाषणश्च ॥। 


इति योगविशेष: सौभाग्यनामाः विद्यते। पुराणसाहित्ये सौभाग्यत्रतं 
प्रसिद्धमस्ति। वराहपुराणेः व्रतायास्मै एकः स्वतन्त्रोऽध्याय एवास्ति। तत्र 
द्रादशमासव्यापी नियम उपदिश्यते। फाल्गुनशुक्कतृतीयातो व्रतमिदमारभ्यते 
माघशुक्कतृतीयातिथौ च पूर्यते। तत्र फाल्गुने गोधूमस्य, आषाढे यवस्य, 


१. योगभेदपदेन मेदिनीकारः कदाचिद्‌ वैद्यज्योतिषप्रतिपादितौ द्रावपि योगौ निर्दिशति 
२. पुराणानां ज्योतिषस्य वैद्यकस्य च प्रमाणानि पदायास्यै शब्दकल्पद्रुम उद्धूतानि सन्ति। 

कार्तिके श्यामाकस्य भक्षणम्‌, माघशुक्ठतृतीयायां सुवर्णगौर्या दानेन॑व 
| सह मधु-घृत-गुड-गोदग्ध-तिलतेठेतिपञ्च-द्रव्यपूर्णानां पात्राणां दान 
क्रियते। हरिदरान्यतरपूजाविधिना सह तादृशपात्रदानं व्रतस्य पूर्तिः । तत 


एतानि दत्वा पात्राणि सप्त जन्मान्तरं भवेत्‌ । 
सुभगा दर्शनीया वा नारी वा पुरुषोऽपि वा ।। 
इति फटश्रुत्यनुसारण 
सप्त जन्मानि यावत्‌ स्त्रीपुंसयोः सौभाग्यं रभ्यते। लिद्खपुराणेपि 
सोभाग्यतृतीयात्रतं भाद्रशुक्छतृतीयातिथौ विहितमस्ति। तदेव च त्रं 
हरिताक्िकाव्रतनाम्ना हिन्दूसमाजे साम्प्रतमपि भूम्ना प्रचलितमस्ति। तस्यामेव 
तिथौ भगवता शद्रेण तपस्यन्ती भगवती पार्वती परिगृहीतेति तस्याः 
सोभाग्यतृतीयात्वं यथार्थमेव। स्कन्दपुराणोक्तं सत्यदेवव्रतमपि 
सौभाग्य सन्ततिकरम्‌"“-उदीर्यते। कुन्तकेनापि ध्वनिकृतः--“ प्रतीयमानं 
पनरन्यदेवे'*-त्यादिपद्यस्य "लावण्य'"-पदटे सौन्दर्यमात्रार्थक 
''सोभाग्यपद"-मभिषिच्यते। पुनश्च तेन “"यस्मात्‌ किमपि सौभाग्यं 
तद्विदामेव गोचरम्‌ सरस्वती समभ्येति "इत्येवं तदर्थकमेव सौभाग्यपदं 
प्रयोज्यते। तदर्थक एव च सौभाग्यनामा गुणोपि काव्यगतस्तेन प्रतिपाद्यते । 
तदित्थं ““सुभग-सौभाग्य''-पदयोः संस्कृतसाहित्ये . बहुविधाः प्रयोगा 
ठभ्यन्ते। 
कालिदासेनापि द्वितयमप्येतत्‌ पदं भृशं प्रयुक्तमस्ति। सर्वेषामेव 
प्रयोगाणामनुशीलनेन प्रतीयते यत्‌ कालिदासः केवलमर्थद्रय एव शाब्दाविमो 
प्रयुयोज एकः सौन्दर्यरूपः अर्थः, परश्च स्त्रीपुंसयोरन्योन्यप्रीतिरूपः। 
तत्राद्यः सामान्योर्थः परश्च विशोषः। अनयोः सामान्येर्थे स॒भगशब्दप्रयोगाः 
कालिदाससाहित्ये पञ्चदशसु निम्नाडितेषु स्थटेषु दृश्यन्ते 

१. अमुनैव कषायितस्तनी सुभगेन प्रियगात्रभस्मना । 
नवपल्कछवसंस्तरे यथा रचयिष्यामि तनुं विभावसौ ॥ 
कुमार ४.३४॥। 
२. पूर्वजन्मधनुषा समागतः सोऽतिमात्रकघुदर्शनोऽभवत्‌ । 
केवलोऽपि सुभगो नवाम्बुदः कि पुनसिदशचापलाज्छितः ॥ 
| रघु १९.७९॥। 








| ३. वायुर्विवाति हृदयानि हरन्रराणां 

| नीहारपातविषगमात्‌ सुभगो वसन्ते ॥ 

| ऋतुसंहारे ६.२२॥ 

। सेविष्यन्ते नयनसुभगं खे भवन्तं वाकाः ॥। 

| मेघदूते ९।। 
५. तच्छ त्वा ते श्रवणसुभगं गर्जितं मानसोत्काः ॥ 
| मेप्रे १९॥ 
६. तीरोपान्तस्तनितसुभगं पास्यसि स्वाद्‌, वेत्रवत्याः पयः ॥। 

मेघे २४।। 


७. संसर्पन्त्याः स्खलितसुभगं दश्िावर्तनाभेर्‌ 
निर्विन्ध्यायाः पथि भव रसाभ्यन्तरः सत्रिपत्य ।, 


मेघे २८॥ 
८. छायात्मापि प्रकृतिसुभगो रप्स्यते ते प्रवेशम्‌ ॥ 

मेघे ४०।। 
ध स्रोतोरन्धरध्वनितसुभगं दन्तिभिः पीयमानः ॥ 

मेघे ४२॥। 
१०. ताटेः शिञ्जद्रलयसुभगं कान्तया नर्तितो मे । 


यामध्यास्ते दिवसविगमे नीलकण्ठः सुहृद्‌ वः ॥ 
मेघे ७७।। 


| 
| 
॥ 
| 
| 
} 
| 
| 

११. सुभगसलिलावगाहाः पाटकसंसर्गिसुरभिवनवाताः । 

प्रच्छायसुकभनिद्रा दिवसाः परिणामरमणीयाः ॥। 
शाकून्तटः १.३॥। 

१२. नच ग्रीष्मस्यैवं सुभगमपराद्धं युवतिषु ॥ 
शाकून्तरे ३.७।। 

१३. रक्ताशोकमुपोढरागसुभगं भेदोन्मुखं तिष्ठति ॥ 
माल्विकाग्निमित्रे २.७॥। 

९४. उन्मत्तानां श्रवणसुभगैः कूजितैः कोकिलानाम्‌ ॥ 
माटविकाग्िमित्र ३.४॥। 

१५. . सुभगं तथेव खलु सापि लक्ष्यते ॥ 

विक्रमोर्वशीये-४.८०।। 
एषु प्रथमे संजीविनीकारो मल्लिनाथः सभगेन शोभनेन" इति 
सुभगशब्दं व्याकरोति, द्वितीये मल्लिनाथो मोनी, हेमाद्रिस्त॒ः सुभगः 
शोभावान्‌' इति, चतुर्थं मल्लिनाथः नयनसुभगं दृष्टिप्रियम्‌' इति, 
सुबोधाकारो भरतसेनश्च "लोचनाहादकम्‌' इति, पञ्चमे मल्टिनाथः 
श्रवणसुभगं श्रोत्रसुखम्‌' इति, भरतश्च कर्णसुखदायी 'ति, षष्ठे मल्लिनाथो 
मोनी भरतस्तु सुभगम्‌" सुन्दरम्‌ आह्ादकम्‌ मनोरमम्‌" इति, सप्तमे 
मल्लिनाथ मोनी भरतः सुभगं मनोहरम्‌ इति, अष्टमे मल्लिनाथः 
प्रकृत्या स्वभावेनैव सुभगः सुन्दरः' इति भरतश्च ्रकृतिसुभगः 
स्वभावमनोहरः' इति, एकादशे राघवभटु: "सु अतिशयेन भगो यत्नो 
येष्वतादृणाः सल्िलावगाहा यत्रेति बहुव्रीहिगर्भो बहुव्रीहिः, भगशब्दो 
यशोगानवीर्ययत्नार्ककीर्तिषु इति धरणिः" इति सुभगणब्टं विवृणोति। शेषेषु 
स्थलेषु टीकाकृतः शब्दमिमं व्याख्यातुं नोपाददते। अन्तिमे पञ्चदशे स्थले 


१. हमाद्विभट्रस्य रपूर्वशदर्पणनाप्नी ररुरीका २-१९ सर्गपर्यन्तमस्माभिः संपादिता, 
प्रकाशिता च १९७३-४ वर्षे पटनास्थन 1८711२। संस्थानेन । 

सुभगम्‌” इत्यस्य स्थाने 'सुभगा" इत्यपि पाटोस्ि। किन्तु डं वेण्करः 
शास्त्री सुरेनद्रनाथश्चेति द्वावपि तत्र मौनमवलटम्ेते। 

उपर्युक्तेन संदर्भणेदं विस्पष्टं यत्‌ सुभगशब्दस्यात्र ११ पर्याया 
दत्ताः सन्ति- 
१. शोभन, २. शोभावत्‌, ३. प्रियः, ४. आहादकः, ५. सुखम्‌, 
६. सुखदायि, ७. सुन्दरः, ८. मनोरमः, ९. मनोहरः, १०. रम्यः, 
१९१. यत्न 'इति। 

एषु शोभन-शोभावत्‌-युन्दर-मनोरम-मनोहर-रम्येति षट्‌ तत्त्वत 
एकार्थका एव । प्रियाहादकसुखसुखदायीत्येतेपि च सुन्दरस्यैव विरोषमात्र- 
बोधकाः। 'सुभगसलिलावगाहा' इति शाकुन्तलस्थकेपि सुभगाः प्रियाः 
सकिलावगाहा येषु" इत्येवं विग्रहेण सुभगशब्दस्य सुन्दरत्वपरत्वमुत्ेत 
शक्यम्‌। भगशब्दस्य यत्नार्थकत्वेपि रम्यत्वं विना सलिलावगाहे 
तस्यासंगतेरपि सोऽयं विग्रहः करणीय एव। किच केवलस्यापि भगशब्दस्य 
संस्कृतसाहित्ये प्रयत्नवाचित्वेन प्रयोगा अस्माभिः कोषमात्रे लब्धाः, नान्यत्र, 
सुभगशब्दस्य तु तदर्थवाचित्वं दूरेऽपास्तम्‌, तस्य तु वस्तुतः मुख्यार्थः 
सोन्दर्यमेवास्ति, तत्रैव तस्य प्रसिद्धत्वात्‌। अस्मिन्‌ सुभग-सलिलावगाह'- 
इत्यादिनि शाकुन्तरपद्येपि च वनवातेषु “सुरभिर्मनोज्ञ' इत्येवं सौन्दर्यपरेण 
सुरभिशब्देन रम्यत्वमेवोपस्थाप्यते, तत्र च हेतुतया पाटलसंसर्गः, 
दिवसपरिणामस्य रम्यत्वं तु “शमणीयपद"* प्रयोज्यैव प्रतिपाद्यते । यल्नार्थ 
तत्र “श्रच्छाये निद्रायां सुकभत्वम्‌'* अवश्यं गृहीतमस्ति। अतः पञ्चदशस्वपि 
कालिदासकृतेष्वमीषु प्रयोगेषु वस्तुतः 'सुभगशब्दस्य' सुन्दरत्वमात्र 
प्रतिपाद्यमस्तीति मन्तुं न दुश्शकम्‌। अग्रे ये विशेषा अर्थाः सुभगशब्दस्य 
दास्यमानाः तेष्वपि सामान्यात्मायमर्थः स्वीकर्तुं शक्यते। केवलं तत्र 
सामान्यघटकस्यैकस्यार्थस्योल्वणतया प्रतीतेः पृथक्त्वं ब्राह्मणवसिष्ठन्यायेन 
क्रियते। य इमे टडणादयः पदार्था वेद्यादिशासत्रेषु प्रतिपादिता लभ्यन्ते 

तेष्वपि “सुन्दरत्व'-मेव मूलतः प्रवृत्तिनिमित्तम्‌। टङ्कणस्य कान्तिः 
प्रसिद्धवास्ति। हरिद्र च कुङ्कुम-द्वितीया "हस्द्र-कङ्कुमो'- त्सवे 
सौभाग्यवतीभिः साम्प्रतमपि ठकलाटिकीक्रियते विवाहमाद्खल्येपि वरवध्वोः; 
काम-रति-रूपतानिष्पादनाय हरिद्रियैव पीतिकाकार्य निष्पाद्यते। अन्येपि 
च टूर्वादयः पदार्था माङ्ल्याः सुभगश्च भवन्त्येव । अशोकस्य पुष्पश्रीः, 
कुसुममेव न केवलमार्तवं नवमशोकतरोः स्मरदीपनम्‌ । 
किसलयप्रसवोपि विलासिनां मदयिता दयिताश्रवणार्पितः ॥ 
रघु ९.२८ 
इत्येवं पल्टवश्रीश्च तस्य सुभग-पटवाच्यतां यत्सत्यं सत्यापयतः। या 
कापि कुटुम्बिनी वर्षपर्यन्तं नियताहारा देवताविशेषानन्यचित्ता निजितिन्धियग्रामा 
च तिष्ठेत्‌ तस्याः शरीरम्‌ अवश्यमेव काञ्चनयष्टिनिभं भवत्‌। अतः 
नियमविशेषस्यास्य वास्तवं नाम सुभङ्ककरणम्‌" इति भवति। दामोदरगुप्तस्य 
कटुनीमते- 


सफलं तस्या जन्म स्पृहणीया सैव सकलललनानाम्‌ । 
गौरी तयैव महिता सुभङ्गकरणं तपस्तया चरितम्‌ ॥ 
१६५ आर्या 
इत्येवं गोरीपूजनस्य सुभद्गकरणतपसणश्च यौगपद्येन प्रयोगाद्‌ हरतालिकातः 
पार्थक्येन प्रतिपादितस्य फाल्गुनतो माघपर्यन्तं व्यापिनो व्रतस्यात्र 
तात्पर्यविषयता भवति। अतएव च तत्र व्रतपदमदत्वा दीयमानस्य तपःपदस्य 
सार्थकतापि जायते। वर्षपर्यन्तं रथितं व्रतं वस्तुतस्तप एव। भगवत्या 
पर्वतराजपुत््यापि- 


द्रुमेषु सख्या कृतजन्मसु स्वयं फल तपःसाक्षिषु दृष्टमेष्वपि। 
न च प्ररोहाभिमुखोपि दृश्यते मनोरथोऽस्याः शशिमौलिसंश्रयः।। 
कुमारसम्भवे ५.६॥ 

इत्येवं बहुवार्षिको नियमः कृतो येन भाद्रशुक्छतृतीयायां सा भगवताभ्युपपन्ना। 
अतएव सा तपसे कृतोद्यमा-(कुमार ५.३) प्रोच्यते। तस्या नियमोपि च 
"तपःशब्देन 

"इयेष सा कर्तुमवन्ध्यरूपतां समाधिमास्थाय तपोभिरात्मनः 

(कुमार ५.२) इति। 


तपः क्व वत्से क्व च तावकं वपुः ।। कुमारे ५.४।। इति 
यदा फट पूर्वतपःसमाधिना 
न तावता तभ्यममंस्त कादि्षतम्‌ ॥ कुमारे ५.१८ इति 
महातपःसाश््य इव स्थिताः क्षपाः ॥। कुमारे ५.२५॥। 
स्वयविशीर्णद्रुमपर्णवृत्तिता परा हि काष्ठा तपसः।। 
कुमारे ५.२८ इति 

तपः शरीरैः कठिनैरुपार्जितं तपस्विनां दूरमधश्चकार सा।॥। 

' कुमारे ५.२९ इति 
अपि स्वशक्त्या तपसि प्रवर्तसे । कुमार ५.३३।। इति 
तपःफल स्यात्‌ किमतः परं वद ।। कमार ५.४१ ।। इति 


, अम्भोजमिवोष्णवारणं कृतं तपःसाधनमेतया वपुः॥। 


कुमारे।। ५.५२।। 
इयं प्रपन्ना तपसे तपोवनम्‌ । कुमारे ५.५९॥।। 
न वेद्मि स प्रार्थितदुर्टभः कदा 
तपःकृशामभ्युपपत्स्यते सखीम्‌ ॥ कुमारे ५.६१॥। 
तपः किलेदं तदवापिसाधनम्‌ ॥ कुमारे ५.६४।। इति 
अद्यप्रभृत्यवनताद्धि। तवास्मि दासः क्रीतस्तपोभिः।। 
कुमारे ५.६८ ।। 


इति च स्वयं कविनैवासकृत्‌ प्रत्यपादि। सुभगड्रण'- शब्देन सुभगताया 
अभावेपि तपसा तत्संपादनमुद्भावितम्‌। तेन हि शारीरमपि सौन्दर्यमायाति 
कामं तत्राननाकृतिः पूर्णचद्द्राकारा माभूत्‌। एतेन पुराणसाहित्ये प्रतिपादितस्य 

सोभाग्यतव्रतस्यापि वाचके सौभाग्यमिति पदं मूलतः सौन्दर्यवाचकमेव। 


सोन्दर्यवाचकं सौभाग्यपदं कालिदाससाहित्ये निम्नलिखितेषु षट्सु 


स्थलेषु ठभ्यते- 
१. अनन्तरलनप्रभवस्य यस्य हिमं न सौभाग्यविलोपि जातम्‌।। 
कुमार १.३॥। 
२. वचस्यवसिते तस्मिन्‌ ससर्ज गिरमात्मभूः । 
गर्जितानन्तरां वृष्टि सौभाग्येन जिगाय सा ॥ 
कुमारे २.५३॥। 





तं रागबन्धिष्ववितुप्तमेव भोगेषु सौभाग्यविशेषभोग्यम्‌ । 

विलासिनीनामरतिक्षमापि जरा वृथा मत्सरिणी जहार ॥ 
रघुवंशे १८.१९॥। 

वापीजलानां मणिमेखलानां शशाडभासां प्रमदाजनानाम्‌ । 


चूतद्रमाणां कुसुमानतानां ददाति सौभाग्यमयं वसन्तः ॥ 
ऋतुसंहारे ६.३॥ 


, इतः पश्य नाकपृष्टप्रतिष्ठितस्य सौभाग्यमात्मयशसः। 


शाकुन्तले ७.५.१॥। 


. देवी विज्ञापयति तपनीयाशोकस्य कुसुम-सौभाग्य-दश्निन 


ममारम्भः सफलः क्रियताम्‌ ॥ मालविकाग्निमित्रे ५.५.४॥। 
एषु प्रथमे स्थठे सोभाग्यपदं मल्लिनाथः सुभगस्य भावः सौभाग्यम्‌, 


तद्‌ विलम्पतीति सौन्दर्यविघातकम्‌' इत्येवम्‌, द्वितीये स्थले च सौभाग्येन 
मनोदहरत्वेन" इत्येवं सौन्दर्यमात्रपरं प्रतिपादयति। तृतीये रघुपद्येपि स 
सोभाग्यविशेषेण सौन्दर्यातिशयेने'-ति सौन्दर्यपरमेव सौभाग्यपदं मनुते, 
हेमाद्विस्तु तत्र मौनमात्रावलम्बी। शाकुन्तल-मालविकाग्निमित्रयोः स्थलयोः 
स्पष्टीकरणं राघवभटु-काटयवेमौ न कुरुतः। क्नटिकप्रकाशनगृहनम्बर््‌- 

संस्करणे दत्तायामाङ्ग्लकभाषारिपन्यामपि माल्विकाग्निमित्रस्थं सौभाग्य- 
पदमविश्केषितमेव। ऋतुसंहारस्य काशिकीये मास्टरखेलाडीलालसंस्करणे 
अभिन्नचन्द्रदासः उमाकान्तमिश्रश्चेति द्वावपि क्रमेण आङ्ग्क- 
हिन्दी-भाषानुवादको प्रागद्धूते पद्ये सौभाग्यपदस्य “सौन्दर्यपरत्वमेव 
प्रतिपादयतः। मान्यं च तत्‌। कविरेव स्वयं वसन्ते वापीप्रभृतीनां मनोहासित्विं 
वर्णयति। स हि मानवीकरणद्रारा वापीनां- 


शुशुभिरे स्मितचारुतराननाः स्रिय इव श्कथशिञ्जितमेखलाः । 

विकचतामरसा गृहदीर्धिका मदकलोदकलोलविहङ्गमाः ॥ 

रघुवंशो ९.३७॥।। 

एवं सौभाग्यं चित्रयति। मणिमेखलाः शिशिरे शीततया सुन्दरीभिः 
परित्यज्यन्ते। तथ्यमिदं कविरेवं वर्णयति- 


व्रणगुरु्प्रमदाधरदुःसहं जघन-निर्विषयीकृतमेखलम्‌ । 
न खलु तावदशेषमपोहितुं रविरर विर कृतवान्‌ हिमम्‌ ॥। 
रघुवंशे ९.३२।। 
शिशिरात्यये पुनः स एव तासां मेखलानामुपादानमेवं ग्रीष्मवर्णनि- 
प्रस्तावे चित्रयति- 


संदष्टवस्त्रेष्वबलानितम्बेषिन्दुप्रकाशान्तरितोडुतुल्याः । 
आसां जलापुरितसूत्रमार्गा मौनं भजन्ते रसनाकलापाः ॥ 
रघुवंशे १६.६५॥। 
शशाङ्कभासां मधुकृतं सौभाग्यमसावेवमुल्किखति- 
अपतुषारतया विशदप्रभैः सुरतसद्गपरिश्रमनोदिभिः । 
कुसमचापमतेजयदंशुभिर्हिमकरो मकरोर्जितकेतनम्‌ ॥ 
| रघुवंशे ९.३९।। 

प्रमदाजनानाम्‌ इत्यस्य स्थाने प्रमदास्तनानाम्‌-इति पाठः 
संभवति। वसन्ते प्रमदाः सिय: पुष्पाभरणैरलकृताङ्खयष्टयः कालिदाससाहित्ये 
क्व न दृश्यन्ते? कूमारसंभवे वसन्तपुष्पाभरणं वहन्ती स्थावरराजकन्या! 
निर्वाणभूविष्ठमपि स्मरवीर्य संधुक्षयति । रघुवंशेऽपि विलासिनः पुष्पाकरारम्भे 
प्रमदैकरसा वर्ण्यन्ते 


अरुणरागनिषेधिभिरशुकैः श्रवणकन्धपदैश्च यवाङ्कुरैः 
परभृताविरुतैश्च विकासिनः स्मरबलेरबकेकरसाः कृताः ॥ 
रघुवंशे ९.४३ 
रघुवंश इव ऋतुसंहारेपि, माल्विकाग्निमित्रवद्‌ विक्रमोर्वशीयेपि 
च कामिनीनां मण्डनचित्राणि कालिदासेन समनोयोगं सशिल्पं कविकर्मणो- 
ऽतिभूमिमीयुषाड्धितानि। 


आताग्र-हरित-पाण्डुर।! जीवितसर्वस्वं वसन्तमासस्य । 
दृष्टोसि चूतकोरक। ऋतुमङ्गल! त्वां प्रसादयामि ॥। 
शाकुन्तले ६.२॥। 
अभिनयान्‌ परिचेतुमिवोद्यता मल्यमारुतकम्पितपल्लछवा । 
अमदयत्‌ सहकारटता मनः सकलिका कलिकामजितामपि ॥। 
रघुवंशो ९.३९॥। 
ताप्रप्रवालट-स्तबकावनम्राश्चूतद्रुमाः पुष्पितचारुशाखाः । 
कुर्वान्ति कामं पवनावधूताः पर्युत्सुक मानसमङ्गनानाम्‌ ॥ 
ऋतुसंहारं ६.१५।। 
इतिप्रभृतिभिरनल्पैः कल्पैः रसालश्रियमपि कविर्वसन्ते वर्णयन्‌ न तृप्यति। 
तदित्थं वापीजलानाम्‌“-इत्यादिपद्योद्धूतानां सर्वेषामेव वस्तूनां रम्यत्वं 
वसन्ते कवेरेव स्वयमभिमतं सिद्धयति, 
शाकुन्तठे देवजनता मानवश्रेष्ठस्य चरितं सुरसुन्दरीणां विच्छित्तिशेषै 

रद्ध: कल्पलताया अंशुकपटेषु गीतिशक्षममर्थबन्धं विचिन्त्य किखन्ती 
टर्शितास्ति। तत्र चरितकेखस्य रागपरभागतामेव कविः आत्पयशसः सौभाग्यं 
पश्य इति मातलिमुखेनोल्लापयन्‌ ट्ष्यन्तं दर्शयति। तदिदं निस्संशयं 
ठेखसोन्दर्यमेव च। एवमेव विक्रमोर्वश्ीयस्य स्थकठेपि रक्ताशोकस्य रक्तैः 
पीतश्च कूसुमस्तबकैर्या काचन हदयनीराजनैकटूश्या सुषमा मधुसमये 
समुल्लसति सेव सुकविशब्दे सौभाग्यम्‌" अस्ति। नैतत्‌ सोन्दर्याट्‌ भिद्यते। 
सोन्दर्यमेव कोषेष्वपि सुभगसौभाग्ययो; प्रथमं प्रतिपाद्यम्‌। तदित्थमुपर्युकतेषु 
स्थकठेषु कालिदासः सोभाग्यशब्दं सौन्दर्यर्थमेव योजयतीति मान्यं भवति । 
राजनिर्घण्टादिप्रयुक्ता अ्थस्तित्र न सन्ति। नूनमेते कोषाः काकिदास- 
साहित्यतोऽर्वाचीनाः। 
स््रीपुंसयोरन्योन्यं प्रेम्णः कृते सुभगशब्दस्य प्रयोगाः केवल 
त्रिषु स्थलेषु कभ्यते- 
सौभाग्यं ते सुभग। विरहावस्थया व्यञ्जयन्ती 
कार्श्य येन त्यजति विधिना स त्वयैवोपपाद्यः ॥। 
मेघद्‌ते २९॥। 
वाचाट मां नखलु सुभगम्मन्यभावः करोति 
प्रत्यक्षं ते निखिलमचिराद्‌ भ्रातरुक्तं मया यत्‌ ॥ 
मेघदूते ९२ 
तच्छीघ्रं नय मां तस्य सुभगस्य वसतिम्‌ ॥ 
विक्रमोर्वशीये ।। ३.१०.६।। 
एतेषु प्रथमे स्थले मल्लिनाथो व्याख्याति- स खल सुभगो भवति 
यम्‌ अङ्खनाः कामयन्ते--इति। भरतश्च सुबोधायां “सुभगेत्यनेन त्वं तस्याः 
सुभगः सापि च तव सुभगा इति व्याख्याति। शब्दकल्पद्रमे राधाकान्त: 
सोभाग्यपदं व्याकुर्वन्‌ लिखति- सुभगायाः सुभगस्य वा भावः सुभगत्वम्‌ ' 
इति, कुमारसंभवस्य पदिक्तमिमां चोद्धरति- प्रियेषु सौभाग्यफला हि 

चारुता" इति। एतेनेदमायाति यत्‌ शब्दकल्पद्रुमकारः कूमारसंभवस्य 
तट्द्धूतायां प्रियेष्वि'- त्यादिपङ्क्तौ "पुमान्‌ स्िया"-इति शासनानुसारेणे- 
कशेषमद्खीकुरुते। मल्लिनाथः कूमारसंभवसंजीविन्यां प्रियेषु पतिषु "-इति 
मात्रं लिखति येन तस्यैकशेषोभिमतो न प्रतीयते। प्रस्तावोपि तत्र 
शिवोपेक्षितायाः पार्वत्या रूपनिन्दाया अस्ति। अथापि प्रियेषु इत्येवं 
बहुवचनमेकशेषे नातिप्रयोजनक सदकृतोमुखीनं तिष्ठति । नारीणाम्‌" इति 
पदार्थान्तराक्षेपेण बहुत्वसिद्धयै कृतेपि प्रयासे पुरुषाणां चारुतायाः 
सोभाग्यफलत्वं किं न भवतीति प्रश्नेनावरुद्धयते मार्गः। न चात्र स्तिया 
एव प्रसंगोस्तीति नास्ति पुरुषचारुतायाः सौभाग्यफलत्वस्य विचारावसरः, 
इति वाच्यं, निनिन्द रूपं हदयेन पार्वती"-ति रूपसामान्यनिन्दायाः 
कवितात्पर्यविषयताया अत्र रिथितेः पुरुषस्यापि अप्रास्ताविकत्वं नास्ति। 
यथा चैतत्‌ तत्‌ पञ्चमसर्गसंवाटतः स्पष्टम्‌। तत्र हि श्मशानवासिनि भगवति 
विरूपाक्षे स्वमनोभावैकरसं विहितवत्याः, मनीषिताः सन्ति गृहेषु देवतास्तपः 
क्व॒ वत्से क्व च तावकं वपुः'-इत्येवं मात्रा तपसो निरुध्य, 
दत्तदेवान्तरसौन्दर्यप्रलोभनया अपि अमङ्खलाभ्यासरतित्वेन प्रसिद्धे दिगम्बरे 
भुज्लमोन्नद्धजटाकलापे कपालिनि च भर्तरि निङ्चरूचित्तायाः, 
एरीरमार्हवमनपेक्ष्यापर्णात्वभूमिकापर्यन्तं तीव्रतमवर्षातपपञ्चागनितपनादिमिः 
क्ट श स्तपःसमाधिं साधितवत्याः पार्वत्याः "परिणयविधौ स्त्री 
पुरुषश्चेत्युभयस्यापि स्थूलं शारीरं सौन्दर्य सर्वथा नाश्रयणीयमि"- ति 
दूढतमस्य बोधस्य तप-समाधिभूमिकात्वेन निनिन्द रूपम्‌" इति 
प्रतिपादितत्वात्‌। एतेन प्रियेष्वि-पद्‌ एकशेषो हदयङ्घम एव सर्वथा । 
मेघदूते यक्षः स्वपत्नीं स्वविरहे प्राचीमृठे सुधांशोः कलामात्रशेषां 
तनुमिव तनीयसीम्‌, मलिनवसन उत्सद्धं वीणां निधाय पतिनामाङ्कितं 
स्वयमपि कृतं पद्यं तारं गातुकामामपि विस्मरन्तीम्‌, नयनजकेरङ्कगतां 
वीणां च स्तापयन्तीं प्रतिपादयति। तेन च तस्य स्वस्मिन्‌ स्वपल््याः प्रेम 

प्रकटितं भवति ततश्च तस्य सुभगता प्रतीयते। स्वमुखेनैव स्वविषयाया 
सुभगतायाः प्रतिपादनं मृषोद्यमिव संभाव्येतेति शङ्कां निरस्यन्‌ स ब्रूते 
'वाचाठं मां न खलु सुभगम्मन्यभावः करोती"-ति। अत्र सुभगशब्दस्य 
स्रियाः पुंसि प्रेमैवार्थः। | 

सुभगम्मन्यभावो' हि वस्तुतः पृथगेव शब्दः ये हि मृषैवात्मान- 
मभिरूपिणीभिरभिरष्यमाणं मन्यन्ते ते खट असुभगा अपि सुभगतया- 
त्मानमनु भवन्तः सुभङ्खमन्याः'। अमुमेव भावं 'सुभगमानिता-पदेन 
कटुनीमतकार एवमुल्किखति- 

पादस्तेन सलील विन्यस्तः सुभगमानिनां मूर्ध्नि।। १०२६ इति 

अत्र हि समरभट प्रति गणिकाया अनुरागं विज्ञातुं तस्या दूती 
समहत्त्वमेवमुदीरयति। अतः सुभगमानित्वमत्र तदेव यन्मेघदूतपद्य 
सुभम्मन्यत्वम्‌। 

विक्रमोर्वशीयस्थलेपि सुभगशब्दस्य सुन्दरीजनवल्लटभत्वमेव 
तात्पर्यभूमि;। प्रथमेऽटं सुरलोकोत्पतनावसरे ठताप्रताने वैजयन्तीकगन-- 
व्याजेनार्धमुखं परिवर्त्य पुरूरवसं मुहर्मुहुरवेक्ष्य दर्शिततदनुरागा उर्वशी 
तृतीयेऽङ्कऽभिसारिकावेषेण यदा पुनरपि चित्रकेखाद्ितीया पुरूरवसं यियासति 
तदा सुकविस्तन्मुखेनैव नय मां तस्य सुभगस्य वसतिम्‌" इति “सुभग"- 
पदमुल्लापयति। अत्र 'सुभग'-शब्दस्य सोौन्दर्यपरत्वमेव वस्तुतः प्रतीयते 
तथापि पुरूरवसः सुन्दरीजनप्रियत्वं प्रसिद्धमस्ति, विशाखासहितश्चन्द्र 
इव महाराज उर्वशीसहितो लक्ष्यते" इत्यादयोऽभिप्रायाः हेमकूटगतानां 
सुरसुन्दरीणां प्रथमेऽद्धं एव कविना दर्शिताः द्वितीयेऽप्यट्क भवानपि तत्रभवत्या 
उर्वश्या दर्शनपथं गतः" इति विदूषकस्य प्रश्नोक्तेरपि पुरूरवसः सुन्दरीप्रियत्वं 
स्पष्टम्‌, येनासौ सुराद्गनाप्रम्णो दुर्कभप्रर्थनत्वं निरूपयतो पुरूरवसः शां 
निरस्यन्‌ सुलभतां प्रतिपादयति। तस्यायमेवाभिप्रायो यद्‌ यदि पुरूरवा 

अपि सुराद्गनया दृष्टस्तर्हिं सापि तस्मिन्‌ अजातानुरागा न तिष्ठेत्‌ । ततश्च 
सा स्वयमपि तमुपेतुं यतेतैव। उद्ूतया घटनयाऽनया सत्यमव च तत्‌। 
एतेनेह सुभगशब्दस्य सुन्दरीजनवल्ल भत्वं मन्तुं नान॒चितम्‌। 

तदित्थं “स्त्रीपुंसोरन्योन्यं प्रेम्णः" कृते कालिटासप्रयुक्तानां 
सुभगशब्दानामनुशीलनं विहितम्‌। शब्दस्यास्य प्रयोगानेताननुशील्य 
मतमेतन्निर्मातुं शक्यते यत्‌ कालिदाससाहित्ये पुरुषे स्त्रियाः यत्‌ प्रेम 
तस्यैव कृते शब्दोऽयं प्रयुक्तोस्ति। स्यां पुरुषस्य प्रेम्णः कृते यदि 
शब्दोयं प्रयुज्येत तर्हिं सुभगाः इत्येवं स्त्रीप्रत्ययान्त एतस्य प्रयोगः 
स्यात्‌। न च स टभ्यते कालिदाससाहित्येस्माभिः। आर्यासप्तशतीकृता तु 
प्रयोगोयं कृत- 

स्वाधीनैरधरव्रण-नखाङ्-पत्रावलोप-दिनशयनैः । 

सुभगा सुभगेत्यनया सखि निखिला मुखरिता पल्टी ॥। 

६९३ आर्या || 
अत्र या हि प्रियभोगचिह्वानि धारयति सा सुभगाख्यातिं बिभर्तीति भावः 
सुखेनैवावगम्यते। मालतीमाधवे माधवानुरागं दृष्टवती कामन्दकी मालतीं 
सुभगे" इति संबोधयति- युण चित्रं सुभगे'-इति। ३.९ कट्नीमतेपि-- 

विन्यस्य शिरसि चरणं सुभगा गणिकाजनस्य सकरस्य । 
सौभाग्यवेजयन्तीं सप्रति वत्सा समुत्क्षिपतुं ॥ 

१.४४ आर्या || 
इत्येवं मात्रा सुन्दराभिटषिता सुता सुभगा-पटवाच्या मन्यते कटनीमतकृता 
सुभगणशब्दस्यापि प्रयोगो बहुशस्तस्मि्ेवार्थे कृतो यस्मिन्‌ पूर्वोद्धू तेषु स्थलेषु 
सुन्दरीजनप्रियत्वाय कालिदासेन । तथाहि- 

महिषीव पड्दिग्धा हंसीव मृणारवलयपरिवारा । 
सुभग। मयूरीवासौ भुजङद्धविद्रेषिणी जाता ॥ 
१०० आर्या।। 

त्वयि मार्गनिकटवर्तिन्यविचेतितखेदया तया सुभग! । 
प्रत्यासन्नगृहेष्वपि कृतः प्रसह्य स्मरातुरो लोकः ॥, 

८७२ पद्यम्‌ ।। 
नर-वञ्चन-पटुबुद्धिः सम्पादित-कपट-चाटु-सघटना । 
त्वमपि विलासिनि नीता गतिमियतीं येन सुभगेन ॥ 

९१०२७ पद्यम्‌।। 

सुभगस्य सुभगायाश्च भावं" प्रवृत्तिनिमित्तीकृत्य व्युत्पन्नः 

सौभाग्यशब्दोपि कालिदाससाहित्ये पञ्चसु स्थलेषु लभ्यते। तद्‌ यथा- 


प्रियेषु सौभाग्यफला हि चारुता । कुमारे ५.१।। 
अवैमि सौभाग्य-मदेन वञ्चितं तव प्रियम्‌ । कमारे ५.४९ ॥। 
सौभाग्य ते सुभग! विरहावस्थया व्यञ्जयन्ती ।। मेघे २९।। 
शकुन्तलायाः सौभाग्यदेवतार्चनीया ॥ शाकुन्तले ४.९.१० 
युज्यत आत्मनः सौभाग्यं प्रच्छादितुम्‌ ॥। 
विक्रमोर्वशीये २.२०.११॥ 
एषु सर्वेषु स्थलेषु स्त्रीपंसयोरन्योन्यस्नेहस्यैव कृते सौभाग्यद: 
प्रयुक्तोस्ति। तत्रापि प्रथमे चतुर्थे च स्त्रियां पुरुषस्य प्रेम्णो वाचकतयास्य 
प्रयोगो मन्तुं शक्यते, शेषेषु तु केवलस्य पुरुषे खियाः प्रेम्णः कृत एव। 
तत्र प्रथम-तृतीययोरर्थः स्पष्टः कृत एव । तत्र प्रसङद्काभ्यां तादृशप्रेस्ण एव 
सोभाग्यशब्दवाच्यत्वं सिद्धयति । रेषेषु विक्रपोर्वशी यस्थ सौभाग्यशब्टस्य 
पुरुषे स्तिया अनुराग एवार्थतया ग्रहीतुं शक्यते। तत्र हि पुरूरवसं प्रति 
उर्वश्याः प्रेमपत्रेण प्रकरटस्यानुरागस्य वायुना देवीहस्तं प्रापितस्य च तस्यैव 
पत्रस्यान्वषणायां क्रियमाणायां यदा देव्या तत्‌ पत्रं सहसोपेत्य राज्ञे एतत्‌ 
तद्‌ भूर्जपत्रम्‌" इति प्रदीयते तदा नेदं मया मृग्यते, तत्‌ खल्‌ मन्रपत्र 


यटन्वेषणाय ममायमारम्भः' इति राज्ञा कृतं स्वानुरागापहवं वीक्ष्य देव्योदीर्यमाणे 


के ~ 


द न= 

विक 





६६. काकिटदासभारती 
"युज्यत आत्मनः सोभाग्यं प्रच्छादितुम्‌' इति वाक्ये सौभाग्यशब्दस्यार्थान्तरं 
कर्तुमेव न शक्यम्‌। यश्च कुमारे सौभाग्यमद '- शब्दः शाकुन्तले च 
सौभाग्यदेवता” शब्दः तौ द्वावपि यौगिको शब्दौ। तयोर्घटकतया 
प्रयुज्यमानस्य सौभाग्यशब्दस्य प्रेमविशेष एव प्रतिपाद्य: । ब्रह्मचारिवेषेण 
तपो वनमुपेत्य भगवता शङ्करेणैव स्वयं परित्यक्तपूर्वां भगवतीं 
तपःकारणमन्विष्यता वाक्यमिदमदीर्यते "तव प्रियं सौभाग्यमद निमग्नम्‌ 
अत एव वञ्चितं मन्ये यतो हि स तवास्य कुटिलपक््षणर्चक्षुषः पात्रतां 
निजाननस्य परिहरति '- 
अवैमि सौभाग्यमदेन वञ्चितं तव प्रियं यश्चतुरावलोकिनः । 
करोति लक्ष्यं रविमस्य चक्षुषो न वक्त्रमात्मीयमरारुपक््मणः ॥। 
५.४९ 
अत्र प्रयुक्तस्य सौभाग्यमदशब्दस्यार्थः कुटुनीमतस्य पद्यनानेन स्पष्टः क्रियते- 
किं सौभाग्यमदोऽयं यौवनटीलाऽभिरूपतादर्पः । 
सहजप्रेमोपनतां मालतिकां न बहु मन्यसे येन ॥ 
१२८ आर्या || 
कट्नीमतनायिकाया मालतीनाम्न्या गणिकायाः सखी भटसुतं 
प्रति सख्यनुरागं महता प्रपञ्चेन प्रतिपाद्य पश्चादिदं वक्ति। अत्रानुरक्ताया 
नायकेन क्रियमाणायां तिरस्कृतौ कारणतया त्रिधा विकल्पाः क्रियन्ते 
१. सौभाग्यमदेन, २. योवनटीलया,' ३. अभिरूपतादर्पेण वा भटुसुतो 
वराकीं मालतीमुपेक्षते इति। एतेनानुरक्तनायिकातिरस्काराभिव्यञ्जञितो 
नायकनिष्ठश्चत्तवृत्तिविशेषो हि सौभाग्यमद इति तात्पर्यमायाति। असावेव 
चार्थः सुकविना यौवनलीलापदेन अभिरूपतादर्पपदेन चात्राम्रेडितः। 
यौवनलीलायामपि कदाचित्‌ केशवेषताम्बूलवीटीगन्धतैलाङ्ा्चितेष्चेष्टा- 


१. ठीकितारो हि “यौवनटीटाभिरूपतादर्प'* इति पदमेकार्धकमेकमेव पदं मन्यन्ते। 

विशेषैश्च प्रौढयोवना असकृदनुभूतकामरसाश्च युवानः प्रतिनवकामां 
मुग्धामादावुपेक्षमाणा मित्रेषु च दर्शितबहुमाना भवन्ति। 

अभिरूपभूयिष्ठा परिषद्‌" इति शाकून्तलसूत्रधारवचने राघवभटुः 
अभिरूपो बुधे रम्य इति शाश्वत" इत्येवम्‌ अभिरूपपदं पाण्डित्याय 
सुरूपत्वाय च प्रसिद्धं दर्णयति। मेदिनीकोषेपि राघवभदुोद्धूतं 
शाश्वतवचनमेवमेव ठभ्यते। हेमचन्द्रस्यानेकार्थसंग्रहे च तदर्थकमेव 
वाक्यान्तरमेवमुपकभ्यते- 'सुरूपस्तु बुधे रम्ये प्राप्तरूपाभिरूपवत्‌'। अनयोरपि 
निश्चयेनैव पदस्यास्य स एवार्थोस्ति यः पूर्वोद्धूते शाश्वते। तत्र पाण्डित्यरूपो 
योऽर्थस्तस्य नास्ति कामिनीतिरस्करेणार्थः। पाण्डित्यदर्पकण्ड्‌ं बुधा बुधेषु 
विनयन्ते न कामिनीषु । पाण्डित्यमण्डितो हि यो नयनाभिरामो न भवति स 
कामिनीजनवल्छभतां नासादयति। अतश्च सुन्दरत्वमात्रमत्राभिरूपपदप्रतिपाद्य 
तिष्ठति। ततश्च य एवाभिरूपतादर्पः स एव सौभाग्यमदः। नास्त्यनयोर्भदः। 
एतदेव तत्वं “सौभाग्यगर्व"-पदेनापि दामोदरभटः कुटुनीमत एवं 
प्रतिपादयति- | 

इति चतुरदूतिकोदित-वर्धित-सौभाग्यगर्व- पूर्णस्य । 

ऊर्मिसहस्नोल्टसितं भवति मनो ग्राम्यषिड्गस्य ॥ 

८७३ आर्या ।। 

सौभाग्यदेवता" च प्रायेण गौरी भवति। गौरी तयैव महिता 
सुभङ्करणं व्रतं तया चरितम्‌" इति प्रागुद्ध॒तकूटनीमतपद्यार्थे गोरीपूजन- 
स्योल्लेखेन तथ्यमिदं प्रायेण सन्देहातीतमेव क्रियते। हरतालिकात्रतेन च 
सोभाग्यलाभो भवतीति- 

एवं या कुरुते देवि सर्वपापैः प्रमुच्यते । 

सप्त जन्म भवेद्‌ राज्यं सौभाग्यफलदायकम्‌ ॥ इति 


फलश्रुत्या ज्ञायते। शाकुन्तले च दुर्वाससः शापेन शकुन्तलायाः सौभाग्यं 





६८ कालिदासभारती 


सन्दिग्धमजायत। तत; तदर्थं तस्य देवतायाः प्ूजनमावश्यकमवासीत्‌। 

'सोभाग्यमद्-सौभाग्यदेवता'-वदेव सौभाग्यकोष--सौभाग्य- 
वेजयन्ती-सोभाग्ययशःकुसुमप्रभृतयः शब्दा अपि प्रेमप्रसङ्खषु सुकविभिः 
प्रयुज्यन्ते। तथाहि कूटनीमत एव-- 


विन्यस्य शिरसि चरणं सुभगा गणिकाजनस्य सकलस्य । 
सौभाग्यवैजयन्तीं सप्रति वत्सा समुत्क्षिपतु ॥ 

९४४ आर्या। 

इदमपरमद्भुततमं युवतिसहसेर्विटुप्यमानस्य । 
वृद्धिर्भवति न हानिर्यत्‌ तव सौभाग्यकोषस्य ॥ 

५६९ आर्या।। 
अद्य जननी प्रसूता सौभाग्यगुणोदयोऽद्य निष्णातः । 
त्वयि वितरति सेहं निरामयप्रशनभारती तस्याः ॥ 

१०४८ आर्या || 
पाटस्तेन सटीक विन्यस्तः सुभगमानिनां मूध्नि । 
सोभाग्ययशःकुसुमं धनपतिसूनोः कदर्थित तेन ॥ 

१०२६ आर्या 
ग्रामोत्पत्तिरशेषा प्रविशन्ती सिंहराजविनियोगात्‌ । 
मन्मथसेनावासे! लघयति ते रूपसौभाग्यम्‌ ॥ 

५३६ आर्या || 
अत्र च रूपसौभाग्यम्‌ इति कवेरस्योर्वरतंमा प्रतिभा एकस्य सोभाग्यस्यैव 
वितानतयोद्भावयति । कषेमद्धरस्य समयमातृकायामेकं सौभाग्याभरणपदमपि 
ठभ्यते- 

अस्ति स्वस्तिमतां विलछासवसतेः संभोगभद्गीभुवः 
केलिगप्रा्घणमङ्गनाकुलगुरोर्देवस्य शुङ्खारिणः । 





| श 





काकिदासभारती (१) सौभाग्यम्‌ ६९ 


कश्मीरेषु पुरं परं प्रवरताकब्धाभिधाविश्रुतं 
सौभाग्याभरणं महीवरतनोः संकेतसद्म श्रियः ॥ 
१.४।। इति 
सौभाग्यविभवपदमपि समयमातृकायामुपलभ्यते- 
अयं तव स्तनाभोग-सौभाग्यविभवोयितः । 
द्रविणोपार्जनस्यैव काकः कुवलयेक्षणे! ।। १.४६ ।। 


एषु सर्वेष्वपि स्थलेषु सौभाग्यपदस्य प्रेमविशेषपरत्वमेव । टण्डिनापि 

राजहंसो शधरणीरमणीसौभाग्यभाग्यवान्‌" उच्यते। कुन्तकप्रयोगेष्वपि कामिनीनां 
विषये सौभाग्यपदस्य सौन्दर्यमात्रे य उपयोगो दूश्यते स ॒तत्प्रयोक्तुः 
शब्दशक्तिसौभाग्यावैचक्षण्यमात्रनिबन्धन एव । तत्रैव प्रेमपरत्वे सोभाग्यशब्दस्य 
स्वीक्रियमाणे सोभाग्यातिशयस्यानुभविकत्वात्‌। टङणाख्यस्यौषधविशेषस्य 
कृते सोभाग्यशब्दस्य 'सुहागा“रूपो योऽपभ्रंशः पूर्वमस्माभिसपरोपस्थापितः 
स एवापभ्रंशः स्रियं पतिप्रेम्णः कृतेपि सुहाग-रूपेण हिन्दीभाषायां 
प्रचलति। बविहारीदासस्य सप्तशत्या- 

पारयौ सौर सुहाग को उन बिन ही पियनेह । 

उनदौही अंखियां कक कै अलसौही देह ॥ दोहा।। 


इत्येवमसौ सुस्पष्टं रभ्यते। देवकविरपि काजर दे नहिं ए रि सुहागिनि 
ओंगुरि तेरी कटेगि कटाछनि "इत्येवं सोभगिनी-पदापभ्रंशं 'सुहागिनी - पदं 
सौभाग्यवतीपरतया प्रयुङ्क्ते। तत्रापि सौभाग्यपदस्यार्थः पतिप्रेमरूप एव । 
गृहणामि ते सौभगत्वाय हस्तम्‌।। ऋक्‌ १०.८५.३६॥।। 
सुमङ्गलीरियं वधूरिमां समेत पश्यत। 
सौभाग्यमस्यै दत्वा याथास्तां विपरेतन ।। 
ऋक्‌ १०-सूर्याविवाहः।। 

इत्यादौ श्रुतिवचनेष्वपि पदमिदं प्रेमविरोषविषये कभ्यते। एतदर्थमेव च 
अभिरूपपति' प्रियानुप्रसादनम्‌" इत्यादीनि व्रतानि मृच्छकटिकविक्रमो- 
्वशीयादिषु कटम्बिनीजनायोज्यमानानि दृश्यन्ते। वस्तुतः 
एेश्वर्यस्य समग्रस्य धर्मस्य यशसः श्रियाः । 
ज्ञानवैराग्ययोश्चैव षण्णां भग इतीरणा ।। इति 


भगपदस्य येऽर्थाः प्रतिपाद्यन्ते तेषां समेषामेव समष्टिः सौभाग्यमिति भारतीये 
गार्हस्थ्यशास्तरे संमतं भवेत्‌। अत्र हि धर्मस्यैव तादृशं स्वरूपं निर्णातमस्ति 
महट्भिर्यत्राभ्युदयनिश्रेयसौ कृतानुबन्धाविव तिष्ठतः। सर्वा हि सौभाग्यवती 
पार्वतीरूपेण मृत्युञ्चयभूमिकामधिरोपयति स्वकीयं प्रेमास्पदं ततश्च 
सोन्दर्यपीयूषमपि सदा स्यन्दमानं तिष्ठति, प्रगाढतमस्य प्रेम्णश्चाखण्डितत्वं 
शान्तिज्योस्तनां प्रविकिरति। 

सर्वथा कालिदाससाहित्ये सुभगसौभाग्यशब्दयोः सौन्दर्य 
प्रेमविशोषोभयपरत्वमुपटभ्यते। तत्रापि सुभगणब्दस्य सुन्दरत्वपराः 
प्रयोगास्तत्राधिकाः सन्ति सोभाग्यशब्दस्य च प्रेमविशेषपराः। सोभग- शब्दस्तु 
काठिदाससाहित्ये न टभ्यते।। 





(२) उपहारः 


साम्प्रतम्‌ उपहार '-शब्दमुपादद्महे। 
संस्कृतकोषेषु “उपहारशब्दस्य' एक एवार्थः प्रसिद्धोऽस्ति 
प्राभृतोपायनादिशब्दप्रतिपाद्यरूपः। प्राभृतमपि तत्र द्विविधं प्रसिद्धमस्ति 
समर्पणसामान्यरूपं पूजारूपं च। यथा चैतत्‌ तत्‌ अधस्ताद्‌ उद्धूतेभ्यो 
वचनेभ्यः स्पष्टम्‌। 
९. प्राभृतं तु देशनम्‌, उपायनमुपग्राह्यमुपहारस्तथोपदा-अमरकोषः। 
२. करोपहारयोः पंसि बलि :-अमरकोषः। 
३. बलिर्‌ दैत्यप्रभेदे च करचामरदण्डयोः, उपहारे पुमान्‌ मेदिनी । 
४. "बलिर्‌ दैत्योपहारयोः, करे चामरदण्डे च"अनेकार्थसंग्रहः। 
समर्पणसामान्यरूपे अर्थं उपहारशब्दः कालिदाससाहित्ये अनेकत्र 


प्रयुक्तोस्ति। तथाहि- 


१. दिग्विजियप्रसद्धे कामरूपेश्वरो रघोः पादयोश्‌ छायां रत्नपुष्पोपहारेणार्चति- 
कामरूपेश्वरस्तस्य पादपीटाधिदेवताम्‌ । 
रत्नपुष्पोपहारेणच्छायामानर्च पादयोः । ४.८४ रघुवंशे 


२. पट्धाभिषेकानन्तरं भगवती सीता रक्षःकपीन्दरेभ्य ; स्वहस्तनैवोत्कृष्टोत्कृष्ट- 
पूजामुपहरति- 
सीता-स्वहस्तोपहताग्रयपूजान्‌ 
रक्षः कपीन्द्रान्‌ विससर्ज रामः।। १४.१९ रघुवंशे || 


३. कुशः पुनर्वासितामयोध्यां पशपहाररर्वति- 

ततः सपर्या सपशुपहारां पुरः परार्ध्यप्रतिमागृहायाः । 
उपोषितैर वास्तुविधानविदिभर्‌ निर्वर्तयामास रघुप्रवीरः ॥। 
१६.३९ रपघ्रुवंश | 
४. शद्भणनामानं रघुवंशनृपं वसुधा रत्नोपहारः पृजयति-- 
तस्मिन्‌ गते द्यां सुकृतोपरन्धां तत्संभव' शंखणमर्णवान्ता । 
उत्खातशत्रुं वसुधोपतस्थे रत्नोपहारेरुदितैः खनिभ्यः ॥ 
१८.२२ रघुवंशे 
५. अग्निवर्णो विलासिनीभिरुपहतं मुखासवं बकुलवृक्ष इव सस्पृहं पिबति- 
ताभिरप्युपहतं मुखासवं सोऽपिबद्‌ बकुलतुल्यदोहदः।। 
१९.१२ रघुवंशे 
मेघदूते विशालानगर्या गृहमयूरा मेघाय नृत्तोपहारान्‌ टदति- 


जालोद्गीर्णैरुपचितवपुः केशसंस्कारभूपैर 

वन्धुप्रीत्या भवनशिखिभिर्‌ दत्तनृत्तोपहारः । 

हर्म्येष्वस्याः कसुमसुरभिष्वध्वखेदं नयेथा 

ठक्ष्मीं पश्य्‌ लकितवनितापादरागाड्ितेषु ।। ३२॥। 
७. कण्वशिष्य ऋत्विग्भ्यो दभान्‌ उपहरति- 


यावदिमान्‌ वेदिसंस्तरणार्थ दर्भान्‌ ऋत्विग्भ्य उपहरामि। 
शाकन्त ३.२.९१ 
८. मालविकाग्निमित्रे मालविका बकृलावकलिकायै नृपुरालक्तकयोजनाये 
स्वचरणमुपहरति-- 
बकुटावलिका-एकं मे चरणमुपनय ^ हर। 
माटविका-हला मर्षत तावदेनम्‌ (पादमुपहरति) ३.११ .७,१ २-प्राकृतांश 
२. माटविकाग्निमित्रस्यैव पञ्चमे अद्ध नायको मालविकाया राजदारिकात्वं 
निरम्य ब्रूते 


कालिदासभारती (२) उपहारः ७३ 
अहो परिभवोपहारिणो विनिपाताः।। ५.९ २.११ 


एतेषु सर्वेषु स्थलेषु उपाहरशब्दो प्राभृतसामान्यार्थ एव विद्यते| 
तथाहि रघुवंशस्य आद्येषु चतुर्षु स्थलेषु पूजार्थकस्य (आनर्च, "पूजा, 
सपर्या", उपतस्थे" इति पदान्तरस्य विद्यमानत्वाद्‌ उपहारशब्दस्य 
प्राभृतार्थपरत्वमात्रमवशिष्यते। ततश्च प्रथम-तृतीययोः स्थलयोः भटहेमाद्रे- 
० उपहारेण ००००बलिना-इति 
सपशृपहारां पशुबलिसहिताम्‌-इति च 
यद्‌ व्याख्यानं तदर्थपोनरुक्त्यदोषं परिहर्तु न क्षमत इति अहदयङ्खममेव 
सर्वथा। मल्लिनाथस्तु- 
उपहारेण समर्पणेन (४.८४- पद्ये) इति 
उपहता दत्ता (९४.१९ ९-पद्ये) इति 
उपहारः समर्पणैः ९८.२२- पद्ये) इति 
व्यावृण्वानो युक्तवादी। शेषेषु मल्लिनाथहेमाऽ््री मोनिनो। 
मेघद्ूतपद्येपि मल्लिनाथः- 
गृहमयूरैेर दत्तो नृत्तमेव उपहार उपायनं यस्मै स तथोक्तः। 
उपायनमुपग्राह्यमुपहारस्तथोपदा- 
-इत्येवमुपहारपदमुपायनार्थकमेव मनुते। भरतमल्लिकोपि च तथेव- 
दत्तो नृत्तमेव नर्तनमेव उपहार उपढौकनं यस्मै तादृशः। 
इत्येवमुपायनार्थकतामेवास्य दर्शयति। मयूरा हि मेघस्य सुहदः। तेषां 
स्वागतोपहार उपायनरूप एवं संभवति, न पूजारूपम्‌। अन्येषु च 
मालविकाग्निमित्रादिस्थलेषु शब्दस्यास्य समर्पणपरत्वं स्पष्टमेव । अयमत्र 
भेदो यत्‌ क्वचिदसौ उपायनक्रियापरोनुभूयते क्वचिच्च उपायनद्रव्यपरः। 
शब्दस्यास्यास्मित्ेवार्थ- 
गच्छ मातुभ्यो बलिमुपहर (मृच्छकरिके) 





इ॥ कालिदासभारती 


उरोभुवा कुम्भयुगेन जृम्भितं नवोपहारेण वयस्कृतेन किम्‌ । 
त्रपासरिटुदुर्गमपि प्रतीर्य यन्‌ नलस्य तन्वी हदयं विवेश सा ॥, 
नेषधे--१ .४८ 
-दत्येवविधा अन्येपि प्रयोगा यत्र तत्र विकीर्णा दृश्यन्ते । 
पूजार्थका उपहारशब्दा निम्नाङ्धिते संदर्भ दृर्यन्ते- 
(ततः प्रविशति ओौपहारिकहस्तपरिजना देवी) 
 देवी-दारिकाः उपनयथ ओपहारिकम्‌। 
परिजन-एष गन्धकुसुमाद्युपहारः।' 
देवी-(नाट्येन गन्धकुसुमादिभिष्चन्द्रपादानभ्यर्च्य) हंजे एतान्‌ 
ओपहारिकमोदकान्‌ आर्यमाणवकं लम्भय। 
(विक्रमोर्वशीये-३.१४ प्राकृतांशे) 
निम्नङ्धितयोस्तु स्थलयोः शब्दस्यास्यार्थो विचार्य 


१. यत्र स्फटिकहरम्येषु नक्तमापानभूमिषु । 
ज्योतिषां प्रतिबिम्बानि प्रापुवन्त्युपहारताम्‌ ॥ कुमारसंभवे ६.४२ 


२. भवति विरल भक्तिग्टनिपुष्पोपहारः 
स्वकिरणपरिवेषोद्भेदशून्याः प्रदीपाः । 
अयमपि च गिरं नस्त्वत्प्नोधप्रयुक्ता- 
मनुवदति शुकस्ते मङ्खवाक्‌ पञ्जरस्थः ॥ रघुवंशो--५.७४ 
प्रथमे पद्ये यत्पदेन हिमवतो राजधान्या ओषधिप्रस्थस्य परामर्शः । 
हर्म्याणि स्फटिकिर्मिताति सन्ति। तेषु रात्रौ यदा पानगेष्ट्य आयोज्यन्ते 
तदा नक्षत्राणां प्रतिबिम्बानि उपहार" भावमञ्चन्ति। अत्र मल्लिनाथ 
शब्दस्यास्यार्थमेवटरोति- 
उपहारताम्‌ पुष्पोपहारत्वं मौक्तिकोपहारत्वं वा प्रापुवन्ति।। इति 
नूनमसौ हारपदमत्र मालापरमेव मनुते। उपसर्गस्य तु स्वारस्यमसो 
न दर्शयति। नक्षत्रप्रतिविम्बानि प्रायेण ए्वेतवणन्यिव भवन्तीति विद्रानेष 

उपमानोपमेययोर्वर्णसाम्यघटनाय मौक्तिकोपहारत्वं च तत्र॒ कल्पयति। 
शब्दकल्पद्रमकारो राधाकान्तोपि उपहारशब्दप्रसङ़ कुमारसंभवस्य पद्यमिदम्‌ 
उद्दूत्य- 

उपगतो हारम्‌ उपहारः, हारनिकटस्थद्रव्यम्‌ 
इत्येवं व्याख्याति । अत्र हारनिकटस्थं द्रव्यं किमिति जागर्त्येव प्रश्नकूुतूहलम्‌। 
यद्यपि प्रस्तावविशेषेषु शब्दस्यास्यैवंविधोप्यर्थः क्रियते। तथाहि रत्नाकरकृतेर्‌ 
हरविजयस्य 


कण्ठत्रियं कूुवलयस्तबकाभिराम- 
दामानुकारि-विकटच्छवि-कारुकूटाम्‌ । 
बिभ्रत्‌ सुखानि दिशतादुपहार-पीत- 
धूपोत्थ--भूम-मलिनामिव धूर्जटिर्वः ॥ 

इति मदङ्गलपद्यं व्याचक्षाणो राजानकोऽलकभडु उपहारशब्दस्य पक्षद्रये अर्थ 

सद्धमयन्‌ “उपहारेषु पूजासमयेषु' इति, “उपहारं हारसमीपे "इति च 

राधाकान्तदेवसदृशमेवार्थं ददाति तथापि नास्ति कुमारसंभवस्यास्मिन्‌ पद्ये 

भट्धश्टेषस्य काचनच्छायेति अनवसरदुःस्थ एवात्र सोऽर्थः। 
उद्धूते रघुवंशस्य च पद्ये मल्लिनाथो हेमाद्विश्चेति द्वावपि ठीकितारौ 
शब्दस्यास्य पूजामात्रपरत्वं प्रतिपादयतः तथा हि- 

९. म्लानः पुष्पोपहारः पुष्पपूजा, म्लानत्वादेव विरलभक्तिर्विरलरचनो 
भवति इति मल्लिनाथः। 

२. शयने म्टानपुष्पाणाम्‌ उपहारः पूजा विरलूभक्तिर्भवति इति हेमाद्रि ः। 
पं० श्रीसीतारामचतुर्वेदी अत्रान्यथा व्यावृणुते। स हि अनयोरुभयोरपि 
पद्ययोः उपहारशब्दं विकीर्णपुष्पपरं पुष्परचनापरं च मनुते- 

१. स्फटिक के भवनों मेँ सजे हए मदिरालयों पर रात को जब तारों की 
परछाई पडती थी तो एेसा जान पड़ता था मानो किसी ने एल 

बिखेर दिए हों । 
(कुमारसंभव ६.४२ कालिदासग्रन्थावलौ) 
२. रात की सजावट के एूल मुरद्या कर टूक-टरक हो गए हे 
| (रघुवंश ५.७४-कालिदासग्रन्थावलौ) 
डा० वासुदेवशरणा अपि- 
१. उपहार शब्द का अर्थ हे पुष्पप्रकर या पुष्पोँंका देर जो रघुवंश 
५.७४ ओर कुमारसंभव ६.४२ मेँ भी आया है। 
(कादम्बरी : एक सास्कृतिक अध्ययन, पृ ३७०, पाद-टिप्णी) 
२. उपहार पुष्प ००० योँहीन बिखेर कर छोटी-छोरी टेरियों (पुष्प 
प्रकर) के रूप में सजाए जाते थे। 

(शृद्ारहाट, चतुर्भाणी, पृ २३२, पाद-रिपणी) 
इत्येवं संदर्भयोरनयोः उपहारशब्दे पृजार्थकत्वं न मन्यते । द्राभ्यामप्याभ्यां 
विट्वट्भ्यां पुष्पविकीर्णनं विकीर्णानि पुष्पाणि वा उपहारशब्दार्थतया 
स्वीक्रियते। तत्र विकीर्णनं ज्योतिषामोपम्येन कूमारसंभवपद्य-समापतितेन 
सिध्यति। विकौर्णनं हि क्रियारूपम्‌। द्रव्यरूपाणां ज्योतिषां क्रियात्मकेन 
तेनौपम्यं को न स्वीकुर्यात्‌! न च मुक्तानि पुष्पाणि हारशब्देन वक्तु 
शक्यते। हारशब्दस्य मुक्तपुष्पवेपरीत्येनैव अन्वर्थतालाभात्‌। सूत्रसंदटृब्धा 
न्येव हि पुष्पाणि हारपदाभिधेयानि भवन्ति, न मुक्तानि। विदुषोरनयोर्‌ 
व्याख्यानयोः उपोपसर्गस्यापि दर्गतिर्जायते। नासौ तत्र सार्थकतालेशमपि 
सपरष्ठं क्षमते। विकीर्णनमात्रपरत्वे हि हार्दस्य केवलस्यैव प्रयोगः क्रियेत 
न तूपसर्गसहितस्य । अत एव अङ्गहारा"-दिशब्देषु केवल एवासौ प्रयुक्तो 
ठकभ्यते। तथा च पुष्पहार' इतिमात्रं वक्तव्यतामञ्चति, न तु 'पुष्पोपहार 
इति। यद्यप्यत्रापि न क्षेमः। पुष्पशब्दसमभिव्याहारे हि हारशब्दो मालापर्‌ 
एव तिष्ठेत्‌, विकीर्णनपरत्वं कथमपि न स्पृशेत्‌। केवलस्य हारएाब्दस्य च 
मोक्तिकहारपरत्वेन प्रसिद्धेः पुष्पशब्दोऽत्र मौक्तिकव्यावर्तनमात्रपरं प्रतिपद्येत । 

शब्दस्यास्यार्थविचारे वस्तुतो ठलितविस्तरो निर्णयं दिशति । तत्र 
हाराणामनेके प्रकारा रभ्यन्ते। एषु भअर्ध-हार'-नामाप्येको भेदो विद्यते । 
यदा हि बोधिसत्त्वो निर्गच्छति तदा मार्गेषु अर्धहाराः प्रम्ब्यन्ते- 

“येन मार्गेण बोधिसतत्वोऽभिनिर्गच्छति स्म स मार्गः सिक्तः संमृष्टः 
गन्धो दकपरिषिक्तो मुक्तकसुमावकीर्णो नानागन्धघरिकानिधूंपितः 
पूर्णकूम्भोपशोंभितकदलटीवृक्षोच्छितो नानाविचित्रपटवितानविततो 
रत्नकिड्भिणीजाल--हारार्धहाराभिप्रलम्बितोऽभूत्‌। (लकि तविस्तरे-१३६, पृ 
स्वप्नपरिवर्तः) | 

अत्र अर्धहारो ठता(लड़ी)-रूपो हारः संभवति। भमलयज-- 
रसविकिप्ततनवो नवहाररताविभूषिताः० ० इत्यादिषु संदर्भषु स एव 
हारलतापदेनापि व्यपदिश्यते कता (लड़ी) रूपा इमे हाराः काकिदासादियुगे 
स्वस्तिकादिरूपाभिः भक्तिभद्खीत्यादिपर्यांयपदवाच्याभी रचनाभिः 
कटटिमद्रारादिषु निवेश्येरन्‌। यत्र च कट्टिमादिषु तथाविधा रचना उत्कीर्णा 
भवेत्‌ तत्र समयविशेषे मुक्तानि पुष्पाण्यपि विकौर्येरन्‌। उपहारशब्दश्च 
तदानीमेतदुभयसाधारणतया प्रयुज्येत । रङ्गवल्टीवदेव कसुमोपहाररचनेयं 
कुटटिमादिसोभाग्याय कल्पेतापि। कालिदास उपहारशब्देन कुमारसंभवस्योद्धूते 
पद्ये निषश्चितमेवार्धहाररूपममुमेवाभिप्रायं बिभर्ति। तथ्यमिदं तत्र दत्तेनौपम्येन 
भृशमुपोद्बल्यते। तत्र हि उपमानरूपेण नक्षत्राणां प्रतिबिम्बानि कविना 
दत्तानि। न केवलमत्र, मेघदूतस्य- 


यस्यां यक्षाः सितमणिमयान्येत्य हर्म्यस्थलानि 
ज्योतिश्छायाकुसुमरचितान्युत्तमस्त्रीसहायाः । 
 आसेवन्ते मधु रतिफठ कल्पवृक्षप्रसूतं 
त्वदुगम्भीरध्वनिषु शनकैः पुष्करेष्वाहतेषु ॥ 
६६ मे० 

अस्मिन्‌ अलकावर्णनपद्येपि कालिदासो नक्षत्राणां प्रतिबिम्बानि 
कुसुमरचनाप्रतिनिधित्वेन दर्शयति। अत्र काममुपहारशब्दो नास्ति तथापि 
कूसुमरचनाशब्दः कविना न विस्मृतः। अर्थश्च सर्वोपि कुमारसंभव-- ` 
प्रस्तुतपद्यप्रतिबिम्बकल्प एव । अवश्यमेव कुसुमरचना कूसुमप्रकराट्‌ भिद्यते । 
रचनायां शिल्पयोजना भवति न तु याथातथ्यम्‌। नक्षत्राण्यपि केवलं 
विकीर्णपुष्पसद्‌ णानि न भवन्ति, गुच्छ-हारार्धरूपताया अपि तेषु 
टूश्यमानत्वात्‌। सप्तर्षिमण्डल-कृत्तिका-मृगशिरा- प्रभृतीनां नक्षत्राणां वर्गः 
पुष्पहारानृहारी केन वा नोपगम्येत? एतेषु हि मण्डटलविशेषच्छछाया 
स्पष्टमालोक्यते। ईदृशं ज्योतिषां छायाः स्वस्तिकादिमण्डलाकाराणा-- 
मर्धहार--हाररता--हारप्रकम्बादिपदव्यपदेश्यानामुपहाराणामोौपम्यं न 
केवलमाकारमात्रतो बिभ्रति, यावद्‌ वर्णतोपि। नक्षत्रेषु हि सर्यमङ्खलटो रक्तौ, 
चन्द्रशुक्रो श्वेतौ, बुधः पीतश्वेतहसरितिः, गरुः पीतः, राहकेतुशनैश्चराश्च 
कृष्णा ज्योतिर्विदिभरुपगम्यन्ते। उपहारकसुमान्यपि प्रायेण पञ्चवर्णा एव 
दर््यन्ते। पादताडितके भट्जीमूतस्य भवनं पञ्चविधः कसुमोपहारैः 
प्रसाध्यमानं वर्ण्यते- 
साम्प्रतं द्येतद्‌ दशार्धवर्णपुष्पमुत्कीर्यते मुक्तम्‌ 
(शृद्धारहाट--२४१--रपृ०) 
भगवतो बुद्धस्य शरीरपरिग्रहकाले भूमिः पञ्चविधः कमले; कृतोपहारा 
जायते- 
तत्रान्तरे तामरसैरुदारेरुदच्चितैरञ्चितपञ्चवर्णैः । 
संछादिता तस्य विहारहेतोः कृतोपहारेव मही बभूव ॥ 
(बृद्धघोषस्य पद्यचूडामणेस्तृतीये सर्म) 
मृच्छकटिके सूत्रधारस्य गृहमभिरूपपतिनाम्नो व्रतस्य संपादने तट्गेहिन्या 
पञ्चविधकुसमेः प्रसाध्यते 


यं च पञ्च-वर्ण-कृसुमोपहारा भूः प्रथमाट्धारम्भः) 

इत्थं ज्योतिषां प्रतिबिम्बानि उपमानतया निधाय कालिदासेन उपहारशब्दः 
स्वयमेव स्पष्टार्थतां नीतः। नूनमत्र॒तस्यार्धहारादिरूपो रचनाविशेष- 
मण्डितकूसुमलक्षण एव उपहारपदार्थो विवक्षितः। 

अस्ति चायमर्थः संस्कृतकविषु नितरां प्रसिद्धः। यत्रापि पानगोष्ठी 
वर्ण्यते, तत्र पानशालायाः कृड्िमस्योपहारशोभित्वमव्यभिचारेण वण्यते । 
भगवता वाल्मीकिना रावणस्य पानशालावर्णनावसरे- 


हार-नृपुर-केयूरैरपविद्धैर्‌ महाधनैः, 
पानभाजनविक्िप्तैः फलैश्च विविधैरपि, 
कृतपुष्पोपहारा भूरधिकां पुष्यति श्रियम्‌ । 

(सुन्दरकाण्डे १९१ सर्गस्य १८, १९ पद्ये) 
इत्ये वमुपहारयोजना न विस्मर्यति। यद्यपि माघः शिशुपालवधस्य दशमे 
सर्गे रत्नाकरर्च हरविजयस्य २६ सर्गे पानगोष्ठीं स्वातन्त्येण वर्णयति, 
तत्र कुटटिमप्रसाधनं च न स्मरति, तथापि अवन्तिसुन्दरीकथायां गद्यकविर्दण्डी 
ˆ विशदायां शरदि शारद-शशिकर-सित-चन्दन-धवठक- 
हिमजलबिन्दु-सीकर-शीतलासु श्कथमान-शिशिर- शेफालिकोपहार- 
हासिनीषु हर्म्यमालासु मधुभाषिणीमधूनि ००००० मुग्धयुवतयः 
क्षणमीहमानाः पातुमुत्तस्थुः।।' ३२, पृ०। 

-इत्येवं मधुपानं वर्णयन्‌ परम्परागतमुपहारसमुदाचारमिमं न 
विस्मरति। 

न केवलं पानगेष्दीष्वेव अन्यत्रापि यावत्‌ कुसुमोपहाराः संस्कृतकविषु 
प्रसिद्धाः। अवन्तिसुन्दरीकथायामेव कविस्तन्नायकस्य स्मेरमल्लिकोपहारेषु 
हर्म्येषु विलासमेवं वर्णयति- 

“वि ज्‌म्भमाण-मल्किका-मुकुक-दाम-प्रकम्बोत्तरीय- 
` रमणीयेन सुन्दरीजनेन चन्दनरसप्रक्षालनशिशिरेषु स्मेरमल्छिकोपहारेषु 
सौधहर्म्येषु समगस्त | पृ० ९० 

मृच्छकटिके वसन्तसेनाया गृहस्य सश्रीकतायां कुसुमोपहारं कविर्न 
विस्मरति- 
"अहो विविध-सुगन्धि-कुसुमोपहार-चित्रकिखित-भूमि- 
भागस्य००० वसन्तसेनाया गृहद्रारस्य सश्रीकता।। ४.४८ प्राकृतम्‌ 
पादताडितकेपि वेशमहापथस्य कसुमावकीर्णता एवं वर्ण्यते- 
अहो नु खलु इदानीमस्य समृष्ट-सिक्तावकीर्ण-कसुमप्रदारा- 
जिरस्य वेशमहापथस्य परा श्रीः।।' २३२ पृ 
तत्रैव संध्याकाले हरिणः पुष्पोपहारं परिहरति- 
“सान्ध्यं पुष्पोपहारं परिहरति मृगः स्थण्डिले स्वप्तुकामः।' पृ १०२ 
चतुरभाणी 
कादम्बर्यां भटुबाणोपि राजकुरूवर्णनावसरे कट्िमस्य पुष्पमारभारित्वं भृशम्‌ 
उपवर्णयति- 
अमल-मणिभूमि-सक्रान्त-मुख-निवह-प्रतिबिम्बतया विकच- 
कमल-पुष्प-प्रकरमिव संपादयता वारविलासिनीजनेनाकछितम्‌॥" 
(वद्यसंस्करणे पृ ८९) 
कादम्बयमिव प्रमदानां परस्परमुपाम्भवर्णनावसरे कस्याश्चिन्मदनान्धता 
एवं वर्ण्यते- 
उपहार-कुसुम-स्खकित-चरणा पतसि मदनान्धे। 
(वेद्यसं० ८४ पृ०) 
कुसुमेरास्तृताय लतामण्डपाय तत्रैवोच्यते- 
भ्रमर-भर-भुगन-गर्भ-केसर-जर्जर-कसुमोपहार--रम्योयं 
ठतामण्डपः। 

(वेद्यसं० १३९ पृ) 
चन्द्रापीडो यं मुक्ताशिलापटमधिशेते स धवलैः सिन्दुवारदामभिः कृतोपहारो 
वर्त्तते 

अवैदात-सिन्दुवार-दामोपहार मुक्ताशिकापटमभिशिश्ये। 
(वेद्यसं० प° २०६) 

भगवतो रामस्य विश्वापित्रेण सह निर्गमनकाठे साकेतमार्गाः पुष्पावकीर्णाः 
सन्ति- | ति 
यावदादिशति पार्थिवस्तयोर्नर्गमाय पुरमार्गसस्क्रियाम्‌ । 
तावदाशु विदधे मरुत्सखैः सा सपुष्पजलवर्षिभिर्घने 
११.२३ रघुवंशे 
भगवतो महेश्वरस्य वरयात्रागमनावसरे हिमवन्नगरस्योषधिप्रस्थस्य महान्तः 
पन्थानः संतानकनाम्नां देववृक्षाणां पुष्पैरवकीर्णा वर्ण्यन्ते- 
संतानकाकीर्णमहापथं तच्चीनांशुकेः कल्पितकेतुमालम्‌ । 
भासोज्ज्वठत्काञ्चनतोरणानां स्थानान्तरस्वर्ग इवाबभासे ॥ 
कुमारसंभवे ७.३ 
इन्दुमत्या सह रघुकुमारोपि यदा पुरराजमार्गमाजिहीते तदा सोपि 
मार्गोऽभिनवेरुपचारैः प्रकीर्णो वर्ण्यते- 
तावत्‌ प्रकीर्णाभिनवोपचारमिन््रायुधद्योतिततोरणाडम्‌ ।. 
वरः स वध्वा सह राजमार्गं प्राप ध्वजच्छायनिवारितोष्णम्‌ ॥। 
रघुवंशस्य ७.४- पद्यम्‌ 
अत्रोप्रचारपदेन- 
मरुत्प्रयुक्ताश्च मरुत्सखाभं तमर्च्यमारादभिवर्तमानम्‌ । 
अवाकिरन्‌ बाललताः प्रसूनैराचाराजेरिव पौरकन्याः ॥ 
 खखुवंशे द्वितीये सर्ग 
अवाकिरन्‌ वयोवृद्धास्तं काजैः पौरयोषितः ।` ` 
पृषतैर मन्दरोद्धूतैः क्षीरोर्मय इवाच्युतम्‌ ॥। 
रघुवंशे चतुर्थे सगे 
इत्यादिषु प्रतिपादितानामेव लाजादिद्रव्याणामभिप्रायविषयता समायाति । 
तत्र च पुष्पाणामपि संग्रहो नास्ति दुश्शकः। विवाहचतुष्केष्वपि पुष्पाणि 
विकीर्यन्ते। कालिदासः पार्वतीपरीक्षायां शिवमुखेन ब्रूते- 

चतुष्कपुष्पप्रकरावकीर्णयोः परोऽपि को नाम तवानुमन्यते । 
अलक्तकाट्कानि पदानि पादयोर्विकौर्णकेशासु परेतभूमिषु ॥ 
कुमारे ५.६८ 
मृगयाविहारिणो दशरथस्य शय्यापि कसुमपल्टवकीर्णास्ति- 
स ललित-कुसुम-प्रवाल-शय्यां ज्वलितमहौषधिदीपिकासनाथाम्‌ । 
नरपतिरतिवाहयाम्बभूव क्वचिदसमेतपरिच्छदस्ियामाम्‌ ॥ 
रघुवंशे ९.७० 
ललि तविस्तरेपि बोधिसत्वो येन मार्गेणाभिनिष्क्रामति स 
नानाविधकृसुमावकौर्णो वर्ण्यते 
अहं नानापुष्पावकीर्ण००० ०मार्गव्यूहं करिष्यामि । 
येन मार्गेण बोधिसत्वोऽभिनिष्करमिष्यति ॥ 
अभिनिष्क्रमणपरिवर्तः पृ १४७ टरभङ्खासं० 
एवमन्यत्रापि संदर्भशतेषु संस्कृतकवीनामुपहारप्रियत्वं गवेषयितुं शक्यते । 
तत्र सर्वत्रापि वस्तुतः अर्धहारात्मकत्वं तेषां शिल्पविशोषेण रचनारूपत्वं 
चोपहारपदस्य तात्पर्यविषयः। अस्मिंश्च अर्थ मालात्मकत्वमपि उपहारणशब्दस्य 
नोपहन्यते, हारतुल्यतापरत्वेन च उपोपसर्गस्यापि सार्थकत्वमायाति 
कुसुमरचनादिशब्दविशेषैः पिशुनितेषु च अभिप्रायेषु विसंगतिरपि न जायते। 
इत्थं १५- स्थलेषु कालिदासेन उपहारशब्दः प्रयुक्तः। तत्र नवसु 
स्थटेषु प्राभृतक्रिया- प्राभृतद्रव्यार्थान्यतरपरत्वम्‌, चतुर्ष पृजार्थकत्वम्‌, द्रयोष्च 
पुष्पप्रकरार्धहारपरत्वं तस्यानुभूयते। अत्र पुष्पप्रकरार्धहाररूपो योऽर्थः स 
सस्कृतकोषेषु न दूर्यते। कालिदासादि- साहित्यादेवासाववगन्तुं शक्यते ।। 

रघुवंशस्य दशमे सर्गे रावणोपप्लता दिवौकसः कालिदासशब्देषु- 
प्रवद्ध पुण्डरीकाक्षं बालातप-निभांशुकम्‌ । 
दिवसं शारदमिव प्रारम्भ-सुख-दर्शनम्‌ ॥ 
१०.९-इत्येवंविधं 
भगवन्तं लक्ष्मीपतिमक्षिटक्षीकूर्वन्ति। अत्र सुमतिविजयश्चाखियिवर्धनश्च 
बालातपपदमेवं विवृण्वाते- 
बाला कन्याराशिः तत्र आ समन्तात्‌ तपतीति-(बालातपः), 
कन्याराशिस्थस्य आदित्यस्य नितरां भासो दीप्तयस्ता एव अंशुकं 
वस्त्रं यस्यतं वा। 
(द्रष्टव्यं रघुवंशस्य नन्दर्गी करसंस्करणपरिशिष्टम्‌) । 
 नन्दर्गीकरमहोदयो व्याख्यानस्यास्य रघुवंशदर्पणकृद्भट्श्रीहेमाद्वि- 
स्वीकृतत्वमपि प्रतिपादयते, किन्तु व्याख्यानमिदं रघुवंशदर्पण-- 
स्यास्मदनुशीलितानां दशमसर्गीयाणां १०-प्रतीनां मध्ये भण्डारकर- 
प्राच्यविद्यायाः पूनास्थे प्रतिष्ठाने १६१।१८८२-८३ क्रमाडितायामेकस्यामेवं 
प्रकषेपबहुलायां प्रतौ विद्यत इति तादृशं प्रतिपादनं वस्तुवृत्ताट्‌ टूरस्थितमेव 
मन्यामहे। मल्लिनाथस्य संजीविन्यामपि व्याख्यानमिदं न दटृश्यते। 
नन्दर्गी करमहोदयस्य रिष्पन्यां व्याख्यानस्यास्योपयुंद्धू तनाम्नोरेव 
टीकाकृतोर्विद्यमानत्वप्रतिपादनादिदमपि ज्ञायते यद्‌ वल्लछभादिषु प्राचीनतरेषु 
व्याख्यातृषु व्याख्यानमिदं न॒ ठभ्यते। नन्दर्गी करमहोदयैस्तेषामपि 

दृष्टचरत्वात्‌। तदत्रेतत्‌ प्रश्नकोतुकं जागर्ति यद्‌ व्याख्यानमिदं मान्यं न 
वेति। अत्र विचारः! 
टीकितृबहमतं व्याख्यानस्यास्य विपक्षे विद्यत इति मान्यत्वमस्य 
प्रमुख एव संदेहास्पदं प्रतिभासते। संटेहश्चायं विचारभूमिमधितस्थिवत्सु 
प्रमाकोटिमारीकते। तथाहि व्याख्यानेऽस्मिन्‌ च्युतसंस्कृतित्वम्‌, 
अप्रसिद्धिहतत्वम्‌, अप्रतीतत्वम्‌ इत्येवंविधं दोषजातमात्कन्धरायमाणं टूश्यते। 
तथाहि समासे "भास्‌" इतिशब्दस्य सकारो ट्प्येत, अनन्तरं च यदि 
दीर्घसनिः क्रियेत तर्हिं लोपोऽयं "पूर्वत्रासिद्धम्‌" इतिनियमेनासिद्धो जायेत। 
एवं च निभांशुकम्‌' इति सन्धिरेवात्र न संघटेत। कृते च व्याकृतिविरुद्धं 
सन्धो च्युतसंस्कृतित्वं पदेऽस्मिन्‌ समापतेत्‌। एवमेव "बालाया आतपस्य 
निभा यस्य तमिति विग्रहेणैव विवकषितार्थलाभ आतपशब्दस्य सूर्यपरत्वे 
प्रसिद्धिविरोधरूपमप्रसिद्धिहतत्वमपि नातिगृढम्‌। बालाशब्दस्य कन्याराशिपरत्वं 
कोषेषु न ठभ्यते, ज्योतिश्शास््रप्रसिद्धत्वे तु अप्रतीत्वमपरिहार्यम्‌, 
तच्छास्त्रानभिज्ञं प्रति स्वार्थप्रतिपादकतायास्तत्राभावात्‌। कृतेऽपि चास्मिन्‌ 
किरष्टकल्पनोपनते कन्याराशिरूपिणि अर्थे न काव्यार्थसिद्धिः, 
चमत्कारहानात्‌। भगवतो विष्णोरंशुकं पीतवर्णत्वेन हि प्रसिद्धम्‌ 
ततस्तदपमानेनापि साधर्म्यसिद्धये तादृशेनैव भवितव्यम्‌। आतपर्चात्रोपमानम्‌। 
बालत्वस्य विशेषणतया निवेशेन तत्र कन्यात्वं चेत्‌ प्रतिपाद्यते तर्हि 
पराहतमेव वराक साधर्म्यम्‌। ततश्चौपम्यमेव ध्व॑सेन निश्चेष्टीकृतम्‌, का 
नाम तदाश्रितायाश्चमत्कृतेर्वा्ता। चमत्कृतिशन्यस्य च काव्यस्य निश्चेतनस्य 
च निकायस्य को नु विशोषः। 
कन्याराशौ हि तीक्ष्णतामात्रमातपे प्रतिपद्येत। आश्विनमासे हि 
सूर्यः कन्यारशिमुपेति। मृगेषु कृष्णशारतासंपादयित्रीं ठलाटन्तपत्वसप्री चीनां 
तीश्णतामसो तदेव बिभर्ति। न चायं नानुभविकः सर्ममात्रस्य विषयः। न 
ह्यसौ तदानीं कुसुम्भवभ्रूतामितररशिविलक्षणां काञ्चिटाचिनोति येन 

कन्याराशि-स्मरणसध्रीचीनामेतामेव तदानींतनविशेषात्सना भावकः स्मरेत्‌ । 
कसुम्भबभ्रुता पिशद्धवर्णता वा प्रभातस्यैव सूर्यस्य प्रसिद्धा, 
अस्ति च शारदे बालातपे तदितर-बालातपाद्‌ विशेषः। शरत्कालो 
हि घनव्यपायतया प्रसिद्धः। तदानीं वर्षतोर्व्यपायो भवति। वर्षर्तौ च 
भगवतः सूर्यनारायणस्य प्राभातिकी पिशङ्गता पयोधरोपरोधात्‌ पिधीयमाना 
वण्यति-- | 
तस्मिन्‌ कारे नयनसकिल योषितां खण्डितानां 
शान्तिं नेयं प्रणयिभिरतो वर्त्म भानोस्त्यजाशु । 
प्राकेयास्रं कमलवदनात्‌ सोऽपि हरतु नलिन्याः 
प्रत्यावृत्तस्त्वयि कररुधि स्यादनल्पाभ्यसूयः । मेघदूते 


इत्यादावयिप्रायस्यास्य सर्वजनीनत्वेन विद्यमानत्वात्‌। शरदि पुन- 
मघानामपगमात्‌ सूर्यमरीचयो भ्राजिष्णुतासहचरीं विमलतां प्रतिपद्यन्ते। ततश्च 
नलिनीमुखकमलान्यपि भृशं व्याकोशीं बिभ्रति। शरत्प्रमृष्टाम्बुधरोपरोधः 
शशीव पर्याप्तकलो नलिन्याः'-(रघुवंशे-६.४४)-इत्यादौ भेघापगमे यथा 
शशी स्फुटावभासो भवति तथेव सूर्योऽपि, यथा च शशी नलिन्या रुचये 
न भवति तथैव सूर्योऽप्यरुचय' इति व्यतिरेकेण सूर्यमाक्षिप्याभिप्रायस्यास्य 
प्रसिद्धताया द्रष्टु शक्यत्वात्‌। मेघापगमातिरिक्ता शरदि दिगन्ता 
निरधूतधूलि-निवहाः, अतश्च सातिशयं विमला जायन्ते। द्यावा- 
पृथिव्योरन्तराल तदानीं नीरजस्कं तिष्ठति। ततोऽपि तदानीं प्रभातनस्य 
प्रभाकरस्य पिशङ्खता प्रचुरं मूर्च्छति । ऋत्वन्तरेषु तु तादृशी स्थितिर्न भवति। 
हेमन्त-- शिशिरयोर्नीहारपातात्‌ प्रथमं तु मित्रमित्राणि सहखपत्राण्येव न 
भवन्ति, हिमसेकविपत्तिर्वराकी नलिनी तदानीं कथाशोषतामृच्छति, तदानीं 
सूरयोऽपि भगवान्‌ नीहारमगनः सन्‌ निश्वासान्धं मुक्रं विडम्बयति। कीदशी 

तदानीं प्रभातच्छविः का च तदानीमुषोदेवतायाः सौभाग्यरुचि । वसन्ते 
जलं स्थल चेत्युभयत्रापि पृष्पपत्रसमृद्धिः, मधुकर-कोकिट-- कूजितानि, 
कामिजनेषु शद्खोदयश्चः प्रायेण वर्ण्यन्ते। तत्र हि बालसूर्यस्य विद्यमानापि 
पिशङ्खता बहुमानपात्रतां न स्पृशति । अशोक-- किंशुक-कर्णिकारसहकारा- 
दीनामेव तदा बहुमानपात्रत्वेन कविप्रतिभासु प्रसिद्धेः गजे पुच्छं न 
भवतीति न, णुण्डादण्डस्तु तत्र बहुमानविषय" इति यथा तथैवेतदिति 
नास्त्यधिकमत्र वक्तव्यम्‌। सूर्यस्य च उदटग्गतिरेव वसन्त वरण्यते। 
कालिदासेन तु तस्या अवश्यमव्यभिचारेण च तत्र तत्र संदर्भ संदर्भणं 
क्रियते। रघुवंशो- 
जिगमिषुर धनदाध्युषितां दिशं रथयुजा परिवर्तितवाहनः । 
दिनमुखानि रविर्‌ हिमनिग्रहैर विमलयन्‌ मलयं नगमत्यजत्‌ ॥ 
९.२५--दत्येवम्‌, कुमारसंभवे च~ 
कुवेरगुप्तां दिशमुष्णरश्मौ गन्तुं प्रवृत्ते समयं विलङ्घ्य । 
दिग्‌ दक्षिणा गन्धवहं मुखेन व्यटीकनिश्श्वासमिवोत्ससर्ज ॥ 
३.२५ 
इत्येवमस्य दृश्यमानत्वात्‌ । ग्रष्मप्रस्तावेऽप्यसो सूर्यनारायणस्य गतिमिमां 
न विस्परति। रघुवंश एवासौ तामेवं वर्णयति- 


अगस्त्यचिह्वादयनात्‌ समीपं दिगुत्तरा भास्वति संनिवृत्ते । 
आनन्दशीतामिव बाष्पवृष्टिं हिमसखुतिं हैमवतीं ससर्ज ॥ 
९६ ४ 
ग्रीष्मकालस्य तु परिणामरमणीयतामात्रं कालिदासे प्रसिद्धम्‌- 
दिवसाः परिणाम-रमणीया' (शाकून्तलारम्भे)-इति। पूर्वाक्त-गजपुच्छन्यायेन 


१. सोभाग्यं सोन्दर्यम्‌, सिन्दूरं च। 
२. शृद्धं हि मन्मथोट्‌भेदः। 


स 4 

च विद्यमानाया अपि प्रारम्भरमणीयतायाः तत्र वर्णनीयत्वेऽनाग्रहात्‌। 
द्यावापृथिव्योस्तदानीं रजस्वलात्वादुचितं च तत्‌। तदित्थं पारिशेष्यात्‌ केवलायां 
शरदि भगवतो बालसूर्यस्य सौभाग्यं स्तिमिता्षिलक्षणीयं भवति। ये च 
द्रादशानपि मासान्‌ भगवतीं सावित्रीं गायत्रीकारे समुपासते ते किलात्र 
विशेषमवगच्छेयुः। ततश्च शरत्समये सूर्यातपगतं बालत्वं प्रभातकालिक-- 
पिशङ्खतामात्रप्रतिपादकत्वे चमत्कारसाधकत्वादोचितीं बिभ्रदनुभूयते, न तु 
कन्याप्रतिपादकत्वे। 

विप्रतिपत््यन्तरादपि कन्याराशिपक्षो विमाननैकविषयः तिष्ठति। यतो 
हि विशेषणान्तरं तत्र दुर्गतायते। तद्‌ यथा प्रारम्भ-सुखदरनम्‌" इत्यत्र 
प्रारम्भशब्दे अवाचकत्वमायाति। कन्याराशिपक्षे बालातपशब्दात्‌ 
प्रभातरशमित्वपरिहाणौ प्रारम्भशब्दादपि तदर्थकत्वस्य बलात्‌ परिहाणेः। 

प्रकृष्ट आरम्भो योगो येषां ते प्रारम्भाः प्रकृष्टोद्योगा योगिनः तेषां 

सुखदर्शनम्‌ -इति मल्टिनाथादयः, 

प्रकृष्ट आरम्भ उद्यमो विष्णुसाक्षात्कारविषय एषां सनकसनन्दना- 

दीनां (तेभ्यः) सुखेन दर्शनं यस्य तम्‌, (आरम्भस्तु त्वरायां 

स्यादद्यमे वधदर्पयोः' इति विश्वः 
इत्येवं च हेमाद्विप्रभृतयः प्रारम्भशब्दव्याख्याने बहुत्रीहिमुपगम्य प्रवर्तन्तेऽपि। 
यद्यपि मल्लिनाथ-हेमाद्विभ्यां बालाशब्दस्य कन्याराशिपरत्वं न स्वीक्रियते 
तथापि तयोरिदं व्याख्यानं पक्षेऽस्मिन्नपकारकृत्‌ सि द्ध्यति। एतयोश्च 
विटुषोरस्यां प्रवृत्तौ प्रारम्भ आदौ एव सुखदर्शनः, न तु पर्यन्तेऽपी'- ति 
भगवद्विषयामन्यथाबुद्धिसंभावनामेव तच््रं पश्यामः। वल्लभस्तु शारददिवसोपि 
तापाभावात्‌ प्रारम्भसुखदर्शनो भवति" इत्येवं प्रारम्भशब्दस्य आरम्भमात्रपरत्वं 
मनुते। विपरीतबुद्धिभिया असौ किमिति नाक्रान्त इति प्रश्ने पश्याम-यथा 
हि शिवलिद्गादौ पूज्यत्वबुद्धिसाग्राज्यादिनद्धियविशेषाऽ प्रत्ययादश्लीठत्वं 
न प्ररोहति तथैवात्रापि भगवद्विशेषणत्वेन प्रारम्भेत्यादेरथिप्रायस्य 

स्थितेस्तादटृशविरुद्धबद्धित्वमपि प्ररोदुं न क्षमते। कि च यदि भगवति 
विरुद्धबुद्धिरुदेति तर्हिं दिवसेपि सा उदियादेव। ततश्च तत्पक्षे 
तादृशबद्धिनिवारकस्य कस्यापि काव्य-वाक्ये अश्रुतत्वात्‌ पक्द्रयेऽपि 
दोषपरिहारयोः साधारण्यादेकतरपर्यनुयोगोऽनुत्थानपराहतः। अस्ति च 
प्रारम्भपदार्थस्य आरम्भमात्रार्थकत्वे साधक प्रमाणम्‌ । प्रकृतसन्दर्भर्च तत्‌। 
प्रकृते हि देवा याचकत्वेनोपस्थिताः। योहि याचको भवति स दातुः 
टर्नकालमुद्रामवश्यं निर्वर्णयति। प्रसन्नश्चेद्‌ दाता याचक: प्रहृष्यति । 
भगवतो दर्शनेन देवानामपि प्रहर्षस्यात्र वर्णितुमावश्यकत्वात्‌ कविना 
तल्टिद्धतया सुखदर्शनत्वं दर्शनारम्भकालिकमत्र प्रतिपादितम्‌ इदं चात्र 
संगतिविरुद्धरं यद्‌ दर्शकत्वेनोपस्थिता देवाः, सुखदर्शनत्वं च प्रकृष्टोद्योगेभ्यो 
योगिभ्य:ः। ततश्च रामो निमन््यते, कृष्णश्च भोज्यते। तस्माद्‌ 
व्याकुल-देव-समाजाश्वासनार्थसिद्धये प्रारम्भरब्दस्यारम्भमात्रापरत्वमत्र 
मन्तव्यं, न तु तादृशबहव्रीहिपाशानीतं योगिरूपमपकल्पनम्‌। कन्याराशिपक्ष 
तु प्रभातरूपस्य पदार्थस्य बालाशब्दादेकान्तिकत्वेन ग्रहीतुम॑संभवात्‌ 
प्रारम्भपदादपि तद्ूग्रहणेऽनैकान्तिकत्वस्यैव प्रसद्गः। तदित्थं प्रारम्भ-- 
शब्दस्य “आरम्भार्थकताया"मपि स्वीकृतायामुपमानोपमेयोभयसाधारण्यं 
प्रारम्भसुखे'- त्यादेर्विशेषणस्य संघटते, विप्रतिपत्तिनिरासपूर्वक- 
मधिकार्थलाभश्च संपद्यते । 

 विशेषणान्तरमपि कन्याराशिपक्षं विहाय प्रभातपक्षमेव द्रढयति। 
तथा हि प्रबुद्धपुण्डरीकाक्म्‌" इत्यत्र यत्‌ प्रबुद्धेतिपदं तदट्घटकीभूतः 
प्रबोधपदार्थो निद्रापगमरूप एव। स च प्रभातैकानुषक्तः। पुण्डरीकपक्षे तु 
तस्य लाक्षणिकतया विकासपरत्वमेव। किं च यथा विशेषणमिदं भगवत्पक्षे 
प्रवुद्धपुण्डरीके इवाक्षिणी यस्ये^त्युपमितसमासेन दिवसपक्षे च प्रबुद्धपुण्डरीके 
एवाक्षिणी यस्येत्यनेन विशेषणसमासेन संगमय्यते तथा बालातपे ~ त्यादि 
सद्घमयितुं न शक्यते। तत्र मध्ये सादृश्यप्रतिपादकस्य निभशब्दस्य 

विद्यमानत्वात्‌। तेन हि विशेषणसमासस्य बाधितत्वात्‌ तदायत्तस्य 
बालातपांशुकपदार्थयोरभेदस्य प्रतिपादनं न संभवति। न च मल्लिनाथेन 
निभो व्याजसदृक्षयोः' इति विश्वप्रकाशवचनमनुसृत्य निभशब्दस्य 
व्याजार्थपरत्वेन "बालातपव्याजांशुकम्‌' इति दश्तिऽपि किमित्येवं तक्यत 
इति वाच्यम्‌, टश्ुनभक्षणेऽपि व्याधरशान्तेः। व्याजशब्दो हि मूकतश्छट्मार्थको 
भवति । निभशब्दस्य व्याज-च्छलाद्यर्थकत्वस्वीकृतो च "बालातप"- पदार्थे 
बालातपत्वस्य निषेधः, अंशुकत्वस्य च विधानं भवतः। ततश्च प्रकृतं 
यन्निषिध्यान्यत्‌ साध्यते सा त्वपह्‌ नुतिः" इति मम्मटोक्तलक्षणोऽत्रापहनवः 
स्वीक्रियते, न त्वभेदः। अपहवेन च व्यञ्जनया सादृश्यमात्रस्य 
प्रतीतिरुचिता न त्वभेदस्यापि। अपहवस्य सादृश्यैकम्‌लकताया- 
मेवापहूतेरलङ्कारत्वोपगतेः। प्रतीयमाने च सादृश्ये तत्प्रयोजकस्य 
साधर्म्यस्य गवेषणायां कन्याराशिपक्षे रिक्तहस्ततैव केवला कभ्यते। न 
चाभेदोपि तत्र व्यज्येतेति वाच्यम्‌, व्यक्तेनापि तेनापहवानुपकारित्वात्‌ 
प्रकृते न कश्चिद्‌ गुणः। वाच्येनापहवेन बालातपत्वप्रतिषेधपूर्वमंशुकत्व- 
विधाने दिवसपदार्थेन सह "बालातपे-' त्यादेर्विशेषणार्थस्य जायमाना- 
यामसद्घतौ व्यक्तेनाप्यभेदबोधेन कि नु साध्येत! तेन हि बालातपपदार्थ- 
स्यां्चुकपदार्थनैक्यमात्र प्रत्याय्येत, न च तथापि कार्यसिद्धिः, अनन्वयप्रसंगस्य 
तथेव स्थितत्वात्‌। अभेदेन हि अंशुकपदार्थस्यैव प्राधान्यं प्रतीयेत । अंशुक 
च दिवसपदार्थनः संगतिं कथमपि नारनुवीत। परिणामदिशा तु सा कर्तु 
शक्येतापि, तदानीं बालातपपदार्थस्यैव प्राधान्येन प्रतीतेः, किन्तु सति 
निभपदार्थ सादृश्येऽभेदसाध्यस्य परिणामस्य वार्तापि द्ष्करा। इत्थं च 
निभशब्दस्य व्याजार्थपरत्वमत्र प्रकृतानुपयोग्येव । यच्चोपयोगि तत्‌ केवल 
सदृशार्थपरत्वम्‌, तेन च दिवसपदार्थे विशेषणमिदं कथमपि संगतिं न 
भजेत। अत एव च कन्याराशिपक्षो व्याख्यातृभिरुपात्त इति चेत्‌ ` सति 
साधनान्तरे तादृशदोषबहुलपक्षोपादाने को नाम॒ समादरः! किंनु तत्‌ 

साधनपिति चेद्‌ ब्रूम-श्लोकवाक्यार्थो हि सादृश्यप्रधानः, तत्र विशेषणानामपि 
सादश्यमात्रपरतायामेव कवेखर संरम्भः, न तु तादृशाभेटकल्पनायाम्‌। एतेन 
चोपम्यघटितवाक्यांशयोः प्रबुद्धे त्यादि" बालातपे'- त्याद्ययोर्भगवदेकपरत्वम्‌ 
अतथाविधस्य प्रारम्भे" त्यादे्चोभयसाधारण्यमिह निर्विकल्पं स्वीकार्यम्‌ । 
एतेन बालातप- प्रारम्भ-पटयोरपि शल्यचिकित्सा परिहियते कविपारम्पर्य 
च परिरश्यते। किमत्र कविपारम्पर्यमिति चेत्‌ तदर्थं संदर्भान्तिराणि गवेष्याणि। 
तत्र बालातप-बाटारुण- बालाक प्रभृतीनां पदानां प्रभातप्रभामात्रपरताया 
टृर्यमानत्वात्‌। स्वयं कालिदास एव शब्दानामेषां प्रभातरश्मिपरत्वेनैव 
भूयांसः प्रयोगा दृश्यन्ते । तत्र बालातपशब्द एव-- 

दिग्विजयाय प्रस्थितो रघूर्यवनीमुखपद्मानां मधुमदरागं तथैव न 
सहते यथा अकालजलदोदयः पद्यानां बालातपम्‌- 


यवनीमुखप्मानां सेहे मधुमदं न सः । 
बालातपमिवाब्नानामकालजलदोदयः । ४.६ १ ॥। 
अत्र जलटोदयकालः प्रावृट्‌। तदितरकालश्च शारदादिः। तत्र च 
एारदि बालापदेन कन्याराशेर््रहणं सम्भवदपि मधुमदोपरागवेसादृश्यान्नैव 
संभवति, हेमन्तादौ च सूर्यो राश्यन्तरं संक्रामति टीकितारोपि बालातपपदस्यात्र 
कन्याराशिपरत्वं न स्वीकूर्वनति। तद्यथा हेमाद्रि 
अकारे शरदि जलदोदयः पद्यानां बालातपमिव .....1 
बालातपत्वेनारुणिमाक्षिप्तः।। इति । 
अत्रातपगतं बाकत्वमारुण्यमात्रप्रतिपत्तय इति सुस्पष्टम्‌। मल्टिनाथो 
वालातपपटमत्र यद्यपि न विश्टेषयति तथापि मदपदं स मदरागपर 
प्रतिपादयति "मदो मटराग इति। ततश्च बालपदादप्यारुण्यमात्रस्य 
तदभिमतत्वं सुतरामेव सिद्धयति। तदभावे साम्यविरोधात्‌ वल्लभादिभिखतर 
बालापदं कन्यापरं स्वीकृतमिति नन्दर्गीकरसंस्करणान्न ज्ञायते। मदरागेण 





व वि | भ 

बालातपसाम्यं हरविजयमहाकाव्ये रत्नाकरोप्येवमुपनिबध्नाति- 


संवादि-षट्चरण-तारक-पक्ष्मपडि्त- 
लक्ष्मीधरां धवकिमानमिवोद्गिरन्तीम्‌ । 
तन्व्या दुशं मधुमदो मुकुटीचकार ` 
बालातपः कूमुदिनीमिव गाढरागः ।। २६.४३।। 


अत्र तु बालातपगतं रक्तवर्णत्वं कण्ठरवेणैव सुकविरुदीरयति। 
२. इन्द॒मती-स्वयंवरसभायामंसार्पि तलम्बहारो हस्चिन्दनचर्चिताङ्खश्च 
 विशालशरीरः पाण्ड्यः सनिर्हरिट्गारेण सबालातपेन च पर्वतराजे- 
नोपमीयते- 
पाण्ड्योऽयमंसार्पितकम्बहारः क्ठष्ताङ्गरागो हरिचन्दनेन । 
आभाति बालातप-रक्तसानुः सनिर्रोद्गार इवाद्रिराजः ॥ 
६.६० रघुवंशे 
संस्कृतकाव्यशस्िषु पद्यमिदं बिम्बप्रतिबिम्बभावमूलायोपमालङ्काराय 
नितरामेव प्रसिद्धमस्ति। सर्वैरपि बारुपदेनात्रातपगतमारुण्यमेव गृह्यते, 
रक्तेतिवाच्यवृत्तया प्रतिपादितस्य सानुगतस्यारुण्यस्यान्यथानुपपन्तेः, 
हरिचन्दनपदेन रक्तचन्दनग्रहणात्‌ तत्प्रतिबिम्बतायाश्चारुण्यं विना बालातपे 
असंभवात्‌ पक्षान्तरस्य ग्रहीतुमशक्यत्वात्‌। एतत्पद्यरत्नार्थचित्रमेव च 
बाणभटोपि बाटातपशब्दपूर्वकं कादम्बयमिवं प्रस्तवीति (राजकुलवण्नि)- 
"धवलोष्णीषपटारिकष्ट-विकटकिरीटसंकट-शिरसा सनिर्धर- 
शिखरावरुग्न-बालखातप-मण्डलेनेव कुलपर्वतचक्रवाठेन मूर्धाभिषिक्तेन 
सामन्तचक्रवाठेन अधिष्ठितम्‌०००* (पण ८८ वैद्यसंस्करणे।) 
एवमेव शद्रकवर्णनिऽपि बालातपशब्दं रक्तिमलाभायैव प्रयुञ्जानो 
बाण एव ब्रवीति- 

अतिसुरभिचन्दनानुरेपनधवकितोरःस्थलम्‌ उपरिविन्यस्तकङ्कमस्थासकम्‌। 
अन्तरान्तरानिपतितबाातपच्छेदमिव कंलाशशिखरिणं ....राजानमद्राक्षीत्‌। 
-पृ० ९ 
३. विक्रमोर्वशीये नायको नायिकायाः सङ्खमनीयमणिकृतां मुखणोभामेवं 
वर्णयति-- 
स्फुरता विच्छुरितमिदं रागेण मणेर्‌ रुखाटनिहितस्य । 
्रियमुट्वहति मुखं ते बालातप-रक्त- कमठस्य ॥, 
ठे ..७2६ || 
बालातपेन कमलानां को नु लाभ इति पद्यरत्नेस्मिन्‌ नितरामेव 
स्फ़टम्‌। अत्र हि कन्याया बलाद्‌ ग्रहणं को नामानुमन्येत। बालातपशब्दवदेव 
बालारुणशब्दोऽपि कालिदासस्य बहुमतः। तथाहि- 
१. रघुवंशस्य सप्तमे सर्गे युद्धं वर्णयति- 


आवृण्वतो लोचनमार्गमाश रजोन्धकारस्य विजृम्भितस्य । 
शस्त्रक्षताश्वद्विपवीरजन्मा बाठारुणोऽभूद्‌ रुधिरप्रवाहः ॥ 
ट्ति ७.४२॥। 
इत्येवं बालारुणशब्दं च प्रयुटुक्ते। अत्र 'तमःसत्निभं रजो बालातपसतिभेन 
रुधिरप्रवाहेण शान्तिं नीतम्‌' इति वाक्यार्थं अन्धकारोपशामकत्वरूपेण 
लिद्खन बाल '-शब्दस्य एक्तिः प्रभातनत्वरूप एवार्थे नियम्यते। ततो 
नास्ति पक्षान्तरस्यावसरः। 
२. कुमारसंभवे मधुश्रीः बाटारुणकोमटेन रागेण चृतप्रवालोष्ठम्‌ अलट्कुरुते- 
ठग्नद्विरेफाञ्जनभक्तिचित्रं मुखे मधुश्रीस्तिलकं प्रकाश्य । 
रागेण बाठारुणकोमठेन चृतप्रवारोष्ठमलञ्चकार ॥ 


॥ इति ३.३०॥ 
अत्राधरप्रसाधनीभूतरागपदार्थसाहवचर्याद्‌ बाटारुणपदघटकौभूतं 

बालपदं प्रभातनत्वपरमेव, न कन्याराशिपरम्‌। 
३. भगवती पार्वती तपःसमाधिकाठे हारं विमुच्य बालारुणबभ्रु वल्कलं 
पिधत्ते 
विमुच्य सा हारमहार्यनिश्चया विटोयष्टिप्रविदटुप्तचन्दनम्‌ । 
बबन्ध बालारुणबभ्र वल्कल पयोधरोत्सेधविशीर्णसंहति ॥ 
५.८ ।। 
अत्रापि पिशद्धतापरत्वप्रत्यायनायारुणपदे पूर्वपदतया बालपदं सुकविः 
प्रयुक्तवान्‌। बभ्रुपदेन च सादृश्यमूलं साधर्म्यमत्र निर्दिदेश। 
बालारुणवदेव बालाकपदमपि कालिदासेन प्रयुज्यते, तरुणाकपदं 
च। तत्र प्रथमं यथा- 
बालार्कप्रतिमेवाप्सु वीचिभिन्ना पतिष्यतः । 
रराज रक्षःकायस्य कण्टच्छेदपरम्परा ॥ १२.१०० रघुवंशे ।। 


अत्र निकृत्तशिरा रावणो बालाकप्रतिमः, निपतन्तो गठट्रक्ताश्च 
तन्मू्धनो बालार्कप्रतिमातुल्याः। अत्रोभयत्राप्युपमानोपमेयभावे रक्तरञ्जितत्वमेव 
केवलं सामान्यम्‌ । द्वितीयं यथा- 
आवर्जिता किञ्चिदिव स्तनाभ्यां वासो वसाना तरुणाकरागम्‌ । 
पयप्िपुष्पस्तबकावनम्रा सञ्चारिणी पल्लविनी कतेव ॥ 
[र कुमारे ३.५ 
अत्रापि भगवत्याः पार्वत्या वाससो रक्तवर्णतायै तरुणपदमुपादीयते। 
रघुवंशेपि प्रबोधमङ्गलावसरे तरुणारुणरागयोगात्‌ स्तम्बेरमाणां टन्तकोषा 
भिन्नाद्विगेरिकतटा इव प्रतिपाद्यन्ते | 
शय्यां जहत्युभयपक्षविनीतनिद्राः स्तम्बेरमा मुखरूह्ुरकर्षिणस्ते । 
येषां विभान्ति तरुणारुणरागयोगाद्‌ भिक्नाद्रिगैरिकतटा इव दन्तकोशाः ॥ 
रघुवंशे ५.७२ 

अत्र गैरिकधातो रक्तवर्णत्वं प्रसिद्धमेव । तरुणारुणपदाव्यवहितोत्तरं च 
रागपदमप्यत्र प्रयुज्यते। 

भगवता वाल्मीकिनापि प्रहस्तपूत्रपरकषिप्तेन रक्तवर्णेन शरेण विद्ध 
भगवतो हनूमतो मुखं भास्कररशिमिना विद्धेन शरत्कालम्बुजेनोपमीयते- 


तस्य तच्छुशुभे ताम्रं शरेणाभिहतं मुखम्‌ । 
शरदीवाम्बुजं एल्छ विद्ध भास्कररश्मिना ॥ 
सुन्दरकाण्डे ४४.८ 
अत्रापि भास्करपदेन बालारुणस्तरुणारुणो वा ग्रहीतुं शक्यते। 
शरगतेन रक्तत्वेन हि तत्र सूर्यरश्मौ रक्तत्वं प्रतीयेत, तच्चानन्तरपद्ये 
तेनैव भगवता- 
तत्‌ तस्य रक्तं रक्तेन रञ्जितं शुशुभे मुखम्‌ । 
यथाकाशे महापद्मं सिक्तं कनकनिन्दुना ॥। 
दत्येवं स्पष्टं क्रियते। 
पूर्वाट्धृतेषु हि स्थलेषु सूर्यगतनवीनताप्रतिपत्तये बाटशब्दप्रयोगात्‌ 
कन्याराशिरूपस्य पक्षान्तरस्य कथंचित्‌ स्यादपि संभावना, किन्तु यत्र 
तादृशार्थप्रतिपादनाय बारपदं नास्ति तत्र किमुच्येत! यथा-- 


स तेजो वैष्णव पल्योर्‌ बिभेजे चरुसंज्ञितम्‌ । 
द्यावापृथिव्योः परत्यग्रमहर्पतिरिवातपम्‌ ॥। 

- (रघु १०.५४) इत्यत्र 
तं कृतप्रणतयोऽनुजीविनः कोमलाग्रनखरागरूषितम्‌ । 
भेजिरे नवदिवाकरातपस्पृष्टपड्जतुलाधिरोहणम्‌ ॥ 

(रघुवंशे १९.८) 
इत्यत्र च। अनयोः प्रथमस्थले दशरथद्रारा पुत्रीयेष्टिसमुत्थितस्य चरुतेजसः 
कोसल्या-केकेयीनाम््योः परल्योर्विभागो द्यावापृथिव्यो सूर्यकर्तृकेण 

प्रत्यग्रातपविभागेनोपमीयते। तत्र प्रत्यग्रपदेनापि किं कन्याराशिर्‌ ग्रहीतुं 
शक्येत ? उत्तरत्र च अग्निवर्णस्य, यावकरञ्जितानां तत्रखानाम्‌, त्तर प्रणतानां 
चानुजीविनाम्‌ उपमेयता, दिवाकरस्य, नवीनतदातपस्य, तस्स्पृष्टपड्कजस्य 
योपमानता बिम्बप्रतिबिम्बात्मनोपनिबध्यते। तत्र दिवाकरेणाग्िवर्णस्य, 
पड्जेनानुजीविवर्गस्य यथा साम्यं तथेव नवातपेन नखरागस्येति स्थितमत्रापि 
प्रभातस्य सूर्यस्य कृते पक्षान्तरकल्पनानैराश्यम्‌। 

प्रभातस्य सूर्यस्य तपनीयवर्णतासौभाग्यं केवलेन अरुणपदेनापि 
प्रतिपाद्यते। बाणभडदेः प्रभातवर्णनासु तथ्यमिदं स्पष्टमेव, स्वयं कालिदासेपि 
नैतत्न स्पष्टम्‌। स हि- 


वृन्तश्कथं हरति पुष्पमनोकहानां संसृज्यते सरसिजैररुणांशुभितन्नैः । 
स्वाभाविकं परगुणेन विभातवायुः सौरभ्यमीप्सुरिव ते मुखमारुतस्य ॥ 
रघुवंशे ५.६९ 
यावत्‌ प्रतापनिधिराक्रमते न॒भानुरह्वाय तावदरुणेन तमो निरस्तम्‌। 
आयोधनाग्रसरतां त्वयि वीर याते कि वा रिपुस्तव गुरुः स्वयमुच्छिनत्ति ।। 
रघुवंशे ५.७१ 
अरुणरागनिषेधिभिरशुकैः श्रवणकन्धपदैश्च यवाङ्कुरैः । 
परभृताविरुतैश्च विकासिनः स्मरबलेरबलठकरसाः कृताः ॥ 
| रभुवंशो ९.४३ 
इत्यादिषु केवलमरुणिमानमेव विडम्बयितुं बाल-नव- प्रत्यग्रतरुणादिपदव- 
टेवारुणपदमपि प्रयुङ्क्ते। 'अरुणरागनिषेधित्वम्‌* अंशुके विधाय 
बालातपनिभांशुकपदार्थाभिव्यक्तिः स्वयं कालिदासेनैव स्पष्टतां नीतेति किं 
नु भूयोप्युच्येत। सर्वथा बालातप'- पदं कविपारम्पर्ये प्रभातकाकिक- 
सूर्यरश्ममात्रार्थपरमस्ति, न कन्याराशिपरम्‌।। 


ॐ 








( ४ ) प्रणयः 


कालिदाससाहित्ये प्रणय-शब्दः स्वातन्त्रयेण प्रणयि प्रभृतिपदान्तर- 
घटिततया चेति साकल्येन सप्तपञ्चाशद्‌ वारं प्रयुक्तो टभ्यते। तत्र-- 
प्रणयप्रश्रयो समौ, प्रणयास्त्वमी विखम्भयाच्याप्रेमाण' इत्यमरे, 
प्रणयः प्रेम विखम्भे याच्वाप्रसरयोरपी'- त्येवं विश्वप्रकाशे, 
प्रणयः प्रश्रये प्रेम्णि याच्जाविखम्भयो पी" त्येवं मेदिन्याम्‌ 
प्रणयः प्रेमयाच्जयोः, विशखम्भे प्रसरे चापी"-त्येवमनेकार्थसंग्रहे 
प्रणयः स्यात्‌ परिचये याच्जायां सौहदेपि चेत्येवं च यादवप्रकाशे 
यथा शब्दस्यास्यानेकार्थत्वं लभ्यते तथेव कालिदाससाहित्येऽपि। तत्र तत्र 
संदर्भेषु टीकितृभिस्ते तेऽस्यार्थाः प्रदश््यन्तेऽपि। तथापि प्रतिप्रयोगं 
विहितानुवीक्षैरस्माभिस्तत्र कानिचन संशोधनान्यनुभूयन्ते। केखेऽस्मिन्‌ 
प्रणयशब्दस्य कालिदासकृतान्‌ सर्वानपि प्रयोगानुपस्थाप्य यथास्वं 
स्वविचारानप्युपस्थापयितुं प्रयतामहे । 
सत्स्वप्यन्येष्वर्थषु प्रणयशब्दस्य प्रमुखं प्रवृत्तिनिपित्तं प्रेमतत्त्वमेव। 
तच्च साहित्यशासख्रेः रतिप्रीतिभेदेन द्विधा विभज्यते। तत्रापि रतिपदेन 
स्त्रीपुंसयोर्योन्यं प्रति एको निसर्गनियतो भावबन्धः तद्रूपं प्रेम, प्रीतिपदेन 
च तदितरविषयकमपि तत्‌ परिभाष्यते। कालिदाससाहित्ये द्रावप्यम्‌ प्रेमभदो 
प्रणयपदेन क्रोडीक्रियेते। तत्र सूचीकटाहन्यायेन प्रीत्यर्थका एव प्रयोगा 
पर्वमुपस्थाप्यन्ते। तथाहि- 


६. भोजराजः सरस्वतीकण्ठाभरणस्य पञ्चमे परिच्छेद प्रेमदरेविध्यमेतत्‌ सप्रपञ्चमुप- 
स्थापयति। 

१. प्रीत्यर्थकाः प्रयोगाः 
९. कुमारसंभवे तपोवनमृगाः पार्वतीपाणिपल्टवगतान्‌ दर्भान्‌- 


अपि प्रसतनं हरिणेषु ते मनः करस्थदर्भप्रणयापहारिषु । 
य उत्पलानि प्रचकैर्विंलोचनैस्तवाक्षिसादृश्यमिव प्रयुञ्जते ॥ 

५.३५ ।। 
इत्येवं प्रणयेनापहरन्तो वर्ण्यन्ते। मल्लिनाथोऽत्र अपहारि'-पदस्थाने 
अपराधि-पदमपि पाठान्तरतया दर्शयति। तत्र प्रथमे पाठे प्रणयपदं 
स्तेहपरं प्रतिपद्यमानोऽप्यसौ द्वितीये पठे दर्भाणां प्रणयेन प्रार्थनया“-इत्येवं 
्रार्थनापरं प्रतिपद्यते। युक्तं च तत्‌। यतो हि प्रार्थनापदेन संस्कृतभाषायामर्थ- 
द्रयमभिप्रेयते १. अभिलाषः, २. अभिलषणीयार्थप्राप्त्यनुगुणो व्यापारश्च । 
अनयोरभिलाष आदित्सामात्रम्‌, व्यापारस्तु द्विविधः १. आदानप्रवृत्तिरूपः 
२. आदानानुरूप्यकृद्‌ याचनरूपश्च। अनयोराद्यः पशुमात्रनिष्ठः, पशनां 
हेयोपादेयताविवेकशून्यत्वात्‌, द्वितीयस्तु मानुषेकवृत्तिः, मानुषाणां 
प्रवृत्ति-निवृत््योर्व्यवस्थितविषयतायाः शास्त्रसिद्धत्वात्‌। प्रकृते च प्रणयपदार्थः 
पशुनिष्ठतया अपराधजनकतया च प्रतिपादितः। ततोऽस्य दर्भादानप्रवृत्ति- 
मात्रपरत्वं सिद्धयति, अभिलाषमात्रस्यापराधजनकत्वासंभवात्‌। नेयं प्रवृत्तिः 
प्रीतिमात्रम्‌, प्रीतेः सुखप्रदे वस्तुनि चित्तावर्जनं यावदेव सीमितत्वात्‌, 
प्रवृत्तेश्च प्रीतिमूककादादानेच्छारूपादभिलाषाद्‌ ऊर्ध्वं जायमानत्वात्‌ ततश्च 
तृतीयकक्षाप्रविष्टायाः प्रवृत्तेः प्रथमकक्षाप्रविष्टायाः प्रीतेः सकाशाद्‌ भेदः 
स्पष्ट एव। “अपहारि-पदघरिते तु पाठे तादृशप्रवृत्तेरपहारिपदेनैव 
प्रतिपादितत्वाद्‌ अभिलाष प्रीत्यन्यतर-विनिगमनाविरहाच्च प्रीत्यर्थक- 

स्नेहपरत्वेऽपि न दोषः। 
२. शाकून्तरे शकुन्तलाहस्तगत एव जले दीर्घापाद्ो नाम मृगपोतक 
प्रणयं करोति, न तु दुष्यन्तहस्तगते (५.२२)। अत्र प्रणयपदेन 

जलादानप्रवृत्तिं यावत्‌ प्रसृता प्रीतिरेव मृगस्यावसेया। 
३. शाकुन्तल एव साक्षादपागतां शकुन्तलां प्रत्यादिश्य शापनिवृत्तौ निजां 
बिडम्बनामेवं प्रतिपादयति- 

स्रोतोवहां पथि निकामजलामतीत्य 

जातः सखे, प्रणयवान्‌ मृगतृष्णिकायाम्‌ ।। ६.१६ ।। 
अत्र हि प्रणयः प्रीतिमात्ररूपः। न च मृग-तृष्णिकातः समासोक्तिविधया 
स्त्रीत्वप्रतीतेः प्रणयपदं तद्विषयकमपि रतिरूपं प्रेम प्रत्याययेदिति वाच्यम्‌, 
पूवर्धिवाक्यार्थन स्त्रीत्वस्य गतार्थत्वाद्‌, दृष्टान्तवाक्यार्थस्य पूवर्धिप्रतीत- 
समर्थनीय-वस्तु- प्रतिबिम्बभूतस्य मृगतृष्णिकारूपस्य जडमात्रस्यैव 
वस्तुनस्तात्पर्यविषयतया प्रत्यायनाच्च। न च प्रणयोऽत्र प्रतिपादयिष्यमाण- 
याचनार्थकोऽपि संभवति, याचनायाः प्रस्तावाननुमोदितत्वात्‌, मृगतृष्णिकायां 
जल देहीति संभाव्यमानाया अपि तस्या; प्रमादमात्रविषयत्वात्‌, प्रमादस्य 

च दुष्यन्तगतस्य प्रस्तावेऽस्मिचलभ्यमानत्वात्‌। 

४. रघुवंश दशरथपत्नी सुमित्रा पत्या स्वयमदत्वा सपत्नीभ्यामेव प्रतिपाद्यमानं 
चरुपायसं प्रतिपत्तु न विचिकित्सते। तत्र॒ समाधानं प्रस्तुवन्‌ 
महाकविरब्रवीति- 

सा हि प्रणयवत्यासीत्‌ सपल्योरुभयोरपि । 
भ्रमरी वारणस्येव मदनिष्यन्दकेखयोः । १०.५७।। 


अत्र दानप्रतिग्रहयोः प्रसङ्गपतितत्वेपि प्रणयः प्रीतिमात्ररूपः, सुमित्राकर्तृकाया 

याचनाया अत्रोपनिबन्धाभावाद्‌ अर्थान्तरस्य चासंभवात्‌। अस्ति च 

हेमाद्विमल्लिनाथयोरप्यर्थोऽयमनुमतः। 

५. माटविकाग्निमित्रे इरावती चरणपतितमपि अग्निमित्रम्‌ उपेक्ष्य गच्छति । 
तत्र तामनुनयता नायकेनोच्यते-“एवं हि प्रणयवती सा शक्यमुपेक्षितुं 
कुपिता" (३.२३), इरावत्याः प्रणयवती कुपिते त्येवमत्र प्रणयकोपस्यैव 


| 

विवक्षाविषयत्वात्‌। तेन हि पूर्वमुपनिबद्धा प्रार्थनाप्यत्र प्रणयतया नेतुं 
शक्येतेति वक्तुं न शक्यते। 
६. कूमारसंभवे भगवत्याः पार्वत्यास्तपःसमाधिं वर्णयता कालिदासेन- 


विसुष्टरागादधराननिवर्तितः स्तनाद्गरागारुणिताच्च कन्दुकात्‌ । 
कुशाङ्कुरादानपरिक्षताङ्गुिः कृतोऽक्षसूत्रप्रणयी तया करः ॥ 
५.११ ।| 
इत्येवं तस्याः करस्याक्षमालाप्रणयित्वं प्रतिपाद्यते। अत्र प्रकृतिभूतस्य 
प्रणयपदस्य प्रणयी सहचर' इत्येवं साहचर्यपरत्वं मल्ठिनाथः प्रतिपादयति । 
वयं तु कोमलवस्तुपरित्यागपूर्वकं परुषवस्तुपरिग्रहे भगवत्या 
हार्दस्यान्यथानुपपत्तेः प्रीतिमात्रपरत्वमस्य मन्महे। तथाविधं विषमं वस्तु 
तया चिन्तप्रातिकूल्येन न प्रत्यग्राहि, प्रत्युत मनसः पूर्णेनाभियोगेनैवेत्यस्यार्थस्य 
प्रीत्यर्थकत्वमात्रे (प्रणयपदस्य) स्वीक्रियमाणे संभवात्‌। परिग्रहस्य 
मनोयोगशुन्यत्वविवक्षायां हि तयाक्षसूत्रे स्वकर: प्रवर्तित" इत्येवमेव 
पदार्थयोजनां कविरद्ियेत। साहचर्ये पुनर्जपमात्रे नित्योद्यमः प्रतीयते, 
सोपि च केवलमङ्गुलिसञ्चालनमात्रूपः। तपसः कृते तपःसमाधिपदं 
प्रयुञ्ानस्य कवेः प्रतिभासंरम्भास्पदं चित्तस्थैर्यं तत्र प्रत्येतुं न शक्यते, 
कविखत्र अक्षसूत्र-शब्देन" प्रणयिशब्दं योजयति, न तु भ्रणय” शब्दम्‌। 
अस्ति चायं श्रणय“शब्दः प्रीतिमत््वमात्रे रूढः। साहचर्यस्य तत्र 
क्वाचित्कत्वमात्रं भवति, न सार्वदिकत्वम्‌। ततः साहचर्यमत्र भक्तिमात्रलभ्यं 
संभवति। न तु स्वारसिकाद्‌ व्यापारात्‌ 
इत्थमेषु षटसु स्थलेषु प्रणयशब्दः प्रीतिमात्रार्थको दृश्यते । 


२. रत्यर्थकाः प्रयोगाः 
इदानीं रतिरूपग्रेमप्रतिपादकस्य प्रणपदस्य प्रयोगानुपस्थापयामहे- 
१. रघुवंशस्य षोडशे सर्गे जलविहारिणं कुशमवरोधजनो वर्णोदकैः सिञ्चति। 

तत्र कविः- 
वर्णोदकैः काञ्चनशूद्गमुक्तैस्तमायताक्ष्यः प्रणयादसिञ्चन्‌ ।। १६.७०। 
इत्येवं प्रणयशब्टं प्रयुट्क्ते। मल्लिनाथो हेमाद्विर्चेति द्रावपि तं स्तेहार्थकमेव 
मन्वाते। युक्तं च तत्‌, अर्थान्तरस्य प्रसङद्गाननुमोदितत्वात्‌। 
२. रघुवंशस्यान्तिमे सर्गे तत्नायकोऽग्निवर्णो रात्रौ नर्तकीगृहेषु तिष्ठति, 
प्रातश्चावरोधं प्रसादयितुं यतते। एतदेव वर्णयन्‌ कविः ए्लोकते- 


प्रातरेत्य परिभोगशोभिना दरनिन कृत-खण्डन-व्यथाः । 
प्राञ्जलिः प्रणयिनी: प्रसादयन्‌ सोऽदटुनोत्‌ प्रणयमन्थरः पुनः ॥ 
१९.२९ ॥। 

अत्र प्रणयपदं मल्लिनाथः स्नेहार्थकं मनुते। हेमाद्रि प्रणय शब्दस्य 
स्थाने श्रहण'-शब्दमुपादत्ते। विश्वप्रकाशस्य ग्रहणं तूपलब्धौ स्यादादरे 
ग्रहणे कर' इति मन्थरः सूचके कांस्ये -इति च वचनद्रयमुट्धृत्य 
श्रहणमन्थर'- शब्दाय (आदरसूचक' इति पर्यायं स्थिरयति। अस्ति चायमेव 
पाठो वल्लभः, चस्िवर्धनः, दिनकरः, स॒मतिविजयः, विजयानन्दशिष्यश्चेति 
प्राचां रथुवंशटीकिवृणां मूठत्वेनाभिमतः। 

३. पुरूरवा गन्धमादने विद्याधरदारिकां सविशेषमवलोकयते। उर्वशी तेन 
मानग्रहिला जायते तदीयां स्थितिं सखीमुखेन कविरेवमुप- 
स्थापयति- असहना सा, दूरारूढश्चास्याः प्रणयः: -(४.३)--इति। 
सोयं प्रणयः प्रेमातिशटयरूप एव। 

४. मेघदूते यक्षो यक्षयारिचत्रं शिलायामालिखति, संदेशपदे च कथयति-- 

त्वामाकिख्य प्रणयकुपितां धातुरागैः शिखाया- 
मात्मानं ते चरणपतितं यावदिच्छामि कर्तुम्‌ ॥ 
२.४२-इत्यादि। 
अत्रापि प्रणयो भावबन्धरूपः स्नेह एव । स्ेहाश्रितोऽयं कोपः चतुर्भाणीप्रमुखेषु 

शृद्धारप्रबन्धेषु नितान्तमेव प्रसिद्धः। भरतो मल्लिनाथश्चेति ीकितारौ पदमिदं 
स्नेहार्थकमेव मन्वाते। 
५. दुष्यन्तो दुर्वाससः शापच्छकुन्तलीां प्रत्याख्याति । प्रत्याख्यानकषा- 
यितायास्तस्याश्चेष्टाञ्चैवं निर्वर्णयति- 
मय्येव विस्मरणदारुणचित्तवृत्तौ 
वृत्त रहःप्रणयमप्रतिपद्यमाने । 
भेदाद्भ्रुवोः कटियोरतिरोहिताक्ष्या 
भग्नं शरासनमिवातिरुषा स्मरस्य ॥ शाकु० ५.२४ 
अत्र प्रणयशब्देन ट्ष्यन्तः शकुन्तलया सह संपतन्नमात्मनः प्रेमैव परामृशति । 
राघवभदट्ो मानियरविलियम्समहोदयश्चात्रामुमेवार्थं दर्शयतः। 
६. रघुवंशस्थे वसन्तावतारविवरणे किंशुके समुदिभद्यमानं मुकुलजाल 
वनमालाप्रणयिन्याः प्रत्यग्रनखक्षतौपम्येन कविरेवं वर्णयति- 


उपहितं शिशिरापगमश्रिया मुकुलजालमशोभत किंशुके । 
प्रणयिनीव नखक्षतमण्डनं प्रमदया मदयापितलज्जया ॥ 
९.२९ || 
अत्र प्रणयिपदेन प्रेमवत्वमेव गृह्येत, नार्थान्तरम्‌ । 
७. विप्रयुक्तानामद्खनानां हदयस्थितेर्यन्निबन्धनं तद्‌ उपस्थापयन्‌ कालिदासो 
वक्ति- 
आशाबन्धः कुसुमसदृशं प्रायशो हाद्गनानां 
सद्यःपात-प्रणयि हदयं विप्रयोगे रुणद्धि ॥ १०॥। 
अत्र हदयस्य प्रणयत्वं प्रेमयुक्तत्वमेव नान्यत्‌। मतं चैतद्‌ भरतस्य. 
मल्लिनाथस्य च। तौ हि प्रणयिपदं प्रमार्द्रजनपरं दौाग्यरहितव्यक्तिपरं च 
क्रमेण मन्वाते। तत्र दौर्भाग्यं नाम प्रेयसोरन्योन्यभावबन्धरूपस्य 
सौभाग्यस्याभावः, दौर्भाग्यराहित्यं च उभयाभावमुखेन सोभाग्यरूपमेव। 
तच्च रतिरूपमेव। यथा चैतत्‌ तदस्माकमेव सागरिकाया प्रकाशिते 

कालिदासभारतीप्रथमपुष्पे यथातथं विशदीकृतमेव। 
८. नक्तं नीरकण्ठपरिभुक्तयोवना पार्वती दिवा परिभोगचिह्वानि मुकुरे 
पञ्यति। तदेव वर्णयता सुकविनोच्यते- 


दर्पणे च परिभोगदर्शिनी पृष्ठतः प्रणयिनो निषेदषः । 
वीक्ष्य बिम्बमनुनिम्बमात्मनः कानि कानि न चकार कज्जया ॥। 
ति कुमारे ८.११।। 
अत्रापि प्रस्तावेन शिवपरत्वेऽपि प्रणयिपदस्य योगलभ्यं प्रवृत्तिनिमित्त 
्रेमपूर्णत्वमेव। मल्लिनाथ-सीतारामो च तथेव व्याकुरुत ः। 
९. अस्यामेवोज्जयिन्यां यक्षो नेघं कस्याञ्चिद्‌ भवनवलभावेकरात्रं वासयते। 
ततश्च प्रातःकृत्यं निर्दिशत्रसौ कथयति- 
तस्मिन्‌ कारे नयनसलिलं योषितां खण्डितानां 
शान्तिं नेयं प्रणयिभिरतो वर्त्म भानोस्त्यजाशु । 
प्रारेयास्रं कमलवदनात्‌ सोऽपि हर्तु नलिन्याः 
प्रत्यावृत्तस्त्वयि कररुधि स्यादनत्पाभ्यसूयः ।। ४३।। 


अत्र प्रणयिपदं किंवान्यत्‌ प्रतिपादयेद्‌ ऋते प्रेमिमात्रम्‌। 
१०. मेघदूत एव केलाशोत्सद्धे विद्यमानाया अलकाया वण्नि कविरात्मन 
काव्यशिल्पं- 

तस्योत्सद्गे प्रणयिन इव स्रस्तगङ्गादुकूलां 

न त्वं दृष्ट्वा न पुनरलकां ज्ञास्यसे कामचारिन्‌ ।। ६३।। 
इत्येवं चित्रयति। अत्र प्रणयी प्रेयानेव। ततश्च समासोक्तिविधया प्रस्तुतेन 
तथापि स्वशब्दकथितत्वात्‌ पुनरुक्तभूतेन सादृश्यशिल्पेन अरकूकागतस्त्री-- 
त्वसमर्थितं केलाशगत-पस्त्व-पोषितं च नायकनायिकागताया 
अन्योन्यविषयिण्या रतेरेवात्र प्रणयिपदघटकीभूतप्रणयपदार्थत्वं पर्यवस्यति । 
मल्टिनाथो भरतश्चात्रानुकूठतां धत्तः। 

११९. यक्षपत्नी ठब्धनिद्रासुखा स्याच्चेत्‌ तस्याः प्रबोधाय मेघेन याममात्रं 
प्रतीक्षितव्यम्‌। तत्र यक्षो हेतुमुपन्यस्यन्‌ श्रूयते- 


मा भूदस्याः प्रणयिनि मयि स्छणठन्धे कथञ्चित्‌ 
सद्यः कण्ट-च्युत-भुज-लता-ग्रनि गाढोपगूढम्‌ ॥। 

. || इति। 
अत्रापि मल्लिनाथः प्रणयिपदार्थं प्रेयसा, भरतश्च प्रेमवता तादात्म्यापन्न 
दर्यतः। युक्तं च तत्‌, अर्थान्तरस्यासंभवात्‌। 

१२. विक्रमोर्वशीयप्रयोगदश्नि सूत्रधारः- 
प्रणयिषु वा दाक्षिण्यादथवा सद्‌-वस्तु-पुरुष-बहमानात्‌ । 
शृणुत जना अवधानात्‌ क्रियामिमां कालिदासस्य ॥ 

१.२।। 
इत्येवं प्रणयिषु दाक्षिण्यमभिसंधीकुरुते। तत्र प्रणयिपदस्यार्थः शृद्खारकथाया 
रतिशबलितानि पात्राण्येव। 

१३. विक्रमोर्वशीय एव नायिकासमागमोत्सुकं नायकं विदूषको वारट्रयं 
वक्ति-- चिन्तितो मया दुर्टभ-प्रणयिजनस्य समागमोपायः' (२.१० 
प्रा) इति। अत्र प्रणयिजनपदेन नायिका विषयीकृतास्तीति 
प्रेमयुक्तत्वमेव प्रणयिपदार्थः। 

१४. उर्वशी श्कष्टयोक्त्या प्रणयिजनं लोचनाभ्यां पिबन्ती वर्ण्यते 
१.१३। तत्र प्रणयिजनपदेन वाचकत्वव्यापारात्‌ सखीजनस्य बुद्धौ 
क्रियमाणायामपि व्यञ्जनव्यापारात्‌ पुरूरवस एव तात्पर्यविषयत्वं 
सि द्धयति। तेन हि सखीजनविषयतायां प्रणयिजनपदस्य 
प्रीति- प्रतिपादकत्वेपि नायकविषयतायां रति- प्रतिपादकत्वं स्थिरमेव | 
तदेव च चमत्कारभुमिः। 

१५. उर्वशी पुरूरवसो नेत्रे पृष्ठत उपेत्य निमीलयति। यदा च सा 

हस्तयोरादाय पुरूरवसा निजासने उपवेश्यते तदा तयोच्यते- देव्या 
दत्तो महाराजः। अतोऽस्य प्रणयवतीव शरीरं संगतास्मि-(३.१९४)। 
अत्र श्रीमन्तो वेलणकरमहोदया; प्रणयवतीपदान्मदनातुरत्वं द्योत्यमानं 
मनुते। युक्तं च तत्‌। प्रणयो हि प्रकर्षोँभिाषस्य। तत्र 
धेर्य-त्रीडादि-च्युतिरपि संभाव्यते। तत एव चोर्वशी इटिति 
नायकमभिसृत्य स्प्रष्टुं शशाक। 

१६. विक्रमोर्वशीयस्यैव चतुर्थकं सद्धमनीयमणिपाश्वमभिक्रामतः पुरूरवसः 
स्थिति गजान्योक्त्या प्रस्तुवन्‌ सुकविरेण गजं प्रणयिनी- 
बद्धास्वादम्‌-(४.३२) उदीरयति। तत्रापि प्रणयिनीपदार्थः प्रियारूप 
एव । परस्परं प्रति प्रेमरूपश्च प्रणयपदार्थस्तट्घटकीभूत ; | 

१७-१८. रघुवंशस्य पूर्वोट्धृते प्रातरेत्य परिभोगेत्यादौ (१९.२९१) पद्ये 
यथा प्रणयिनीपदं समापतितं तथेव तस्यैव सर्गस्य- 


अङ्गुटीकिसलयाग्रतर्जन भ्रूविभङ्गकुटिलं च वीक्षितम्‌ । 
मेखलाभिरसकृच्च बन्धनं वञ्चयन्‌ प्रणयिनीरवाप सः ॥ 

१९. इत्यत्र ९९.१७) पद्ये समापतति। अत्रोभयत्रापि प्रणयिनीपदं मल्लिनाथ 
प्रेयसीपदार्थपरं प्रतिपादयति । मान्यं च तत्‌। 

२०. माल्विकाग्निमित्रस्य तृतीयेऽङ्के मालविकायाश्चरणौ रञ्जयित्वा 
बकुलावलिका तां कथयति त्वं भर्तुरपि प्रियासीति, कथयति च 
एतानि खट भर्तुरेव प्रणयमृटलान्यक्षराणि मम वक्त्रान्तरितानिं-इति। 
अत्र बकुलावलिकाया नायकदूतीत्वात्‌ प्रणयशब्दो नायकनिष्ठां 
पाटविकाविषयिणीं रतिमेव विषयीकरोति प्रसङ्गान्तरेषु दूतमुखेन 
नायकानां समागमयाचनाया अपि दृश्यमानत्वाद्‌ अत्रापि प्रणयशब्टस्य 
याचनापरत्वमप्यत्रेतुं शक्यते तथापि प्रस्तुते प्रसङ़े समागमयोजनामात्र 
टोत्यस्य सीमितत्वात्‌ तादृशार्थस्य संभवो नास्ति। 

२१. शाकन्तठे नलिनीपत्रे (तव न जाने हदयम्‌*-इत्यादिक्रमेण 
नखेरर्पितनिवेदनां शकुन्तलाम्‌ उपसृत्य निजपर्युत्सुकत्वं (तपति तनुगात्रि 
मदनस्त्वां मां पुनर्दहत्येवे"- त्येवं प्रतिपादयन्तं दुष्यन्तं शकुन्तला 
सप्रणय-कोपस्मितम्‌ अन्तःपुरपर्युत्सुकं प्रतिपादयति । तत्र प्रणयकोपः 
प्रेमाश्रित एव कोपः संभवति । प्रेम च रतिस्वरूपमेव। 

२२. यक्षराजस्य अरूकायां विप्रयोगः प्रणयकलहाद्‌ ऋते न भवति 

नाप्यन्यस्मात्‌ प्रणयकलहाद्‌ विप्रयोगोपपत्ति- 

वित्तेशानां न च खल वयो यौवनादन्यदस्ति (६५ मे०। इति 
अत्रापि प्रणयकोपः समनन्तरोक्तस्वरूप एव। ततश्च प्रणयोपि परस्परं 
प्रति प्रेमैव प्रेयसोः। प्रेम चैतत्‌ सर्वथा रतिरूपमेव। इमे खल्वेकविंशतिः 
प्रयोगाः प्रणयशद्रब्दस्य यत्रास्य रत्यर्थकत्वं संदर्भशुद्धं विचारसहं च । एवं 
कालिदाससाहित्ये प्रीति-रति-प्रम-प्रतिपादकानां प्रणयशब्दप्रयोगाणा- 
मनुशीलनं जातम्‌। सङ्कलनेनेमे सप्तविंशतिर्भवन्ति। इमे हि प्रणयशब्दस्य 
मुख्याः प्रयोगाः 

३. याचनार्थकाः प्रयोगाः 

गणेषु प्रयोगेषु प्रणयशब्दः कालिदाससाहित्ये याचनार्थको 
 भूम्नोपलभ्यते। तत्र याचना द्विविधा भवति १. अभिलाषप्रकाशाद्‌ व्यज्यमाना 

२. याचनादिशब्दप्रयोगादभिधीयमाना च। प्रणयशब्द उभयविधामपीमां 

क्रोडीकरोति। अस्यैव लेखस्य प्रथमतमे संदर्भे याचनेयं प्रार्थनाशब्दतो- 

प्यभिधातुं शक्यते। अत्रायं विशेषो यदस्या याचनायाः प्रार्थनाया वा 
प्रागुक्तोभयविध-प्रेमपूर्वकत्वं न ॒व्याहन्यते। एतदर्थकान्‌ निखिलानपि 

प्रयोगानिह प्रस्तूय परिशील्येमहि। तथा च- 

१. गोचारणत्रती दिलीपो हिमगिरिगृहायां कुम्भोदरनाम्ना भगवत्पशुपतिसेवकेन 

सिंहेन व्यापाद्यमानां नन्दिनीमवेक्ष्य विहितबहुविधसंभाषणस्तमेव 
सिंहं वक्ति- 

संबन्धमाभाषणपूर्वमाहर्वत्तः स नौ सङ्खतयोर्वनान्ते । 
तद्‌ भूतनाथानुग नार्हसि त्वं संबन्धिनो मे प्रणय विहन्तुम्‌ ॥ 
(२.५८ रघु) इति। 
अव चास्िवर्धनः प्रणयपदं स्नेहपरं मनते, मल्ठिनाथो याचनापरं, हेमाद्रिभट्श्च 
तदभयपरम्‌। नन्दर्गीकरो मल्लिनाथमनुकूर्वाणः प्रणयपदं रिक्वेस्ट' 
पटेनाङ्ग्टवाचानुवदति। संदर्भः पुनसर प्रणयपदं याचनापरमेव साधयति । 
उक्तेरितः प्राक्‌ दिलीपः स्वदेहार्पणनिष्क्रयेण नद्दिनीमोक्षं याचितवानेव। 
स त्वं मदीयेन शरीरवृत्ति देहेन निर्वर्तयितुं प्रसीद । 
दिनावसानोत्सुकबालवत्सा विसृज्यतां धेनुरियं महर्षः ॥। 
(२.४५ रघुवंशस्य) इत्यतः 
सेयं स्वदेहार्पणनिष्रयेण न्याय्या मया मोचयितुं भवत्तः । 
न पारणा स्याद्‌ विहता तवैवं भवेदलुप्तश्च मुनेः क्रियार्थः ॥ 
(२.५५।। रघुवंशे) इत्यतश्च 
ूर्वप्रसद्ादयमर्थः स्पष्ट एव। इत्थं च प्रणयशब्दोऽत्र याचनार्थक एव 
सि द्धयति। याचनापि चेयं प्रेमपूर्णेति चास्तरिवर्धनादीनामपि पर्याययोजनात्र 
न विसंवदति, अथापि सा नियतमेव टीकान्तरमपेक्षते। 
२. रघुवंशस्य षोडशे सर्ग कुशेन सह साकेतदेवतायाः संवादमुपसंहरता 
सुकविनोच्यते- 
तथेति तस्याः प्रणयं प्रतीतः प्रत्यग्रहीत्‌ प्राग्रहरो रघूणाम्‌ । 
पूरप्यभिव्यक्तमुखप्रसादा शरीरबन्धेन तिरोबभूव ॥। 
(१६.२३) इति। 
अत्र हेमाद्रिः, मल्लिनाथो नन्दर्गीकरश्चेति त्रितयेऽपि प्रणयपदं 
याचनापरमेव मन्यन्ते। मान्यं च तत्‌। नवमात्‌ पद्याद्‌ एकविंशं पद्यं यावद्‌ 
आत्मनो दुर्दशां प्रतिपाद्य 'तदर्हसीमां वसतिं विसृज्य मामभ्युपेतुं कुलराज- 
धानीम्‌* (१६.२२) इत्येवं कुशावतीपरित्यागपूर्वकमात्मनः पुनःपरिग्रहस्य 

याचितत्वात्‌। याचनेयं न न प्रीतिपूर्णा। 
३. शाकुन्तलस्य सप्तमेऽद्धे सर्वदमनस्य ` पाणितलसौभगेन जातविस्मयो 
दुष्यन्तः स्वाभिप्रायं प्रकटयति- 


 प्रोभ्य-वस्तु-प्रणय- प्रसारितो विभाति जालग्रथिताङ्गुकिः करः । 


अलक्ष्य-पत्रान्तरमिद्धरागया नवोषसा भित्रमिवैकपड्कजम्‌ ॥ 
७.१६। इति। 
अत्र राघवभटुः प्रणयपदं याचनापरमिव प्रीतिपरमपि मनुते। मानियर- 
विलियम्समहोदयश्च प्रार्थनापरमेव। तदनुसृत्य शङड्रपण्डितोपि प्रार्थनार्थकमेव । 
युक्तं च तत्‌। सिंहपोतं मोचयितुकामया तापस्या ` बालमृगेन्द्रं मुञ्च, 
अन्यत्‌ ते क्रीडनकं दास्याम" ति दत्तप्रलोभनेन सर्वदमनेन देही "त्येवं 
ललितेन वचनोपन्यासेन प्रलोभ्यं वस्तु याचितुं प्रसारितस्य पाणितलस्य 
दुष्यन्तकर्तृके वण्निऽस्मिन्‌ प्रणयशब्दं किं वार्थान्तरं प्रत्याययेत्‌। अथापि 
राघवभटुस्य प्रीतिरूपोऽर्थोपि प्रार्थनया सह पूर्ववदत्रापि योजनीय एव, 
तापसीं प्रति दुखलितस्य वत्सवचनोपन्यासस्य प्रीतिं विना असंभवात्‌। 
४. अग्निमित्रो माल्विकाग्निमित्रे प्रियामिरावतीमुपेतुमशक्नुवानो 
विदूषक ब्रूते- ` 
उचितः प्रणयो वरं विहन्तुं बहवः खण्डनहेतवो हि दृष्टाः । 
उपचारविधिर्मनस्विनीनां न तु पूर्वाभ्यधिकोपि भावशून्यः ॥ 
३ 
अत्र काटयवेमभूपः प्रणयपदं प्ार्थनार्थकं मनुते। टानी-महोदयोऽपि 
प्रणयपदाय ररिक्विस्ट' पदं पर्यायतया प्रयुङ्क्ते। यद्यप्यसौ बोलठेन्सन-तारा- 
नाथादिभिर्विप्ररब्धः उचित पदप्रतिपादितमोचित्यं विधेयभूतमप्युदेश्यकोरौ 
निवेश्य उचितः प्रणयः प्रापर रिक्विस्ट' इत्येवमनुवदति। प्रस्तुते प्रणयशब्दे 
तु सर्वेपीमे टीकितारो युक्तवचना एव। अद्यैव प्रथमावतार-सुभगानि 

रक्तकुरवकान्युपायनीकृत्य नव-वसन्तावतार- व्यपदेशेन इरावत्या प्रार्थितो 
भवान्‌ इच्छाम्यार्यपुत्रेण दोलाधिरोहमन॒भवितुम्‌' इति भवताप्यस्यै प्रतिज्ञातम्‌, 
तत्‌ प्रमदवनमेव गच्छाम" इति विदूषकोक्तौ न क्षममिटम्‌' इति प्रतिवदतो 
नायकस्य हि पूर्वोक्तेयम॒क्तिः। तत्र प्रणयपदम्‌ अर्थान्तखप्रत्यायकं न संभवति। 
अस्ति चात्र परमतत्त्वं बद्धमूलम्‌। 

५. विक्रमोर्वशीयस्य चतुर्थ 


महदपि परदुःखं शीतल सम्यगाहुः प्रणयमगणयित्वा यन्ममापद्गतस्य । 

अधरमिव मदान्धा पातुमेषा प्रवृत्ता फलमभिनवपाक राजजम्बूद्रमस्य | 

इत्यत्र चतुर्थे पद्ये प्रणयपदं काटयवेमः प्रार्थनार्थकं मनुते तथेव च 

कल्पलताकारो डा० शास्त्री । अस्ति चायमेवार्थोऽत्र प्रकरणसमर्थित : । पुरूरवसो 

हीयमुक्तिः। इतः पूर्वं पुरूरवा ठताभावेन परिणताया उर्वश्याः प्रवृत्तिं 
कोकिलां "यावदेनं पृच्छामीति प्रष्टुमिच्छति। कृतनिश्चयश्च 

वक्ति-यावदेनामभ्यर्थये-इति। अभ्यर्थयते च- 

तामानय प्रियतमां मम॒ वा समीपं 
मां वा नयाशु कठभाषिणि तत्समीपम्‌* इति। 

तत्र॒ पतिगृहं यान्तीं शकुन्टां कण्व-वचनमनुपालयन्ती वनस्थली 

कोकिलामुखेनानुमन्यमानापि पुरूरवसं प्रियाप्रवृत्तिं वेदयितुं विमुखयति। 

तत्र प्रतिक्रियाव्यञ्जनोक्तिरियं नायकस्य- "महदपि परदुःखमि"त्यादिः। अत्र 
प्रणयपद यत्सत्यं प्रीतिपूर्ण- प्ार्थनापरमेव। 

६. असो पुरूरवा एव प्रियाप्रवृत्तये भ्रमरमपि पृच्छति। कथयति च “भ्रमरे 
प्रणयं करिष्य" इति। अत्रापि प्रार्थनेव प्रणयपदार्थः, मधुकर मदिराक्ष्याः 
प्रवृत्तिम्‌" इत्येतेनानुपदिकेन संदर्भण तस्यैवानुमोदितत्वात्‌। मनुते च 
कल्पलताकारस्तथैव । 

७. शकुन्तलासमीपमुपेतं राजानं प्रियम्बदा प्रार्थयते- अर्हसि, अभ्युपपत्त्या 

जीवितमस्या धारयितुम्‌" इति। तत्र राजा प्रत्युत्तरति- भद्रे साधारणोऽयं 
प्रणयः (३.१७) इति। वक्ति च समनन्तरमेव 'सर्वथानुगृहीतोस्मीः 
ति। अत्र प्रणयपदस्य प्रियंवदापक्षे प्रार्थनापरत्वे प्रकरणात्‌ सिद्धे, 
साधारण्यान्यथानुपपतत्या दुष्यन्तपक्षेपि तत्परत्वमेव सि द्ध्यति। अत 

एव राघवभदटोपि व्याख्याति प्रणयो याच्जा, यथा भवतीभिरेत- 
दर्थमहमभ्यर्थये एवं मयाप्येतदनुग्रहार्थं भवत्यो प्रार्थनीये* इति । उद्धरति 
च विश्वप्रकाशस्य वचनम्‌- प्रणयः प्रमिणि विस्रम्भे याच्जप्रत्यययोरपी ~ 
ति परस्पराभिलाषिणोर्नायकयोरन्योन्यानुग्रहार्थितेयं विक्रमोर्वशीयेऽपि 
कविनानेनोपस्थाप्यते। तत्र- 

८. चित्रलेखामुखेनोर्वशी पुरूरवसं प्रार्थयते- “मम तस्मिन्‌ सुरारिसंभवे 
दुर्ये महाराज एव शरणमासीत्‌ साम्प्रतं साहं तव दर्शनसमुत्थेनायासिना 
बलवद्‌ बाध्यमाना मदनेन पुनरपि महाराजस्यानुकम्पनीया भवामि" 
इति। उत्तरे पुरूरवाः- 


पर्युत्सुकां कथयसि प्रियदर्शनां ता- 

मार्ति न पश्यसि पुरूरवसस्तदर्थाम्‌ । 
साधारणोऽयमुभयोः प्रणयः स्मरस्य ` 

तप्तेन तप्तमयसा घटनाय योग्यम्‌ ॥ ३.१५।। 


दत्येवमात्मनोऽपि प्रणयं प्रकाशयति । सोऽयं प्रणयः पूर्ववदेव साधारण्यान्यथा- 
नुपपत्या प्रार्थनारूप एवावसेयः। कल्पलताकारो डां° शास््री, संस्कृता- 
ङ्ग्लकोषकारः श्रीमान्‌ आष्टेमहोदयश्च प्रणयपद्‌ प्रेममात्रपरमत्र प्रतिपादयतः। 
तत्र कविना कण्ठरवेणैवोदीरितं साधारण्यं तादृशोऽभ्यर्थनाप्रस्तावश्च प्रसादं 
न भजेते 

अस्मितरुर्वशीशकुन्तलाप्रणयप्रस्तावे चित्रलेखाप्रियंवदे दूतीकार्य- 
करणात्‌ स्फुटमेव प्रणयदूत्यौ। ततः- 
९. इन्दुमतीस्वयंवरप्रस्तावे राज्ञां शृदारचेष्टानां चित्रणे- 

तां प्रत्यभिव्यक्तमनोरथानां महीपतीनां प्रणयाग्रदूत्यः । 
प्रवालचेष्टा इव पादपानां शुद्ारचेष्टा विविधा बभूवुः ॥। 
रघुवंशे ६.१२॥। 
इत्येवमागते प्रणयाग्रदूतीपदे घटकीभूतमपि प्रणयपदं प्रार्थनार्थकत्वमेव 
विभूयात्‌। मनोरथपदेनाभिलाषस्य प्रतिपादितचरत्वे प्रणयपदेना- 
भिलाषानन्तरीय-समागम-प्रार्थनाया एव प्रतिपादनस्य स्वारसिकत्वात्‌। 
हेमाद्रिः मलिनाथश्चेति द्रौ व्याख्यातारो प्रणयपदमत्रापि प्रेम-प्रार्थनोभयपरं 
प्रतिपादयतः, नन्दर्गीकरमहोदयश्च प्रेममात्रपरम्‌। शकन्तलादिगत-- 
संदर्भान्तर-पात्रयोजनासंवादेन तु प्रणयपदस्य केवलप्रेमपरत्वं विहातुं न 
न विचिकित्सते धीः। अस्ति हि दूतीकर्म कामशास्त्रादिषु प्रणयप्रसङ्ख 
प्रथितम्‌, अस्ति च कालिदासस्यापि तत्र प्रायेण सर्वत्रावधानम्‌, स हि 
मालविकाग्निमित्रेऽपि बकुलावलिकां नायकट्‌ तीत्वेनोपस्थापयति। तत्र 
ईर््याकषायिता द्रावती बकलावलिकामुपालभते- 'बकुलावलिके त्वया 
साधृपक्रान्तम्‌' (३.१४) इति। रघुवंशेपि शद्धारनायकोऽग्निवर्णः प्रियजनस्य 
 विप्रलम्भकातरं वचो दूतीमुखेन शृणोति ९९.१८)। स हि क्टृप्तपुष्पशयनान्‌ 
लतागृहान्‌ दृतिकृतमार्गदर्शनः सन्‌ उपैति (१९.२३) संद्धमाय 
गढचारिणमग्निवर्णं चारभूताभिर्दूतीभिरुपलभ्य प्रमदाः कर्षन्ति (१९.३३) 
एवमादिषु स्थलेषु संवादप्रवृत्तस्य कवेरेकत्र विसंवादः सामान्यतः कल्पयितुं 
न शक्यते। तेनात्र प्रणयपदं प्रेमपूर्णप्रार्थनापरं प्रेमयाचनातात्पर्यकमेव वा 
मन्तुं युज्यते। एवमेव- 
१०. र्चिईपिशेलसंस्कृतस्य शाकुन्तलस्य तृतीयेऽङ्कं मूकत्वेन, निर्णय-- 
सागरीयादिषु च संस्करणेषु पाठान्तरत्वेन दषश्िति- 
अयं स॒ यस्मात्‌ प्रणयावधीरणामशङडनीयां करभोरु! शङ्कसे । 
उपस्थितस्त्वां प्रणयोत्सुको जनो न रतनमन्विष्यति मृग्यते हि तत्‌ ॥। 
३.१७॥।। 

दत्यस्मिन्नपि पद्ये प्रणयपदद्रयमपि प्रार्थनापरं मन्तुं युक्तम्‌। तत्रापि नायकयोः 
परस्परानुग्रहप्रार्थनायामवधीरणभयस्य प्रासङद्धिकत्वात्‌। तथाहि मदनठेखं 
कर्तुमुपदिष्टया शकून्तलया अवधीरणभीर वेपते मे हदयम्‌” इत्युक्त एव 
सचिहितेन लताप्रच्छन्ेन च दुष्यन्तेन पद्यमिदमुच्यते। सत्निधानादेव च 
प्रार्थना, प्रच्छन्नत्वाच्च तदवधीरणा नायकपक्षेपि कल्पितुं शक्येते । 
रत्नान्वेषणोपन्यासेनापि प्रार्थनारूप एवार्थः पोषं कभते। प्रेमार्थकत्वे हि 
्रम्णोऽन्वेषणमस्वाभाविकं भवति। ततश्च प्रेमिपरत्वमेव तत्‌ पर्यवस्यति। 
प्रमिणश्च रत्नौपम्यं न न संजाघीति। "जातौ जातौ यदुत्कृष्टं तद्‌ 
रत्नमभिधीयत' इत्यभियुक्तोक्त्या केवलस्योत्कृष्टत्वमात्रस्य रत्न-नायिका- 
सादृश्यप्रयोजकीभतधर्मत्वमत्र संभवति। उत्कर्षश्चासौ- 


शुद्धान्तदुर्टभमिदं वपुराश्रमवासिनो यदि जनस्य । 
दूरीकृताः खलु तदोद्यानलता वनलताभिः ॥ १.१६ 


इत्यादिभिः पूर्वोपन्यासैरसकृदेव नायकपुखेनैव प्रतिपादितः। 
अभिलाषार्थकत्वेपि नास्ति गतिः। अवधीरणासंगतिप्रसङ्खात्‌। 
अभिलाषस्यावधीरणं हि प्रकृतिविरुद्धम्‌। यत्र चेतदविरुद्धं तद्धि अभिलाषस्य 
प्रकटनमेव याचनारूपम्‌। तदित्थं विडम्बनामात्रमेव प्रणयपदस्यात्र 
प्रार्थनयाचनाऽन्यतरेतराऽर्थपरत्वसाधनप्रयासः। 

११. अवधीरणप्रसङ्खो मालविकागिमित्रेऽपि लभ्यते। तत्र पञ्चमेऽङ्के नायको 
जयसेनामुखेन पुत्रविजयं देव्यै धारिण्यै निवेदयति। विदित-माल्विका- 
राजदारिकाभावा च सा मालविकापरिग्रहरूपं प्रियनिवेदनपारितोषिकं 
नायकाय प्रयच्छन्ती कथयति- इदमार्यपुत्रः प्रियनिवेदनानुरूपं 
पारितोषिकं प्रतीच्छतु इति' (माल. ५.१८.१३) राजानं च निरुत्तर 
वीक्ष्य सा पुनः कथयति-किमवधीरयति मामार्यपुत्रः" (माल. 
५.१८.१३) इति। इयं हि प्रणयावधीरणैव, उत्तर प्रणयपदार्थस्य 

प्रस्तुतत्वात्‌। तथाहि मालविकां पत्रोर्णेनावगुण्ट्य धारिणी पुनर्निवेदयति 
इदानीमिमामार्यपुत्रः प्रतीच्छतु" इति। तत्र स्वसुखं वीक्षमाणस्य राज्ञः 
पक्षं प्रबलयन्‌ विदूषको वक्ति अथवा देव्यैव कृत-प्रणय-विशेषां 
टत्तदेवीशब्दां मालविकामत्रभवान्‌ प्रति ग्रहीतुमर्हति ' (५.९१८.९१८) इति । 
अत्र "यतोहि देवी सविशेषमनुरुणद्धि तत उचित एव मालविकायाः 
परिग्रह" इत्यभिप्रायकमेव विदूषकवचनं तिष्ठति। तेन चात्र 
प्रणयशब्दोऽनुरोधरूपप्रार्थनार्थक एव सिद्धयति । 
१२. मेघदूते निर्विन्ध्यायाः कामविहृठतां प्रतिपाद्य यक्षः कथयति-- 
स्त्रीणामाद्यं प्रणयवचनं विभ्रमो हि प्रियेषु (२८) इति। 
अत्र प्रणयशब्दोऽभिलाषप्रकटनपूर्वकं नायकानुग्रह--याचन--रूपमेव अर्थं 
तथेव प्रकटयति यथा शाकुन्तठे विक्रमोर्वशीये च तन्नायिकयोर्दर्शित- 
चरमनुग्रह- प्रार्थनम्‌। 
१३. माटविकाग्निमित्रे मालविका छलिकमभिनयन्ती नायके स्वमनुरागं 
प्रकाशयति- 
टर्कभः प्रियो मे तस्मिन्‌ भव हदय निराशम्‌ 
अहो अपाङ्गो मे परिस्फुरति किमपि वामः । 
एष स चिरदृष्टः कथं पुनरुपनेतव्यो 
नाथ मां पराधीनां त्वयि गणय सतृष्णम्‌ ।। 
एतस्याभिप्रायमवगच्छत्‌ विदूषको वक्ति- 
भो. वयस्य चतुष्पदवस्तुक द्वारीकृत्य त्वय्युपस्थापित 
इवात्मा तत्रभवत्या। इति। 
अत्र नायकः स्वां प्रतिक्रियामेवं प्रकटयति- 


जनमिमनुरक्तं विद्धि नाथेति गेये वचनमभिनयन्त्या स्वाद्घनिर्दशपूर्वम्‌। 
प्रणयगतिमदृष्ट्वा धारिणीसन्निकर्षादहमिव सुकुमारप्रार्थनाव्याजमुक्तः।। 
(२.५ मालविकाग्निमित्रे) इति। 





कालिदासभारती (४) प्रणयः ११३ 


अत्र नायिकायाः स्नेहप्रवृत्तौ धारिण्याः सत्निकर्षो बाधक इति सा 
सुकुमारेण प्रार्थनाव्याजेनैवमुक्तवती इति स्वं प्रति नायके स्नेहप्रवृत्तिरूपां 
प्रणयगतिमदृष्टवा धारिणीसिकर्षात्‌ स्पष्टं वक्तुमशक्नुवाना तथा व्याजेन 
प्रणयप्रार्थनां कृतवतीति वा वाक्यार्थः। अत्र काटयवेमो नायकनिष्ठां 
नायिकाविषयकस्ेहप्रवृ्तिं प्रणयगतिपदार्थतया नयति । तत्र प्रश्नः। नायकनिष्ठां 
स्नेहप्रवृत्तिं दृष्ट्वा नायिका नायके प्रणयप्रार्थनां कुरुते चेत्‌ शकुन्तला कां 
नु स्नेहप्रवृत्तिं दृष्ट्वा दुष्यन्ते प्रणयप्रार्थनां कृतवती उर्वशी वा पुरूरवसि? 
सर्वथा नास्ति नायिकाप्रणयप्रसरस्य नायके प्रणयगतिदशनिन संह 
समनियतत्वम्‌। यद्युच्यते, कामयमानापि नायिका नायकनिष्ठां स्वविषयिणीं 
स्वकामनामदृष्ट्वा तत्र स्वकामनायाः प्रकाशं कथं नु कर्तमुत्सहेत, कथं न 
सा वैषम्यमुत्प्रक््य विचिकित्सेतेति, तर्हीदमप्युच्येत यत्‌ नायिकाविषयको 
नायककामो नायिकया कतो नु विदित इति। नकतोऽपीति चेत्‌ 
अकामत्वज्ञानाभावं सकामत्वज्ञानमिवैव प्रार्थने हेतुमूरीकूर्याः। सकामत्वज्ञाने 
पुन: पौनरुक्त्यं प्रसज्यते प्रार्थनायाम्‌। अकामत्वन्ञानाभावे चोपपद्येतापि 
कामाशया प्रार्थनाव्यापारः।. तदत्र प्रणयगतिपदेन नायिकाश्रिता नायकविषयिणी 
प्रणयगतिरेवावसेया तात्पर्यविषयतया। सा चात्र प्रार्थनावसररूपा संभवति । 

किं च अग्निमित्राय प्रतिश्रुतभगिनीप्रदानेन भ्रात्रा माधवसेनेन सह 
विदिशां प्रसिता मालविका अविदिताग्निमित्रप्रणयवत्तान्तेव भवेदिति को 
नु चिन्तयेत्‌? अग्निमित्रे विदर्भरजभगिनीत्वेन मालविकायाः परिचयस्याभावादट्‌ 
धारिणीसन्निकर्षो बाधां जनयति। सति च तत्त्वेन ज्ञाने पञ्चमेऽटधे स्वयं 
धारिण्येव प्रागुक्तक्रमेण माल्विकापरिग्रहाय नायकं प्रार्थयते। 
छलिकप्रयोगसमये च धारिणी संनिकृष्टैवासीदिति माटविकया स्वनिवेदनं 
स्पष्टतया कर्तुं नाशक्यत, तत एव सा व्याजमाश्रितवती। व्याजोपि स 
वैदग्ध्यपूर्णं आसीदिति सुकुमार इत्युक्तः। इत्थमिह प्रणयगतिः मालविका- 
कर्तृकमात्मनिवेदनमेव। 

९.४. विटूषक-बकुलावलिकयोरुपायरचनया समुद्रगृहके प्राप्तसमागमो नायको 
माटठविकां साध्वस-सङ्कुचितां वीक्ष्य कथयति- 
विसृज सुन्दरि! सद्मसाध्वसं मयि चिरात्‌ प्रभृति प्रणयोन्मुखे । 
परिगृहाण गते सहकारतां त्वमतिमुक्तकताचरितं मयि ॥। 

- | ४.९३॥।। 

अत्र चिरात्‌ प्रभृति प्रणयोन्मुखत्वं किमिति प्रश्नः। तत्र संस्कृतकोषकार 

आष्टेमहोदयः प्रणयं विवाहरूपं मनुते। वयं तु प्रार्थनारूपमेव तन्मन्तु 
विवशाः। प्रार्थनाया एव प्रसङ्समर्थितत्वात्‌। अस्ति हि नायकनिष्ठा 
नायिकाविषयिणी प्रार्थना कविनैव अस्मिन्नेव प्रदारण उपनिबद्धा। 
नायिकामनुनयता तेनोच्यते- 

अनुगृह्यतां चिरानुरक्तोयं जन (४.१५.१) इति । 

१५. अस्मित्रेवा् इरावती समं दोकाधिरोहणाय नायकमामन्त्रयति। 
सेयमामन््रणा प्रार्थनापदटेनैव कविना व्याहतेति स्पष्टमेव 
प्रागुक्ताट॒द्धरणात्‌। दोलागृहं प्रयान्ती सा दासीं निपुणिकां पृच्छति 
कुत इदानीमवगन्तव्यं दोलागृहं गतो भर्ता न वेति (३.१३.६) इति। 
तत्र निपणिकयोच्यते-भटिटन्या अखण्डितात्‌ प्रणयात्‌ (३.१३ .७)-इति। 
अत्र प्रणयशब्द; प्रसद्खदृष्ट्या प्रार्थनार्थक एव। त्रा भटिटिन्या अस्याः 
काचनापि प्रार्थना कदापि न खण्डिता, ततो दोलाधिरोहणप्रार्थनामप्यसौ 
न दयेव खण्डयेदिति प्रत्ययेन निपुणिकायास्तथाविधमुत्तरम्‌। 

१६. अग्निमित्रेण च उचितः प्रणयो वरं विहन्तुमिति पूर्वविचारित- 
प्रणयपदकमात्तरं दत्वा मालविकासमीपमेव गन्तुमुचितमिति मन्यते। 
ततश्च जायत एवेरावत्या दोलारोहणप्रणयः खण्डितः यदा चेयं 
ससुद्रगृहके मालविकासद्गतम्‌ अभििमित्रं पश्यति तदा बकुलावकिकां 
मालविका च सोपालम्भं वक्ति- 

बकुलावकिके। त्वया साधूपक्रान्तम्‌ 
मालविके। त्वं तावत्‌ सफलाभ्यर्थनं कुरु आर्यपुत्रम्‌ । इति । 

अत्र मालविका बकुलावलिका चेति द्रे अपि कथयतः- 
प्रसीदतु भटिट्नी के आवां भर्तुः प्रणयपरिग्रहस्ये” ति। 
(३.१९.२० माल.) 
अत्र प्रणयपरिग्रहपदे काटयवेमभूपो मौनी टनी च अफेक्शन" इति 
भावबन्धपरत्वप्रत्यायकः। सीतारामतुर्वेदाश्च भावमात्रानुवादिनः प्रणयपदार्थं 
न स्पृशन्ति। वयं तु प्रसङ्धानुसारं प्रार्थनापरमेव प्रणयपदं प्रतिपद्यामहे, 
मालविकाबकुलावलिकाभ्यमत्रत्थमिव वक्तुमिष्यते यद्‌ भटिट्न्या प्रतीपमुच्यते 


भर्तुः अगिमित्रस्यास्मासु दासजनेष्वभ्यर्थनेति, दासा एव हि भर्तृषु प्रर्थनारूपं 
प्रणयं कर्तुमुचिताः न तु दासेषु भर्तार इति। अत एवानौचित्यभिया ते ततो . 


इरित्यपसृते। । 
अयं हि प्रणयः प्रार्थनारूपः। अस्य भङ्गः प्रियजनेषु महानपराधः। 
पुरूरवास्ततो विमुखोस्ति। गन्धमादने सहसा प्रणष्टा प्रियामुदिश्य स कथयति- 


१७. त्वयि निबद्धरतेः प्रियवादिनः प्रणयभद्धपराद्मुखयेतसः । 
कमपराधलवं मम पश्यसि त्यजसि मानिनि! दासजनं यतः ॥। 


४.५५ ॥। ,८ 
अत्र उर्वशीप्सितं मया कदापि नाखण्डि, त्यजति च सा मामिति 


विभावनाविधया नायकेन स्थितिवेषम्यमुन्मील्यते। अत्र प्रार्थनायाः कश्चन 
प्रस्तावो नास्तीति प्रणयशब्दादभिलाषोपि प्रतिपाद्यतया ग्रहीतुं शक्यते, 
तथापि प्रार्थनार्थोऽत्र न खण्ड्यते। प्रकटितो ह्यभिलाषः पूर्तिमर्हति, नाप्रकटितः। 
प्रकटिताच तस्मात्‌ प्रार्थनैव याचनारूपा। पर्यायोक्तभङ्ग्या न स प्रतिफलति। 
कुटनीमतेऽपि समीपमुपेतं सुन्दरसेनं स्पृहयन्त्यपि हारता स्वाभिप्रायं 
कण्ठपथं न निनीषति। तत्र प्रणयभङ्गभीतिरेव तन््रम्‌। तथा चोच्यते- 
 पाश्वगतेऽपि प्रेयसि कामशरासारताड्यमानापि । 
न शशाक साभिधातुं चित्तगतं प्रणयभङ्तो भीता ॥ 
२७४- आर्या 

तत्र हि प्रणयभङ्ो नियमतः प्रार्थनाभङ्गं एव । इयं हि शिष्टानां प्रकृतिरेव । 
कालिदासस्य हिमाचलोऽपि अयाचितारं भगवन्तं सुतां न ग्राहयति । तत्र 
हेतु: अयमेवेकः प्रार्थनाभङ्गः। यथोच्यते- 


अयाचितारं नहि देवदेवमद्रिः सुतां ग्राहयितुं शशाक । 
अभ्यर्थनाभङ्गभयेन साधुर्माध्यस्थ्यमिष्टेऽप्यवठम्बतेऽर्थे ।। 
| ९.५२-कूमार० 
इति । श्रीहर्षेणाप्ययमर्थो नितान्तं रूक्षतया नैषधीयचरिते एवमिव प्रस्तूयते- 
स्मरोपतप्तोऽपि भृशं न स प्रभूर्विदर्भराजं तनयामयाचत । 
त्यजन्त्यसून्‌ शर्म च मानिनो वरं त्यजन्ति न त्वेकमयाचितव्रतम्‌ ॥।, 
९.६० | 
१८. कमारसंभवे भगवान्‌ शिवो भगवत्याः पार्वत्या मेखलायां हस्तं 
व्यापारयति। सोऽयं हस्तः कविना प्रणयलोल इत्युच्यते- 
सस्वजे स्तनमुरोनिपीडिता प्रार्थितं मुखमनेन नाहरत्‌ । 
मेखलप्रणयलोलतां गतं हस्तमस्य शिथिल रुरोध सा ॥ 
८५९ छ 
अत्र मल्लिनाथः प्रणयपदं पर्चियार्थकं मनुते, एतल्रछेखारम्भोद्धूतेन च 
याटवप्रकाशवचनेनासावर्थममुं प्रमाणयत्यपि। सीतारामकविश्चात्र पदस्यास्य 
स्नेहपरत्वं मनुते। वयं तु याचनारूपग्रार्थनार्थकत्वमेवास्य पदस्य प्रतीमः। 
शिवो हि मेखलादित्सया हस्तं प्रवर्तयति। स च मेखलामुपसर्पति। सोऽयमस्य 
लोलीभावः। एतेनात्र मेखलाऽऽदानेच्छया प्रवृत्तिः, ताटूशेच्छैव वात्र प्रणयपदार्थः। 
स॒ च स्पष्टमेव याचनारूपः प्रार्थनारूपो वा। परर्धिं चुम्बनप्रार्थनायाः 
्रार्थनापदेनैव प्रार्थितम्‌" इति प्रतिपादितत्वात्‌ कथितपदत्वपरिहारायोत्तरार्धं 
कविः प्रर्थनार्थकमेव पदान्तरं प्रणयरूपं प्रयुट्क्ते। परिचये स्नेहे वा लोलता 
न समुचिता। अस्ति चात्र परिचयः पौनरुक्त्यावहः। तस्य 

ज्ञातमन्मथरसा शनैः शनैः सा मुमोच रतिदुःखशीलताम्‌- 
इत्येवम्‌ अव्यवहितपूर्वेणैव पद्येन प्रतिपादितत्वात्‌ नास्ति चात्रास्य भूयोऽपि 
प्रतिपादने कश्चनार्थः। किं च वस््रापहारः, नीवीखंसनम्‌, मेखलावित्रोटनं 
चेति सर्वमेव सुरतप्रयोगस्य पूर्वरङ्गः। सुरतार्थं च मेखलाया: परिचयमात्र 
वाकाङ्क्षति प्रार्थनां वा काञ्चिटभ्यन्तरीकृत्य तथाविधव्यतिकरे व्यापिपर्तीति 
सुमानषैः स्वयमुत्ेतुं शक्यते। न च हस्तस्य मेखलायां प्रणयः प्रार्थनारूपोऽपि 
प्रीतिप्रकरणे विचार्यः, हस्तमेखल योरचेतनतया वस्तुरूपत्वात्‌ तच्निष्ठस्य 
प्रेम्णः प्रीत्येकरूपत्वात्‌। तत्‌ कथमत्र रते: प्रकरणे तद्विचार' इति चेत्‌, 
सत्यम्‌, हस्तमेखलयोः स्त्रीपुलिद्धतया समासोक्ितिविधया नायकत्वप्रतीतेः 
हस्तस्यावयत्वात्‌ तदवयविना शिवेन सह तस्य शास्त्रसिद्धादभेदाट्‌ वा 
रतित्वापत्तेरेतादूप्रणयस्यात्रापि विचारे नास्ति क्षतिः। 
१९. रघुवंशे मृगयाविहारिणो दशरथस्य संमुखे मृगयुथमाविर्भवति। कविस्तदेवं 
वर्णयति- 

तस्य स्तनप्रणयिभिर्मृहुरेणशावे- 

व्यहिन्यमानहरिणीगमनं पुरस्तात्‌ । 

आविर्बभूव कुशगर्भमुखं मृगाणां 

यूथं तदग्रसरगर्वितकृष्णशारम्‌ ।॥। ९.५५॥। 
अत्र मृगयूथस्य सर्वथा स्थिरत्वाभाव आवि्भावक्रियापदार्थनागर्यते। तेनात्र 
शावानां स्तनप्रणयित्वं स्तनार्ित्वाभिन्नमेव तिष्ठति किच्चिच्चलन्तीनां मृगीणां 
स्तनेषु शावमुखव्यापृतिरेवात्र प्रणयपदाट्‌ गम्यते 
२०. रघोः के प्राणानपि प्रार्थिनामर्थिता न व्याहन्यते यथोच्यते- 

अप्यसुप्रणयिनां रघोः कुठे न व्यहन्यत कदाचिदर्थिता। १९.२ 

अत्र अर्थिता न व्यहन्यते-इति वचनात्‌ प्रणयत्वं याचकत्वमेव । अस्ति 
चात्र कौशिको मुनिवृषा रामार्थं दशरथं प्रति याचिता। यद्क्तम्‌- 


कोशिकेन स किर क्ितीश्वरो राममध्वरविघातशान्तये । 
काकपक्षधरमेत्य याचितस्तेजसां हि न वयः समीक्ष्यते । १९ ९ 

२९. सर्वदमने स्वपुत्रत्वमविद्रान्‌ दुष्यन्तः पुत्रिणां धन्यतामेवमुदीरयति-- 
अद्काश्रय-प्रणयिनस्तनयान्‌ वहन्तो 
धन्यास्तदङ्गरजसा मलिनीभवन्ति ।। शाकु. ७.१७ 
अत्र प्रायेण सर्वेपि पुत्रिणो बालानामङ्काश्रयार्थंतामनुभवन्तीति 

लोकप्रमाणसिद्धमेवात्र प्रणयिपदस्यार्थिपरत्वं याचनारूपप्रार्थनापरत्वं च 

तद्विशोषणस्य प्रणयपदार्थस्य । 

२२. माटविकाग्निमित्रे नायकः प्रतिनायिकाभूतामिरावतीं प्रसीदतु 
भवती '- त्ये वमर्थयते। सा चाकृत्वेव प्रसादं परावर्तते। तत्र 
नायकेनोच्यते- 

सुन्दरि! न शोभते प्रणयिजने निरपेक्षता-२३.२०.१५ इति। 
अत्र प्रार्थनार्थस्य प्रसद्खसिद्धत्वात्‌ प्रणयस्य तत्परत्वमेव प्रतिपद्यामहे । 

२३. विक्रमोर्वशीये पुरूरवा हंसं प्रति कथयति- 


पश्चात्‌ सरः प्रतिगमिष्यसि मानसं त्व 

पाथेयमुत्सुज बिसं ग्रहणाय भूयः । 

मां तावदुद्धर शुचो दयितप्रवृत््या 

स्वार्थात्‌ सतां गुरुतरा प्रणयिक्रियैव । ४.३१ ।। 


अत्र प्रार्थनार्थस्य पूर्ववर्तिनि चरणत्रये उपनिबद्धत्वात्‌ प्रणयिपदं 

्रर्थितात्पर्यकमेव मन्तुमुचितम्‌। 

२४. पुरूरवा लतायां परिष्वद्प्रणयी ४.६७ त्युच्यते। अत्रालिद्घनस्य 
्ार्थनेवालिङ्खनस्य प्रणयः। आलिद्न-प्रसङ्धेषु स्व्रैव काकिदाससाहित्ये 
प्रार्थनाया एवालिद्नविषयिण्याः प्रतिपादित्वात्‌। 

२५. कुमारसंभवे पार्वती भगवते श्राय पुष्करबीजमालामुपच्छन्टयति। 
शिवस्तां प्रतिग्रहीतुमुपक्रमते। तदेव द्वारीकृत्य कुसुमायुधः शरं 
संधतते। यट॒च्यते- 


"~~ 

प्रतिग्रहीतुं प्रणयिप्रियत्वात्‌ त्रिलोचनस्तामुपचक्रमे च । 
संमोहनं नाम च पुष्पधन्वा धनुष्यमोधं समधत्त बाणम्‌ ॥ 
३.६६. 
अत्र प्रणयिप्रियत्वं प्रार्थिप्रियत्वमेव। तस्यैव हि पुष्करबीजमालाप्रतिग्रह- 
प्रार्थनोपस्थापकादानुपदिकात्‌- 


अथोपनिन्ये गिरिशाय गौरी तपस्विने ताम्ररुचा करेण । 
विशोषितां भानुमतो मयूखेर्मन्दाकिनीपुष्करबीजमालाम्‌ ॥। 
३.६५ 
इत्यस्मात्‌ पद्यात्‌ समर्थितत्वात्‌। न चात्रोपायनमात्रं कृतपदम्‌, न त्वर्थित्वम्‌, 
उपायनस्य समर्पणरूपत्वात्‌ इति वाच्यम्‌, संप्रदानकारक-पदार्थ- भूतेन 
जनेन ग्रहीतुमस्वीकारे क्रियमाणे संप्रदातुरुपायनस्यार्थिताया लोकप्रमाण- 
सिद्धत्वात्‌। अस्ति चात्र पार्वती शिवार्थिनी। ततोऽस्या उपचारस्यापि 
तदन्त पातित्वमेव परम्परया सिद्ध्यति, न तारस्थ्यम्‌। मल्लिनाथोपि 
प्रणयिप्रियपदम्‌ अर्थिपरमेव प्रतिपादयति। 
२६. कुमारस्यैवाष्टमे सर्गे पार्वती-वदन-रस-लम्पटः शिवो दर्शनार्थिनाम- 
टूश्यतां त्रजति- 

स प्रियामुखरसं दिवानिशं तर्षवृद्धिजननं सिषेविषुः । 

दरन-प्रणयिनामदुश्यतामाजगाम विजयानिवेदनात्‌ ॥ ८.९०।। 
अत्र सीतारामकविः प्रणयस्याभिलाषरूपत्वं मनुते, मल्लिनाथस्तु पर्यायं न 
ददाति। तत्र विजयानिवेदनपदार्थन दर्शनार्थिनां शिवसमीपगमनस्य सिद्धेः 
परर्थनार्थः परित्यक्तुं न शक्यते। दर्शनार्थी हि पा्वमुपेति न केवलं 
दर्शनाभिलाषी। अर्थिता ह्यभिलाषपूर्विकेत्यन्यदेतत्‌। 
२७. विक्रमोर्वशीये पुरूरवसः प्रधानमहिष्योच्यते- 

एषाहं देवतामिथुनं रोहिणीमृगराञ्छनं साक्षीकृत्य आर्यपुत्रम्‌ 
अनुप्रसादयामि अद्यप्रभृति यां स्रियमार्यपुत्रः प्रार्थयते, या 
चार्यपुत्रस्य समागमप्रणयिनी, तया मया प्रीतिबन्धेन वर्तितव्यम्‌ इति ।' 
३.९५ 
अत्र प्रार्थना-प्रणयशब्दाभ्यामेक एव प्रार्थनारूपोऽर्थः प्रतिपिपादयिषितः। 
अभिलाषमात्रवतीभिः सह देवीकलहस्यायोगात्‌ करहनिवारणार्थमेवोक्तस्यास्य 
शपथवाक्यार्थस्य प्रणयिनी-पदार्थ समागमयाचनार्थत्वं विनानुपपत्तेः 
२८. आषाढस्य मेघं प्रथमदिवसे सानुपरिरम्भसंरम्मिणं वीक्ष्य प्रियाविप्रयुक्तो 
यक्ष आहितौत्सुक्यकोतुको जायते। तत्र हेतूपन्यासं रचयता 
सुकविनोच्यते- 
मेघालोके भवति सुखिनोप्यन्यथावृत्ति चेतः 
कण्ठाश्केषणप्रयिनि जने किं पुनर्दूरसंस्थे ॥ ३ मेघे 


अत्र मल्लिनाथः प्रणयिपदार्थं प्रार्थिपरमेव मनुते। सर्वदा प्रियां कण्ठाश्लेष 
्रार्थयमानस्यैव हि विरहकालिकेन मेषालोकादयुरीपनव्युहेनोन्मत्ततायाः संभवाद्‌, 
यक्षस्य चोन्मत्ततायाः प्रसद्धोपात्तत्वाद्‌ युक्तं च तत्‌। 
२९. मेघदूत एव वक्तव्यमुपसंहरन्‌ यक्षो ब्रवीति- 


कच्चित्‌ सौम्य व्यवसितमिदं बन्धुकृत्यं त्वया मे 

प्रत्यादेश खल भवतो धीरतां कल्पयामि । 

निश्शब्दोपि प्रदिशसि जल याचितश्चातकेभ्यः 

प्रत्युक्तं हि प्रणयिषु सतामीप्सितार्थक्रियैव ।। 
अतव्रा्थान्तरन्यास-वाक्ये प्रणयिपदं प्रार्थनावदर्थकमेव, पूर्वचरणत्रये प्रार्थनाया 
एव स्पष्टमुपनिबद्धत्वात्‌। बन्धुकृत्यं हि प्रियान्तिके संदेशहरणमेव । 
तट्व्यवसायर्च तदट्विषयकप्रार्थनास्वीकारः। जलप्रदानेन चातक-याचना- 
पूरणस्य च तृतीयचरणात्‌ स्फुट एवावगमः। इत्थं याचनायाः प्रास्ताविकत्वेन 

प्रणयित्वं प्रीतिपूर्णप्रार्थनाकृत््वमेवावसीयेत। अस्ति च यक्षो याचकः, 

गुह्यकस्तं ययाचे, याच्जा मोघा" इत्यादिभिर्वचनैः काव्यारम्भ एव 

तादृशार्थस्योपनिबद्धत्वात्‌। 

३०. मेघदूतस्य पूर्वोद्धूतस्य (आशाबन्धः कुसुमसद्शमि'-ति पद्यस्य 
द्वितीये चरणे सद्यःपातप्रणयी '-ति यो पाठस्तत्र प्रणयः प्रार्थना- 
बन्ध एव। या हि कामिनी प्रियेण वियुक्ता भवति सा वेदनामसहमाना 
सद्यस्तरामेव शरीरत्यागं प्रार्थयते। सद्यःपाति प्रणयी-'ति च 
पल्ठिनाथधृतः पाठः। नास्ति तस्यात्र पाठे टृष्टिः। 

त॒ इमे प्रणयशब्दस्य कालिदाससाहित्ये ब्धा: प्रार्थनारूप-- 
याचनार्थकाः प्रयोगाः । त्रिंशता एतैः संकलनेन पूर्ववर्तिन: सप्तविंशतिर्भदाः 
सप्तपञ्चाशद्‌ भवन्ति। 


४. परिचयार्थकः प्रयोगः ` 
निम्नोद्धूते पद्ये प्रणयशब्दस्य परिचयार्थकत्वमपि दुश्यते- 
वक्रः पन्था यदपि भवतः प्रस्थितस्योत्तराशां 
सौधोत्सद्ध-प्रणय-विमुखो मास्म भूरुज्जयिन्याः ॥। 

२७ मेघट्‌ते। 
अत्र मल्लिनाथः प्रणयशब्दस्य परिचयपरत्वमेव मन्यते। यादवप्रकाशस्य 
च पूर्वोद्धूतं वचनमत्र प्रमाणत्वेनोद्धरति। भरतमल्लिको यद्यप्यनुरागार्थकत्वमस्य 
प्रतिपद्यते तथापि पथो वक्रत्वप्रतिपाटनेन, 

विद्युदामस्फुरितचकितेस्तत्र पौराङ्गनानां 

लोलापाङ्धर्यदि न रमसे लोचनैर्वञचितोसि"-इत्येवमुत्तरर्धवाक्यार्थेन 
च वञ्जनारूप-लाभाभावस्य मेघे प्रत्यायनात्‌ मेघस्य तत्पूर्वगमनकत्वं, तेन 
चापरिचितत्वं, ततश्च पूर्वाननुरागत्वमुज्जयिन्यां व्यज्यते। अपरिचितस्य 
च परस्वियलाभो विधातुमुचितो, न त्वनुरागलाभः। अतोऽत्र प्रणयशब्दस्य 
परिचयमेव प्रतिपिपादयिषितं मन्यामहे। सोऽयमष्टपञ्चाशः प्रणयपदप्रयोगः। 
द्मे हि सर्वेऽपि प्रयोगाः कालिदाससाहित्ये मूलगतत्वेन कभ्यन्ते तेषु तेषु 

प्रचलितेषु, अस्माभिश्च कालिदासशब्दानुक्रम"कोषे मूठत्वेनाश्रितेषु 
संस्करणेषु। 
साम्प्रतं पाठान्तरगतेभ्योपि प्रणयशब्देभ्यो यस्य प्रयोगो महत्त्वपूर्ण 
स्तमप्येकं शब्दमिह संक्षिप्य मीमांसामहे। तथा हि- 
धूमज्योतिःसकिलमरुतां सन्निपातः क्व मेषः 
सदेशार्थाः क्व पटुकरणैः प्राणिभिः प्रापणीयाः । 
इत्यौत्सुक्यादपरिगणयन्‌ गुह्यकस्त॒ ययाचे 
कामार्ता हि प्रकृतिकृपणाश्चेतनाचेतनेषु ॥ ५ मेघे ।। 
अस्मिन्‌ मेघदूतस्य प्रसिद्धतमे पद्ये प्रकृति-कृपण' शब्दस्य स्थाने 
प्रणय-कृपण- "शब्दः पाठान्तरतया लभ्यते। यथा चैतत्‌ तत्‌ 
साहित्याकादमीतः डो स॒शीककृमारडमहोदयैः समीक्ष्य संपाद्य प्रकाशिते 
मेघदृतसंस्करणे प्रदशितिरुपर्युद्धू तपद्यपाठान्तरेः स्पष्टम्‌। वयं तु 
प्रणयशब्दस्योद्धू तपूर्वेषु २९-स्थलेषु याचनार्थकत्वमनुभूय भ्रणय-' 
शब्दस्यैवात्र मूलत्वं प्रतिपद्यामहे। शूमज्योति'- रित्यादिना चरणत्रयेण, 
जातं वंशो-इत्यादिनः समनन्तरस्य पद्यस्य 
तेनार्थित्वं त्वयि विधिवशाद्‌ दूरबन्धुर्गतोऽदहं 
याच्जा मोघा वरमधिगुणे नाधमे छन्धकामा- 


इत्यनेनापरार्धन, एतत्समनन्तरस्य च- 

संतप्तानां त्वमसि शरणं तत्‌ पयोद प्रियायाः 

संदेशं मे हर धनपतिक्रोधविश्रेषितस्य ॥ 
इत्यस्य पद्यस्य पू्वरद्धिन याचनार्थस्यैव कवेः केन्द्रभूतभावत्वमनुशील्य को 
नु सहदयः प्रणयकृपणत्वं विहाय संदर्भासंवादिनः ्रकृतिकृपणत्वस्य' 
मूत्वमभिमन्येत। अर्थान्तरयीजनापि पक्षमिमं सबलयति। अर्थान्तरन्यासे 
हि पूर्ववाक्यार्थ उत्तरवाक्यार्थन समर्थ्यते । क्रियते च तत्र सामान्यविशेषात्मना 

समर्थ्यसमर्थकयोरुपनिबन्धः। अस्ति चायमभियुक्तसंमतः पन्था यद्र समर्थ्यत्वं 
प्रधानस्यैव रोचतेतरां, नाप्रधानस्य। भवति च प्रधानत्वं धूमे 'तिपद्यार्थे 
"ययाच "इति क्रियापदप्रतिपादितस्यैवार्थस्य । ततश्चतुर्थचरणगतेन अर्थान्तरेण 
याचनार्थसमर्थनानुरूपपदार्थयोजनाकेनैव नियमेन भवितव्यम्‌। भवति च 
तत्‌ ्रणय'-घरितत्वे सर्वतोभावेन तथाविधम्‌। 

ननु प्रथमान्तार्थमुख्यविशेष्यकशाब्दबोधवादिनां मते तृतीयचरणगत-- 
गुहयक-पदवाच्यस्य यक्षस्य वात्र प्रधानत्वम्‌, तत्रापि च विशेषणीभूतस्य 
दति- "शब्देन व्यवच्छिन्न पूर्वद्धप्रतिपादितमर्थं विषयीकृत्योपनिबध्यमानस्य 
परिगणनाभावस्य अपरिगणयन्‌-* इत्यनेन पदेन प्रतिपादितचरस्य। तादृशः 
परिगणनाभावश्च कामार्तस्य प्रकृति“ मेवाश्रयति, न प्रणय'- रूपं 
याचनम्‌। ततः प्रणय पाठपक्ष एव सदोषः" इति चेत्‌, मैवम्‌, कामार्तप्रकृतेः ` 
कृतेऽर्थान्तरन्यासप्रयासस्यानावश्यकत्वात्‌। कथमिति चेत्‌ 'ओत्सुक्य'- 
पदार्थद्रारैव तस्याः समर्थितत्वात्‌। न हि समर्थितपूर्वमपि पदार्थजातं 
भूयोप्यर्थान्तरन्यासद्रार युगयुगायमानक्षणठेशो यक्षः समर्थयितुं क्रमेत, 
क्रमेत च तं तथाप्रवृत्तमनुमोदितुं कालिदाससदूशो वश्यवाक्‌ सुकविः। 

ननु चेतनाचेतनप्रकृतिख प्रकृतिपदेनाभिप्रेयते, न यक्षप्रकृतिः, 
चेतनाचेतनेषु प्रकृतिकृपणा' इत्येवमुक्तौ सप्तम्यन्तपदार्थस्यासङ्खत्यापत्तिः। 
सा चेयं प्रकृतिरचेतनेषु यादृशी, सा अचेतनया प्रकृते मेषे श्धूम- 
ज्योतिःसलिलमरुतां सन्निपातः" इत्येवं प्रतिपादिता, चेतनेषु च यादृशी, 
सा चेतनतया प्रकृते संदेशहारके जने . पटुकरणप्राणित्वेन"। तदयमर्थोत्र 
कवेरभिप्रेतो यत्‌ कामार्तो जनः चेतनस्य प्रकृतिं न वेत्ति नापि चाचेतनस्येति। 
नास्ति चेयं वस्तुप्रकृतिरोत्सुक्यार्थस्य समर्थनीयेति नास्ति दोष इति चेत्‌ 
साधो! अथापि नास्ति दोषमोक्षः। कथमिति चेत्‌ प्रकृति" पदार्थस्य वैयर्थ्यापततेः 
कामार्ता हि चेतनाचेतनेषु कृपणा' इत्यस्मादेव वाक्यार्थाद्‌ विवक्षितार्थलाभात्‌। 
किं च इत्यौत्सुक्यान्न परिगणयामास यक्षो वराकः 

कामार्ता हि प्रकृतिकृपणाश्चेतनाचेतनेषु इत्ये वंविधयापि 

पद्ययोजनया भवदभिमतसमर्थ्यसमर्थकभावलाभादापतित एव 'याचनार्थस्य' 
अजागठस्तनत्वप्रसङ्धः। श्रणयकृपण'- शब्दस्य मूठत्वे तु नास्ति नामैष 
उपप्टवप्रसङ्कः। अस्ति चायमेव पाठः प्राचीनानां मूरत्वेनाभिमतः। तथाहि 
वल्लभदेवः, स्थिरदेवः, दक्षिणावर्तनाथः, पूर्णसरस्वती, परमेश्वरणश्चेति 
पञ्च टीकाकाराः श्रणय'-पदमेव मूलमभिमन्यन्ते। मेघदूतस्य सिंहलद्रीपीये 
आङ्ग्केः पैराफ़्रेजनाम्ना व्यपदिश्यमाने पदकृत्येऽपि प्रणयपदमेव 
मूकत्वेनाभिमतं लभ्यते। तदित्थं वल्टभदेवस्य कर्मरतो टक्षिणवर्तनाथस्य 
दक्षिणं यावत्‌, ततोपि च परं सुदूरां दक्षिणोदधिपारस्थितां श्रीलद्कां यावत्‌ 
प्रसिद्धेः, प्रणयपदघटितस्यैव पाठस्य मूलत्वं तर्कशुद्धिं भजते। 
प्रकृतिपदस्योपयोगे तु कारणं "जातं वंशे भुवनविदिते--इत्यस्मिन्‌ समनन्तरीये 
पद्ये सचिवार्थकस्य प्रकृतिपदस्य प्रयोगः स्यात्‌। लिपिकेन तत्संस्कारादेव 
अस्मिन्नपि पद्ये प्रणयस्थाने प्रकृतिपदस्य प्रयोगः कृतः स्यात्‌। अन्यच्च कारणं 
प्रणयपदार्थस्य ज्ञानाभाव; संभाव्यते। कविना हि कथितपदत्वदोषव्यावृत्तये 
तृतीयचरणसमागतस्य याचनापदार्थस्यैव चतुर्थचरणे पदभेदेनोपनिबन्धं 
चिकीर्षता प्रणयशब्दः प्रयोजि। अथ चात्र कवेरभिप्रायो यत्‌ यो हि 
कामार्तो भवति स चेतनमिवाचेतनमपि याचितुं यतते। भाव एष मेघदूत 
इव ॒विक्रमोर्वशीयेऽपि प्रप्चितो दृश्यते। विक्रमोर्वशीयस्य समग्र एव 
चतुर्थाऽङ्को भावस्यास्य चित्रणाय फलकभूत इव । तत्र पुरूरवा भ्रमरः, 
हसः, कोकिला, नदी चेति स्वनिपि चेतनाचेतनान्‌ भावान्‌ प्रियाप्रवृत्ति 
याचते। यथा चैतत्‌ तत्‌ पूर्वमुपस्थापितेन संदर्भण न न स्पष्टम्‌। यथा च 
पुरूरवा कतायां परिष्वद्खप्रणयी जायते, तथेव रघुवंशे भगवान्‌ रामोऽपि 
तटाशोकलतां प्रियाबुद्ध्या परिरिप्सते- 
इमां तटाशोकलतां च तन्वीं स्तनाभिरामस्तबकाभिनम्राम्‌ । 
त्वत्प्रापिवबुद्ध्या परिरन्धुकामः सौमित्रिणा सास्रमहं निषिद्धः ॥ 
१३.३२ रघुवंशे । 


काकिदासभारती (४) प्रणयः १२५ 


तदत्र याचनार्थकः प्रणयशब्द एव प्रकृतिशब्दस्य स्थाने मूरूत्वेनाभिषेच्यः 
सिद्ध्यति । 

भवभूतेः प्रेमार्द्राः प्रणयस्पृशः" (माकतीमाधवे-५.७) इत्यत्र पद्य 
परेमप्रणययोर्भदविवक्षां त्रिपुरारिरेवं विश्ठेषयति- 


परस्पराश्रयधनं निरूढं भावबन्धनम्‌ । 

यदेकायत्ततोपाधि तत्‌ प्रेमेति निगद्यते ॥ 

उपचारैर्मिथो यूनोर्यद्‌ बाह्याऽभ्यन्तराभिधैः । 

प्रम नीतं प्रकर्षं चेत्‌ स एष प्रणयः स्मृतः ॥ 
काकिदासप्रयोगाणामनुशीलनेन वयमेतदनुभवामो यत्‌ प्रणयपदेन 
कालिदासोऽपि प्रकर्षमधिरुूढं प्रेमैव प्रायेणाभिप्रैति। सोऽयमर्थः . देव्या दत्तो 
महाराजः, अतोऽस्य प्रणयवती शरीरं संद्गतास्मी"-ति विक्रमोर्वशीयस्य 
विचासितपूर्वेण संदर्भणाधिकं स्पष्टतामञ्चति। प्रकर्षाधिरूढो च रत्यादिभिः 
सह सञ्चारिणां चित्तासद्धादिषुं कामदशास्वागमापायिनां संयोगोऽपि परामर्शनीयः। 
तत्‌ सर्वमपि स्वातन्त्येणैवानुसन्धातुं शक्यते । 

सर्वथा कालिदासः प्रणयपदं प्रीतिरतियाचनापरिचयान्यतमार्थकत्वेन 

प्रयुट्न्ते। तत्र प्रेमतत््वमेवास्य मुख्यो विषयः।। 


ॐ 


१. निबन्धोऽयभुज्जयिन्यां कालिदासजयन्ती-विद्रद्गेष्ठयां (९९६६) पठितः। 
मुद्रित एष "116 1[तद118-9, 1980. सागरिकायां च। 











(५ ) प्रथम-शन्दाः 


कालिदासेन स्वसाहित्ये प्रायेण ५७वारं प्रथमशब्दः प्रयुक्तः । तत्र 
मेघदूतेऽभिव्यक्तिदोषा”° इत्यमुना निवन्धेनास्माभिः "तस्मिन्नद्रौ इति पद्यस्य 
प्रथम “पद्‌ निहतार्थकत्वमुदभावि तस्य प्रधानत्वपरतया विवक्षितत्वात्‌। 
कालिदासो हि निम्नोट्धृतेष्वपि स्थलेषु प्रथम" पदं प्रधानत्वपरतयैव ` 
नयति- 
१. एकैव मूर्तर्बिभिदे त्रिधा सा सामान्यमेषां प्रथमावरत्वम्‌ । 
विष्णोर्हरस्तस्य हरिः कदाचिद्‌ वेधास्तयोस्तावपि धातुराद्यौ *।। 


२. प्रथमोपकृतं मरुत्वतः प्रतिपत्या घु मन्यते भवान्‌ । 
गणयत्यवदानतोषितो भवतः सोऽपि न सक्करियागुणान्‌^।। 


= दिष्टान्तमाप्स्यति भवानपि पत्रशोका- 
टन्त्ये वयस्यहमिवेति तमुक्तवन्तम्‌ । 
आक्रान्तपूर्वमिव मुक्तविषं भुजङ्ख 
प्रोवाच कोसरपतिः प्रथमापराद्धः ॥ (रघु. ९.७९) 
4 राम इत्यभिरामेण वपुषा चापि चोदितः । 
नामधेयं गुरुश्चक्रे जगत्प्रथममङ्गलम्‌ ॥ (रघु. १०.६७) 
५. तमभ्यगच्छत्‌ प्रथमो विधाता श्रीवत्सलक्ष्मा पुरुषश्च साक्षात्‌ । 
जयेति वाचा महिमानमस्य संवर्धयन्त्या हविषेव वह्निम्‌? ॥ 
६. अस्याः १--७ ठेखेभ्यो द्र. शेषाशब्दाय रघुवंशदर्पणभूमिका, अन्येभ्यः शब्देभ्यश्च 
सागरिकायाः ४.२, ५.१, ५.२, ५.४, ६.३, ९.१ अड्ाः। 


२. अत्रैव निबन्धान्ते टि. २। ३. सागरिकाया १०.४ अद्ध । 
४. कु. ७.४४। ५. शाकुन्तठे ७.९१। ६. कु. ७.४३। 

६. आत्मनो वधमाहर्ता क्वासौ विहगतस्करः । 
येन तत्प्रथमं चौर्य गोप्तुरेव गृहे कृतम्‌ ॥ (विक्रमो° ५.९) 
७. मखांशभाजां प्रथमो मनीषिभि- 
स्त्वमेव देवेद्ध! निगद्यसे यदा । 
अजंखदीक्षाप्रयतस्य मद्गुरोः 
क्रियाविघाताय कथं प्रवर्तसे ॥ (रघु. ३.४४) 


८-१०. प्रथमः कल्पः-(माल० २६७, शाकु. ५०५, ५४४) 
एषु स्थलेषु प्रथमेऽवरत्वसाचिव्यादर्थान्तरमनुत्थानपराहतमेव ऋते प्राधान्यात्‌ 
प्रमुखत्वश्रेष्ठत्वाद्यपरपर्यायात्‌। यच्चात्र चतुर्थ चरणे आद्यपदं तत्समभि- 
व्याहारादपि नास्त्यत्र पर्याककत्वम्‌, आद्यशब्दस्यापि आदौ भव” इत्यस्मिनर्थे 
दिगादित्वात्‌ (४.३.५४) यति निष्पन्नस्य प्रमुखत्वं विना प्रथमत्वाभावात्‌ 
प्राधान्यस्यैव मूलभूतप्रवृत्तिनिमित्तत्वात्‌। “अमंस्त कण्ठापिंतबाहुपाशां 
विदर्भराजावरजां वरेण्यः' (रघु. ६.८४) इत्यत्र “यौ तयोरवरजौ वरौजसौ 
तौ कुशध्वजसुते सुमध्यमे (रघु. ११.५४) इत्यत्र चावरशब्दस्य 
पश्चात्तनत्वपरत्वेन प्रसिद्धावपि त्रिमूर्त्या अस्या अजन्मत्वेन प्रसिद्धायाः 
पर्वपश्चाद्धावनियामकत्वे प्राधान्यमेव प्रमाणम्‌। अतश्चाद्यपदस्याप्यत्र नास्ति 
क्षेमः प्राधान्यं प्रवृत्तिनिमित्तमविधाय। 

द्वितीये लघुशब्दसान्निध्यादलघुत्वमेव प्रथमपदेनोपकृतौ विवक्षितम्‌ । 
दुष्यन्तेन वासवस्य प्रथम उपकारः कृतः, वासवेन पुनर्दष्यन्ते तादृशी 
प्रतिपत्तिरदर्शिता ययाऽसौ प्रथममप्युपकारं ठघु मेने। प्रतिपत्तिश्च सा 
अर्धसिनोपवेशनम्‌, जयन्तठलक्षणस्वपुत्रप्रेप्सित-मन्दार-माला-रूप- 
शेषाप्रदानञ्चे"ति सुरेन्द्रस्य संभावनद्रयेन स्फुटमाहात््या। एवमत्रालघुनो- 


१. पृष्ठसंख्येयमस्मत्कालिदासग्रनथावलीगता। 

ऽप्युपकारस्य ठघूकरणमेव मरुत्वत्प्रतिपत्तावातिशय्यमादधातीति प्रथमशब्दस्य 
महत्त्वपरत्वमेव स्थितम्‌ । 
तृतीये श्रम॒नेः पुत्रं शब्दपातिना बाणेन हतवतो दशरथस्या- 
पराधे यत्‌ प्रथमत्वं तत्रापि महत्त्वपरतैव स्वारसिकी। न हि निरपराध-- 
नरवधादतिरिक्तो मनुष्यसमाजे कश्चनापि गरिष्ठोऽपराधः। अतएव दशरथ 
आत्मानं "वध्य" इति प्रतिश्ुणोति-“इत्थद्ते गतघृणः किमयं विधत्तां 
वध्यस्तवेत्यभिहितो वसुधाधिपेन, एधान्‌ हताशनवतः स मुनिर्ययायचे' 
(रघु. ९.८१)-इति समनन्तरपद्येन। एवं च प्रथमशब्दस्य गरिष्ठत्वपरत्वे 
प्रकरणलभ्यतामीक्षमाणास्तृष्णीं स्थितयोर्हेमाद्रौ, नन्दर्मीकरे च तथा न कषुभ्यामो 
यथा भुनिशाप ओचित्यं दिदर्शयिषौ ततश्चादौ टशरथेनैवापराधः कृत इति 
नास्ति शापं दत्तवतोऽपि मुनेर्दष' इति विवक्षौ सञ्जीविनीकथाप्रसद्गे मल्टिनाथे। 
चतुर्थ श्लोके मद्धलान्तराणामपि सत्त्वात्‌ तदपेक्षया रामनाम्नो 
वैलक्षण्यस्य प्रतिपत्तये प्रथमशब्दस्य प्राधान्यैकनिष्ठत्वमेव चमत्कृतिभूमिः। 
एवं च युक्तवागेव शब्दकल्पद्रमकार इममेवार्थ प्रमाणयितुं पद्यमिदमुद्धरन्‌। 
पश्चाद्‌ रावणवधादिरूपाणि मङ्खलान्तराण्यपि भविष्यन्तीति प्रथमोक्तिरि'-ति 
प्रथमशब्दस्यात्रादिपरत्वमुपयन्तो मल्लिनाथः, हेमाद्िः, चारित्रिवर्धनः, 
नन्दर्गीकर्श्रेति सर्वेऽप्यहदयद्धमनीयवचनाः। 
पञ्चमे विधातरि यत्‌ प्राथम्यं तत्र विधाता वेधसामपी' 
(कुमार २.१४)- ति | 
अमंस्त चानेन परार्ध्यजन्मना 
स्थितेरभेत्ता स्थितिमन्तमन्वयम्‌ । 
स्वमूर्तिभेदेन गणाग्रयवर्तिना 
पतिः प्रजानामिव सर्गमात्मनः ॥ (रघु. ३.२७) 


१. विष्णुनेति मल्लिनाथो हेमाद्विश्च। विष्णुश्च न प्रजापतिः।येचतेते कु. ६.९ पद्यतः 
स्फराः| 

इति, 
सर्गशेषप्रणयनाद्‌ विश्वयोनेरनन्तरम्‌ । 
पुरातनाः पुराविद्धिर्धातार इति कीर्तिताः ॥ (कमार ६.९) 


इति च दक्षादिभ्यः सप्तर्षिभ्यश्च पितामहतया ख्यातस्य भगवतो ब्रह्मणः 
प्राधान्यमेव द्योतयति, आदित्वस्यात्र नान्तरीयकत्वात्‌ । 

षष्ठे विहगतस्करस्य चोर्यगतं यत्‌ प्राथम्यं तत्राप्रतिमत्वम्‌ अतश्चातीव 
गुरुत्वमेव विवक्षाविषयः। यथेतत्‌ तद्‌ गोप्तुरेव गृहे इति सावधारण- 
गोप्तृसम्बन्धपयिवर्धितातिशय्यगृहाधिकरणकत्वेन, आत्पवधरूपणेन च स्पष्टम्‌। 
आहतवस्तुमाहात्म्यमप्यत्र साधकम्‌। तथा च येन राजर्षिरर्वश्या योजितस्तस्य 
प्राणाधिकमरहिम्नो गौरीचरणरागसंभवस्य सङ्गमनीयाख्यस्य मणिरल्स्य हरणं 
यत्सत्यम्‌ असदृशमेव। एवं चात्र स्फुटमेव प्रथमपदं गुरुत्वपरम्‌। 

सप्तमे स्थले प्रथमपदं प्रमुखार्थपरमेव । श्राद्धादिषु प्रथमा आहतिः 
प्रजापतये दीयते, पराश्च वासवादिभ्य इति आदित्वपरता प्रथमशब्दस्य 
कल्प-पराहतेव। 

अवशिष्टेषु त्रिषु ्रथमः कल्प" इति वाग्योगेष्वपि प्रामुख्यमेव 
महत्त्वापरपर्यायमत्र विवक्षास्पदम्‌। अस्मिन्नवसरे किञ्च॒ करणीयमिति प्रश्ने 
यदा केनचिद्‌ उचितं प्रस्तूयते तदा. प्रहृष्टेन प्रष्टा वाक्यमिदमुच्यते॥' 
अत्रात्युत्तमत्वमेव हदयम्‌। भासोऽपि वाक्यमिदं पञ्चशः प्रयुयुजे वाढम्‌, 
प्रथमः कल्प" इति'। कालिदासे पाठान्तरमप्यस्य लभ्यते “उदारः कल्प” 
इति। ततोऽपि प्रथमशब्दस्यौदार्यपरत्वं स्पष्टभूयिष्ठमेव । 

एवमेव मेघदूतस्य श्रथमविरहोदग्रशोकां सखी मिति ्रथमविरहे' 
१. स्वणवासवदत्ते ४.९, अविमारके २.८, प्रतिमानाटके ६.५, मध्यमव्यायोग १.५२, 


बालचस्ति च ४.१२ पद्यसंवादेषु बाढम्‌। प्रथमः कल्प' इति प्रयोगः सुलभः 
२. कालिदासग्रनथावल्या;- पृ० ५०५ पं० ९ 

(२.३९) इति प्रयोगयोः माल्विकाग्िमित्रस्य च आद्रछुक्तकमस्या०' 
(३.१३) इति पद्ये च ये प्रथमशब्दास्तेषामादित्वपरत्वेऽपि प्रधानत्वपरत्वं 
सुखेनेवोत्प्रेक्ितं शक्यम्‌, प्रथमविरह एव वस्तुतः प्रधानं विरहः, प्रथमसंप्रयोग 
एव च प्रधानं संप्रयोग इति कृत्वा । 

भारवेः 





प्रणतिप्रवणान्‌ विहाय नः 

सहजस्नेह-निबद्ध- चेतसः । 

प्रणमन्ति सदा सुयोधनं 

प्रथमे मानभृतां न वृष्णयः ।। (किराता० २.४४) 
दति पद्ये मल्टिनाथोऽपि प्रथमशब्देग्रेसरत्वमेव पश्यति प्रमुखत्वापरपर्यायम्‌। 

“प्रथमे हि विद्वांसो वैयाकरणाः इत्यानन्दवर्धनोक्तावपि 
प्रधानत्वमेव प्रथमशब्दस्याभिप्रायभूमिः। कामं तत्राभिनवस्त्ष्णीं स्थितस्तथापि 
विदग्धा अत्र तत््वटृश एव । अतएव कृष्णमूर्तिः एगला1051 इत्यनुवटति, 
दर्शयति च विष्णुपदभटाचार्योऽत्र जयन्तभटस्य न्यायमञ्चरीप्रमाणप्रकरणान्ते 
निबद्धं व्याकरणबहमानम्‌, भामहस्य च काव्यालद्कारगते षष्ठपरिच्छेदारम्भे 
समुपनिबद्धं तमेव। जयन्तभट्ौ हि न्यायमञ्जर्या व्याकरणस्य निरर्थत्वं 
प्रत्याख्यायैकविंशत्या पृष्ठे" सार्थकत्वं प्रतिपादयन्नन्ते "कामं जायेय 
वेयाकरणभणितिभिस्तृर्णमापूर्णकिर्ण' इति मनुष्यत्वं प्रतिपत्स्यमानस्य 
देवयोनिविेषस्य मुखाददीरयते। भामहोऽति षष्ठे परिच्छेदे- 
धीररालोकितप्रान्तममेधोभिरसूयितम्‌ । 

। सदोपभुक्तं स्वाभिरन्यविद्याकरेणुभिः ।। २॥ 





१-२. ध्वन्यालोक १.१३ वृत््यन्ते। एवमेव विश्वेश्वरोऽपि स्वहिन्दीभाष्ये सबसे प्रमुख 
इत्यनुवदति। 

३. 4... 14111.100861/4/8- | 956. 

४.“ 6 २५१ २.९६। 

नापारयित्वा दुर्गाधममुं व्याकरणार्णवम्‌ । 
शब्दरत्न स्वयं गम्यम्‌ कर्तुमयं जनः ।॥ ३।। 


तस्य चाधिगमे यलः कार्यः काव्यं विधित्सुना ॥ ४॥ 


इति भूम्ना व्याकरणे बहुमानं दर्शयति। 

प्रथमशब्दस्य व्युत्पत्त्यापि प्रधानत्वमेव प्राथम्यं भजते। प्रथेरमच्‌ ' 
(५.६८) इत्यनेनौणादिकेन सूत्रेणामचि प्रत्यये कृते विस्तरार्थकात्‌ 
प्रथधातोः ्रथम'-शब्दस्य शरीरसिद्धिरिति भानुजिदीक्षितप्रभृतयः। विस्तरश्च 
नान्तरेण प्रसिद्धिम्‌, प्रसिद्धिश्च नान्तरा प्राधान्येन परिणमतीति गुणादिषु 
प्राधान्यमेव व्युत्पत्तिकभ्यः प्रथमशब्दार्थः। 

भगवता वेदे पुनः प्रतमशब्दः प्राथम्याय प्ररूढः। तत्र प्रतमस्यादित्वं- 
परकत्वं किलष्टम्‌। प्रतमस्यैव च रूपान्तरं प्रथममिति मानियरविलियम्स- 
महोदयप्रभृतयः। इदमप्यत्र ध्यातव्यं यत्‌ प्राकृते प्रयुक्तः "डम" शब्दः, 
प्रतम"-शब्दस्यैव रूपान्तरमस्ति। यथा-प्रतमतप्रथमनेपढम>पडम- 
(द्र० पाइअसदमहण्णओ कोश) | 

इत्थं प्रथम" शब्दः प्राक्‌ प्रधानार्थपरतया प्रवृत्तः, पश्चाच्चादयर्थे 
निरूढः, प्रधानस्यैव प्रथमगणनी यत्वात्‌। अत एव च प्रथमतरविटः' (चतुर्भाणी 
१३१९.८ पादता०) इति प्रथमतरवैयाकरण” इत्यादयः प्रयोगाः। अत एव 
हेमचन्द्राचार्योऽनेकार्थसंग्रहे श्रथमः स्यात्‌ प्रधानाद्यो रिति प्राधान्यमेव प्रथमं 
गणयति। इत्थङ्खते | 

आषाढस्य प्रथमदिवसे" (मे. २) इत्यत्रापि प्रथमशब्दो दिवस गतं 
प्राधान्यमेव मुख्यतया प्रतिपादयितुं सुकविना तादृशीं तत्प्रसिद्धिमभिवीक्ष, 
उपजीव्य वाऽऽत्मनोऽभ्यासं प्रायोजि। तत्र मल्लिनाथादीनामिवास्माकमपि 
योऽन्यथाभावस्तत्र शब्दस्यास्यार्थगतो विपर्यास एव निदानम्‌, न तु 
कवेरविवेकः। सहकारवाचकम्‌ आप्रवाचकं वा चूतशब्दं कालिदासो रारटीतीव। 

साम्प्रतमस्माभिर्हिन्दीभाषिभिर्मीमांसकानां “चोदनालक्षणोऽर्थो धर्म" इति 
धर्मलक्षणमिव शब्द एष सहसोदीरयितुं न शक्यते रुचिङ्कुरु" 
दत्यत्रेवाश्लीलार्थप्रत्यायकत्वमनुभवद्धिः। अनारकटीप्रभृतिषु राघवप्रभृति- 
भिद्िणात््यैः पुनः शब्द एष मिर्विचिकित्सं प्रयुज्यते, तेषां देशभाषासु 
शब्टस्यास्य तथा प्रसिद्धेरभावात्‌। पेकवादिशब्देभ्योऽप्याल्कारिका जुगुप्सन्ते। 
नात्र कालिदासस्य देवानां प्रियता। एष हीतिहासपूरुषस्य परीवर्तः। अत्र 
वेदिकेष्विव शब्देष्वाधुनिकेरिव कालिदाससाहित्यपिपदिषुभिरे- 
वावहितेर्भवितव्यम्‌। एवं च प्रथमशब्दाद्राषाढमासस्य प्रमुख एव दिवसो 
ग्राह्यः, न तु प्रतिपदादिरूप आरम्भिकः। विनिगमकं चात्र “शेषान्‌ मासान्‌ 
गमय चतुरो लोचने मीलयित्वा"-इति कविना कण्ठरवेणैवोदीरितस्य 
मासचतुष्टयावधेरविपर्ययः। आषाढे हि प्रधानं दिनं हरिशयनपर्वयुतं दिनम्‌। 

तच्चैकादशं द्वादशं पूर्णिमासंज्ञकं पञ्चदशं वा भवेदिति भिन्ना कथा। 
हरिशयनपर्वणि च मेघदर्शनं हरिशयनानुष्ठानस्याद्गमिति विक्रमेः भेघदूत 
म शापावधि ओर चातु्मस्यि' इति नाम्ना सागरिकायां च मेघदूते 
तिथिनिश्चय' इति नाम्ना प्रकाशिताभ्यामस्माकं निबन्धाभ्यां प्रमाणितचरमेव- 


निद्रां भवान्‌ भजतां लोकनाथ 

वर्षास्विमं पश्यतु मेघवृन्दम्‌ ॥ 
इत्यनेन वराहपुराणवचनेन। प्रबोधपर्वण्यपि मेघा न न स्मर्यन्ते तथा हि 
शब्दकल्पद्रमे प्रबोधपर्वप्रतिपादनावसरे वचनम्‌- 

मेघा गता निर्मठपूर्णचनद्रः 

शारद्यपुष्पाण्यपि लोकनाथ । 

अहं ददानीति च पुण्यहेतो- 

जागृष्व जागृष्वं च लोकनाथ ।। इति 


१. ई० १९६७-कालिदासविशेषाड। 
२. ६.२ अडु। ३. कालिकातासंस्करणे। 


काठिदासभारती (५) प्रथम-शब्दाः १३३ 


अत्र लोकनाथपदस्यावृत्तिरपि हरिशयनमनत््रैकवाक्यतां साधयन्ती 


भूम्नोपकरोति भावकानाम्‌। 


एवम्‌ (आषाढस्य प्रथमदिवस" इत्यत्र प्रथमशब्दस्य प्राधान्यपरक- 
त्वमेव काकिदाससमये प्ररूढं पश्यद्धिराद्यार्थेकतानगतिभिराधुनिके- 
र्निहतार्थत्वमनुभूयापि कविशिल्ये सौस्थ्यमेवानुशीलनीयम्‌ः। 


१. प्रथमशब्दस्य काकिदाससाहित्ये प्रयोगाः 

"शापान्तो मे भुजगशयनादत्थिते शार्दपाणा^ विति मेघदट्‌तवचनादेव 
कार्तिकमासस्य शुक्टपक्षीया प्रबोधनी एव शापान्तक्षणः। तं यावत्‌ या 
मासानां चतुष्टयी साऽप्यनूनानतिरिक्तित्वेन प्रथम" शब्दस्य प्रमुखत्वार्थकत्व 
एव संजाघठीति। मासारम्भस्येव मासान्तस्यापि कृष्णशुक्टपक्षाश्रित-- 
त्वमुभयत्रापि समानत्वेनैव ग्राह्यमिति नास्ति ततोऽपि गणनायां विसंवादापत्ति;। 

"यदि मेघः कोतुकाधानहेतुस्तर्हिं दयिताविप्रयुक्तेन यक्षेणानेन कथं 
न्वेष टृष्टिविषयीकृत' इति वितकमपि शमयत्येष पक्षः, देवोत्थानक्षणे 
मेघदरशनस्यावश्यविधेयत्वात्‌। अवश्यमेव प्रबोधक्षणे मेघो द्रष्टव्य इति 
वराको यक्षोऽपि तं टृष्टवानेव पतितश्चोत्कण्ठावात्यायाम्‌। एवं 

प्रथम '- पदस्यात्र हरिशयनपर्वतिथिपरत्वमेवोपपत्तिशुद्धं सिद्धयति । 

प्रथम" पटस्य स्थाने प्रमुख" पदं प्रायोज्यत चेन्न हेवोदस्थास्यदयं 
भ्रमविवर्तः। श्रथम'- शब्दस्य प्रमुखार्थकत्वप्रसिद्धिस्तु तथोदलापयत वश्य-- 
वाचं कवी्द्रमिममिति सर्वं शिवम्‌ः॥। 


ॐ 


सूच्म्‌ः 

यत्रैकस्मिन्‌ सर्गे भागेऽद वा एक एव प्रयोगस्तत्र मध्ये ऊर््वरेखा, यत्र पुनरनेके 
तत्र॒ ““-प्र-२४, ३०" इत्येवं सर्गङ्कतः परं तिर्यग्रेखा। शब्दस्य समासगतत्वेऽपि 
प्रथममक्षरं तिरश्चीनया तिरश्चीनाभ्यां वा रेखाभ्यामङड्धितम्‌। तत्रापि रेखायाः प्राक्‌ प्रयोगः 
रब्दस्य समासघटकेषु शब्देष्वन्त्यत्वम्‌, पश्चात्‌ प्रयोगः पर्व्यत्वम्‌ उभयतः प्रयोगः 
पुनर्मध्यगत-- त्वमुन्मीलयति ।। 


१. तिवन्ध एषोऽखिलभारतीय-कालिदास-समारोह--शोधपरिषदि उज्जयिन्यां ३.११ .७६ 
तिथौ पठितो विचासितिश्च विद्रद्धिः। 


(६ ) देववृक्षाः 


महाकवेः कालिदासस्य साहित्ये देववृक्षा देवा इवेव भूम्ना समादृताः 
तटत्र तानेवाग्रित्य कालिदासभारतीमनुशीलयामहे। तत्र- 


पञ्चैते देवतरवो मन्दारः पारिजातकः । 
सन्तानः कल्पवृक्षश्च पुंसि वा हरिचदनम्‌ ॥ 
दत्येवममरकोषे देववृक्षाणां पञ्च नामानि प्रस्तूयन्ते। कालिदास एतानि 
सर्वाण्यपि नामानि बहुशः प्रयुङ्क्ते। एतानीह सूचीकटाहन्यायेनैकैकश 
उपादद्महि। तत्र 
१. हरिचन्दनम्‌ ` 


वृक्षस्यास्योल्टेखो देववृक्षरूपेण त्रिः पार्थिववृक्षरूपेण चैकवारं 
कालिदासे कभ्यते। तथाहि- 

९. पर्वतराजपुत्रया भगवत्याः पार्वत्या हरिचन्दनास्पदे स्तनद्वये कपालिना 
सह पाणिग्रहणाच्‌ चिताभस्मरजः पदं करिष्यतीति ब्रह्मचारिवचसा 
कविर्ब्रते- 

अयुक्तरूपं किमतः परं वद त्रिनेत्रवक्षः सुरुभं तवापि यत्‌ । 
स्तनद्वयेऽस्मिन्‌ हरिचन्दनास्पदे पदं चिताभस्मरजः करिष्यति ।। 
कुमारे ५.६९ 
२. रघुवंशे महेन्द्रस्य प्रकोष्ठं 
३. शाकुन्तले च वक्षःस्थल हरिचन्दनाङ्धितमेवं वर्ण्यते 

ततः प्रकोष्ठे हरिचन्दनाड्धिते प्रमथ्यमानार्णव धीरनादिनीम्‌ । 
रघुः शशाङ्खर्धमुखेन पत्रिणा शरासनज्यामलुनाद्‌ विडौजसः ॥ 
रघु. ३.५९ 
अन्तर्गतप्रार्थनमन्तिकस्थं जयन्तमुट्वीक््य कृतस्मितेन । 
आमृष्टवक्षोहरिचन्दनाङ्का मन्दारमाला हरिणा पिनद्धा ॥। 
शाकु. ७.२ 
एतेषु स्थलेषु हरिचन्दनकाष्ठस्य घर्षणेन निष्पन्नाय तत्तदङ्खानुलेपनौपयिकाय 
रसाय हरिचन्दनपदं प्रायोजि। अत्र च प्रमाणं शाकुन्तलपदये प्रयुक्तमामृष्टेति 
पदम्‌। आमर्षणमिदं नान्यत्‌ अपितु तदेव यद्‌ विरेपनपदेनोच्यते। 
विकेपनस्यास्य वर्णः पीतारुणः संभाव्यते, शुक्लत्वे गोरवर्णयोर्महेन्द्र-पार्वत्योः 
शोभासंपोषेऽनतिप्रयोजनकत्वात्‌, कल्पान्तरस्य चासंभवात्‌। अस्ति चात्रैतत्‌ 
प्रमाणं यत्‌ स्वयं कालिदास एव स्वयंवयप्रस्तावागतं पाण्ड्यनृपं रघुवंशस्य 


पाण्ड्योऽयमंसार्पितलम्बहारः क्लप्ताङ्गरागो हरिचन्दनेन । 

आभाति बालातपरक्तसानुः सनिर्रोद्गार इवाद्रिराजः ।। 
रघु. ६.६० 
दत्यनेन पद्यरत्नेन हस्चिन्दनेन रचिताङ्रागं व्रवीति। अत्र रागपदं वर्णद्रव्यमात्रपरं 
स््तपीतारुणान्यतमवर्णविशेषद्रव्यपरं वेति जिज्ञासायां बालातपौपम्यं साहाय्यं 
वितरति। अत्र पर्वतविशोषोपमानिकायाः पाण्ड्यराजोपमेयिकाया 
वाक्यार्थीभूतालद्धारात्मिकाया उपमाया अन्यथानुपपत्त्या बिम्ब प्रतिबिम्ब- 
भूतयोर्हरिचन्दनाद्गराग-बालातप-पदार्थयोर्यदेकात्म्यं सिसाधयिषितं 
तत्साधकस्य सादृश्यस्याप्यन्यथासंभवाभावाद्‌ बिम्ब प्रति- बिम्बीभूतपदार्थ-- 
निष्ठतयारुणवर्णत्वरूपं साधर्म्यमवशमाक्षिप्यते। अयमत्रापरः प्रष्नो यद्‌ 
यदिदमरुणत्वं तद्धि हरिचन्दने कीदृग्विधम्‌, सहजमेव, आहार्य वा। अत्र 
समाधानं कालिदासप्रयोगात्नोपटसभ्यते। शब्दकल्पद्रमादिषु पुनरस्यो- 
भयविधत्वमपि टृष्यते। वयमत्रैवं चिन्तयामो यदरुणत्वमिदं देववृक्षत्वपक्षे 

सहजं पार्थिववृक्षत्वपक्षे चोभयविधमपि मन्तुं शक्यते। पार्थिविषु हि वृक्षेषु 
रक्तचन्दनं भ्यत एव, पीतत्वे च केशरादिद्रव्ययोगोपि तद्रसेषु क्रियतेतमाम्‌। 
तदित्थं हरिचन्दनपदं कालिदासेन चतुर्वारं प्रयुज्यते । तेषु देववृक्षत्वं 


` प्रयोगत्रयमात्रं यावदेव सीमितम्‌। पाण्डयनृपप्रसङ्खागते पुनर पार्थिवत्वमेव 


केवलम्‌, न देवत्वम्‌ 
९२. सन्तानः 


अमरकोशकृता प्रयुक्तस्य सन्तानपदस्यार्थे कालिदासः संतानकपदं 
प्रयुट्क्ते। तदपि च केवलं वा्रयमेव। तथाहि 
४. ९) भगवतो रामस्य मानुषरशरीरपरिग्रहावसरे सन्मङ्गटोपचाराणामादिरचना 
संतानक-वृष्ट्यैव संपद्यते- 
सन्तानकमयी वृष्टिर्भवने तस्य पेतुषी । 
सन्मङ्गलोपचाराणां सैवादिरचनाभवत्‌ ॥ १०.७७ रघु .।। 


५. (२) भगवत्याः पार्वत्या विवाहमाद्धल्याय तत्पितुर्नगरमोषधिप्रस्थं सन्तान- 
काकीर्णमहापथं जायते- 


सन्तानकाकीर्ण-महापथं तच्चीनांशुकैः कल्पितकेतुमालम्‌ । 
भासोज्ज्वठत्काञ्चनतोरणानां स्थानान्तरस्वर्ग इवाबभासे ॥ 
कुमार ७.३ 
६. (३) एतदेवौषधिप्रस्थं तेन गन्धमादननाम्नोद्यानेन गनधवटस्ति यत्र 
विद्याधराध्वगाः सन्तानक-तरुच्छायासु मार्गखेदं विन॒दन्ति- 
सन्तानक-तरु-च्छाया-सुप्त- विद्याधराध्वगम्‌ । 
यस्य॒ चोपवनं बाह्यं गन्धवद्‌ गन्धमादनम्‌ ॥ 
कुमार ६.४६ 
एतस्मिन्‌ प्रयोगत्रये विशेषद्रयमेव सन्तानगतं सिद्धयति १-सुगचिपुष्पम्‌ 
२- छाया चेति। 

2. अन्वर्‌; 
मन्दारपदं कालिदासेन देववृक्षायैव दशवारं प्रयुज्यते। एतेषु 
वारमेकमस्य सामान्यतयैव प्रयोगो भ्यते, अन्यत्र च पुष्पं छाया चति 
वेशिष्ट्यप्रतिपादनपरतया। तथाहि- 
१९. शाकुन्तले मारीचाश्रमे रूढा मन्दारा महेन्द्रजनन्या अदित्यैव स्वहस्तेन 
परिवर्धिताः सन्ति- 
अदितिपररिवर्धित-मन्दारवृक्षं प्रजापतेराश्रमं प्रविष्टौ स्वः । 
9 ७.९ ~ पद्यम्‌ 
२. अलकायाः कन्यका मन्दाकिन्यास्तटे रूढानां मन्दाराणां छरयया वारितोष्णा 
भवन्ति- 


मन्दाकिन्याः सलिलशिशिरः सेव्यमाना मरुट्भि- 
मन्दाराणामनुतटरुहां छायया वारितोष्णाः । 
अन्वेष्टव्यः कनकसिकतामुष्टिनिक्षेपगृढैः 
सक्रीडन्ते मणिभिरमयप्रार्थिता यत्र॒ कन्याः ॥ 
मेघ. २.६ 
३. न केवलं मन्दाकिन्या अपि तु व्योमगङ्खाया अपि तटे मन्दारा निरूढाः 
तेषां निर्भरं पतन्ति पुष्पाणि गङ्गाया अस्याः प्रवाहं वीचिषु शृद्धारयन्ति। 
कविस्तत्र सप्तर्षीन्‌ स्नपयति- 





आष्टुतास्तीरमन्दार-कुसुमोत्करवीचिषु । 
व्योमगद्धाप्रवाहेषु दिङ्नागमदनन्धिषु ।। कमार ६.५।। 
४. अलकायामभिसारिकाणां नैशो मार्गः सवितुरुदयकाटे गत्युत्कम्पादल- 
कपतितैर्मन्दाररेव सूच्यते- 

गत्युत्कम्पादककपतितैय्रि मन्दारपुष्पैः 
पत्रच्छेदैः कनककमलेः कर्णविभ्रशिभिश्च । 
मुक्ताजाठेः स्तनपरिसरच्छित्नसूत्रैश्च हारे- 
नेशो मार्गः सवितुरुदये सूच्यते कामिनीनाम्‌ ॥ 
मेघ. ७० 
५. विक्रमोर्वशीये विरहविहलः पुरूरवाः सद्खमनीय-मणिमनादित्सन्‌ वक्ति- 


मन्दारपुष्पैरधिवासितायां यस्याः शिखायामयमर्पणीयः । 
सैव प्रिया संप्रति दुर्लभा मे किमेनमस्रोपहतं करोमि ॥ 
विक्रमो. ४.३५ इति 
६. स्वयंवरागतं मगधराजमुदिश्य सुनन्दा ब्रवीति- 
क्रियाप्रबन्धादयमध्वराणा-मजस्रमाहूतसहसनेत्रः | 
शच्याश्चिरं पाण्डुकपोललम्बान्‌ मन्दारशन्यानरुकोंश्चकार ॥ 
रघु. ६.२३ इति 
७. मन्दारस्योपरिवर्णितानि मुक्तानि पुष्पाणि स्तबकरूपाण्यपि भवन्ति। 
मेघदूते यक्षगेहोपान्ते यक्षपत्या यो मन्दारो वर्धितः स हस्त--प्राप्य- 
स्तबक-नपितो वर्ण्यते- 


तत्रागारं ` धनपतिगृहानुत्तरेणास्मदीयं 
दूराल्लक्ष्यं सुरपतिधनुश्चारुणा तोरणेन । 
यस्योपान्ते कृतक-तनयः कान्तया वर्धितो मे 
हस्तप्राप्यस्तबकनमितो बालमन्दारवृक्षः ॥ 

मेघ. ७३ 


८. मन्दारपुष्पाणां माला अपि निर्मीयन्ते। शाकुन्तले हरिचन्दनप्रस्तावे 


अन्तर्गतप्रार्थनमिति यत्‌ ७.२ पद्यमुद्धूतं, तत्र देवराजस्य वक्षो 
मन्दारमालया शोभितं व्यज्यते । 

९. विक्रमोर्वशीये तन्नायिकाया उर्वश्या अपि हदयं मन्दारक्ुसुमदाम्ना 
भूषितं वर्ण्यते- 


मन्दार-कुसम-दाम्ना गुररस्याः सूच्यते हदयकम्पः । 
मुहरुच्छ्वसंता हदये परिणाहवतोः पयोधरयोः ॥ 
विक्रमो. १.७ 
१०. मन्दारपुष्पाणां रजांस्यरुणवर्णानि भवन्ति। देवराजः शिवस्य पादौ 
मन्दाररजोभिररुणयति- 


असंपदस्तस्य वृषेण गच्छतः प्रभित्नदिग्वारणवाहनो वृषा । 
करोति पादावुपगम्य मौलिना विनिद्रमन्दाररजोऽसरुगाङ्गुटी ।। 
कुमारे ५.८० 
तदेवं मन्दारपदं कालिदासो दशवारं प्रायुड्क्त। यद्यपि साहित्याकाटमीतः 
प्रकाशिते कुमारसंभवसंस्करणे ३.२१-पद्यानन्तरं- 


ततः स्फुरत्केसर-लगन-भृद्धं सौरभ्यसक्रान्त-दिगन्तरालम्‌ । 
ददौ हरिः सादरमीक्षमाणो मन्दारमालां मकरध्वजाय ॥, 


इति पाठान्तरपद्ये मन्दारस्य पुष्पाणां मालाया वर्णनं लभ्यते तथापि पद्यस्यास्य 
मूलत्वाभावादत्र संग्रहो न क्रियते। 


४. पारिजातः 


१. पुष्पम्‌। पुरूरवसो विरहिता नारायणोरुसंभवा दिव्यस्त्रीकलामभूता उर्वशी 
पारिजातपुष्पशयनेपि सुखं न विन्दति। वेदनामिमामियमेवं पत्रार्पितां 
करोति- 

सामि संभाविआ जह अहं तुए अमुणिआ 
तह अणुरत्तस्य जइ णाम ॒तुज् उवरि होमि । 
कि मे लुकिअ-पारिजाअ-सअणिज्जअमि सुहा 
णंदणवादा अवि अच्चुण्णहा सरीरए ॥ 
विक्रमो. २.१२ 
स्वामिन्‌ संभाविता यथाहं त्वयाऽज्ञात्री 
तथानुरक्तस्य यदि नाम तवोपरि भवामि । 


कि मे लुकितपारिजात-शयनीये | 
सुखाः नन्दनवनवाता अपि अत्युष्णाः शरीरके ॥ 


२. भगवान्‌ शङ्करः पुलोमतनयाठकोचितैः पारिजातकुसुमैर्नवपरिणीताया 
भगवत्याः पार्वत्या अलकान्‌ प्रसाधयति- 
तां पुलोमतनयालकोचितैः पारिजातकुसुमैः प्रसाधयन्‌ । 
नन्दने चिरमयुगमलोचनः सस्पृहं सुरवधूभिरीक्षितः ॥। 
कुमारे ८.२७ 
३. रघुवंशे कुशवधूः कूमुट्वती शचीसखीत्वमासाद्य पारिजातांशभागिनी 
भवति- 
तयोर्दिवस्पतेरासीदेकः सिंहासनार्धभाक्‌ । 
अपरापि सखी शच्याः पारिजातांशभागिनी ।। १७.७ रघु.॥ 


४. वेदिका, भूषा, अलंकरणं, सातिशयं तेजः, समुद्रसंभवः, 
स्वयंवरार्थमागता नृपाः स्वयंवरसभायां महार्हनेपथ्यमण्डिता 
मञ्चमधितिष्ठन्ति। ते सर्वे कल्पवृक्षा इव राजन्ते। रघुसूनुरजः पुनः 
सातिशयेन तेजसा तेषां मध्ये पारिजात इव लक्ष्यते- 


तेषां महा्हसिनसंस्थितानामुदारनेपथ्यभृतां स मध्ये । 
रराज धाम्ना रघुसूनुरेव कल्पद्रुमाणामिव पारिजातः ॥ 
घु. ६.६ 

अत्रासनपदेन मञ्च एव विवकषितः- 


स॒ तत्र मञ्चेषु मनोज्ञवेषान्‌ सिंहासनस्थानुपचारवत्सु । 
वैमानिकानां मरुतामपश्यदाकृष्टलीलान्‌ नरलोकपालान्‌ ॥। 
रघु. ६.१ 
एतेन पूर्वपद्येन सिंहासनानां मञ्चस्थितत्वस्य वर्णितत्वात्‌। एतेनोपमानपक्षेपि 
तादृशं वेदिकाकल्पं चत्वरमाक्षिप्यते। भूषालटरणयोरपि नेपथ्यप्रतिबिम्बतया- 
ऽत्रावर्यक एवाक्षेपः। यच्चात्र सातिशयं तेजः तत्र कारणं दिव्यान्याभरणानि 
समुद्रसंभवत्वं च। एतच्योभयं कविरनेकधा वर्णयति। तथाहि- 
५. क्षीरसागरे भोगिभोगासनासीनं भगवन्तं विष्णुं देवनव्यूहः पर्यति। 
दिव्याभरणभूषितोऽयं क्षीरसागरे सर्वथा पारिजात इवैव लक्ष्यते- 
बाहुभिर्विटपाकारर्दिव्याभरणभूषितैः । 
आविर्भूतमपां मध्ये पारिजातमिवापरम्‌ । रघु. १०.१९।। 
अत्र दिव्याभरणानामुपमानभूते पारिजातेऽपि सत्वमौचित्यभ्यम्‌। न हि 
तद्‌ विना उपमेयभूते भगवति प्रतिपादितस्य दिव्याभरणत्वविशेषणस्य 
कथमप्यन्यथा पोषः। समुद्रसंभवत्वं पुनरविशदतरमेव । निम्नोद्धूते पद्ये 
पुनस्तदतीव स्पष्टम्‌- 
तस्मात्‌ समुद्रादिव मथ्यमानादुट्वृत्तनक्रात्‌ सहसोन्ममज्ज । 
ठक्षम्येव सार्धं सुरराजवृक्षः कन्यां पुरस्कृत्य भुजद्धराजः ॥ 
रघु. १६.७९ 
अत्र हि कुमुट्वतीमादाय सरयूप्रवाहादट्भूतो नागराजः कुमुदः समुद्रसंभूतेन 
सुरराजवृक्षेणोपमीयते। सुरराजवृक्षपदेनात्र पारिजात एव लक्षितुं शक्यते, 
समुद्रनिष्पन्ेषु रत्नेषु वृक्षस्य सुरराजेनैव गृहीतचरत्वात्‌। आस्तां तावदेतत्‌, 
स्वयं पारिजातशब्द एव व्युत्पत्तावपि समुद्रसंभूतत्वमेव निमित्तीकरोति। 
हेमाद्रिराधाकान्ताभ्यां 'पारिणि अब्धौ जात" इति तथैवास्य रघुवंशदर्पण-- 

शब्दकल्पद्रुमयोर्व्यकृतत्वात्‌। अस्ति च समुद्रसमुट्भूतस्य वृक्षरत्नस्य 
पारिजात '-पदव्यपदेश्यता पुराणेषु प्रतीता। यथा चैतत्‌ तदग्ने प्रतिपादयिष्यते । 
एवं हि कालिदाससाहित्ये पारिजातशब्दपूर्वकं पञ्चवारम्‌, वारमेकं च 
सुरराजवृक्षपदेन पारिजातस्य वर्णनं लभ्यते। 


^. कल्पः 
कालिदासः पारिजातं कल्पद्रमेभ्यः सातिशयं प्रतिपद्यमानोपि वर्णयति 
सातिशयं कल्पद्रुमानेव। स हि कल्पपदेन वृक्ष-तरु-द्रम- कता-शब्दान्‌ 
योजयन्‌ विंशतिं वारान्‌ कल्पपादपं वर्णयति। तत्र चास्य विशेषानपि 
सविशेषमसावल्लिखति। यथा चेतत्‌ तद्‌ अधोदत्तेन विवरणेन स्पष्टम्‌। 
तथाहि-- 
१. पुष्पम्‌। रघुवंशे मातद्खमहर्षिशापान्मतद्खयोनिमाप्रो गन्धर्वपते: पुत्रः 
प्रियंवदो लोह-मखनाणवेधद्रारा तत उद्धूतवन्तं रघुकुमारमजं कल्पद्रुमोत्थैः 
पुष्परवकिरति- 


अथ प्रभावोपनतैः कुमारः कल्पद्रमोत्थैरवकर्य पुष्पैः । 
उवाच वाग्मी दशनप्रभाभिः संवर्धितोरस्स्थलतारहारः ॥ 
रघु. ५.५२ 
२. गन्धः। कल्पद्रुमकुसुमेषु, तथा तीव्रो गन्धो भवति यथा हि मधुकरा 
उन्माद्यन्ते। विक्रमोर्वशीये कविः कथयति- 
गन्धुम्माइअ-महुअरगीएहि 
वज्जतेहिं परहुअत्रेहिं । 
पसरिअ-पवणुव्वेल्किअ-पल्लव- 
णिअञरु सुललिअ-विविह-पञरे णच्वई कण्ञरु ॥ 


गन्धोन्मादितमधुकरगीतै- 
वद्यमानः परभृततूर्यैः । 
प्रसृतपवनोद्‌ वेल्ठितपल्टवनिकरः 


सुटलितविविधप्रकारेण नृत्यति कल्पतरुः ॥ 











१.४ कालिदासभारती 


३. फलम्‌। सुकृतिनो दशरथस्य कादिक्षतं सद्य एव पच्यते, तेनेदं 
कल्पवृक्ष-फल-धर्मीत्युच्यते- 
अन्वियेष सदृशीं स॒ च स्नुषां प्राप चैनमनुकूठवाग्‌ द्विजः । 
सद्य एव सुकृतां हि पच्यते कल्पवृक्ष-फलधर्मि काडिक्षतम्‌ ॥। 
रघु. ११.५० 
४. भूषाः । पारिजातप्रस्तावे २०.४- संदर्भीयि रघुवंशस्य ६.६ पद्ये भूषिता 
राजानः कल्पवृक्षोपमा उच्यन्ते। ततोऽमीषामपि भूषितत्वमर्थत 
एवापद्यते। एवमेव तत्रैव 
वेदिकाः। राजानो मञ्चस्थिता उच्यन्ते। ततश्च कल्पवृक्षाणामपि तले 
वेदिकाचत्वरमुत्रेतुमापद्येत ।° 
द्युतिः। अत एव च कल्पवृक्षाणामसामान्या द्युतिरपि प्रतिपत्तं शक्यते । 
५. प्ररोहः। कल्पवृक्षेषु नभःस्थिताभ्यः शाखाभ्यो न्यक्‌ प्ररोहन्तो भाषायां 
वरोहपदवाच्याः प्ररोहा अपि भवन्ति। विक्रमोर्वशीये भगवन्तं नारदं 
वर्णयन्‌ कविर्बरते- 


गोरोचनानिकषपि्गजटाकलापः संलक्ष्यते शशिकलमलवीतसूत्रः । 
मुक्तागुणातिशयसंभृतमण्डनश्रर्हेमप्ररोह इव जङ्घमकल्पवृक्षः ॥ 
विक्रमो. ५.१९ 
अंशुकम्‌। कल्पवृक्षवण्नि कविना अंशुकमप्यनेकश उपादीयते। तच्च 
तत्साहित्ये द्विधा विभज्यते। १. शाखांशुकं २. ध्वजांशुकं चेति। 
१. कल्पवृक्षस्य छायाफलादिमत््वं जिनसेनोऽप्यादिपुराण एवं वर्णयति- 
कल्पद्रुमाः समुत्तद्वाः सच्छायाः फलशालिनः । 
नानासरग्वस््रभूषाढ्या राजायन्ते स्म ` संपदा ॥ पर्व-२२.२४५ 
२. राज्ञामेवंभूतायां स्थितौ कल्पतरूपमत्वं बाणोऽपि स्मरति यत्रासौ तारापीडं वर्णयन्‌ 
कादम्बर्यां कथयति-- येन चानेकरतांशुकपल्टविते व्यालम्बिमुक्ताफलजालके दिग्याजेनेव 
कल्पतरावाक्रान्ते सिंहासने नेमुः सर्वदिशः। पृण ९४ काटेसंस्करणम्‌। 


कालिदासभारती (६ ) देववृक्षाः १४५ 


उभयविधमपीदं वणपिक्षया पुनरपि त्रिधा विभज्यते १. धवलवर्ण, 
२. सुवर्णवर्ण ३. एतदूद्रयभित्नरवर्णं चेति। यथा चैतत्‌ तदधोदत्तेभ्यः 
कविवचोभ्यः एव स्पष्टम्‌। तथाहि- 

६. रघुवंशो कुश-कुमुट्वती-तनयोऽतिथिः हंसचिहं दकल परिधत्त । 
हिरण्यादश्प्रतिफल्ितः स तदानीं सूर्योदये सुमेर प्रतिफलितं 
कल्पतरुमनुहरति- 

आमुक्ताभरणः सरग्वी हसचिह्दुकूकवान्‌ । 
आसीदतिशयप्रक््यः स॒ राज्यश्रीवधूवरः ॥। 
नेपथ्यदर्शिनिश्छाया तस्यादशं हिरण्मये । ` 
विरराजोदिते सूर्ये मेरौ कल्यतरोरिव ॥ 

रघु. १७.२५, २६ 

७. शाकून्तटे दानवविजयिनो दुष्यन्तस्यावदानं देवाः सुरसुन्दरीणां विच्छित्ति- 
शेषैर्व्णैः कल्पलतांशुकेषु गीतिक्षममर्थबन्धं विचिन्त्य लिखन्ति- 


विच्छित्तिशेषैः सुरसुन्दरीणां वर्णैरमी कल्पलतांशुकेषु । 
विचिन्त्य गीतिक्षममर्थबन्धं दिवौकसस्त्वच्चरितं किखन्ति ॥ 
[र | शाकु. ७.५ 
अनयोः स्थलयोः पूर्वत्र दुकूलस्य स्कन्धप्रभृतिष्वेवाङ्खेषु परिधीयमानत्वात्‌ 
कल्पतरावपि तत्रैव संभवः, अपसत्र च ध्वजपटुस्य दण्डत आच्छेदोऽनुचित 
ति पारिशेष्याच्छाखांशुकत्वमेवावधारयितुं शक्यम्‌। वर्णः पुनख्रोभयत्रापि 
धवल एव संभाव्यते, प्रथमे हंसचिहृस्य धवल एव वस्त्रे शोभावहत्वात्‌, 
अपरत्र च विचित्रवर्णेखसामग्र्या अधवर ठकेखाधारे निर्गुणत्वात्‌ 
परभागलाभाय कल्पलतांशुके धवलत्वेमेवौचित्यकभ्यम्‌। अनयोः 
स्थलयोरनुवीक्षयेदमप्युत्नेतुं शक्यते यत्‌ कालिदाससमये कल्पवृक्षशाखांशुकेषु 
हंसादिचिह्वान्यपि वैकल्पिकान्यभूवन्‌। 











१.४६ कालिदासभारती 


८४ 


कुमारसंभवे सप्तर्षिमण्डलं हेमवल्कल बिभर्ति, तेन च तत्‌ कल्पवृक्ष 
सादृश्यमासादयति- 

मुक्तायज्ञोपवीतानि बिभ्रतो हेमवल्कलाः । 

रत्नाक्षसूत्राः प्रव्रज्यां कल्पवृक्षा इव च्रिताः ।। कुमार ६.६।। 
अपत्रोपमेयभूतसप्तर्षिगतत्वेन वरण्यमानस्य वाससो हेमवर्णत्वादुपमान-- 
भूतकल्पवृक्षगतत्वेन व्यज्यमानेपि वाससि तट्‌ वर्णत्वमेव बलादानीयते। 


, ओषधिप्रस्थनगरस्य गृहेषु कल्पद्रमरेव विलोलविटपांशुकेः सद्भिः 


पताकाश्रीर्निर्मीयते- 
यत्र कल्पद्रुमैरेव विलोलविटपांशुकैः । 
गृह-यत्र-पताकाश्रीरपौरादरनिर्मिता ॥ कमार ६.४९ ॥। 
नगरमण्डने प्रयुज्यमानानां पताकानां वर्णः शुक्ल-पीतभिन्रोऽपि 
भवतीत्यत्र विटपांशुक-पद-वाच्यानां शाखाशुकानां विविध- 
वर्णत्वमायाति। 


१०. ध्वजांशुकं वर्णयता कालिदासेनोच्यते- 


स पुर पुरुहूतश्रीः कल्पद्रुमनिभ--ध्वजाम्‌ । 

क्रममाणश्चकार द्यां नागेनैरावतौजसा ।। रघु. १७.३२॥। 
अतिथिरयोध्यां द्यां करोति कल्पद्रमध्वज-सदृश-ध्वज-मण्डितायां 
यत्र पुरुहूतश्रीरसौ एेरावतौजसा गजेन क्रामति । - ध्वजांशुकमत्र 
श्वेतपीतारुणान्यतमवण्मिव संभाव्यते । किन्तु- 


. कमारसंभवस्य निम्नलिखिते पद्ये तस्य श्वेतवर्णत्वमेव नियतम्‌- 


पश्य कल्पतरुलम्बि शुद्धया ज्योत्स्नया जनितरूपसंशयम्‌ । 
मारुते चलति चण्डिके! बलाद्‌ व्यज्यते विपरिवृत्तमंशुकम्‌ ॥। 
८.७१ 


कालिदासभारती (६) देववृक्षाः १४७ 


पार्वतीं प्रति भगवता शिवेन क्रियमाणेऽस्मिन्‌ चद्धिकावण्नि जनितरूपसंशय- 
त्वेनोल्किख्यमानेऽश्ुके शुद्धातिरिक्तिः को नु वर्णः संभाव्येत? ठकम्बि- 
पदेनात्रांशुके शाखांशुकत्वमप्युत्परक्षितुं शक्यते यद्यपि पत्रावगुण्ठितानि 
शाखांशुकानि टूरतस्तथा द्रष्टं न शक्येर्‌ यथा ध्वजांशुकानीति ध्वजांशुकत्व 
एव प्रबलत्वमानीयते। मेघदूतस्य निम्नोद्धूते पद्ये पुनः शाखांशुकत्वं 
ध्वजांशुकत्वं चेति द्वितमपि संभाव्यते- 


१२. हेमाम्भोजप्रसवि सलिलं मानसस्याददानः 

कुर्वन्‌ कामं क्षणमुखपयप्रीतिमैरावतस्य । 

धुन्वन्‌ कल्पद्रुमकिसलयान्यंशुकानीव वातै- 

ननिाचेष्टेर्जलद! रकितर्निविशेस्तं नगेन्द्रम्‌ ॥ ६२॥। 

कालिदासः कल्पद्वुमेष्वाभरणानामपि सत्तां प्रतिपादयति। संरम्भं 

चात्रावलम्बते। तत्राभरणानां द्वैविध्यमुपलभ्यते हारत्वेन हारेतरत्वेन च। तत्र 
प्रथमत्रापि द्रैतमाश्रीयते रत्नहारत्वं मोक्तिकहारत्वं चेति। तत्र रत्नहाराणामस्तित्वं 
कुमारसंभवस्योपरि उद्धूतेन मुक्तेति ६.६ सप्तर्षिवर्णनपद्येन प्रतिपद्यते यत्र 
सप्तर्षयो ^रत्नाक्षसूत्रा' इति विशेष्यन्ते। तेन हि तदुपमानभूतेषु कल्पवृक्षेष्वपि 
तदस्तित्वं बलादुन्नीयते। मौक्तिकहाराणामल्केखः सुकविनानेनानेकधा कृतः। 
तथाहि-कमारसंभवस्यानुपदमेव चर्चति ६.६ पद्ये सप्तर्षयो मुक्तायज्ञोपवीता 
उच्यन्ते। ततस्तत्सादृश्यलाभाय कल्पवृक्षेष्वपि मुक्ताहारवत्वमुत्प्र्ष्यते। 
१७.६-संदभत्विनानुपदोद्धूते खुवंशस्य अतिधिवर्णनपरे १७.२५-२६- 
पद्यद्रये स्रग्वीति विशेषणेनोपमेये हारवत््वं प्रतिपादयतुः सादृश्यशिल्प- 
शिरोमणेः सुक्वेरस्य उपमानेऽपि तत्सद्भावोऽभीष्ट एव। ` 


हारपदं च निर्विशेषं प्रयुज्यमानं संस्कृतवाङ्मये मौक्तिकमात्रपरमेव 
परसिद्धम्‌। सप्तर्षिवद्‌ देवर्षि्नारदोपि शशिकलामलं वीतसूत्रं धारयन्‌ मक्तागुणाति- 
शयसंभृतमण्डनश्रिया कल्पवृक्षेनोपमीयमानः प्रागुपस्थापिते विक्रमोर्वशीयस्य 








१६८ कालिदासभारती 


५.१९ पद्ये मुक्तागुणपदेन मोक्तिकं हारमेव कल्पवृक्ष प्रसाधयति । एवमेव- 
१३. कमारसंभवे चन्द्रः कल्पवृक्षशिखरेषु स्फुरद्भिः पादैः हारयष्टिमिव 
रिरचियषुरुत्प्क्ष्यते- 
कल्पवृक्ष-शिखरेषु सप्रति प्रस्फुरद्भिरिव पश्य सुन्दरि ? 
हारयष्टिरचनामिवाशुभिः कर्तुमागतकुतूहलः शशी ॥ 
८.६८ 
अत्रायं विशेषो यद्‌ मुक्तागुण-हारयष्टि-शब्दाभ्यां हाराणां स भेदो 
ग्रहीतुं सुशको य: कालिदासादिभिः उपहारपदेनोच्यते ( 
१४. हरेतराभरणास्तित्वं कमारसंभवस्य तारकासुर प्रति महेन्द्रचाटवर्णनपरे- 


तत्कृतानग्रहापेक्षी तं मुहर्दृतहारितैः । 
अनुकूलयतीन्द्रोपि कल्पद्रुमविभूषणैः ॥ २.३९।। 


इत्यस्मिन्‌ पद्ये ठकभ्यते। अत्र विभूषणानि कल्पद्रुमजनितान्यपि संभवन्ति। 
वस्तुतः कल्पद्रुमदारि्रियमत्र विवक्षितमिति तद्‌विभूषाभरणानामे वात्र 
टूतहारितत्वमौचितीसुभगम्‌। १७.६ संदर्भत्वेनातिथिवर्णनस्यो द्धूते 
पद्येप्युपमेयगताभरणप्रातिनिध्यायोपमानगततयाप्याभरणान्युत्प्रकषयेरन्नैव । तत्र 
हारस्य पृथगुपादानादाभरणपदेन हारेतराभरणमात्रमेव गृह्येत । 
मधुकर परभृतयोरपि कल्पवृक्षेषु स्थितिः २३.२- संदर्भत्वेनात्रोद्धूते 
विक्रमोर्वश्ीयस्य ४.२- पद्ये ट्र्यते। 
कल्प-पदवाच्योयं वृक्षः कल्पयति संपादयति मनोरथान्‌ "इति 
१. उपहारपदस्यार्थाय द्रष्टव्या न: कालिदासभारती' सागरिका, वर्प ५ अङ्क १ 
२. कल्पपटनिरुक्ता ७००-शकीयो जिनसेनस्वामी तत्कृतावादिपुराणे वक्ति- 
मनोपिरुचितान्‌ भोगान्‌ यस्मात्‌ पुण्यकृतां नृणाम्‌ । 
कल्पयन्ति ततस्तज्नैर्निरुक्ताः कल्पपादपाः ।। पर्व-३.३८॥। 
महिमाचार्योऽपि व्यक्तिविवेकेऽवाच्यवचनावसरे-“श्रुण्णं यदन्तःकरणेन वृक्षाः फटन्ति 
कल्पोपपदास्तदेवे -त्युद्धरति । 


५ 


९६. 


९६५. 

यं मनोरथपूरणात्मानं विशेषम्‌ एेकान्तिकत्वेन क्रोडीकरोति सोऽपि 
कालिदासेनासकृदुदीर्यति। तथाहि- 

अलकायां सर्वमपि प्रमदाजनरुचितं मण्डनमेकः कल्पवृक्ष एवं 
निष्पादयति- 


वासश्चित्रं मधु नयनयोर्विभ्रमादेशदक्षं 

पुष्पोभेदं सहकिसलयान्‌ भूषणानां विकल्पान्‌ । 

लाक्षारागं चरणकमलन्यासयोग्यं च यस्या- 

मेकः सूते सकलमबलामण्डनं कल्पवृक्षः ।। मेघ. ७२ 
मारीचाश्रमतपस्विनः सत्कल्पवृक्षेऽपि वने वायुभक्षणेनैव प्राणवृत्ति 
रक्षन्ति- 

प्राणानामनिटेन वृत्तिरुचिता सत्कल्पवृक्षे वने 

तीर्थं काञ्चन-पद्म-रेणु-कपिशे पुण्याभिषेकक्रिया । 

ध्यानं रत्नशिलागृहेषु विवुधस्तरीसत्निधौ संयमो 

यद्‌ वाञ्छन्ति तपोभिरन्यमुनयस्तस्मिंस्तपस्यन्त्यमी ॥ 

शाकु. ७.१२ 

नूनमत्र कल्प-पदेनेच्छापुरकत्वमेवाथिप्रेतम्‌, तेनैव विस्मय- व्यतिरेकयोः 
साधयितुं शक्यत्वात्‌ । 
श्रीरामो भगवत्यै जनकनन्दिन्यै कल्पवृक्ष आसीद्‌, यतोहि स तस्याः 
सर्वानपि दोहदान्‌ अचिरेणैव पूरयति स्म। यदासौ वनदिदृकषां तद्व्याजेन 
सीतां तितिक्षुः सन्‌ पूरयति तदा लक्ष्मणेन रथमारोप्य नीयमानासौ 
श्रीरामं कल्पद्रुमतां विहाय तां प्रत्यसिपत्रवृक्षतां गतं न वेद- 


अ्रेदमपि ध्येयं यद्‌ देवीभागवतस्य कल्पवाटिका-पदेन पञ्चस्वन्यतमस्य देववृक्षस्य 


कल्प इत्येव पूर्णं नाम। ततश्च व्यक्तिविवेककृद्दत्तो दोषोऽत्रापहस्तितो जायते। द्र 
अस्मदीकोपेतो व्यक्तिविवेकः, प ४४१ 

सा नीयमाना रुचिरान्‌ प्रदेशान्‌ प्रिय्रो मे प्रिय इत्यनन्दत्‌ । 
नाबुद्ध कल्पद्रुमतां विहाय जातं तमात्मन्यसिपत्रवृक्षम्‌ ॥ 
रघु. १४.४८ 
९१८. गन्धमादने पार्वत्या सह क्रियमाणविहारं भगवन्तं पशुपतिं गनधमादन- 
वनाधिदेवता लोहिताकमणिपात्रस्थितं कल्पवृक्षप्रसूतं मधु समर्पयति- 


लोहिताकमणिभाजनार्पितं कल्पवृक्षमधु बिभ्रती स्वयम्‌ । 
त्वामियं स्थितिमतीमुपस्थिता गन्धमादनवनाधिदेवता ॥ 
| कुमार ८.७५ 
१९. अलकायां यक्षाः पानोत्सवान्‌ कल्पवृक्षमधुभिरेव निर्वर्तयन्ति- 


यस्यां यक्षाः सितमणिमयान्येत्य हर्म्यस्थलानि 

ज्योतिश्छायाकृसुमरचितान्युत्तमस्त्रीसहायाः । 

आसेवन्ते मधु ` रतिफलटं कल्पवृक्षप्रसूतं 

त्वद्गम्भीरध्वनिषु शनकैः पुष्करेष्वाहतेषु ॥ 

मेघ. ६६ 

अनुपदमेवोपस्थापिते वासश्िचत्रेति मेघपद्येपि कल्पवृक्षजनितस्य मधुनः 
स्मरणं कविना क्रियत एव। विक्रमोर्वशीयस्य यत्‌ ५.१९-पद्यमिह 
२६.५-संदर्भत्वेनापास्थापि तत्रापि नारदः पुरूरवसो मनोरथसंपत्ति श्रावयितुमेव 
पुरूरवसः पाश्वमुपेतः। अत एव स कल्पवृक्षेणैवीपमीयते शिल्पपरिष्ठेन 
कविना ततस्तत्रापि कल्पवृक्षपदं मनोरथपूरणव्यञ्जकतयैवागतं टूर्यते। स्वयंवरे 
राज्ञां १७- सर्गे चातिथेर्यत्‌ कल्पपादपेनौपम्यं दृश्यते तत्रापि व्यञ्जनेयं 
न न क्षमा। 
२०. ईट्ग्विधस्य कल्पवृक्षस्य छायायां कामधेनुर्विश्राम्यति- 


पुरा शक्रमुपस्थाय तवोर्व्वी प्रति यास्यतः । 
आसीत्‌ कल्पतरुच्छायामाश्रिता सुरभिः पथि ॥ रघु. १.७५॥। 

रघुवंशस्य यत्‌ सुरराजव्ृक्ष-पद-घरितं १६.७९ तस्मादिति 
पद्यमुद्धूतं यच्च ३.३- संदर्भ तस्यैव काव्यस्य ६.६० तमं हरिचन्दनघटितं 
पद्यमुद्धूतं तद्भयमादाय त्रयश्चत्वारिशति कालिदासप्रयोगेषु देववृक्षाणाममीषां 
यत्र ये विशेषा उल्लिखितास्तत्र तेषामवगमस्तालिकयासया कर्तुं शक्यते- 
विशेषाः देववृक्षनामानि 
१९ २ ३ ४ ५ 
हरिचन्दनम्‌ सन्तानः मन्दारः पारिजातः कल्पः 


९२. अङ्खरागोपयिकोरुणो रसः (१ 2 2 भग 
२. सुरभिपुष्पम्‌ः = 4 > ॐ = 9; 
३. फटम्‌ ८ > 2 >> > 
ठ. दल्ाया ५ = 1 322 +) 
५. अरुणः पसग: गक क 3); 2 
६. शाखासु पुक्ताह्र; ».» » ओ ‹ › श , › श 
७. शाखासु स्वर्णाभरणम्‌ 2: स ` ` त ` स ` स 
८. राखासुं स्त्नाभरणम्‌ ».* ५ अ २ , ओ › , भ , „ 
९. शाखास्वाभरणमात्रम्‌  „ » अ , , भ , , शः १५१ 
२०. प्ररोह ५१५ ओ , , स ^ 
१९१. शाखांशुकम्‌ ५ स  , म . स अः 
९२. ध्वजांशुकम्‌ 2 392 2 ग ,)) 
९२३. भ्रमराः > 23 > 2 +); | 
९.८. कोकिलाः गम म ककि > ,,, 
१५. कान्त्यतिशयः 2 >> >> +), 2८२८२ 
२६. कान्तिसामान्यम्‌ | क्म 2 2 ऋ ,)) 


१. सुरपुष्पाणामुल्छेखः कालिदासेन वृक्षविशेषनामानुल्लेखेनापि क्रियते, यथा अपार्थिवपुष्पम्‌ 
रघु. ८.३४, अमरस्रक्‌ रघु. सुरुष्पम्‌ घु. ८.८१। 

९ २ २ र ५ 
हरिचन्दनम्‌ सन्तानः मन्दारः पारिजातः कल्पः 


१७. इच्छापूर्कत्वम्‌ व ` अ ॐ ध 35 
१८. समुद्रव्रभवत्वम्‌ 2८२९५ ८4 4 ++, ॐ ९4 
६१५. वेदिका $. 9.4 त अद ष 


अत्रायं प्रश्न उत्तिष्ठति यद्‌ हरिचन्दनः-मन्दार-पारिजात- 
कल्पवृक्षेषु क्रमेणेकेकवृत्तितया यानि अद्खरागारुणपरागसमुद्रप्रभवत्वमनोरथ-- 
संपादकत्वानि कविना दर्शितानि तानि तत्तदेकनिष्ठतया तस्य स्वालक्षण्यरूपेण 
विवक्षितानि सामान्यधर्मरूपेण वा। अयमाशयो यद्‌ ये हि विशेषाः तेषां 
सद्भावोपि तत्तटुवृक्षे कवेर्विवक्षितः, यदिवा केवल: अभाव एव तत्र 
प्रतिपिपादयिषितः। प्रश्नस्य तात्पर्यमिदं यदमी देववृक्षाः कवेः 
परस्परमभिन्नतया वा विवक्षिता भिन्नतया वा। अत्र २०.४- संदर्भत्वेनोद्धूताट्‌ 
रघुवंशस्य ६.६- पद्यादिदटमवगम्यते यत्‌ सर्वेषामेतेषां भिन्नत्वमेव 
कवेरभिप्रतम्‌। वस्तुतः भित्नत्वमेव परम्परयाप्यनुमोद्यते। परम्परेयममरकोशस्यै- 
तल्ठेखारम्भ उद्धूतेन "पञ्चते देवतरवः" इत्यनेन वचनेन स्पष्टतामासादयति। 
अत्र हि देवतरुषु पञ्चत्वं सिसाधयिषितं न तु देवतरुनामसु। तथा सति 
उच्यते देववृक्षष्च मन्दारः०' इत्येवमुच्येत। अस्ति च पुराणेष्वप्येतेषां 
भिन्नत्वमेव प्रपच्चितम्‌। अत्र च मत्स्यपुरणं देवीभागवतं च प्रमाणम्‌ । 
मत्स्यपुराणे कल्पपादपदानप्रस्तावे मध्ये कल्पवृक्षं निर्माय तत्पाश्वेषु 
पारिजातादीनां पृथक्‌ निर्माणं प्रतिपाद्यते। तथाहि- 


अर्धक्टृप्तसुवर्णस्य कारयेत्‌ कल्पपादपम्‌ । 
सन्तानं पूर्वतस्तट्वत्‌ तुरीयांशेन कारयेत्‌ ॥ 


१. एतेषामेव वृक्षाणां सामान्यतोऽपि निर्दशः कालिदाससाहित्ये ठभ्यते, यथा नन्दनद्रमाः 
कुमार २.४१, देवारण्यम्‌ (र₹० १०.८०) इति पदमपि प्रसङ्ेऽस्मिन्‌ संग्राह्यम्‌ । 

मन्दारं दक्षिणे पार्श्वे भरिया सार्धं घृतोपरि । 

पश्चिमे पारिजातं तु सावित्र्या सह जीरके ॥ 

सुरभीसंयुतं तद्वत्‌ तिरेषु हरिचन्दनम्‌ । 

तुरीयांशेन कुर्वत सौम्येन फलसंयुतम्‌ ॥ 

२७६.२३-८ 

देवीभागवते पुनर्मणिद्रीपवर्णनावसरे तत्तत्साटेषु वृक्षाणामेषां वनानि पार्थक्येनैव 
वर्ण्यन्ते। तथाहि- 

कास्य-सालादुत्तरे तु॒ताप्रसालः प्रकीर्तितः । 

द्रयोस्तु सालयोर्मध्ये संप्रोक्ता कल्प-वाटिका ॥। 

ताम्रसाकादुत्तस्र सीससालः प्रकीर्तितः । 

सन्तानवाटिका मध्ये सार्योस्तु द्वयोरपि! 


सीससालादुत्तस्राप्यारकूटमयः शुभः । 
हरिचन्दनवृक्षाणां वारी मध्ये तयोः स्मृता ॥। 
आरकूटमयादग्र सप्तयोजनदैरध्यवान्‌ । 
पञ्चलोहात्मकः सालो मध्ये मन्दारवारिका ॥ 
पञ्चलौहमयादग्रे वर्तते रौप्यसारुकः । 
पारिजाताटवी मध्ये प्रसूनस्तबकान्विता ॥ 
१२.१०.३५६. 
भागवतेऽस्मिन्‌ सारष्वेतेषु ऋतुभेदोपि वर्ण्यत । तत्र कल्पवाटिका वसन्तेन, 
सन्तानवाटिका ग्रीष्मेण, हस्चिन्दनवारिका वर्षर्तुना, मन्दारवाटिका शरदा, 
पारिजातवाटिका च हेमन्तेनाधिष्ठिता वर्ण्यन्ते। यद्यपि सर्वेपि ऋतवस्तत्र 
सहयुध्वानः तथापि स्थाननियमदर्शनात्‌ तेषां तदधिष्ठित-देववृक्ष-भेदकत्वमेव 
नियतम्‌। अयमत्रापरो भेदहेतुर्यट्‌ विष्णुपुराण एतेषामुत्पत्तावयोगपद्यमुपपाद्यते। 

तत्र हि पारिजातोत्पत्तेः प्रागपि संतानकनाम्नो देववृक्षस्यास्तित्वमुपदश््यति। 
पुराणस्यास्य प्रथमे अंशो यो नवमोऽध्यायस्तत्र समुद्रमन्थनात्‌ श्री-देव्या 
उत्पत्तौ दुर्वासः प्रदत्तायाः सन्तानक-सखरजो विमाननैव महेन्द्रकर्तृका मूलम्‌। 
इटमत्रापरं भेदकं प्रमाणं यत्‌ समुद्राद्‌ उत्पन्नं वृक्षरतनं सर्वत्र पारिजातनाम्नैव 
व्यपदिश्यते। तद्‌ यथा- 
महाभारते पारिजातश्च तत्रैव सुरभिश्च महामुने! । 
जज्ञाते तौ तदा ब्रह्मन्‌ सर्वकामफलप्रदौ ॥ 
-आदिपर्व १८.३६ क्षेपकः।। 
विष्णुपुराणे- कृतावर्तात्‌ ततस्तस्मात्‌ क्षीरोदाद्‌ वासयञ्जगत्‌ । 
गन्धेन पारिजातोऽभूद्‌ देवस्त्रीनन्दनस्तरुः ॥ 


१.९.९५ 
पद्मपुराणे मन्थने पारिजातोऽभूद्‌ देवस्त्रीनन्दनो द्रुमः । 
रूपौदार्यगुणोपेतस्ततश्चाप्सरसां गणः ॥। 

एवमेव- एेरावतस्ततो जज्ञे तथेवोच्चैश्रवा हयः । 
धन्वन्तरिः पारिजातः सुरभिश्चाप्सरोगणः ॥। 
ब्रह्मखण्डे १०.१॥। 
मत्स्यपुराणे- कौस्तुभश्च मणिर्दिव्यश्चोत्पत्रोऽमृतसंभवः । 
पारिजातश्च विकच-कुसुम-स्तबकाितः ॥, 
२४९.५ 
श्रीभागवतेपि- ततोऽभवत्‌ पारिजातः सुरलोकविभूषणम्‌ । 
पूरयत्यर्थिनां योऽर्थः शश्वद्‌ भुवि यथा भवान्‌ ॥ 
८.८.६ 
शुकनासोपदेशो कादम्बरीकविना श्रीबाणेनापि श्रियो विगर्हणि इयं हि 
पारिजातपल्टवेभ्यो रागम्‌' इत्यादिना महाश्वेतावृत्तान्ते च इयं च 

सुरासुरैर्मथ्यमानात्‌ क्षीरसागराट्‌ उद्गतः पारिजातनामा पादपः, तस्य 
मञ्जरीति च लक्ष्मी-सहभुवो वृक्षरत्नस्योल्टेखः “पारिजात '- पदेनैव 
विधीयते। ततश्च- 

एषां गिरे सकटरलनफलठस्तरुः स 

प्राग्‌ दुग्धभूमिसुरभेः खट पञ्चशाखः । 

मुक्ताफल फटलन-सान्वय-नाम तत्व- 

न्नाभाति बिन्दुभिरिवच्छुरितः पयोधेः ॥ 

नैषधीयच--११.१० इति 
कवयन्नेषधीयचरितकविः श्रीहर्षोपि नूनं पारिजातमेव लक्षीकरोति। असति 
भेदे समुद्रसंभूतस्तरुः कदाचित्‌ कल्पादिभिः पदैरप्यभिधीयेत। इदमत्र प्रबलतमं 
भेदकं यदिदानीं लोकेऽपीमे वृक्षाः तत्तत्नामभिर्व्यपदिश्यमाना ठभ्यन्ते। तत्र 
शेफाटी पारिजातपदेन, शवेतचन्दनं रक्तचन्दनं वा हस्चिन्दनपदेन, अर्को 
मन्दारपदेन, कृतवेदिको ध्वजशाखांशुकवान्‌ कश्चनापि प्रामवृक्षः ` 
कल्पवृक्षपदेनाभिधीयते। अभिप्रायोऽयं भारतीये मूर्तिशिल्पेपि न न प्रसिद्धः। 
भरहुत-सांचीप्रभृतिषु शिल्पशिरोमणिभूतेषु स्थानेषु कल्पवक्षस्यास्योत्कीर्णनं 
विद्‌ वत्सु नितान्तं प्रथितमेवः। अस्माकं निवासग्रामे नादनेरेऽपि, 
प्रस्तरखण्डमेकमजयपालदेवनाम्ना प्टक्षपादपस्याधस्तात्‌ प्रतिष्ठापितं यत्र 
कल्पतरोरस्य प्रत्यद्खं प्रस्फुरमुत्कीर्णनमिदं तद्विदां चेतांसीदानीमपि 
नितान्तमेवावर्जयति। मुक्तादामभिराभूषितस्यास्य तले रतिकामो राजदम्पती 
वा कोचिदत्यन्तमेव भूषितवपुषावृत्कीणौ, शाखाग्रे च वर्धमानस्वामी । ततश्च 
लोकवक्षन्यायेन देववृक्षेष्वपि समाननामभाक्षु भेदोपपत्तिरपेतानौचित्येव। 
कालिदाससाहित्यादुद्धुतेष्वपि स्थलेषु देववृक्षाणां सोऽयं भेद एव यत्सत्यं 
१. डां० वासुदेवशरणाग्रवालस्य ¶हर्षचरितः एक सांस्कृतिक अध्ययन" इति ग्रन्थे दत्तात्‌ 
१५ पृष्ठस्थादुल्लेखात्‌ तथ्यमिदं प्रमाण्यते। 


२. सीहोरमण्डठे भोपटस्य पर्व एव विद्यत एष ग्रामो नर्मदातटे। वर्णितो दत्तचित्रश्चायं 
ग्रामोऽस्माकं रेवाभद्रपीटकाव्ये। . 

पृष्ठभूभूत इति पुराणपरम्परयानया सुखेन वोतेतुं शक्यते ततश्च 
रघु. ६ .३-पद्यव्याख्यायां- 
(कल्पद्रुमाणामिव पारिजातः) अत्र कल्पद्रम"-शाब्दः 
पञ्चान्यतमविशेषवचनोपि कल्पयन्ति मनोरथानिति व्युत्पत्या 
सुरद्रमात्रोपलक्षकतया प्रयुक्त इत्यनु संधेयम्‌। कल्पा इति द्रुमा 
कल्पद्रुमा इति विग्रह ः। इति 
कृपू सामर्थ्ये, कल्पयति मनोरथं कल्पः स चासौ द्रमश्च, तेषां 
मध्ये पारमस्यास्तीति पारी, पारिण्यब्ो जातः पारिजात इव। 
पञ्चानां मध्ये एकस्य कल्पद्रुम-शब्दवाच्यत्वं यद्यपि प्रतीयते 
तथापि प्रवृत्तिनिपित्तस्य संकल्पार्थ-कल्प- पदार्थस्य पूरणे पञ्चानामपि 
साधारण्यात्‌ कल्पद्रुमाणामिति बहुवचनम्‌। तथा माघः कल्पद्रुमैः 
सह विचित्रफठेर्विरिजुः-५.१६ इति। तेषु पारिजात उत्कृष्ट इति 
पारिजातहरणात्‌ सिद्धम्‌” । इति च 
यत्‌ क्रमेण मल्लिनाथ-हेमाद्िभ्यां संजीविनी-दर्पणयोः पञ्चनामपि देववृक्षाणां 
कल्पवृक्षपदवाच्यत्वमुपकल्पितं तत्‌ स्वमनीषिकयैव। कल्पद्रुमाणामिति' 
कल्पद्रुमै - रिति च रघुवंश-शिशुपाटवध--कविभ्यां कल्पद्ुम-पदे यद्‌ 
बहत्वं योजितं तत्रान्यदेव बीजमुत्प्रक्षामहे। वेदिका-वस्त्राभरण-मुक्तादाम- 
प्रभृतीनां हरिचन्दन-सन्तानक-मन्दारान्‌ विहाय केवलं कल्पद्रुम- 
पारिजातयोरेव सद्भावं प्रतिपादयता कालिदासेन उदारनेपथ्यवतां मञ्चे 
विराजमानानां च राज्ञामुपमानतया कल्पद्रुमनाम्ना व्यपदिष्ट एव देववृक्षः 
स्मर्तुं शक्य:। उपमेयबहत्वाच्च तत्र बहुत्वमपि योजयितुं शक्यम्‌। न हि 
तेन सन्तानादीनामपि कल्पत्वमुचितं कविमस्तकं रोपयितुम्‌। माघस्थटेपि 
वनस्पतीनां शाखावसक्तवसनाभरणाभिरामत्व-जनक्टान्तिच्छि्वमेव समानो 
धर्मः, यो हि देववृक्षेषु कल्प-पदवाच्य एव द्रुमे प्रसिद्धः, न मन्दारादिष। 
तेन हि सत्यपि बहुत्वे कल्पद्रुमपदस्य देववृक्षसामान्यपरत्वमत्र 

कालिदाससाहित्ये विमान्यमेव, उपमेयबाहुल्यं हि तत्र बहुत्वस्य मूलम्‌। 
एवं हि पञ्चानामपि देवतरूणां परस्परभित्नत्वमेवात्र कालिदाससंमतं सिद््यति। 
जेन- पुराणेषु कल्पवृक्षाणां दश प्रकारा मन्यन्ते । जिनसेनस्वामिकृते 
आदिपुराणे तेषां वर्णनमेवं क्रियते- | | 
मद्य-तूर्य-विभूषा-स्रग्‌-ज्योति-र्दप-गृहाद्गकाः । 
भोजनामत्र-वस्त्राङ्गा दशधा कल्पशाखिनः ॥। 
पर्व-३ श्टो० ३९ 
अत्र अङ्ग शब्दः वामनप्रयुक्त- काव्याद्ग -शब्दघटकीभताङ्खशब्द इवैव 
जनकत्वपरः। ततश्च जैनमते कल्पवृक्षाणामिमानि दश नामानि भवन्ति- 
१. मद्यजनकः २. तूर्यजनकः ३. विभूषाजनकः ४. हारजनकः 
५. ज्योतिर्जनकः ६. दीपजनकः ७. भोजनजनकः ८. गृहजनकः 
९. भाजनजनकः १०. वस््रजनकश्च। 
एतत्स तोऽपि काकिदाससाहित्ये तत्र तत्र लब्धुं शक्यते यत्र 
काकिदासेन मानवाय वनस्पतिसेवा वर्ण्यते। तत्रापि शाकुन्तलस्य 
शकुन्तलापतिगृहगमनावसरे 


क्षोमं केनचिदिन्दुपाण्डु तरुणा माद्गल्यमाविष्कृतं 
निष्ठयूतश्चरणोपभोगसुकभो लाक्षारसः केनचित्‌ । 
अन्येभ्यो वनदेवताकरतलेरापर्वभागोत्थिते- | 
दत्तान्याभरणानि तत्किसलयोद्भेदप्रतिद्रद्दिभिः ॥ ४.४।। 
इत्येवमुच्यमानायां तस्यामेतत्सङ्केतो नितान्तमेव स्फुटः। यद्यपि लोकोत्तरा- 
भिरेवंविधघटनाभिरनुत्तमा राज्यश्री: सूच्यते सूचिता चैतत्पद्यसमनन्तरीये 
प्रियंवदायाः अनयाऽभ्युपपत्या सूचिता ते भर्तर्गिहेऽनुभवितव्या रजलक्ष्मीरिति 
वचनेन। जातककथासु च-घटना इमा भृशं विप्रकीर्णाः। कालिदासेनापि 
प्रभावस्तम्मितच्छायम्‌' इत्यादिभिः खघु० १२.२१) वचनैरेता न नोल्लिख्यन्ते। 

अथापि घटनाभिराभिर्वनस्पतीनां कल्पत्वं न निषेध्यते( वस्तुतो नास्ति 
मूरमनोषधम्‌"-इत्युक्त्या यत्किञ्चिन्मनोरथपूरकत्वं सर्वेष्वेव वनस्पतिषु 
संभाव्यत एव । 
यदिदं कालिदाससाहित्ये कल्पादिदेववृक्षविवरणमस्माभिरनुशीलितम्‌, 
अत्र पुराणसाहित्यस्योपजीव्यत्वं सुखेनैवोपगन्तुं शक्यते। देववृक्षाणां 
परस्परमेक्यानैक्यविमर्शावसर इदं दृष्टमेव, मेघदूते अलकायाः कमारसंभवे 
च सप्तर्षीणां यद्‌ वर्णनं ततोऽपीदमाक्षिप्यते। तथाहि मेघदूते यक्षकन्यका 
यत्र॒ वर्ण्यन्ते तत्र मन्दाकिन्यास्तटेषु मन्दारवृक्षाणामस्तित्वं स्मर्यते- 
मन्दाराणामनुतटरुहां छायया वारितोष्णा-इति। मत्स्यपुराणेपि हिमवत्खण्डे 
यत्र केलासान्न्दाकिन्या उद्गमो वर्ण्यते तत्रोच्छते- 
केलासपादसंभूतं रम्यं शीतजं शुभम्‌ । 
मन्दारपुष्परजसा परितं देवसत्निभम्‌ । 
तस्मात्‌ प्रवहते दिव्या नदी मन्दाकिनी शुभा ॥ 
मत्स्यपु० अध्या० १२०.३- ४ 
कुमारसंभवे सप्तर्षीणां वण्नि यद्‌- 
आष्ट तास्तीरमन्दारकुसुमोत्करवीचिषु । 
व्योमगद्धाप्रवाहेषु दिङ्नागमदगन्धिषु ॥ ६.५।। 
अत्र व्योमगद्खाप्रवाहस्यापि मन्दारकुसुमोत्करवीचित्वमीक्ष्यते तत्रापि ननं 
मत्स्यपुराणमन्दाकिनीवर्णनमेव मूलम्‌। अलकायां वर्ण्यमानानां कल्पवृक्षाणां 
मूलं मत्स्यपुराणस्य कंलासवर्णनमेव प्रतीयते यत्र॒ नानारत्नमयैः शद्धः 
कल्पद्रुमसमच्वितैः मध्ये हिमवतः पृष्ठे कैलासो नाम पर्वत“-इत्येवं 
१. वाल्मीकिरामायणस्य किष्किन्धाकाण्डीये ४३ सर्गे ४५--५० श्लोकेषु कल्पद्रुमादीना-- 


पानुल्छेखपूर्वक वृक्षाणामेककाभिलाषपूरकत्वमिदं जैनसाहित्योपवर्णिततथाविधवर्णनस्य 
मूटमिव प्रतिभाति। 

कल्पवृक्षा वर्ण्यन्ते । | 

कल्पवृक्षस्य साम्प्रतमेकमाध्यात्मिकमपि रूपं ताचरिकीषु साधनासु 
प्रचलितं दूश्यते। देवीभागवते मणिद्रीपस्य यद्‌ रूपं कल्प्यते तत्र 
कांस्य-ताग्र-सीस-रोप्य- निर्मितानां प्राचीराणां मध्ये कल्पवृक्षादिवारिका 
अपि वर्ण्यते। यथा चैतत्‌ तत्‌ पूर्वं भेदाभेदविचारप्रस्तावे प्रस्तुतैरुद्धरणैः 
स्पष्टमेव । ततः परं सुवर्ण-पुष्पराग-पद्मराग-गोमेद-हीरक- वैटूर्यन्रनील- 
मुक्ता मरकत-प्रवाल-नवरत्न- माला वर्ण्यन्ते। अन्तिमे च नवरत्नसाले 
चिन्तामणिगृहं कल्प्यते। तत्र॒ स॒ सहस्रस्तम्भसंयुक्ताः शृङ्गार माक्ति- 
जानै कान्तनामानश्चत्वारो मण्डपाः कल्प्यन्ते। चिन्तामणिगृह एव 
पराशक्तिरूपर्दशभिः सोपानै: ब्रह्विष्णुरुद्रेश्वररूपेर्मञ्चखरेः सदाशिवरूपेण 
च फलकेन विराजमान एकस्मिन्‌ दिव्य-दिव्ये मञ्चरले श्रीभुवनेशेन भगवता 
महादेवेन सह तदद्धद्खिभूता भगवती भुवनेश्वरी जगदम्बा विराजमाना 
वर्ण्यते। लिद्खपुराणस्यानाहतनादरूपाजपाजपदानवद्‌ रत्मयमहाकल्प- 
पादपदानमपि रत्नकल्पपादपयोराध्यात्मिकं सामञ्जस्यम॒पस्थापयति यत्र 


अथान्यत्‌ संप्रवक्ष्यामि कल्पपादपमुत्तमम्‌ । 
शतनिष्केण कृत्वैवं सर्वशाखासमच्वितम्‌ ॥ 
शाखानां विविधं कृत्वा मुक्तादामाद्यटम्बनम्‌ । 
दिव्यैर्मरकतैश्चैव चाङ्कुराग्रं प्रविन्यसेत्‌ ॥। 
प्रवाल कारयेद्‌ विद्वान्‌ प्रवालेन द्रुमस्य तु । 
फलानि पद्मरागैश्च परितोऽस्य सुशोभयेत्‌ ॥ 
मूलं च नीररत्ेन वज्रेण स्कन्धमुत्तमम्‌ । 
वैटूर्येण द्रुमाग्रं च पुष्परागेण मस्तकम्‌ ॥ 


गोमेदकेन वै कन्दं सूर्यकान्तेन सुव्रत, । 
चद््रकान्तेन वा वेदिं द्रुमस्य स्फटिकेन वा ॥ 














१६० । काकिदासभारती 


निवेद्येमं द्रमं शम्भोर्योगिनां वाथवा नृप । 
भस्माङ्किभ्योऽथवा राजा सार्वभौमो भविष्यति ॥ 
इत्येवं रत्नकल्पितस्य कल्पपादपस्य दानं योगीश्वराय शम्भवे योग्यन्तराय 
वा योगाभ्यासाभावेपि योगिवेषधारिणे वा व्यवस्थाप्यते । रत्-कल्पपादप- 
योरिदमाध्यात्मिकं संयोजनं * भावनोपनिषदि रूपकभाषया नितान्तं 
स्फुटमुपजायते यत्र श्रीचक्रध्यानावसर उच्यते- 


देहो नवरलद्रीपः।। ६॥। 
त्वगादिसप्तधातुरोमसंयुक्तः।। ७।। 
संकल्पाः कल्पतरवः, तेजः कल्प्रोद्यानम्‌।। ८।। 
रसनया भाव्यमाना मधुराम्ठतिक्तकट्कषायलवणरसाः षड्‌ 
कृतवः।। ९॥। 
यदेव चः तत््रराजे- 
रतनद्रीपो भवेद्‌ देहो नवत्वं धातुरोमभिः । 
संकल्पाः कल्पतरवः स्वाधारा ऋतवः स्मृताः ॥। 
दत्येवं कारिकया संगृह्यते । 
कालिदास एवंविधं रूपकं कामधेनु-नन्दिनी-वसिष्ठ-देवदार्वादिघटिते 
रघुवंशद्वितीयसर्गस्य गोचारणाख्याने निपुणमुपनिवबध्नातिः, किन्तु 
कल्पवृ्ोल्छेखावसरे स प्रायेणपेतसंर्भ एव लश्षयते। यद्यपि (आसीत्‌ 
कल्पतरुच्छायामाश्रिता सुरभिः पथि'-इति पूर्वद्धूते रघुवंशस्य प्रथमसर्गीये 
१. तात्रिक-टक्स्टस ११ भागः। 
२. भावनोपनिषदि भास्कररायकृता टीका। 


३. एतदर्थमस्माकं नन्दिनी विद्येति नाम्ना रायपुरसंस्कृतमहाविद्यालयजशलोधपत्रिकाया 
मेधायाः १९६५ वर्षीयेऽके प्रकाशितो ठेखो द्रष्टव्यः 


कालिदासभारती (६) देववृक्षः १६१ 


स्थले श्राणानामनिरेन वृत्तिरुचिता सत्कल्पवृक्षे वन” इति तादृश एव 
शाकुन्तलस्य सप्तमाद्धीयेस्थके कल्प-पादपविषय एवंविधा 
भावनोपनिषत्कल्पा कल्पना स्वप्रसराय प्रकाममवसरमधिकरोति। 

एवं देववृक्षानधिकृत्य प्रसुता विविधपक्षमयी या भारतीया परम्परा ` 
काकलिदाससाहित्यं तां सवद्धीणतयेव स्पृशति, तस्याः प्रायेण स्वनिपि 
प्रमुखान्‌ मार्गान्‌ प्रशस्तयति।। 








(७) कालिदाससाहित्ये योगविद्या 


योगविद्या-पदघटकीभूतेन योगपदेनात्र योगसूत्रोपनिबद्ध-योगदर्शन-- 
प्रतिपाद्यं तत्त्वं विवक्षितम्‌। तत््वमिदं समाधिपदेन व्यपदिश्यते। समाधिश्च 
यमनियमासनप्राणायामप्रत्याहारधारणाध्यान-रूपसप्तसोपानकः। एकाग्रा 
निरुद्धा वा चित्तवृत्तिश्च तस्य स्वरूपम्‌ । द्रष्टरवृत्तिसारूप्यं स्वरूपावस्थानं वा 
तत्र मुख्यं फलम्‌, अमुख्यानि च फलानि सिद्धिप्रभृतीनि। सोऽयं साङ्गो 
योगः कालिदाससाहित्ये ठब्धचतुरस्नप्रतिष्ठः तमत्र ठेशोन प्रस्तुवीमहे। 


१. योगशब्दः 


योग-शब्दो हि घञो योगेन द्राभ्यां धातुभ्यां व्युत्पादयितुं शक्यते 
देवादिकाद्‌ युज्धातोः, रोधादिकाट्‌ युजिर्‌-धातोर्वा। तत्र रोधादिकः संयोगार्थः, 
देवादिकश्च समाध्यर्थः। अस्ति च चौरादिकोऽपि संपर्चनार्थो युजिः। प्रकृते 
तु “योगश्चित्तवृत्तिनिरोधः'° इति योगसूत्रप्रामाण्यात्‌, “योगः समाधिःग-इति 
भाष्यकृद्व्यासवचनप्रामाण्याच्च टेवादिक एव प्रमाणीक्रियते, यद्यपि नास्त्यसौ 
रोधादिवदिदंकाले प्रसिद्धः| कालिदाससाहित्ये समाध्यर्थको योगशब्दः प्रकीर्ण 
इव लभ्यते सर्व्र। तथा च- 

रघुवंशस्य राजानः शरीरं योगेनैव त्यजन्ति (रषु. १.८)। 
रघुवंश- नायको रघुर्योगसमाधिनैव तमसः परमव्ययं पुरुषमाप्नोति 
(रघु. ८.२४) । लक्षणः सरयूतीरं गत्वा योगेनैव देहं त्यजति (रघु. १५.९५) । 
१. द्र. अत्रैव छेखे द्वितीया पादरिप्पणी। 
२. योगसूत्रम्‌ १.२। 
३. प्रथमयोगसूत्रभाष्ये। 


कालिदासभारती (७) कालिदाससाहित्ये योगविद्या ` १६३ 


पुष्यनामा नृपतिरपि योगविदे जेमिनिनाम्ने महर्षयेऽ्पितात्मतया योगविद्यामवाप्य 
अजन्मने कल्पते (रघु. १८.३३)। योगेन विसुष्टदेहा सती हिमाचलगृहिणीं 
मेनां पुनर्जन्मने प्रपद्यते (कुमार. १.२१)। भगवती पार्वती भविष्यतः पत्युर्भगवतः 
समाधिस्थस्य शिवस्य प्रतिहारभूमिं यदैव प्राप्नोति तदेव सोऽपि भगवान्‌ 
योगात्‌ परमात्मसंज्ञं ज्योतिरदृष्ट्वोपरमति (कुमार. ३.५८) । स्थिरधी 
रघुरापरमात्मदर्शननाद्‌ योगविधेर्न विरमति (घु. ८.२२)। भगवतो विष्णोः 
पावनान्यवलोकनानि योगनिद्रान्तविशदानि दृश्यन्ते (रघु. १०.१४) 
नाभिप्ररूढाम्बुरुहासनेन प्रथमेन धात्रा संस्तूयमानः परः पुमान्‌ (विष्णुरेव) 
युगान्ताय युगान्ते वा समुद्रमधिशिशयिषन्‌ योगनिद्रामाश्रयते (रषु. १३.६) 
चित्रकूट-प्रयागयोर्मध्यवत्तिषु वनेषु वीरासनेर््यानजुषामृषीणां समध्यासित्‌- 
वेदिमध्याः शाखिनोऽपि निवातनिष्कम्पतया योगाधिरूढा इव विभान्ति 
(खु. १३.५२) । वियोगिवेषसाकेतदेवतामप्रत्यभिजानानः कुशो विस्मयते योगप्रभावं 
विनापि कथमियं मम॒ सावरणेऽपि गेहेऽन्तरमलभते"-ति (खु. १६.७)१। 


१. संयोगाद्यर्थकोऽपि योगशब्दो निम्नलिखितेषु सन्दर्भेषु कालिदाससाहित्ये सुलभः- 
कुमार० ५.६७, ७.६, ५५, ७८, ८.७६, ७८, रघु. १.४६, ३.२६, ५.६०, ७२, 
६.६५, ८५, ७.३, ९.१८, ४४, १०.८६, ११.५६, १३.२९, ७६, १५.३५, 
१६.८४, १७.७८, १८.२, ४६, शाकु. २.१०- चित्रे निवेश्य ', १५ “अध्याक्रान्ता 
वसति०', ७.२२-स्मृतिभिन्न ० ', विक्रमो० २.४ निषिञ्चन्‌"। एतेषु रघुवंशस्य ९.१८ 
प्रियतमाभिरसाविति' पद्ये १०.८६ पद्ये, १८.४६ पद्ये, शाकुन्तलस्य २.१५ पद्ये च 
योग-शब्दो राजनयप्रसिद्धोपाययोजनार्थकः, कुमार. ८.७८ पद्ये चोपयोगार्थः। अन्यत्र 
हि योगशब्दयोगादन्ये शब्दा निष्पाद्यन्ते। तथा च प्रीतियोगः (कमार. ७.५५, 
सान्निध्ययोगः कुमार० ७.७८, रघु. ७.३, योगतारा "कमार० ८.७३, दैवयोमः 
^रघु ५.६०' तरुणारुणरागयोगः रघु. ५.७२, समगुणयोगः रघु. ६.८५, 
अकिकदम्बकयोगः रघु. ९.४४, प्रत्ययप्रकृतियोगः “घु. ११.५६, बाष्पयोगः 
रघु. १३.२९, बुधबृहस्पतियोगः “घु. १३.७६, साधर्म्ययोगः “घु. १७.७८१, 
सुवृष्टियोगः रघु. १८.२, स्वयोग: शाकु. २.१०, रक्षायोगः शाकु. २.१५, 
भक्तियोगः विक्रमो. १.१*। एतेषु रघु. ११.५६-स्थले व्याकरणशास्रीयः, खु. १३.५७, 
१८.२, कुमार ८.७३-स्थठेषु ज्योतिषशासख्रीयः, कुमार ७.५५, घु. ६.८५-स्थलयोः 








१६४ कालिटासभारती 


नियमितप्राणादिभिरन्तरेव विमृग्य ईश्वरैकपदवाच्यः स्थाणुः स्थिरेण भक्तियोगेनैव 
सुखेन लभ्यते विक्रमो. १.१। 

मनीषिभिरनावृत्तिभयत्वेनाम्नायमानपदं शिवं योगिनः क्षत्राभ्यन्तर- 
वर्तित्वेन क्षेत्र एव विचिन्वन्ति कुमार० ६.७७। योगी कार्तवीर्य: अनन्य- 
साधारणराजशब्दो बभूव खु. ६.३८। अजो मचन्रिभिरिव रघुर्योगिभिः समियाय 
रघु. ८.१७ हदयाश्रयं ज्योतीरूपं च विष्णुं योगिनो हदय एव विचिन्वन्ति 
रघु. १०.२३। 

२. समाधिः 


समाधिशब्टोऽपि कालिदाससाहित्येऽक्टेशकभ्यः। तत्र योगार्थकः 
समाधिशब्दश्तुर्दशस स्थलेषु स्पष्टमुपलभ्यते। यथा हि-- भुनीनामपि माननीया 
मेना प्रकृष्टेन योगेन युक्तेति समाधिमतीत्युच्यते, प्रपद्यते च तामेव 
योगविसृष्टदेहा सती नाम दक्षसुता पुनर्जन्मने कुमार० १.२१। धीरः शिवः 
समाधेः प्रत्यर्थिभूतामपि शुश्रूषमाणां पार्वतीं शुश्रूषायै अनुमन्यते 
कुमार० १.५९। शिवेन प्रत्यादिष्टा पार्वती आत्मनः अबन्ध्यरूपतायै 
समाधिमास्थाय तपांसि चरति कुमार० ५.२। प्रगल्भवचसे ब्रह्मचारिणे रत्नभूतायाः 
पार्वत्याः समाधिः पत्युर्छभाय निरर्थक इव प्रतीयते कुमार ५.४५ । प्रसंख्यानपरे 
हरेऽप्सरोगीतयः समाधिभेदप्रभवो न भवन्ति कुमार० ३.४०। ट्श्वरतपसस्तृणबिन्दोः 
परिशङ्कितो देवराजस्तस्मै समाधिभेदिनीं हरिणीति नाम्नीं देवाङ्गनां प्रहिणोति 
एषु. ८.७९। समाधिभीतो देवराजो टूर्वाड्करमात्रवृत्तिं माण्डकर्णि शातकर्णिं 
वा मुनिं पञ्चाप्सरोयौवनक्टेन बध्नाति खु. १३.३९। अन्यसमाधिभीरुतयैव 
कामशास्रीयः, रघु. ७.३ स्थले च धर्मशासख्रीयो योगार्थः स्पष्टः। अरिहयोगः 
रघु. ९.१८' पुनरर्थशाखस्य तन््रयुक्तिप्रकरणे स्पष्टः। सुवृष्टियोगशब्दे कृषिशास््रमपि 
सहायकृत्‌, दैवयोगपद्ये लोकिकं जीवनमपि। अवशिष्टेषु सन्दर्भषु केवल एव योग-शब्दो 
ठभ्यते। तत्रापि कुमार ७.६, रघु. १.४६ शाकु. ७.२२-स्थटेषु ज्योतिषं शास्त्र 
प्रमाणम्‌ । विक्र. २.४ स्थठे “स्नेहदाध्षिण्ययोग-शब्दोऽपि शक्यनिष्पादः। 


काकिदासभारती ८७) कालिदाससाहित्ये योगविद्या १६५ 


हि मेनकां विश्वामित्राय देवेन्द्रः प्राहिणोत्‌ शाकु. १.२३ पृ० ४४०। शिवः 
समाधिवश्यं मनः हदि व्यवस्थाप्य क्षत्रवित्सु अक्षरपुरुष-तया प्रतीतम्‌ 
आत्मानमात्मन्येवावलोकयते कुमार० ३५०। समाधिजितेद्धियो दशरथो यमवताम्‌ 
अवतां च धुरि तिष्ठचरुत्तरकोसलान्‌ पितुरनन्तरं सम्यगधिगच्छति प्रशास्ति 
च खु. ९.९। योगसमाधिरेव रघोः साधनम्‌ अव्ययस्य पुरुषस्य प्राप्तये 
रघु. ८.२४। 

भगवतः शङ्धरस्य तपोवने तपःसमाधेः प्रतिकूलवर्ती मधुरात्मान- 
माधाय जृम्भते कुमार ३.२४। पार्वती स्वकीयं रूपं तपःसमाधिनैवा- 
बन्धयितुमिच्छति कुमार० ५.२। सा हि फलोदयान्ताय तपःसमाधये 
पितरमात्मनोऽरण्यनिवासं याचते। कुमार० ५.६। यदा च पूर्वतपःसमाधिना 
फललाभं न मनुते तदा महत्‌ तपश्चरितुं प्रक्रमते कुमार० ५.८। मालविकायाश्चितरं 
कान्तिविसंवादि। ततस्तदाटेखिता नूनमेव शिथिलसमाधिःः माल. २.२। 
दिलीपो वेधसा नियतमेव महाभूतसमाधिना निर्मितः रषु. १.२९। 

एभ्यो योगशब्दप्रयोगेभ्यः समाधिशब्दप्रयोगेभ्यश्च स्पष्टं यच्छब्दविमो 
कालिदाससाहित्ये स्थलानामेषां मध्ये केषुचित्‌ चित्तस्य एकाग्रतायै प्रयुज्येते, 
केषुचिच्च चित्तवृत्तीनां निरुद्धतायै। ततश्च समाधेः सबीजता निर्बीजता, 
संपरज्ञातता असंप्रज्ञातता वा क्रमेण स्पष्टे स्पष्टौ चैतेभ्यो निर्विचायशारद्य- 
रूपोऽध्यात्मप्रसादाख्यः समाधिः! प्रसंख्यानेऽप्यकुसीदतारूपो धर्ममेघाख्यश्च^ | 
इदमपि स्पष्टं यद्‌ योगाभ्यासः पुनर्भवायेवापुनर्भवायापि सोपानति। इह 
जन्मन्यपि दुःसाध्यमपि फल योगेन साधयितुं शक्यते। कलासु 


१-२. अत्र पूर्ववर्तितचतुर्दशस्थलतुल्ययोगक्षेमतैव समाधिशब्दस्य । 

३. योगशास्त्रे या एव चित्तैकाग्रता स एव सबीजः संप्रज्ञातो वा समाधिः यश्च चित्तवृत्ति- 
निरोधः स एव निर्बजोऽसंप्ज्ञातो वा सः। 

४. योसू. १.४७। 

५. योसू. ४.२९। 

वैचक्षण्यप्रसिद्धयेऽपि समाधियोगरूपा चि्तैकाग्रताऽनन्यसाधारणं साधनम्‌, 
व्यवहारेषु च परार्थसंपत्तये। योगशक्तिर्हिं वज्रमपि विफलयति, ततश्च 
टेवेन्द्रोऽपि योगिभ्यो बिभेति। सोऽयं योगो गुरुशिक्षयैव सिद्धयति, न त॒ 
स्वेरतया। तत्रापि भक्तिः स्थिरत्वं चाभ्यर्हिततमे 
३. योगाद्धानि 

योगाद्धं नाम योगकारणम्‌, अङ्खशब्दस्य काव्याद्खादि शब्देषु 
कारणवाचित्वेन प्रसिद्धेः। योगरूपस्य समाधेः समाधिरूपस्य योगस्य वा 
कारणत्वेनैकं अभ्यासवेराग्य!युमम्‌ः द्वितीयम्‌ ईश्वरप्रणिधानम्‌" तृतीयं 
चाभिमतध्यानम्‌^पकल्प्यते। मन्ये त्रितयमप्येतत्‌ तृणारणिमणिन्यायेन योगे 
कारणम्‌, अथापि अभ्यासवेराग्ययोः" प्रणिधानसामान्येऽनिवार्यत्वादी-- 
स्वरविषयकेऽभिमतवस्त्वन्तरविषयके वा प्रणिधानेऽपि सहकारित्वमप्रतिहतम्‌। 
अभ्यासो नामावृत्तिकस्य चित्तस्य प्रशणान्तवाहितायै यत्न:ः। स च 
यमनियमादिसतत्वः। वैराग्यं च लौकिकालौकिकप्रपञ्चवेतृष्ण्यम्‌ ।° 
एतच्चाभ्यासरूपे यत्ने कारणायते, वैतृष्णयस्य विवेकमूलत्वात्‌ 
तज्जन्येच्छाजन्यत्वाच्च यत्नस्य । सेयं शास््रस्थितिः। अथात्र कालिदासः। 
तत्र हि योगिनो हदि स्थितं विष्ण॒ज्योतिरभ्यासनिगृहीतेनैव मनसा विचिन्वन्ति “ 
अस्ति च भगवानीश्वर आत्मेश्वरः*। तस्य नास्त्येवार्थः सांसारिकेण 
. वज्रं तपोवीर्यमहत्सु कुण्ठम्‌, कूमार० ३.१२। 
, योसू. १.१४। 
. योस्‌. १.१२। 
. योसू्‌. १.२३। 
५. योसू. १.३९। 
. योसू. १.१३ भाष्यं च। 
. योसू. १.१५-१६। 


. रघु. १०.२३। 
. कुमार० १.५९। 

लोकिकाऽलोकिकेन प्रपञ्चेनः। येऽपि राजानस्तेऽपि सम्यग्‌ विनीतेषु तनयेषु 
स्वाधिकारान्‌ संक्रमय्य विषयव्यावृत्तात्मानः सन्तः प्रयतपरिग्रहद्वितीया 
मुनिवनतरुच्छायां श्रयन्ते। सानस्‌योऽत्रिः सारुन्धतीको वसिष्ठः, 
दाक्षायणीसहितः कश्यपश्च योगिनः दण्डकारण्यमुनयः खलु स्वकीयं 
देहमपि यज्ञाग्नौ जुहति। सेयं सुमहती गाथा कालिदासेऽभ्यासवैराग्ययोः। 
यानि पुनरभ्यासस्याङ्खानि तेषु बहिर्रत्वेन यम-नियमासन-प्राणायाम- प्रत्याहाराः 
अन्तरद्वत्वेन च धारणाध्यानसमाधयो योगदश्नि भगवता पतञ्जलिना 
काममुपदिष्टाः। कालिदास एतानपि भुम्नोल्लिखति। तथा च- 


(क) यमः | 

दशरथो यमवतां धुरि तिष्ठति रघु. ९.१ ५। यमोऽपि पञ्चाङ्घः। 
अद्धानि च “अहिंसा-सत्याऽ-स्तेय-ब्रह्मचयपिरिग्रहाख्याणि। एतेषु 
अहिंसायाः प्रतिष्ठायां योगिनः सन्निधौ सर्वाण्यपि भूतानि वैरं त्यजन्तीति 
भगवतः पतञ्रेः अनुशासनम्‌। कालिदासस्य तपःसमाधिनिरताया भगवत्याः 
पार्वत्यास्तपोवने सेयमहिंसा प्राप्तप्रतिष्ठा। अतस्तत्र विरोधीन्यपि सत्त्वानि 
सहजमपि मत्सरमुज्छन्ति कुमार० ५.९७ रघुवंशे भगवतोऽत्रस्तपोवने सत्त्वानीमानि 
अनिग्रह-त्रासमेव विनीतानि भवन्ति खु. १३.५०। दयार्द्रभावतया धनुष्मानपि 
दिलीपः कातरतमानामपि हरिणीनामनुद्वेगकरो वर्ण्यते खु. २.१९। मारीचाश्रमे 


१. कुमार ६.२६, कान्तासंमिश्रदेहोऽप्यविषयमनसां यः पुरस्ताद्‌ यतीनाम्‌-माल. १९। 
२. रघु. ३.७०, ७.७१, ८.११, ९४, १८.७, ९, १२, २६, ९८, २१, २३३, १९.१९, ९, 
विक्र. ५.१७, शाकु. ७.३५। 

. रघु . १.५६, २.७१, १२.२७, १३.५९, कुमार ६.११, १३, ९९१, शाकुन्तलसप्तमोऽङ्ः 

४. रघु. १३.४५ प्रभृति। 


५. कुमार २.२३, रघु. ९.६, २४, १०.७१, १७.८१-स्थलेषु यमशब्दो लोकपाल- 
विशेषवचनः। 


६. योसू २.३०। 
, योसू. २.३५। 

लङ्यन्तमपि दौष्यन्तिं सिंहशावकस्तस्य माता वा न लद्ुयति। 
शाकु. ७.९४--१५। रघुवंशराजपुरुषा हि' सत्याय मितं भाषन्ते खु. १.७। तत्र 
दररथः परिहासकथास्वपि वितथवाङ्‌ न भवति रघु. ९.८। अजः 
सूनृतमप्यवितथमेव वक्ति रघु. ८.९२। राममातरौ कोसल्यासुमित्रे च 
प्रियमप्यमिथ्यैवोचतुः खु. १४.६। तस्करतारूपं स्तेयं हि दिलीपस्य शासने 
कथास्वेवाशिष्यत खु. १.२७। विहारार्धपथे निद्रां गतानां विलासवनितानामपि 
वासोऽपि वातोऽपि नास्रंसयद्‌, आभरणानामाहरणार्थ हस्तमपि प्रसारयितुं 
कश्चित्‌ प्रगल्भेतेति तु द्रे तिष्ठति कथा रषु. ६.७५। कार्तवीर्यो हि 
अकार्यचिन्तासमकालमेव सचापं पुरस्तादाविर्भूय प्रजानामन्त -शरीरेष्वपि 
विनयं प्रतिष्ठापयति प्रत्यादिशति चाविनयं ततः: खु. ६.२९। अस्तेयस्य 
प्रतिष्ठायां सर्वाणि रत्नानि सर्वाभ्य एव दिग्भ्यः स्वयमेवोपतिष्ठन्तेः। 
विश्वजिता वीतहिरण्मयस्य रघोः कोशे सुवर्णं वर्षति खु. ५.२९। उर्वीविरहिणं 
पुरूरवसं सद्धमनीयो मणिः स्वत एवोपप्रयाति विक्रमो° ४ अङ्कान्ते। 
ब्रह्मचर्य॑प्रतिष्ठायां वीर्य लभ्यतेः। कालिदासो हि मनोः प्रसूतिं 
स्व-वीर्य-गुप्ता-मृदाहरति खु. २.४। दिलीपसूनू रघुः किल गोत्रभिदो 
महेन्द्रस्य गोत्रेष्वप्यविसह्यं वज्मात्मनो वक्षसा विफलयति खघु. ३.६३। 
कालिदासस्यैव ककुत्स्थो वृषभाकृतेसिनद्रस्य पष्ठमधिरुरोह संजहार च 
देवशत्रून्‌ रघु. ६.७२ परस्रीविमुखः खु. १६.८, शाकु. ५.१४.२ को दुष्यन्तश्च 
गोत्रभिदोऽ्धसिनमधितिष्ठतः स्ववीर्यमहिम्नैव रघु. १७.७, शाक. ७.९। 
वीर्यलाभो हि शिष्यप्रभृतिषु स्वविद्या- सक्रातििप्रभृतिस्वरूपोऽपि प्रभावो 


१. यथार्थे वाङ्मनसे सत्यम्‌ योसू. भा. २.३० सत्यप्रतिष्ठायां योगिनो वाचमर्थो-- . 
ऽनुधावति। रघु. १.७७, पे. १.१, कुमार ४.४१, रघु. ९.७८-७९ शाकु. ४.९१ 
प्रभृतिषु शापसन्दर्भषु चैतदपि स्पष्टम्‌। 

२. योसू. २.३७। 

३. योसू. २.३८। 

भगवता व्यासेन वाचस्पतिना चाम्नायतेः। नन्दिनीवृत्तान्तः कालिदाससाहित्ये 
तस्य प्ररूढो दृष्टान्तः। नन्दिनीनाम्नीं गां विद्यामिवः वसिष्ठाद्‌ दिलीपो 
दिलीपाच्च रघुः प्रापेति रघुवंशस्य द्वितीयतृतीयाभ्यां सर्गाभ्यां प्रथितचरम्‌। 
नात्र संदेग्धव्यं यद्‌ एकविंशता दिनेर्दिलीपो गुरुप्रदिष्टां नन्दिनीविद्यामपि 
प्रासादयत्नन्दिनीति नाम्नीं सौरभेयीमिवः। प्रोढिवादमात्रमन्यथा पितुराश्व- 
मेधिकस्याश्वस्य प्रत्यक्षमेवाप्रत्यक्षेण हरिणा हरणे विषाद- टुप्तप्रतिपत्तये 
रघवे नन्दिन्या आत्मदर्शनम्‌, तदद्धनिष्यन्दजलप्रमार्जनासादितातीद्धियदर्श- 
नोपपत्नशक्तिकत्वं च दिलीपसूनोः" सेयं काचिद्‌ विद्यैव । अथवा योगविद्यैव 
सा। अत एवोच्यते-“स्वार्थसंयमात्‌ पुरुषज्ञानम्‌, ततः: प्रातिभवार्तया 
सुक्ष्मव्यवहितविप्रकृष्टातीतानागतनज्ञानम्‌*-इति। 

अपरिग्रहो नाम विषयाणामस्वीकरणम्‌*। तस्य च परा कष्टा 
मारीचाश्रमे। तत्र हि सत्कल्पवक्षेऽपि वने प्राणवृत्तेरनिलेनैवारक्षा, 
चिन्तामणि-रलशिलागृहेषु च प्रत्ययैकतानतारूपेण ध्यानेन विषयप्रमोकः 
शाकु. ७.१२ रघुवंशे श्रुतस्ववृत्तगीतिः प्रसन्नश्च रामो रामायणकवये केवलं 
स्वकीयं देहं त्यक्त्वा सम्पूर्णं राज्यं समादिशति, किन्तु कविरसो कारुणिकः। 
स हि सीतासंपरिग्रहणमात्रं वृणुते (रषु. १५.७०, ५१)। रघुः कौत्साय सुमेरोः 
भृद्धमिव भासुरं समग्रमपि हेमराशिं दित्सति, कोत्सः पुनः गुरुदक्षिणाऽधिक 
दरव्यं नादित्सति। दातृपरिग्रहीत्रोः सोऽयं कलहः जनस्य साकेतनिवासिन' 


१. योसू. २.३८ भाष्यं तत्ववेशारदी च। 

२. रघु. १.८८ 

२. अस्मन्निबन्धः "नन्दिनीविद्या", काकलिदासम्रन्थावलीभूमिकायाः ३१ पृ०। 
४. रघु. ३.४१। 

५. योसू. ३.२३५। 

६. योसू. ३.३६, ३.३३, ३.५, ३.२६, १.२५, १.४८ 

७. योसू. २.३० भाष्यान्तः। 

इति पद्यरत्नेन संस्कृतवाङ्मये सुभाषितभावमादाय सुमनस्सु ताम्बूल -- 
वीटिकायते खु. ५.३१ । प्रसिद्ध एव भगवान्‌ माण्डकर्णिः दूर्वाड्कुरमात्रवृत्तिताये 
खु. १३.३९ । स्वयं-विशीर्णट्रमपर्णवृत्तितामप्यततीर्णा भगवती पार्वती अपणत्विन 
सश्रद्धमभिवन्द्यत एव पुराविद्धिः कुमार० ५.२८। अपरिग्रहफलठत्वेन प्रतीतो 
जन्मकथन्तासंबोधोऽपि' कालिदासस्य सुप्रतीतः। जन्मान्तरे तत्कारणेऽदृष्टवादे 
च ठभ्यन्त एवास्यानेक उट्गाराः। तत्र भगवत्या सीताया- 


कल्याणवृत्तेरथवा तवायं न कामचारो मयि कल्पनीयः । 
ममेव जन्मान्तरपातकानां विपाकविस्फूर्नथुरप्रसह्यः ॥ 
रघु. १४.६२ 

द्यमुक्तिरेव पर्याप्ता। भवपूर्वपत्नी सती स्वयमेव पार्वतीरूपं जन्मान्तरं 
प्रतिपद्यते कुमार० १.२१। भगवतोऽवतारस्य लीटलायाश्च मूलं केवलो लोकानुग्रह 
एव रषु. १०.३१। सेयं जन्मकथन्तासंबोधकथा 

सोऽयं यम: यतशब्देन प्रयत-शब्देनापि च कालिदासेन भृशं 
स्मर्यते 
(ख) नियमाः 

नियमेषु हि शौचम्‌, संतोषः, तपः, स्वाध्याय ईश्वरप्रणिधानं च 
योगदश्निऽङ्तया प्रथितानि। एषु -शोचे बाह्यं शौचं कायेनावद्यस्पर्शनिरासः, 
आन्तरं च तच्चित्तमलापनुतिः, येन हि सौमनस्यम्‌, सौमनस्याट्‌ एेकाग्रयम्‌, 
एेकाग्रयादिदधियजयः, ततश्ात्मदरनयोग्यता संपद्यते"। एतेषु अवद्यस्पर्- 
निरासो नाम नागराणां शिष्टानां च तपस्विनामिवेव स्वाभाविको गुणः। 


१. योसू. २.३९ भाष्यच्च। 

२. स्थाटीपुलाकन्यायेनैषा कथा, न पुनः का््स्येन। 

२. कुमार० १.५८, २३.१६, ५४, रघु. १.३५, ९०, ९५, ३.४४, ६५, ५.२८, ८.१९, 
९.२२, १३.७०, १४.८२, विक्र. ३.२- प्रभृतिषु स्थलेषु 

४. योसू. २.४० भाष्यम्‌, योसू. ४१ 

तीर्थत्रेषु तपस्यतां मुनीनां जीवने पुनस्तदभावः स्वणेऽपि न संभाव्येत । 
दूर्वाङ्कुरमात्रवृत्तितयाऽपरिग्रहशीकतया च संतोषो व्याख्यातचरः। तपः 
पुनः कालिदाससाहित्ये त्रिंशदुत्तरैकशतकृत्वो नामग्राहं स्मर्यते । स्वाध्यायश्च 
पार्वतीतपोवर्णनेन स्पष्टभूयिष्ठः। अत्रासावधीतिनीत्युच्यते कुमार० ५.१६ 
कुमारसंभव एव प्राजापत्यास्तपस्विनः वेदाख्यं ब्रह्म सम्यगामनन्ति 
कुमार० ६.३४ वेद एव च मोक्षशाख्रम्‌, अस्ति च मोक्षशाख्रस्यैवाध्ययनमत्र 
भगवतो योगदर्शनभाष्यकर्तर्व्यासस्य विवक्षितम्‌ योसू. २.३२। ईश्वर- 


१. तप्‌ शाकु. ३.२०, तपस्‌ रघु. १३.४१, शाकु. ७.९, १२, तपस्‌ कमार १.२६, ५४, 
५७, ५७, २.५६, ३.४, १२, २४, ७१, ७४, ४.४२, ५.२, ३, ४, ६, १८, १८. 
२८, २९, ३३, ४१, ५१, ५२, ५९, ६०, ६९, ६४, ८६, ६.९०, ११, १६, 
७.६५, रघु. १.६९, ९४, ५.३, ५, १३, ५५, ६.२१, ८.७९, ८०, १०.२५, ४६, 
११.१३, २३, ३३, ४८, ८९, १३.५०, १४.६६, १५.६, १०, १२, ३७, ५१, ५३, 
१७.६५, १८.९, १९.२, शाकु. १.१७, २५, ३२, २.१४, १५, १७, ३.२, ५.९१, 
१०, १२, १५, १५, ७.१२, १२, ३४, तपस्यत्‌ कुमार्‌ ३.१७, सधु. १५.४९, 
तपस्विन्‌ कुमार ३.३४, ६५, ७४, ५.२९, ३६, ६.१०, ३४, ८.४७, रघु. १.४७, 
३.१८, ९.७२, ७६, १०.१९. ११.१२, ८९, १३.४१, १४.९, ६७, ७५, १५.२७, 
शाकु. १.१०, १६, २४, ३१, ३२, ३३, २.९२, १४, १५, १८, १९. ३.७, ४२, 
५.२, १०, १०, १०, १३, १५, २०, २९, ३१, ७.९, माल. ४.५, विक्र. १.१०, 
तप कुमार ४.४४, ५.२३, शाकु. ३.१४, तपन रघु. ४.१२, विक्र. ३.१६, तपनीय 
कुमार ८.८१, रघु. १८.४५, माल. ४.३। तपःकृश .कुमार ५.६९, तपःक्छम 
शाकु. १.१७, पिःपरामर्श-विवृद्धमन्यु कमार ३.७१, तपःप्रतिबन्धमन्यु रघु. ८.८०, 
तपःप्रभाव शाकु. ७.३४, तपःप्रभावसिद्ध रघु. १५.१२, तप-फठ कुमार ५.४१, 
तपस्विकन्या शाकु. १.१६, २४, २.१२ तपस्विकार्य शाकु. २.१८, १९, 
तपस्विकार्यव्यग्रता शाकु. २.१९, तपस्विगाढा रघु. ९.७२, तपस्विदर्शनोचित 
शाकु. ५.१०, तपस्विनी रघु. १४.६४, शाकु. ७.३२, तपस्विवेशक्रिया रघु. १४.९, 
तपस्विसंसर्गविनीतसत्व रघु. १४.७५, तपस्विसामान्य रघु. १४.६७, तपःसमाधि 
कुमार. ३.२४, ५.६, तपःसाक्षिन्‌ कुमार ५.६०, तपःसाधन कुमार ५.५२, 
रघु. १३.५०, तपःसिद्धि कुमार ६.१९, रघु. १.९४, तपःषड्भाग शाकु. २.१४, 

प्रणिधानमपि प्रपञ्चितसर्वस्वमिवात्रैवानुपदीनेन विवरणेन। तथा हि 
ईरवर'- तत्व कषत्राभ्यन्तरवर्ताति कृत्वा क्षेत्राभ्यन्तर एव योगिनो विचिन्वन्ति 
कुमार० ६.७७। शिवः कषत्रविद्धिरक्षरत्वेन प्रतिपन्नमात्मरूपं तत्त्वमात्मन्येवा- 
वालोकयत्‌ कुमार० ३.५०। अष्टमूर्तिरीश्वरः स्थिरेण भक्तियोगेन सुभः 
सन्‌ तामसीं वृत्तिमपनीय सन्मार्गमालोकयत्विति काकिदासनाटकानां 
मङ्गलनान्द्यः। योगिराजो नारदो गोकर्णनिकेतमीश्वरमुपवीणयति रघु. ८.३३। 
रवरप्रणिधानान्तो हि रघोरपि योगसमाधिः खु. ८.२२, २४। 

सामर्ध्यवचन ईश्वरशब्द परमेश्वरेऽपि समान इति तस्यास्यार्थ- 
विभागाविशेषेण ६६ प्रयोगान्‌, ईशशब्दस्य २१ प्रयोगान्‌, ईशानशब्दस्य 
च १ प्रयोगं कालिदाससाहित्येः ठलभामहे। इत्थमव्विष्टो यमनियमौ 
कालिदाससाहित्ये स्थाटलीपुलाकभावेन। 


ग) आसनम्‌ 
आसनं प्रति कालिदासो नितान्तं जागरूकः। आसनेन दहि स्थिरेण 


१. ईश्‌ रघु. १४.३८, १८.१३, ईश कुमार २.९, ३.३४, ५९, ५.८१, ६.८०, ७.९५, 
रघु. २.६७, ३.६६, ४.८३, ५.१, ६२, ६.४४, ७.३३, ३७, १०.२०, ११.२०, 
१२.८४, १४.४३, शाकु. १.१, माल. १.१। ईशान कुमार ७.५६॥। ईश्वरः कुमार० 
३.६३, ४९१, ६.१२, ५३, ७५, ७.२१, ७२, ८.५०, ८०, खु. २.२, ३.३, ५, 
२०, ४९, ५१, ६६, 4८, ४.६9, ७०, ८१, ८४. ५.२९. २९, ६.९, ९५, ४५, 
०५७. १9 १३.८५) १.५ ६६, १८. ५०.१५, 9३, ६१६, ३५. #५, 6६, 
४.९.५९ € १ &२.५७; 9 ९, ७१९, ७७, १५.७५, ५८, ९०, ९९, १६.४१, ९८.९४. 
१९.१५, शाकु. ७.४, २६, २७, माल. ४.३, विक्र. १.१, २.१८, ४.६५, ईश्वरी 
शाकु. ३.३३ । ईश्वरेच्छा रघु. ८.४६, ईश्वरनियोगपरिपन्थी विक्र. २.१८, ईश्वरव्याहतिः 
कुमार० ३.६३। 

योगविवध्चित ईश्वरः क्ठकेशकर्मविपाकाशयैरपरामृष्टः पुरुषविशेषः योसू्‌. १.२४ 
वैशिष्ट्यं चेदमव्ययत्वेनेति कालिदासः। यदुच्यते तेन तमसः परमापदव्ययं पुरुषं 
योगसमाधिना रघुरि रघु. ८.२४ ति। गीतासु च सुप्रसिद्ध एषोऽव्ययः पुरुषो "यस्मात्‌ 
क्षरमतीत” इत्यादिभिः, 


कालिदासभारती (७) कालिदाससाहित्ये योगविद्या १७३ 


सुखेन च भवितव्यमिति भगवतः पतञ्जकेरनुशासनम्‌ योसू. २.४६। तत्र 
स्थिरत्वमनन्तसमापत्या सुखत्वं च प्रयत्नशैथिल्येनः व्याख्यातचरे 
योसू. २.४७। तदिदं द्विविधम्‌ १ स्थण्डिलादिरूपम्‌ २ शारीरं चेति। 
सूत्राभ्यामाभ्यामाद्येन प्रथममपि संगृह्यते। व्यासभाष्यतत्ववैशारदीभ्यामत्रान्यथेव 
प्रतिपद्यते तथापि शुचौ देशे प्रतिष्ठाप्य स्थिरमासनमात्मनः नात्युच्छितिं 
नातिनीचं चैलाजिनकुशोत्तरम्‌' ६.११ इति गीतोक्तया दिशा भाष्यान्तरमपि 
नानुपादेयम्‌। कालिदासः पुनर्गातिोक्तेनैव क्रमेण प्रवर्तते। कुमारसंभवे शिवः 
खलु देवदारुदरुमवेदिकां शार्दूलचर्मणाऽऽस्तीर्य पर्यङ्बन्धेन समाधिमाविशति 


१. (क) कालिदाससाहित्ये आसनशब्दो निम्नलिखितेषु स्थकेषु सुखमुपकभ्यः कमार ३.२, 
६.५३, ५३, ७.१२, ७०, ८६, रघु. २.६, ६.१, ४, ६, १६, ७३, ७.१८, 
८.१८, १०.७, १३.६, ५२, १७.७, २१, २८, १८.४०, शाकु. २.१७, 
६.८, ७.२६, माल. १.१३, १३, १६, २०, विक्र. ५.११ अत्र विविधाः 
प्रयोगा-- 

आसनबन्धः “रघु. २.६, वेत्रासनम्‌ कमार ६.५३, रत्नासनम्‌ 
रघु. ६.४, महार्हसनम्‌ रघु. ६.६", व्यवहारासनम्‌ रघु. ८.१८, धर्मासनम्‌ 
शाकु. ६.८, गजदन्तासनम्‌ रघु. १७.२१, सिंहासनम्‌ घु. ६.१, १८.४०, 
वीरासनम्‌ “रघु. १३.५२, पद्मासनम्‌ कुमार ७.८६, कमलासनः ब्रह्मा" कुमार 
७.७० ', अम्बुरुहासनः ब्रह्मा रघु. १३.६, अर्धासनम्‌ शरघु." ६.७३, शाकु. ७.१, 
आसनार्धम्‌ “रघु. ६.१६, १७.७, आसनोपदिष्टः भाल. १.१३, आसनस्थः 
शाकु. ७.२६, आसनपरिप्रहः कुमार ६.५२, माल. १.१६, क्ठप्तासनम्‌ 
कमार ७.१२, आसनसतिकर्षः कुमार ३.२। एतेषु योगसम्बन्धित्वं हि 
आसनबन्धः “रघु. २.६', वीरासनम्‌ रघु. १३.५२ ' चेत्यनयोरिि पदासनं सिंहासनं 
चेत्यनयोरपि शक्यसम्भवम्‌। व्यवहारासनधर्मासने पुनर्धर्मशास््रीये नीतिशाख्रीये 
वा। अन्यानि पुनः सामान्यानि। 

(ख) स्थिरसुखमित्यासनविशेष इति भाष्यकारः। तत्र तत्त्ववैशारदी स्थिरं निश्चलं यत्‌ 
सुखं सुखावहं तद्‌ आसनमिति सूत्रार्थः येन संस्थानेनावस्थितस्य स्थैर्य सुखं च 
सिध्यति तद्‌ आसनं स्थिरसुखम्‌। तदेतदत्र भगवतो भाष्यकारस्य संमतम्‌। तस्य 
विवरणं यथासुखमिति।' 





९.७ काकिदासभारती 


कुमार० ३.४४--४५। तत्र पर्यडबन्धो घेरण्डसंहितायां योगपडेन पृष्ठजानूरुजघ्रनानां 
मुखाभिमुखतया बन्ध । स चात्र शिवस्याटमध्ये उत्तानपाणिद्रयसनिवेशस्य 
वर्णनादप्राप्तप्रसरः कुमार० ३.४५ २। एतेन भाष्यकारोक्तः पर्यद्खोऽपि पराहतः, 
तस्य वाचस्पतिमिश्रेण जानुप्रसारितबाहोः शयनं पर्यड्कः' इति व्याख्यानात्‌ 
वीरासनमेव पर्यद्कबन्ध इति तु कूमारटीकायां मल्ठिनाथः। वीरासनं 
रघु. १३.५२ च पदासनकल्पमेवेति रघुवंशे मल्लिनाथ-हेमाद्रि-चापि- 
वर्धनसुमतिविजयाः। तदेतदन्यत्र सावकाशमपि प्रयागोपान्तभूमिषु तपस्यतां 
मुनीनां समध्यासितवेदिमध्येषु शाखिष्वनवकारमेव। ततश्च रघुवंशे 
वीरासनम्‌-'अद्गुष्ठाग्रसंस्थित्या सूर्यविलोकनरूपतयैव' नेयं 
वल्लभोपदर्शितया। यदपि चात्रैव चतुर्व्गचिन्त।भणिमाश्रित्य गारुडं पुराणं 
चोपजीव्य “उत्थितस्तु दिवा तिष्ठेदुपविष्टस्तथा निशि, एतद्‌ वीरासनं 
प्रोक्तं महापातकनाशनम्‌" इति वल्छभहेमाद्विभ्यामेव लक्षणान्तरं प्रस्तूयते 
१. परेर्डसंहितार्थ द्र. शब्दकल्पदमः। दतिया-तः प्रकाशितायां प्रेरण्डसंहितायां वचनमिदं 
न ठभ्यते। 
. उत्तानौ चरणौ कृत्वा ऊरुसंस्थौ प्रयत्नतः 
ऊरुमध्ये तथोत्तानौ पणी कृत्वा तथा दृशौ 
नासाग्रे विन्यसेद्‌ राजदन्त तु जिह्या००!।। इति 
हठयोगप्रदीपिका १.४५--४६। 
तत्रैव दतिया-पेरण्डसंहितायां च वीरासनलक्षणम्‌- 
एकं पादं तथैकस्मिन्‌ विन्यसेदटूरुणि स्थितम्‌ । 
इतरस्मिस्तथा चोरं वीरासनमितीरितम्‌ ।। १.२१॥। 
मलिनाथहेमाद्री इदमेव- 
एकं पदमथेकस्मिन्‌ विन्यस्योरुणि संस्थितम्‌ । 
दतरस्मिन्‌ पदं चान्यद वीरासनमुदाहतामि ।।' ति पठतः।। 
वस्तुतस्तु हठयोगप्रदीपिकाया लक्षणेनैवंविधेन भाव्यम्‌- 
एकं ०० स्थितम्‌, पादेऽस्मिंस्तथाऽन्योर- 
इति। एतच्च पदासनाद्‌ भिन्नमेव । 


~<) 


काठिदासभारती ८७) कालिदाससाहित्ये योगविद्या १७५ 


तदपि नात्र समञ्जसम्‌, वृक्षाणां रात्रावुपवेशस्याशक्यत्वात्‌। ततश्च 
पर्यडबन्धः पद्मासनरूप एव, वीरासनं च वल्लभोक्ताङ्गुष्ठाग्रस्थिति- 
द्रारकसूर्यावलोकनरूपम्‌। यद्यप्यङ्गुष्ठाग्रस्थितिर्वृक्षेषु विसंवदेत्‌, वृक्षेषु 
अड्गुष्ठानामेवाभावात्‌ तथापि मूलानामङ्गुष्ठतया नेतुमशक्यत्वाभावात्‌ 
संवादोऽपि नासुकभः। ऋषि-तद्वृक्षयोः पारस्परिकस्य साम्यस्य प्रतीत्याऽपि 
वीरासनपदेनर्षीणामुत्थितत्वमेव वृक्षाणामिव शक्योत्प्रक्षम्‌। रघुवंशे दिलीपो 
निषेदुषीं नद्दिनीमासनबन्धेनानुगच्छति रघु. २.६। अत्रासनशब्दो बन्धशब्द्‌- 
समभिव्याहाराच्छारीरासनपर एव। एतेन स्पष्टं यद्‌ दिटीप उपवेशकाठे 
यथा तथा स्वैरतया वा प्राकृतव्नोपविशति। स हि योगासनमाबध्यैवोपवेश- 
सुखमुपचिनोति। योगविद्याया अप्युपासना धेनुचारणसमकालतया 
दिलीपेनाचरितेत्यत्रासनबन्थोऽप्यसो लिद्घम्‌। ब्रह्मदेवः पद्मासनस्थः" कुमारसंभवे 
७.८६। अत्र पुष्पविशेषरूपाधारलक्षणासनपरत्वमिव शारीर-पद्रासनपरत्वमपि 
शक्योत्परक्षम्‌। यद्यपि सिंहासननामाप्यासनं हठयोग प्रसिद्धम्‌ लभ्यते च 
सिंहासनपदं कालिदासेऽपि तथापि नास्ति तत्र शारीरासनपरत्वसंभावना, 
सन्दर्भशुद्धेरभावात्‌। 


(घ) प्राणायामः 

प्राणायाम-पदे आयामो नाम निरोधः। स च आ समन्तात्‌ यामः 
यमः, अयामः अप्रच्छर्दनं वा। कुमारसंभवे शिवो निरोधादन्तश्चराणां मरुतां 
निरोधातिवातनिष्कम्पः प्रदीप इवाभाति स्मारयति च भगवद्गीताम्‌- "यथा 
वातो निवातस्थो नेङ्गते सोपमा मते-ति। मरुतामन्तश्चरणं नाम कुम्भकः। 
स च श्वासप्रधासाख्ययोः प्राणवायोराचमनवमनयोर्विच्छेद एव योगसूत्रोक्तः 
योसू. २.४९। विक्रमोर्वशीयनान्दीपद्ये स्थाणुरूपोऽव्ययः पुरुषो मुमृक्षावद्धिः 
नियमितप्राणैः सद्धिरन्तरेव मृग्यमाणोऽवष्टभ्यते। नियमितप्राणत्वं प्राणायाम- 


१. हठयोगप्रदीपिका १.५०। 

ध्ेत्यनर्थान्तरमेव । शाकुन्तले मारीचाश्रमगते वाल्मीकार्धनिमग्नमूर्तिस्तपस्वी 
स्थाणुरचलश्च दृश्यते स्मारयति च सोऽपि गीतायाः नित्यः सर्वगतः 
स्थाणुरचलोऽयं सनातन' इति। अचल्त्वेन सिद्धमस्य निरुद्धप्राणत्वं 
प्राणायामित्वसतत््वम्‌। अन्यत्रापि च योगाद्गमिदं न शक्योत्प्रेक्षं यत्र हि 
महाकविरसौ भगवतः शङ्करस्य, पुरूरवसश्च सन्ध्योपासनं वर्णयति। 
सन्ध्योपासनस्याव्यभिचरितमङ्खं प्राणायामः। एष हि प्रणिधानेनापि 
सिद्ध्यतीत्यनुपदमेव वदामः। 


(ड) प्रत्याहारः 

खट विषयेभ्यो मनसो व्यावृत्तिः रोपू. २.५४। स चात्र मनो 
नवद्रारनिषिद्धवृत्ती -ति पदेन कुमार ३.५० प्रकामव्याख्यानः। अभ्यास- 
साध्यत्वं मनोनिग्रहस्य वदता प्रत्याहरोऽपि कविना खघु.१०.२३ पद्ये कटाक्षित 
एव । प्रत्याहरण- विक्रमो १.९६ प्रत्याहत-माल. ५.१६- निगृहीत खु. १४.५२ 
प्रभृतिभ्य: शब्देभ्योऽपि प्रत्याहारः प्रकामं विवृतार्थः। 
(च) धारणा 

धारणा नाम चित्तस्य देहगते स्थानविशेषे बन्धः। तामिमां कण्ठरवेणैव 
कालिदासः स्मरति "परिचेतुमुपांशु धारणां कुशपूतं प्रवयास्तु विष्टरम्‌ 
आदद्‌" खु ८.१८ इति। शिवश्च चित्तं हदि व्यवस्थापयत्येव कुमार ३.५०। स 
हि अधोमयूखैनर््राणं लक्षयत्येव कुमार ३.४०। ` 
(छ) ध्यानम्‌ 

खट प्रत्ययैकतानता'। तत्र मारीचाश्रमिणो रत्नशिलागृहेषु 

ध्यानं कर्वन्ति शाकु. ७.१२। कुमारसंभवे कामो भूतपतेः शिवस्य यद्‌ 
आस्पदं विवेश तद्‌ ध्यानास्पदतया व्यपदिश्यते कुमार ३.४३। नवोढया 


१. योसू. ३.२। 


कालिदासभारती ८७) कालिदाससाहित्ये योगविद्या १७७ 


पर्वतराजयपुत्रया सह यन्मणिशिलागृहमीश्चरो विशति तत्र सर्वा विभूतयो 
ध्यानेन समभ्रियन्त कुमार ८.८१ । दिलीपस्य सन्ततेर्निरोध कारणं दिदृक्षमाणो 
वसिष्ठः क्षणमात्रं ध्यानस्तिमितलोचनस्तिष्ठति खु १.७३। प्रयागोपान्त- 
वनभूमिस्था आश्रमिणो वीरासनेर्ध्यानं जुषन्ते ख॒. १३.५२। मारीचः शापव्तान्तं 
ध्यानेनावजगाम शाकु. ७.३२। शापकषायितो दुष्यन्तः शकुन्तलापरिणये 
ध्यानमन्दो भवति शाकु. ६.७। ब्रह्मैव हि ध्यातृत्वेनाभ्युपगन्तुं शक्यते ब्रहैव 
च ध्येयत्वेन कुमार २.१५। उपजातस्मृतिर्दष्यन्तोऽकारणप्रत्याख्यातां शकुन्तलां 
ध्यात्वा शाकु. ६.९ विहलायते। ` हरिशयनपर्ववत्तयोत्कृष्टत्वेन प्रथमे 
आषाढशुक्ठेकादशीरूपे दिवसे समाण्ठिष्टसानुं मेषं दृष्ट्वाऽन्यथावृत्तिचित्तो 
विरही यक्षश्चिरं ध्यायति मेष. १.३। वसिष्ठो ध्यानस्तिमितलोचनः सन्‌ 
प्रणिधानेन रघु. १.७३ दिलीपसन्ततेः स्तम्भकारणमपश्यत्‌। रघुः 
प्रणिधानयोग्यया खु. ८.९९ शरीरगतान्‌ पञ्चापि प्राणान्‌ वशयति। तानीमानि 
योगस्य सोपाङ्गान्यद्खानि। 


(ज) समाधिश्च 
य: स किल कालिदाससाहित्ये समीक्षितचर एव। 
४. प्रकीर्णम्‌ 
(क) एतेषु 


धारणा-ध्यान-समाधि-नामान्यन्त्यानि त्रीण्यङ्गानि संयम '- पदेन 
परिभाष्यन्ते भ्रयमेकत्र संयम" योसू. ३.४ इति। कुमारसंभवे शिवस्य मनः 
संयमेन स्तिमितं स्तम्भितं वोच्यते कुमार ६.५९ कण्वः संयमधनः खलु 
शाकु. ४९९ मारीचाश्रमिणो विबुधस्रीसन्निधौ संयममाचरन्ति शाक. -७.१२। 
शिवतपोवने संयमिनां मुनीनां तपःसमाधेः प्रतिकूलो वसन्तोऽवतरति 
कुमार ३.२४। तत्रैवोपस्थितः कामो देवदारुद्रमवेदिकायां स्थितं संयमिनं 
शिवं सक्षादकरोत्‌ कुमार ३.४४। शिव एव हि संयमिनामाद्यः कुमार ६.३४। 

दिलीपः संयमिनो गुरोराश्रमं सायन्तने प्रविशति खु. १.४८ । रघुः पारसीकाञ्चेतुं 
स्थलवर्त्मना तथैव प्रतिष्ठते यथा इद्ियाख्यान्‌ रिपून्‌ जेतुं तत्त्वज्ञानवर्त्मना 
संयमी खु. ४.६०। गुणवत्सुतरोपितश्रियो दिलीपवंशजाः खट वय परिणामे 
संयमिनां वसतिं प्रतिपेदिरे खु. ८.११। संयमो हि सत््वसंश्रयसुखः 
शाक. ७.१८ * एतेषु स्थलेषु संयमः तितिक्षापरत्वेनापि क्वचिन्नीयेत । 
(ख) इरः 

प्रणिधानादपि' योगः प्रसिद्ध्यति चित्तवृत्तिनिरोधरूपः। तदिदमुक्तपूर्वम्‌। 
कालिदाससाहित्ये भगवतः शिवस्य विष्णोर्ब्रह्मदेवस्य च सन्ति स्तुतयः! 
तारकोपपष्टुता देवास्तुराषाहं पुरोधाय स्वायम्भुवं धाम यान्ति कुमार २.१। 
स्तुवन्ति च भगवन्तं स्वयंभुवं तत्ताभिर्भूतार्थव्याहतिभिः कुमार २.२-१५ 
रावणोपष्टवे पुनस्त एव भगवन्तं हरिमभिगच्छन्ति निदाघार्ता अघ्वगार्छाया- 
वृक्षमिव रघु. १०.५, स्तुवन्ति च तथेव खु. १०.१५-३२ शासत्रार्थगभीरैरुट्‌ गारे:। 
एषोऽत्र विशेषो यत्‌ कविर्भगवतो विष्णोरमर्तिमपि प्रणिधानाय सुक््मतया 
वर्णयति शब्दमयेनाटख्येनेव। सप्तर्षयः स्मरणसमकालमेवोपेत्य भगवन्तं 
शिवं स्तुवन्ति कुमार ६१५२३ प्रशंसन्ति च तमेव भगवन्तं भूयोऽप्योष-- 
धिप्रस्थमुपेता नगाधिराजस्य हिमालयस्य प्रमुखे कुमार ६.७५-८३ स्वयं 
कालिदासोऽप्यवसरऽस्मिन्‌ भगवतः स्तुतिवचांस्यनुट्गीर्य न संतुष्यति 
कुमार ६.८८, ८९, ९५। वरयात्रायां भगवन्तमिमं पशुपतिं ब्रह्मदेव विष्णुश्चेति 
टवावपि पर्युपासाते कुमार ७.४३ जयेति" वाचमुदीरयन्तौ । 

अस्ति च कालिदासस्िमूर्तिसम्प्रदाये श्रद्धाटुः। तन्मते य एव 
शिवः तावेव ब्रह्मविष्णु, य एव ब्रह्मा तावेव हरिहरौ, य एव च विष्णुस्तावेव 
१. संयतशब्दः संयमनशब्दश्षपि निगरहार्थकतया प्रसङ्गानतरषु रघु, ३.२०, ४२, माल. 

१.७, शाकु. ६.८ विक्र. ३.६-इत्येवंप्रभृतिषुं संदर्भषु न न ठभ्येते। वशीत्यादयः 


णब्दा अपि तमिमं संयमं टक्षयन्ति। 
२. योसू. १.२३। 


कालिदासभारती (७) कालिदाससाहित्ये योगविद्या १७९ 


शिवब्रह्माणौ कमार २.४, ५, ६.२३, ७.४४, रघु. १०.१६। नास्त्येतेषु भेदः। 
मेघदूतस्य प्रमत्तोऽपि यक्षो भगवति महाकालेश्रे विष्णौ च नितान्तं सश्रद्धः । 
शद्भणसूनुर्हरिदश्वो विश्वेश्वरमाराध्य विश्वसहं नाम पुत्रमाप. सखु. १८.२४। 
विश्वेश्वर एष काशीपतिर्विश्वनाथ इति मल्लिनाथः। विर्वसहस्यापि 
तनयो हिरण्याक्षयिपोर्भगवतो विष्णोरंश आसीत्‌ खु.१८.२५। भगवदर्पितकर्मणां, 
भगवदावेशितचित्तानां च भक्तानां स॒ एव भगवानभूयःसनिवृत्तये गतिः 
रघु. १०.२७। तदिदमीश्वरप्रणिधानम्‌। अत्र स्वयमीश्वर एव सर्वातिशायी। 
स हि आत्मानमात्मन्यवलोकयति कमार ३.५०। ईश्वरे स्थिरो भक्तियोग 
आशु कामधुग्‌ विक्रमो. १.७। ईश्वरस्य स्मरणे कालिदासोऽसाधारण्येन निरत 
इतीश्वरशनब्दस्य प्रागुट्धृतैः सन्दर्भः स्पष्टमेव ।. 

ईश्वरस्य वाचकः प्रणव इति भगवतः पतञ्जलेरनुशासनम्‌ 
योसू. १.२७। तमिमं प्रणवमपि प्रणवशब्देनैव कालिदास उल्लिखति- पितामह । 
तासां गिरां त्वमेव प्रभवः या: खट उदात्तादिभिस्िभिन्यविरुदीर्यन्ते, यासां 
कर्म यज्ञः, फल स्वर्गः, उद्घातश्च प्रणवः" कुमार २.२१ इति। यैरपरामृष्टत्वेन 
पुरुषविशेषस्येश्वरत्वं परणमति तेषाम्‌ अविद्याऽस्मितारागद्रेषाभिनिवेशानां 
क्ट शानाम्‌, तन्मूलानां पृण्यापुण्यकर्माशयानाम्‌, तद्‌ विपाकानां 
जात्यायुर्भोगानां' चः "एकान्तविध्वंसिषु मद्विधानां पिण्डेष्वनास्था खलुः 
भोतिकेषु" रघु. २.५७ इत्यादिषु वचनेषु, 'मामाकाशप्रणिहितभुजम्‌' 
मेघ. २.४३, ४२ इत्यादिषु वियोगादिसमापत्तिषु, “एषा मनो मे प्रसभं 
शरीरात्‌" विक्रमो. १.२० इत्यादिषु रागप्रसद्धेषु, कुशं द्विषामङ्कुशम्‌ 
रघु. १६.८१ इत्यादिषु शात्रवकथासु 'दशरथ-दुष्यन्तमृगयाभिनिवेशोपाख्यानेषु, 
अखण्डं पुण्यानां फलमिव च तद्रूपमनघम्‌ शाकु. २.११ इत्यादिषु 
१.मे. १.३४, ३५, ३६, ४२, द, ५०, ५२, ५५, ५६, ५८, ६०, २.१०. विष्णु- 


९.१, १५, ५७, २.४७। 
२. योसू. १.२४, २.३-९, १२, १३। 














१८० कालिदासभारती 
पुण्योल्ठेखेषु '"परावृत्तभागधेयानां दुःखं दुःखानुबन्धि"-इत्येवप्रभृतिषु 
विक्रमो. ४.३ "ममैव जन्मान्तरपातकानां विपाकविस्पफूर्जथुरप्रसह्यः' 
रघु. १४.६२ (आत्मानमेव स्थिरदुःखाजं पुनः पुनर्दुष्कृतिनं निनिन्द! 
खु. १४.५७ भूयो यथा मे जननान्तरेऽपि त्वमेव भर्ता न च विप्रयोगः 
रघु. १४.६६ "तच्चेतसा स्मरति नूनमबोधपूर्वं भावस्थिराणि जननान्तरसोहदानि' 
शाकु. ५.२-इत्यादिषु मरणं प्रकृतिः शरीरिणाम्‌" खघु ८.८७ इत्यादिषु च~ 
पातकटुःखजात्यायुर्भोगानामुट्गारेषु न नास्ति कालिदाससाहित्येऽप्ररूढत्वम्‌। 
इश्वरप्रणिधानेन हि अन्तरायाभावोऽपि जन्यतेः। तत्र च मूलमीश्वर- 
स्याणिमादिसिद्धयुपलक्षिता एेश्वर्यस्य परा काष्ठाः । अस्ति च कालिदासस्य 
सा सुविदिता। अत एव तस्योद्गाराः- 
अणिमादिगुणोपेतमस्पृष्टपुरुषान्तरम्‌ | 
शब्दमीश्वर इत्युच्चैः सार्धचन्द्रं बिभर्ति यः ॥ 
कमार ६.७५-इति, 
एकेश्वर्य- स्थितोऽपि प्रणतबहफलो यः स्वयं कृत्तिवासाः'- 
माक. १.१९ इति, 
यस्मिन्नीश्वर इत्यनन्यविषयः शब्दो यथार्थाक्षरः - 
विक्रमो. १.१९ इति, 
प्रत्यक्षोऽप्यपरिच्छेद्यो मह्यादिर्महिमा तव '- 
खु. १०.२८-इति च। 
अष्टमूर्ति (रषु. २.३५, कुमार १.५७, ६.२६, ७.८७, शाकु. १.१ 
माल. १.१-) त्वेन भगवतः संभावनातोऽपि संयमैश्वर्यस्य पराकाष्ठा सुप्ररूढा 
महाकवौ। ईश्वरो योगानुशासने सर्वज्ञ इति, पूर्वेषामपि गुरुरिति, 


१. योसू. १.२९। 
२. योसू. १.२४ "यत्र काष्ठाप्रापिश्वर्यस्य स ईश्वरः'-भाष्यम्‌। 








कालिदासभारती ८७) कालिदाससाहित्ये योगविद्या १८१ 


कालानवच्छिन्न इति चोपश्टोक्यते{ कालिदासोऽपि- 
सर्वज्ञस्त्वमविज्ञातः रघु १०.२० इति, 
त्वं पितृणामपि पिता कुमार १.९४ इति, 
ईशो हि जगतः पिता कुमार ६.८०--इति, 
जगद्योनिरयोनिस्त्वम्‌ कुमार २.९ इति, 


चतुर्वर्गफलं ज्ञानं कालावस्था चतुर्युगा । 
चतुर्वर्णमयो छोकस्त्वत्तः सर्वं चतुर्मुखात्‌ ॥। 

-रघु १०.२२ इति, 
नाभिप्ररूढाम्बुरुहासनेन संस्तूयमानः प्रथमेन धात्रा । 
अमुं युगान्तोचितयोगनिद्रः संहत्य लोकान्‌ पुरुषोऽधिशेते ॥। 

रघु. १३.६ इति च 

निरर्गलप्रसरो वागारम्भेततर। 

ईश्वरो हि भूतानुग्रहार्थं निर्माणकायमधितिष्ठतीति भगवान्‌ भाष्यकारो 
व्यासः । कालिदासोऽपि तमिममभिप्रायमेवमेवानुवदति- “लोकानुग्रह एवैको 
हेतुस्ते जन्मकर्मणोरि- रघु. १०.३९ ति। “स्वार्था न मे काश्चित्‌ प्रवृत्तयः 
कुमार ६.२६ इति च। 
(ग) 

यया चित्तवृत्त्या स एष भगवान्‌ गृह्यते योगे सा प्रमाणाख्याः । 
प्रमाणान्यपि त्रीणि प्रत्यक्षम्‌, अनुमानम्‌ आगमश्चेति। अत्रापि कालिदासो 
जागरूकः। अत एवास्य दरनम्‌- 
९.योस्‌ १.२५, २६। 
२. योसू. १.२५-भाष्ये। 


३. यो. १.६। 
४. योसू. १.७। 


























१८२ काकिदासभारती 


प्रत्यक्षोऽप्यपरिच्छेद्यो मह्यादिर्महिमा तव । 
आप्तवागनुमानाभ्यां साध्यं त्वां प्रति का कथा ॥ 
रघु. १०.२८ इति । 
प्रत्यक्षाभिः प्रपन्नास्तनुभिरवतु वस्ताभिरष्टाभिरीश' 
शाक. १.१-टइति च। 
अयमत्र विशेषो यन्यायशासख्रमनमानाख्येन येन न्यायरूपेण हेतुना 
भगवन्तं सिषाधयिषति सोऽपि सत्प्रतिपक्षत्वेनाऽकिञ्चित्करः सत्रात्मलब्धये 
यां श्रुतिमाश्रयति तामेव कालिदासोऽत्राप्तवाक्त्वेन प्रथमयति भगवदभ्युपगतौ। 
स एष भगवान्‌ बुद्धे प्रतिसंवेदीति भाष्यकृतोच्यतेः। कालिदासो बुद्धेरपि 
कारणस्याव्यक्तस्यापि कारणत्वं भगवति पश्यति- अव्यक्तो व्यक्तकारणम्‌ ' 
खु. १०.१८ इति। भगवदुपलक्षका येऽन्येऽपि विशेषाः पुराणेषु प्रसि द्धास्तानपि 
महाकविरसौ भागवतीषु स्तुतिषु प्रकाममुपगुम्फति। यथा चैतत्‌ तत्‌ तत 
एवावगन्तव्यम्‌। 
(घ) 
यथाभिमतध्यानादपि योगः प्रसिद्धयतीति या भगवतः पतञ्जलराज्ञा 
साऽपि पार्वतीतपश्चरणात्‌ कालिदासे प्रसाधितभूयिष्ठा। पार्वत्या अभिमतः 
शिव एव। शिवश्च तस्या ध्यानविषयः। अत एव प्रिभागशेषासु सा तमेव 
भगवन्तं नेत्रनिमीलनास्वपि पश्यति प्रतिलभते च प्रतिबोधम्‌ कुमार ५.५७। 
केयं त्रिभागजेषा निशा, कीदृश्वासौ प्रतिबोधः? व्यक्तमेव प्रतिभाप्राकाम्य- 
भूमिर््राहमो मुहूर्तं एव प्रथमः, द्वितीयश्च तत््वज्ञानम्‌। प्रतीयमानमिदं न 
मुख्यतया प्रविभातीति तु कथान्तरम्‌। 
एवं हि प्रपञ्चिता योगदर्शनस्य योगशाख्रस्य वा समाधिसाधनपादागता 
१. योसू. १.७ भाष्ये। 
२. योसू. १.३९। 





कालिदासभारती (७) कालिदाससाहित्ये योगविद्या १८३ 


विषयाः प्रामुख्येण, कटाक्षिताश्च छेशेन विभूतिकेवल्यपादावागताः। अथापि 
विस्पष्टतायै कैवल्यार्थं कालिदासस्य- 


नमस्िमूर्तये तुभ्यं प्राक्‌ सृष्टेः केवलात्मने । 
गुणत्रयविभागाय पश्चाद्‌ भेदमुपेयुषे ॥ 
-कूमार २.४ इति 

त्वमेव हव्यं होता "च भोग्यं भोक्ता च शाश्वतः। 
वेद्यं च वेदिता चासि ध्याता ध्येयं च यत्‌ परम्‌।। 

| कमार २.१५-इति, 
सर्वज्ञस्त्वमविज्ञातः सर्वयोनिस्त्वमात्मभूः । 
सर्वप्रभुरनीशस्त्वमेकस्त्वं सर्वरूपभाक्त्‌ ॥। 

रघु. १०.२० इति काव्यानि स्थाटीपुलाकतयाऽपि प्रकामं पर्याप्तानि। 





(ड) विभूतये पुनस्तस्यैव महामतेः- 

द्रवः संघातकठिनः स्थूलः सुक्ष्म लघुर्गुरुः । 
व्यक्तो व्यक्तेतरश्चासि प्राकाम्यं ते विभूतिषु ॥ 

-कमार २.१९ इति, 
साक्षाद्‌ दृष्टोऽसि न पुनर्विद्यस्त्वां वयमञ्जसा ¦ 
प्रसीद कथयात्मानं न धियां पथि वर्तसे ॥ 

-कुमार ६.२२-इति, 
अजस्य गृहणतो जन्म निरीहस्य हतद्विषः । 
स्वपतो जागरूकस्य याथार्थ्य वेद कस्तव ॥। 

रभु. १०.२४ इति, 
न सन्ति याथार्थ्यविदः पिनाकिनः" कुमार ५.७७ इति, 
ध्यानसंभृतविभूतिरीश्वरः कुमार ८.८१ इति | 








१८४ काठिदासभारती 


सत्यामपि तपःसिद्धौ नियमापेक्षया गुरुः । 

| कल्पवित्‌ कल्पयामास वन्यामेवास्य सविधाम्‌ ॥ 
रघु. १.९४ इति, 

तमृषिः पूजयामास कुमारं क्छान्तवाहनम्‌ । 

तपःप्रभावसिद्धाभि-र्विंशेषप्रतिपत्तिभिः | 
-रघु. १५.१२ इति च 
वचनानि स्मणसमकालमेवो पस्थितात्मानि विज्ञेषु, यदि नान्यानि 
गवेषणैकलभ्यानि। सन्ति च सिद्धाः, किन्नराः, यक्षाः, राक्षसाः, देवाः 
| पितरः, महर्षयश्च काठिदासेन निपुणमुपनिबद्धप्रभावाः। प्रसाधितभूयिष्ठट- 

मेतेर्विभूतिसर्वस्वं योगदर्शनस्य । 


भ क ~ 


(च) सांख्यप्रायम्‌ 

सांख्यप्रायं हि योगदर्शनम्‌ । सेश्वरं सांख्यमेव योग इत्यपि केषाञ्चन 
मतिः। शाखयोरनयोः परिभाषाः परस्परं संवदन्ते। कालिदासः परिभाषास्वप्यासु 
परिष्टस्तत्र तत्र ता उदट्धरन्‌। यथा चेतत्‌ तत्‌ तदुट्धृतैर्वचनैः स्पष्टमेव 
प्रसंख्यान-प्रणिधान--धारणादि-परिभाषा-घरितैः, अव्यक्तगुणादिभिः- 





त्वामामनन्ति प्रकृति पुरुषार्थप्रवर्तिनीम्‌ । 

| तददर्शिनमुदासीनं त्वामेव पुरुषं विदुः ॥। 

|  -कमार २.९३ इति, 

पयोधरैः पुण्यजनाङ्गनानां निर्विष्टहेमाम्बुजरेणु यस्याः । 

ब्राह्मं सरः कारणमाप्तवायो बुद्धेरिवाव्यक्तमुदाहरन्ति ॥ 
-रघु. १३.६० इति, 

कि येन सुजसि व्यक्तम्‌ कुमार ६.२३ इति च 

"व्यक्ताव्यक्त- ज्ञ'-रब्देरपि भृशमट्धृतचरः। 











कालिदासभारती (७) काठिदाससाहित्ये योगविद्या १८५ 


कर्म-भक्ति- ज्ञान-पूर्वका योगा गीतादिषु प्रसिद्धाः। तेष्वपि 
कालिदासो न नास्त्यभ्यन्तरः कर्मयोगार्थं स “सञ्चिकाय फलनिस्स्पृहस्तपः 
रषु. १९.२ इति सुदर्शनस्य फलनिस्पृहं तपः स्मरति। भक्तियोगः “स्थाणोः 
स्थिरभक्तिसुरुभत्वेन' विक्रमोर्वशीयनान्द्यां स्पष्ट एव । ज्ञानयोगश्च 
समलोष्टकाञ्चने रघौ रघु. ९.९०, २१ व्यक्तः। 

स्पष्टमेतेन यत्‌ कालिदाससाहित्ये व्यवहतो योगः सांख्यमिश्रितः 
पुराणश्रितश्चापि भवति, न पुनर्योगसूत्र-तद्भाष्यमात्राश्रितः।! 











ॐ 


१. निबन्ध एष उज्जयिन्यामायोजिते १९.७७ वर्षयिऽखिकभारतीये काकिदाससमारोहे 
शोधपत्रगोष्ठयां पठितो विचारितश्च '। प्रकाशित एष सागरिकायाः १६.२३ अङ्क १९७७ 
खीष्टाब्दे प्रकाशितचरे। 








(८ ) उत्तमं सौकुमार्यम्‌ 
महाकविः कालिदास उपेक्षितावन्तिनाथामिन्दमती- 


तस्मिन्रभिद्योतितबन्धुपदे प्रतापसंशोषित-शत्रु- पडे । 
बबन्ध सा नोत्तमसौकुमार्या कुमुद्वती भानुमतीव भावम्‌! ।। 


इत्येवम्‌ उत्तमसोकुमार्यां कथयति सोकुमार्यमिदं परवर्तिनि संस्कृतकाव्यशाख 
एवं व्याक्रियते- 
या स्पर्शसहताद्धेषु कोमठस्यापि वस्तुनः । 
तत्‌ सौकुमार्य त्रेधा स्यान्मुख्यमध्याधमक्रमात्‌ ॥। 
अङ्खं॑पुष्पादिसंस्पशसहं येन॒ तदुत्तमम्‌' ॥ इति, 
प्रसूनपल्छवस्पर्शासहं येन॒ तदुत्तमम्‌? ।। इति वा। 
अत्रि प्ररनः- 
कालिदासो लक्षणमिदमूरीकुरुते न वा। 
यद्युच्येत ऊरीकरुत" इति, तर्हि प्रष्टव्यं प्रसूनादि '- स्पर्शासहत्वमत्र 
तेनोपनिबद्धं, नवा, वर्णनीयगततया। यद्युच्यते (अष्टमे सर्गे 
तदुपनिबध्यते, यत्र सुरपुष्पस्पर्शस्तस्या जीवितापहर्तृत्वेनोपनिबध्यत “इति 
तत उच्यतां ततः पूर्वे षष्ठे सर्गे कथमिवास्या परिभाषाया अर्थस्यावगमः। 
नच तात्कालिके समाजे तथा प्रसिद्धर्नदमसंभाव्यमिति वक्तव्यम्‌, 
. रसार्णवसुधाकरस्य ११८४-५, 
. भवव्रकाशरस्य ३.२२० 
. रघुवंशस्य ८.४५-६ 


©< -&४ ^€) ~ 


काठिदासभारती ८८) उत्तमं सौकुमार्यम्‌ १८७ 


तादूशप्रसिद्धौ मानाभावात्‌। नहि पदमिदं काकिदासपूर्ववर्तिभिः 
भरतादिभिरलद्कारशास्तरप्रजापतिभिराद्रियते येनास्य प्रसिद्धत्वमुपगम्येत, न 
वा कोषादिष्वेवास्य संग्रहो दृश्यते, येनास्य प्रकारान्तरावगतार्थत्वमभिमन्येत। 
कि च पुष्पस्प्शसिहत्वे मार्दवमेव कविनोत्परे््यते, न सौकुमार्यम्‌, 
यथोच्यते तेन- 
अथवा मृदु वस्तु हिंसितुं मृदुनैवारभते प्रजान्तकः । 
हिमसेकविपत्तिख मे नलिनी पूर्वनिदर्शनं गता ॥ इति। 


अन्यद्धि सौकुमार्यम्‌, अन्यच्च मार्दवमिति नाविदितम- 
ठ कारशाख्रविदुषाम्‌। यथा चैतत्‌ तद्‌ शङ्खारारम्बन उदीपनतयाभिमतानां 
गुणानां- 

यौवनं रूप-लावण्ये सौन्दर्यमभिरूपता । 

मार्दवं सौकुमार्य चेत्याठम्बनगता गुणाः ॥ इति 
या गणना तस्यां मार्दव-सौकुमार्ययोः पार्थक्येनोदेशात्‌, यानि चामीषां 
लक्षणानि तत्रापि- 

स्पृष्टं यच्चाद्खमस्पृष्टमिव स्यान्मार्दवं हि तत्‌? ।। इति 

सुखस्पर्शत्वमेवाहु-रमुदुत्वमिति तद्विदः । 

अन्ये तु स्पृष्टमपि यदस्पृष्टमिव भाव्यते । 

तदेव मार्दवमिति कथयन्ति मनीषिणः ।। इति 


च मार्दवस्योपर्युक्तात्‌ सौकुमार्यस्य लक्षणात्‌ पार्थक्येन स्पष्टभूविष्ठमेव। 
अस्ति च महाकविरेष एवंविधे विषये मार्दवप्रतिपादकशब्दप्रयोगस्याभ्यासी । 
९. रघुवंश ८ .४५- ६, 

२. रसार्णवसुधाकरस्य १.१६३ 

३. रसार्णवसुधाकरस्य १.१८४ 

४. भावप्रकाशस्य ३.२१९-२१ 





१९.८४ कालिदासभारती 


स॒ हि भगवत्याः पार्वत्या वल्कल्बन्ध-जटाधारणः- मौञ्चीभरण- 
सद्राक्षप्रणय-स्थण्डिलस्वाप-विलासचेष्टा-विलोलद्ष्टिपरिहरण^“- 
वृक्षसेचन^- मृगलालन*- दीषितत्रतादिषु" तप कमेषु फलोपधायकत्वमवीक््य 
यदा तामेव भगवतीं पञ्चाग्नितपनादिषु नियोजयति तदा तपोगतां कटोरतां 
तद्रपुर्टतागतं मार्दवं च वीक्ष्य ब्रवीति- 

यदा फल पूर्वतपःसमाधिना न तावता ठकभ्यममंस्त काङ्क्षम्‌ । 
तदानपेक्ष्य स्वशरीरमार्दवं तपो महत्‌ सा चरितुं प्रचक्रमे ।। इति 


क्लमं ययौ कन्दुकटीलयापि या तया मुनीनां चरितं व्यगाह्यत । 

धुवं वपुः काचनपद्यनिर्मितं मृदु प्रकृत्या च ससारमेव च+ ।। इति च 
अत्र स्पष्टमेवासौ मार्दवमेव कटोरतपोविपरीतं वदति। तपोवर्णनोप-- 
संहारेऽप्यसौ- 

मृणाछिका पेकवमेवमादिभि््रतैः स्वमद्गं ग्कपयन्त्यहर्निशम्‌ । 

तपः शरीरैः कठिनैरुपार्जितं तपस्विनां दूरमधश्चकार सा ।!° इति 
पार्दवाभिप्रायकं पेटवशब्दमेव तथा प्रयुट्क्ते यथा तपोवनगमनोद्योगारम्भ-- 
वण्निप्रस्तावे मेनाया उक्तौ- 

मनीषिताः सन्ति गृहेषु देवतास्तपः क्व वत्से क्व च तावकं वपुः । 

पदं सहेत भ्रमरस्य पेलवं शिरीषपुष्पं न पुनः पतत्रिणः ।।* इति 


एषु शिरीष-मृणालिका-काञ्चनपट्मानां साचिव्येन मार्दवं व्याख्यातप्रायमपि। 


न च यथात्र शिरीषपुष्पं मार्दवाय प्रयुज्यते तथैव सौकूमार्यायापि 
कालिदासेनैव- 
१-८. कूमारसंभवे ५.८-१६ 
९. कुमारसंभवे ५.१८, १९ 
१०. कुमारसंभवे ५.२९ 
११. कुमारसंभवे ५.४ 


कालिदासभारती (८) उत्तमं सौकुमार्यम्‌ १८९ 


शिरीषपुष्पाधिक-सौकुमा्यौ बाहू तदीयाविति मे वितर्कः । 
पराजितेनापि कृतौ हरस्य यौ कण्ठपाशो मकरध्वजेन ।† इति 


प्रयुज्यमानं पश्यामः। एतेन स्पष्टं यत्‌ कालिदासो मार्दव 
सौकुमार्ययोरभित्नतामेव पश्यति। अत एव च मल्ठिनाथोऽपि पूर्वोद्धुते 
रघुवंशस्थले, तथाविधेष्वेव च कूमारपद्येषु सौकुमार्यपदाय मार्दवादिकं 
पदमेव पर्यायतया प्रस्तवीति। तेन नास्ति मार्दवादिशब्दप्रयोगेऽपि 
सौकुमार्यक्षतिरि-ति वाच्यम्‌, तथा सति भवद्धिरप्यभेद एव प्रतिपाद्येत 
मार्दव-सोकुमार्ययोः, प्रतिपाद्येत च षडिवधत्वमेवालम्बनगुणानाम्‌, न 
सप्तविधत्वम्‌। ततश्च पूर्वोक्तेन क्रमेण मार्दवं स्वातन्त्रयेण लक्षयित्वा यद्‌- 


याभ्यां दुकूलान्तरकक्षिताभ्यां विखंसते स्नैध्यगुणेन दृष्टिः । 
निर्माणकाकेऽपि ततस्तदूर्व्वोः संस्पर्शशङ्का न विधेः कराभ्याम्‌ ।।' 


इत्थमिदमुदाहियते स सर्वोपि प्रयासो निरर्थक एव। यदि च~ 
“अत्रामूर्ता अपि दृष्टिर्विखंसते, मूर्तौ किमुतेति श्क्ष्णतातिशयान्मार्दव- 
मि- "ति 

एतत्पद्यवृत्तिदशितिन पथा श्लष्णतां स्वालक्षण्यीकृत्य निनीष्यते भेदं 
सोकुमार्यान्मार्दवं, तर्हिं तत्रापि वक्तव्यं कालिदास एतन्मनुते न वेति। 
मृदुत्वमुपनिबध्नन्नेष तदाश्रये नायिकाद्धविशेषे तदुपमानभूते शिरीषादो वा 
क्व नु श्लक्ष्णतामिमामुपर्युक्तेषु स्थठेषु निबध्नाति ? यत्र च- 


स्थिताः क्षणं पक्ष्मसु ताडिताधराः पयोधरोत्सेधनिपातचूर्णिताः । 
वलीषु तस्याः स्खकिताः प्रपेदिरे चिरेण नाभिं प्रथमोदबिन्दवः ।! 
इत्यादिषु श्लक्ष्णतामिमामुपनिबध्नाति तत्र क्व नु खलु मार्दवादिपदमेष 
१. कुमारसंभवे १.४ ` 
२. रसार्णवसुधाकरे १.८०-उदा० 
३. कुमारसंभवे ५.२४ 





१९० कालिदासभारती 


प्रयुङ्क्ते? ततश्चान्यादृशे एव मार्दव- सौकुमार्य कालिदासस्य, अन्यादृश 
एव च परवर्तिनामरूकारशासख्रशिल्पिनाम्‌। 

तत्र व्ररनः- 

कालिदासाभिमते मार्दवसोकमार्ये किंलक्षणके इति। 

अत्र परवामः- 


सौकुमार्यस्य लक्षणम्‌ 

यदेव कौमार्य तदेव सौकूमार्यमिति। किं न्विदं कोमार्य-पिति चेद्‌ 
अजरठत्वमिति गृहाण। ननु परिचय एष, न लक्षणमिति चेत्‌ कूमारेष्वनु- 
संदधीष्व। ननु अनिर्वर्तित-विवाह-मद्खला जरठा अपि केचित्‌ कुमाराः, 
तत्र किमुत्तरमि'ति चेत्‌, कुमारप्रकाशा हि ते, न कूमाराः। अलं चात्रैतेषां 
स्मरणेन कौतुकागार इव नाडिकच्छेदेन। कोमार्यमत्र विचारयामहे, न 
कुमारान्‌, अप्रसंगसाम्प्रतमेवात्र तत्‌, ब्राह्मण-त्वविचार इव ब्राह्मणश्रमण- 
विचारदौरात्म्यम्‌। यच्च कोमार्य तद्‌ कस्य न विदितम्‌ आरूढकसुमा- 
युधसोपानस्य। को नामात्र तादृशो यः: समुपचितायां कामसोपानाररुक्षायां 
नो नामानुभवति सौकमार्यदोर्बल्यमात्मसंविदि। एतदेव हि चाञ्चल्यं येन 
निगडितचेतसः कुमाराः परस्परप्रीतिबन्धरूपं सौभाग्यमेवाभिकाङ्क्षन्ति, न 
विप्रलम्भम्‌, अन्योन्यासंपर्करूपम्‌। उपलक्षणं चैतत्‌। असंजातकामेष्वपि 
सोकुमार्यस्यास्य दृष्टचरत्वात्‌। स्मरन्तु श्रीमन्तः शाकुन्तलस्य चतर्थङ्के 
शाश्वते ब्रह्मणि स्थितं तातकाश्यपं- "यास्यत्यद्य शकून्तठे "ति 
निविडितोत्कण्ठम्‌। स्मरन्तु च भवन्तो मातरि दिवमुपगतायां मुक्तकण्ठं 
विलपन्तं कञ्चित्‌ ष्ष्टिवर्षीयमपि पत्रम्‌। सेयं रसपिच्छटकतासतत्त्वा 
स्नेहपिच्छलतैव वस्तुतश्चेतनगता सुकुमारता । इन्दमत्या अपि सत््वमीदूशमेव । 
सा ्यनूढा कन्या। यवीयसी च वयसा। ततश्च द्वितयमपि तत्र वर्तते, 
ज्ञातिप्रीतिः, मनोभवरतिश्च। युज्यते च तत्‌। यन्मनःकन्दः पिंतृकुलकर्दमे 

प्रीतिमृणाटानि पुष्यन्नपि पतिगृहसूर्याय रतिनालमुत्पुष्यति सा पद्चिन्येव हि 
भारतीया कुलकन्या। नालमिदमन्तर्निगृढं बुद्धिकमलं तदैवोत्कोशयति यदा 
पतिमुखप्रभाकरं पश्यति, तमेव च पतिप्रीतिकरं प्रमिणोति येनास्य कोश 
एष व्याकोशीमश्नुते। इयमेव हि कुमारीणां गतागतता या न ययो न 
तस्थावि'-ति कालिदासेनैव कटाक्ष्यते। इयमेव च तासां सुकुमारता। 


सौकुमार्यस्य उत्तमत्वम्‌- 

अस्यामपि सुकुमारतायां यदा जन्मान्तरसंज्ञाभिज्ञत्वनियमितं रतिगतम्‌ 
एकमात्रनिष्ठत्वं विशेषणीक्रियते तदा तत्र उत्तमत्वमाधीयते। ननु मनोराज्यमेतद्‌ 
यदुच्यते भवद्भिरिति चेत्‌ किमत्र करवाम, कालिदास एवात्रास्मानभिषिञ्चति। 
स एव हि- | | 
कुमुदान्येव शशाङ्कः सविता बोधयति पङ्कजान्येव । 
वशिनां हि परपरिग्रहसश्टेषपरादमुखी वृत्तिः ॥ इति 


अद्धमनद्गक्िष्टं सुखयेदन्या न मे करस्पर्शात्‌ । 

नोच्छ्वसिति तपनकिरणैशन्दरस्यैवांशुभिः कुमुदम्‌ ॥ इति च 
एकनिष्ठतामिमामेवमेवोपच्छन्दयति शाकुन्तल -(५.२८) विक्रमोर्वश्योरपि 
(३.१६) अत्रापि "यतो हि सा उत्तमसौकुमार्या तत उज्जयिनीनाथः सन्नपि 
भानुमानिव गुणवान्‌ कमुट्वत्या इव तस्या भावबन्धपात्रतां नानर्ज इति 
साकूतमेवेमामेकनिष्ठतां तदाश्रितमुत्तमत्वं च सौकुमार्यगतमुपश्ठोकयति। 
न च पुणाक्षरिकमेतट्‌, अग्रेपि राजान्तरवैराग्यतन्त्रोनमीलने- 
अथाङ्गराजादवतायं चक्षुर्याहीति जन्यामवदत्‌ कुमारी । 
नासौ न काम्यो न च वेद सम्यग्‌ द्रष्टु न सा, भिन्नरुचिर्हि लोकः ॥ 

(रघुवंशे ६.३०) 

तस्याः प्रकामं प्रियदर्शनोऽपि न स क्षितीशो सुचये बभूव । 
शरत्प्मृष्टाम्बुधरोपरोधः शशीव पर्याप्तकलो नलिन्याः ॥ (६.४४) 

नृपं तमावर्तमनोज्ञनाभिः सा व्यत्यगादन्यवधूर्भवित्री । 
महीधरं मार्गवशादुपेतं स्रोतोवहा सागरगामिनीव ।। (६.५२) 
प्रखोभिताप्याकृतिलोभनीया विदर्भराजावरजा तयैवम्‌ । 
तस्मादपावर्तत दूरकृष्टा नीत्येव लक्ष्मीः प्रतिकूलदैवात्‌ ।। (६.५८) 
स्वसुर्विदर्भाधिपतेस्तदीयो ठेभेऽन्तरं चेतसि नोपदेशः । 
दिवाकरादर्शनबद्धकोशे नक्षत्रनाथांशुरिवारविन्दे ।। (६.६६) 


दुत्येवमस्य तथेव प्रवृत्तेः तथेव च प्रवृत्ते- 


रतिस्मरौ नूनमिमावभूतां राज्ञां सहस्रेषु तथा हि बाला । 
गतेयमात्मप्रतिरूपमेव मनो हि जन्मान्तरसंज्ञितज्ञम्‌ ।। (७.१५) 
शशिनमुपगतेयं कौमुदी मेघमुक्तं 
जलनिधिमनुरूपं जहुकन्याव तीर्णा । (६.८५) 
इत्येवं भावबन्धहेतुमुपनिबघ्नतः। अत एवोपनिबध्यतेऽन्वयव्यतीरेका- 
भ्यामप्ययमेवाभिप्राय एवम्‌- 
व्यतिषजति पदार्थानान्तरः कोऽपि हेतु- 
न खलु बहिरुपाधीन्‌ प्रीतयः संश्रयन्ते । 
विकसति हि पतद्गस्योदये पुण्डरीक 
द्रवति च हिमरश्मावृद्गते चन्द्रकान्तः ।! इति 
भवति हदयहारी कोऽपि कस्यापि जन्तोर्न 
खलु गुणविशेषः प्रीतिबन्धप्रयोगे । 
किसलयति वनान्ते कोकिलालापरम्ये 
विकसति न वसन्ते मालती कस्य हेतोः ।। इति च। 


१. उत्तररामचरिते 
२. नलचम्प्वाम्‌ 

ततः कुमारीणां यत्‌ स्तेहपिच्छरत्वं तत्‌ सौकुमार्यम्‌, या च 
तत्रैकमात्रनिष्ठता तत्‌ तस्योत्तमत्वमिति प्रबन्धोत्तममिममाबध्नता कालिदासेनैव 
सुमेधसाऽमुष्मित्रेव प्रकरणे सद्भ्य उपदीकृतम्‌। 


सौकुमार्यस्य लाक्षणिकाः प्रयोगाः 
यच्चानेन “शिरीषपुष्पाधिकसौकुमायौँ बाहू तदीयाविती"-ति 
विषयान्तरेऽपि सौकूमार्यपदं प्रयुज्यते तत्रैवं प्रतिपत्तव्यम्‌- 
स्नेहपिच्छलत्वरूपं “सौकुमार्य हि मुख्यतो मनोधर्मः, स्नेहस्य 
मनो धर्मत्वात्‌, तत्सत्वे च यज्जीवच्छरीरगतं धातुमार्दवं तदपि 
सोकूमार्यपदवाच्यमेव, गुणवृत््या। न हि मधुमिश्रं क्षीरमक्षीरमित्युच्येत, न 
वा सर्पिर्मिश्रं टध्यदधीति। यच्च तादृशसोकमायसिद्धावे जीवच्छरीरगतं 
धातुमार्दवं यच्च निर्बाजद्राक्षादिगतमकटोरत्वरूपं मार्दवं तच्च मार्दवमेव 
शुद्धम्‌। तस्यापि कृते यत्‌ सौकुमार्यपदं प्रयुज्यते तददूरविप्रकर्षात्‌। यदुच्यते 
भोजेन--““अटूरविप्रकर्षतति द्रयेन द्रयमुच्यते"* इति। अत एव तादृशे विषये 
मृट॒-मार्दवादय एव शब्दा महाकविनानेन प्रयुक्ताः, न सुकुमारादयः। सेषा 
कालिदासस्य घीः। 
अत्रे प्ररनः- 
काल्िदास-शिङ्खभूपालादिषु कस्य मतं मान्यं कस्य च 
प्रत्याख्येयमिति। 
अत्र विचारयामः-- 
शिद्खभुमिपालेन सौकुमार्यतया यद्‌ असहिष्णुत्वमद्खीक्रियते तत्‌ 
हदयाधिकरणकमित्येव वक्तुं शक्यते। तथाहि यदेव मांसपिण्ड म्केच्छः 
स्पृहयते, तदेव जेनमुनि; द्रष्टुमपि न क्षमते। सोऽयमसहिष्णुभावः किनिष्ठ;, 
ऋते चित्तम्‌। यस्मादेव कन्याविक्रयादार्यो जुगुप्सते तमेव यवनो बहु मनुते। 
सोऽयं कन्याविक्रयासहभावः क्व तिष्ठति, ऋते मानसम्‌। किं च जीवतश्चक्षः 

कण्टकस्य स्पर्शमपि न सहते, मृतस्य तु वेधमपि, घातमपि, दाहमपि। 
सिद्धमेतेन यद्‌ वस्तुतः सहिष्णुत्वासहिष्णुत्वे केवलस्य जीवमात्रस्य धर्मतां 
भजेते, न तु शरीरादेः कस्यचित्‌ तदतिरिक्तस्य। यदि च शारीरनिष्ठतयैव 
सौकमार्यमूरीक्रियते तर्हिं तद्गतानामुत्तममध्यमाधमत्वानां विषयविभागो न 
स्यात्‌। यस्यामेव पर्वतराजतनयायां शिङ्खभूपालो- 
महार्हशय्यापरिवर्तनच्युतैः स्वकेशपुष्पैरपि या स्म दूयते । 
अशेत सा बाहरुतोपधायिनी निषेदुषी स्थण्डिल एव केवर ॥ 


इति पद्यमुदाहत्योत्तमं सोकमार्यभुत्प्क्षते तस्यामेव- 
पाणिस्प्शद्यसहनं सौकुमार्य तु मध्यमम्‌' इति 
न सहेत करस्पर्शं येनाद्धं मध्यमं तु तद्‌ इति च 
ठश्षणमनुसुत्य- 


कृताभिषेकां हुतजातवेदसं त्वगुत्तरासंगवतीमधीतिनीम्‌ । 
दिदृक्षवस्तां मुनयोऽभ्युपागमन्‌ न धर्मवृद्धेषु वयः समीक्ष्यते" ॥ 
इत्यादिषु वण्निषु त्वगुत्तरासंगस्पर्णसहिष्णुत्वेन मध्यमादपि हीनमेव 
सोकुमार्यमुत्प्श्येत, उत्परक्षयेत च~ 
“शीतातपाद्यसहनं सौकुमार्याधमं भवेदि'* ति, 
“येनाद्गमातपादीनामसहं तदिहाधमम्‌?” इति च 
लक्षणमनुसृत्य- 
शुचौ चतुर्णा ज्वलतां हविर्भुजां शुचिस्मिता मध्यगता सुमध्यमा । 
विजित्य नेत्रप्रतिघातिनीं प्रभामनन्यदृष्टिः सवितारमैक्षत ॥ 
१, ४. कमारसम्भवस्य ५.१२- २१ 
२, ५. भावप्रकारानस्व ३.९१९ 
३, ६. रसार्णवसुधाकरस्य १.१८६ 

तथातितप्तं सवितुर्गभस्तिभिर्मुखं तदीयं कमलश्रियं दधौ । 
अपाङ्गयोः केवरूमस्य दीर्घयोः शनैः शनैः श्यामिकया कृतं पदम्‌, ॥ 


इत्यादिषु अपाङ्घश्यामिकादिभिरविक्रयाभिश्च अधमत्वमपि। | 
अयमत्रापरः प्रश्नो यद्‌ मध्यमाधमत्वयोः जनकतया ये दोषा अत्र 
प्रतिपादितास्तेषामभावस्य तत्प्रतिकूलानां विशेषाणां वा सद्भावस्य वर्णनदश्ने 
तत्रैव शरीरे किमुत्क्षयेत? अधमगतानां दोषाणामभावे मध्यसता, मध्यमगतानां 
च तेषामभाव `उत्तमता वा तत्र वीक्षेत, केवलमूत्तमत्वमात्रं वा सर्व्र। 
यद्युच्यते दोषाभावमात्रं तत्‌, न तु गुण इति, तदपि न विचारसहम्‌, 
सौकुमार्य सत्येव दोषास्तस्यापकर्षेण मध्यमतामधमतां वा तत्र सृजन्ति, 
ततश्चोत्तमत्वमात्रमेते प्रतिबध्नन्ति। सति चैवमेषामपगम उत्तमत्वसात्रं तत्र 
प्रतिप्रसूयेत नान्यत्‌। यद्युच्यते स्यादेवम्‌, का हानिरि- "ति, तत्र पृच्छ्यते 
य इमे दोषास्ते कीदृशा भवन्ति, आहार्य वा शरीरधातुगता वा। धातुगता 
एवेति चेत्‌ तत्रेमे कथमिवोत्पद्यन्ते, अभ्यासादिति चेत्‌ अभ्यास एष 
कथमिवापतति, स्वेच्छया बलाद्‌ वा। ननु पार्वत्यादिषु- `` 


इयेष सा कर्तुमवन्ध्यरूपतां समाधिमास्थाय तपोभिरात्मनः । 
अवाप्यते वा कथमन्यथा द्रयं तथाविधं प्रेम पतिश्च तादृशः ॥+ 


इति दरितिन पथा तादृशस्यास्याभ्यासस्य स्वेच्छोपनतत्वमेवेति चेद्‌ उच्यताम्‌, 
अधमत्वायापि कश्चित्‌ स्पृहयते किम्‌, स्पृहयते च कश्चित्‌ काञ्चिदर्जिता- 
धमभावामपि। स्पृहयते च शिवः पार्वतीं तादृशतपःसमाधेरू्ध्वमेव “अद्य 
प्रभृत्यनवताद्धि तवास्मि दासः क्रीतस्तपोभिरिः“ति। ततश्च स्थितमेतद्‌ 
यदभ्यास उत्तमत्वायैव क्रियते, दोषाश्च येऽभ्यासादुत्पद्यन्ते तैरुत्तमत्वमात्र 
१. कमारसम्भवस्य ५.१२-२१ 

२. कुमारसंभवस्य ५.२ 

२. कुमारसंभवस्य ५.८६ 

प्रसूयते, न मध्यमत्वं न वाधमत्वम्‌। यदि वा वक्तव्यं प्रसून-पल्टव-- 
पाणि-शीतातपादीनां स्परस्य सहिष्णुत्वासहिष्णुत्वमुत्तमत्वं न व्याहन्ति। 
अत एव भवदिभरप्युच्यते भहार्हशय्यापरिवर्तने'- ति पद्ये पार्वत्याः सौकुमार्य 
उत्तमतां साधयद्भिः- 

अत्र यद्यप्युत्तरार्धे स्थण्डिलस्पर्शसहत्वमुक्तं तथापि तेन 
स्थिराग्रहस्य मनसः एव क्केशसहिष्णत्वं प्रतीयते, न शरीरस्येत्यत्रोत्तम- 
सौकुमार्यमुपपद्यते ' इति 

शरीरस्य क्ठेशादिसहिष्णुत्वं यथा नोपपद्यते तदस्माभिः 
प्रतिपादितमेव । ततश्च मनसः क्छेशसहिष्णुत्वमभ्यासादर्ज्यते, मनस्येव 
च सौकुमार्य तिष्ठतीति शिथिलाशिथिलावयवत्वादेः दोषविशेषस्य नास्ति 
तत्र प्रतिबन्धकत्वम्‌, तेषां धातुमात्रसीपितत्वात्‌। धातुगत्वेन मतानां चैषां 
दोषाणामदोषत्वमेव परिणमति, तादृशस्यैव शरीरस्य कालिदासादिभिः 
प्रशस्यत्वेन वर्णितत्वात्‌। यथा चैतत्‌ तद्‌ अभिज्ञानशाकून्तल्स्य न च 
ग्रीष्मस्यैवं सुरभमपराद्धं युवतिषु-“ इति, कुमारसंभवस्य च धुवं 
वपुः काञ्चनपद्मनिर्मितं मृदु प्रकृत्या च ससारमेव च”२-इति पद्येन 
स्पष्टम्‌। अस्ति चेतदस्माभिः स्वकीयेन "ार्वतीतपोरहस्यमि' ति संदर्भण 
विरशदीकृतभूयिष्टम्‌। विशदीकृतमस्माभिस्तत्र यद्‌ भगवती पार्वती हि 
पाञ्चभोतिकेन शरीरेण मूत्युञ्चयत्वम्‌ अर्जितुमेव तपश्चचार, तदर्थे च 
रविशशिदीक्षितपञ्वभूत'- मूर्तेः भगवतोऽष्टमूर्तेः पञ्चभूतात्मकेन वपुषा 
स्ववपुषः सात्म्यं प्रतिष्ठापयामास। अर्जितमृत्युञ्चयभावेव हि सा पशुपति- 
नार्धटरीरभाक्‌ कृता, पशुपतेरपि मृत्युञ्जयत्वात्‌, सौभाग्यस्याखण्डतायार्च 
वैपरीत्येन साधयितुमशक्यत्वात्‌। 
२. कुमारसभव ५.१९ 
३. सागरिकायां प्रकाशितम्‌ 

एवं च वपुषः ससारत्वं मनसः सौकुमार्य च भारतीयानामस्माकं 
नारीशरीरेऽपि स्पृहणीयतयाभिमतमिति नास्त्येव भीतिः स््रीशरीरस्य 
धातुगतात्‌ ससारत्वादपि। न हि ततः सौकूमार्यमपक्षीयते, न वा 
तट्गतमुत्तमत्वमेव। योगसिद्धस्य परिशुद्धनाडीचक्रकस्य च शरीरस्य ननु 
लक्षणमेवेदं यदिदं प्रकृत्या मृदु भवदपि ससारमेव भवति। किं च बिष्टस्य 
पुरुषस्य एकखरीनिष्ठतायै खीशरीरस्यापि बरीयस्त्वमेव सामाजिका 
स्पृहयन्ते, न दुर्बलत्वं, न वा हीनसारत्वम्‌। न चानयोबध्यिबाधकभावोपि 
कश्चिद्‌ येनैकमपरेण परिहीयेत, कालिदासेनैव तत्र प्रकृत्या मृदुनः 
अवयवसंश्केषेण ससारस्य च काञ्चनस्य दृष्टान्ततयोपस्थापितत्वात्‌। इयमेव 
सा सृतिर्यतः खीशरीरे रेखाविभक्तता, सुविभक्तगात्रता,° चतुरख्रशोभिता, 
तूलिकोन्मीलितचित्रोपमता,* सूर्योशुविकचीकृतारविन्दसदृशता," वोपदीक्रियते, 
सत्ववतां यूनां बहुमानपात्रता च समुपजायते। 'दीर्षक्षं शरदिन्दकान्ति 
वदनं बाहू नतावंसयोः' इति नारीशरीरस्य सुष्िलष्टसन्धिबन्धतापि 
वस्तुतस्तामेव दिशमभिसरति। न च संभवति तदभावे ख्रीणां वीरप्रसूत्वम्‌। 
पार्वतीशरीर इममेव विशोषमवेक्षय ब्रह्देवेनोदीर्यते- 


उभे एव क्षमे वोदुमुभयोर्बीजमाहितम्‌ । 
सा वा शम्भोस्तदीया वा मूर्तर्जरमयी मम ।॥ इति 


उत्तमत्वायाभिमतानां पुष्पादिस्पर्शसहिष्णुत्वाभावानां सत्त्वे कथं वा काचनापि 
रतिसंघर्षं विलयावधि सहेत, पर्यवसन्नरतिचक्रा च बीजमादातुं क्षमेत । 
ततश्च शिथिल एव श्रीमतः शिङभूमिभुजः पक्षः। 

१-२. कुमारसंभवे ७.१८ 

२-५. कुमारसंभवे १.३२ 

६. माटविकामििमित्रस्य २.३ 

७. कुमारसंभवे २.६० 

इत्थं च प्राग॒क्तं शास्रार्थप्रपञ्चमेवं संगृहणीमहे- 
सौकूमार्य मनोधर्मोऽसहिष्णुत्वप्रसाधकम्‌ । 
अभावे यस्य दाहादियातनां सहते मृतः । १॥ 
मार्दवं देहमात्रस्य धर्मः कोमलताभिधः । 
यद्वशान्मर्दितुं वाञ्छा द्राक्षादीन्‌ प्रति जायते । २॥। 
यस्मिन्‌ देहेऽनयोर्‌ द्वन््रं द्रयोवँ जायते तथा । 
सर्पिर्दध्नोर्यथा क्षीरमधुनोर्वापि, तत्र॒ तु ॥३॥। 
सौकुमार्यपदं ताभ्यां द्वाभ्यामेव प्रयुज्यते । 
दधि सर्पि्युतं नैवादधीति व्यपदिश्यते | ४।। 
नवा मधुयुतं क्षीरमक्षीरमिति कथ्यते । 
यत्र॒ जीवच्छरीरेऽपि सौकूमार्य न लभ्यते ॥ ५।। 


धातुकोमलता तत्र मार्हवित्यादिशब्दभाक्‌ । 
अजीवति शरीरेऽपि पिण्डाह्वे सेव वाग्गतिः ॥ ६।। 
यत्र॒ क्वचिदजीवेऽपि शरीरे धातुमार्हवम्‌ । 
सौकूमार्यपदस्पर्शि, गुणवृत्तिस्तदाश्रयः । ७॥। 


अटूरविप्रकर्षात्‌ तु द्वयेन द्रयमुच्यते । 
अकटोरत्वधर्मस्तु सुकमार-मृद॒त्वयोः ॥ ८॥ 
समानः इति कृत्वा ते अन्योन्यपरिवृत्तिनी । 





लक्षणं सौकुमार्यस्य रसपिच्छलताऽऽत्मनः । ९॥। 
स्नेहपिच्छरताशब्दादपि तद्‌ वक्तमहर्यते । 


रतिपिच्छलता यूनां तट्व्याप्या या स्मृता बुधैः ॥ १०॥। 


१. तदुभयाधिकरणवृत्तित्वेनेति यावत्‌ 

सा तेषां सुकुमारत्वं, तद्गता यैकनिष्ठता । 
कालिदासमतेनेदमुत्तमत्वं हि तद्गतम्‌ ।। १९॥ 


अन्येषां लक्षणं यत्‌ तन्मार्दवस्यैव लक्षणम्‌ । 
ततरोत्तमत्वमध्यत्वाधमत्वानि रसाण्वे ।। १२॥ 


भावप्रकाशने वापि लक्ष्यन्ते युक्तमेव हि । 
नास्ति चात्र विसंवादो कालिदासमतेरपि । १३।। 


४) 








(९ ) कालिदाससाहित्ये चित्रकला 


एका कला कलान्तरेऽलद्कारत्वं व्रजतीति प्रतीतचरं विदुषाम्‌ । तत्र 
काव्यमपि कला। तस्याः शब्देकसंवेद्यत्वेऽपि ततश्चापरोक्षज्ञानविषयत्वेऽपि 
प्रत्यक्षज्ञानविषया संगीतं, मूर्तिः, चित्रह्ेति तिसोऽपि कला अङ्खभावम- 
लद्धारभावापरपर्यायं व्रजन्त्येव / कालिदासो ह्यस्माकं मूर्धन्यः कविः। तस्य 
काव्येष्वपि कलान्तराणि निष्प्रयासमेवालङ्कारभावं भजन्ति तद्यथा चित्रकला । 


१. नामोल्रेखः 
कलामिमां कालिदासो नामतोऽप्युल्टिखति, अनेकवारं चोल्लिखति 
तथाहि 
१. रघुवंशस्य द्वितीये सर्गे दिलीपो गोर्वसिष्ठस्य यज्ञधनं नद्दिनीं रिरक्षिषुः 
धातुमय्यामधित्याकायामिव पाटलायां तस्यां सथिते लोघ्रद्रम इव केसरिणि 
प्रजिहीर्षति, तदर्थं च तुणीराद्‌ बाणमुद्िधीर्षति। केसरी च साधारणः 
केसरी नास्ति। स हि भगवता शिवेन पार्वतीपत्रीकृतं वन्यद्विपोन्मथितत्व- 
चमतस्सेनान्यमिव पार्वतीशोकविषयं देवदारुं रक्षितुं नियुक्तः 
टम्मित-तत्परिसरागतजीवभक्षणाधिकारश्च । नन्दिनी च तं परिसरं 
प्रविष्टवती, ततः: केसरिणा सा समाक्रान्ता। उचितं च तदिति 
प्रजिहीर्षर्दिटीपस्य बाणमोक्षप्रवृत्तिस्तत्र विफलायते। तस्य दक्षिणः 
पाणिः सायकपुद्घ एव सक्ताङ्गुटिस्तिष्ठति। तत्र॒ तस्य दिलीपस्य 
१. यथाऽवोचामात्मनः काव्यालङ्कारकारिकायाम्‌- 
यच्च शब्देषु पद्यत्वं सा सद्वीतकला प्रिया । 
कटा कलान्तरे यस्मादलद्कारत्वमश्नुते ॥ कारिका ९४, १८२, १८३ 

स्थितिं वर्णयन्‌ कविशिचत्रं स्मरति- 


वामेतरस्तस्य करः प्रहरतुनखप्रभाभूषितकड्पत्रे । 
सक्ताङ्गुलिः सायकपुङ्ख एव चित्रार्पितारम्भ इवावतस्थे ॥ 
| रघु. २.३१ 


चित्रार्पिता व्यक्तिरेकरूपैव तिष्ठति, तत्र रूपान्तरं न संभवति। इयमेव 
दिलीपस्य स्थितिः। 


६ 


कुमारसंभवे भगवतः शङ्करस्य समाधिभङ्खाय, भगवतीं पार्वतीं प्रति च 
तस्यौन्मुख्याय प्रवर्तितेन कामेन वसन्तवेभवं प्रकरितं शिवाश्रमप्रानते। 
तस्य माधुर्येण शिववनौकसां तपस्विनो विकृतमनस्काः संवृत्ताः, किन्तु 
प्रयत्नसंस्तम्भितविक्रियास्ते मनसामीशाः कथंचिद्‌ बभूवुरेव । तत्र हरस्तु 
प्रसंख्यानपर एव स्थितः। गणास्तु कथंचिद्‌ विचलिताः। तस्य वाहनं 
नन्दी तु कामस्य तद्रसन्तस्य च चापलं न सेहे। स लतागृहद्रारमागत्य 
मुखार्पितेकादगुलिसंज्ञयैव गणान्‌ भमा चापलाय" इति व्यनैषीत्‌। 
नन्दीश्वरशासनेन किं भवति ? सर्वोऽपि वसन्तविभवश्चित्रार्पितारम्भ 
इव जायते- | । 


निष्कम्पवृक्षं निभृतद्िरेफ मूकाण्डजं शान्तमृगप्रचारम्‌ । 
तच्छासनात्‌ काननमेव सवं चित्रार्पितारम्भमिवावतस्थे ॥ 
३.४२ 


. तारकेन बाधिता आदित्या भगवन्तं ब्रह्माणं प्रसादयितुं गताः। तत्र तेषां 


निस्तेजस्कतां वीक्ष्य ब्रह्मदेवो ब्रूते 


अमी च कथमादित्याः प्रतापक्षतिशीतलाः । 
चित्रन्यस्ता इव गताः प्रकामालोकनीयताम्‌ ॥ २.२४।। इति 


एत आदित्याः प्रकाममालोकितुं शक्याश्चित्रार्पिता इव। 


. चित्रस्य कृत आकेख्यशब्दमपि कालिदास उपादत्ते तत्र तस्य सर्वेऽपि 

विरहिणः स्वकीयानां प्रेयसीनां चित्राणि निर्माय मनो विनोदयितुमिच्छन्ति। 
पूरूरवाः स्वकीयां प्रेयसीं चिव्रार्पितामपि कर्तुं न क्षमते। स कथयति-- 


हदयमिषुभिः कामस्यान्तः सशल्यमिदं सदा 
कथमुपलभे निद्रां स्वे समागमकारिणीम्‌ । 
न च सुवदनामारेख्येऽपि प्रियामसमाप्य तां 
मम॒ नयनयोरुद्बाष्पत्वं सखे न भविष्यति ॥ 
विक्रमो. २.९० इति। 
५. यक्षस्यापीयमेव स्थितिः। सोऽपि शापितः सन्‌ रामगिरिमधिषशिश्चिये । तत्र 
शिलायां धातुरागेर्यक्षीमालिकेखिषति- 
त्वामालिख्य प्रणयकुपितां धातुरागैः शिलाया- 
मात्मानं ते चरणपतितं यावदिच्छामि कर्तुम्‌ । 
अखरस्तावन्मुहुरुपचितैर्दष्टिराट्प्यते मे 
क्रूरस्तस्मिन्नपि न॒ सहते सङ्गमं नौ कृतान्तः ॥। 
मेघ. १०३ 
६. माटविकाग्निमित्रस्य नायकोऽग्निमित्रः प्रणयवतीं मालविकां प्रथमां 
चित्रन्यस्ता पश्यति पश्चाच्च साक्षात्‌। तत्रासौ ब्रूते 
चित्रगतायामस्यां कान्तिविसम्बादशङ्कि मे हदयम्‌ । 
संप्रति शिथिलसमाधिं मन्ये येनेयमालिखिता ॥। 
माटवि. २.२ इति 
७. अजोऽपि स्वर्गतामिन्दमतीं सादृश्यप्रतिकृतिषु पश्यति- 
तेनाष्टौ परिगमिताः समाः कथञ्चिद्‌ 
बाकत्वादवितथसूनृतेन सूनोः । 
सादृश्यप्रतिकृतिदश्नैः प्रियायाः 
स्वप्नेषु क्षणिकसमागमोत्सवेश्च ॥ रघु. ८.९२ इति 

८. विक्रमोर्वशीये निपुणिका विदूषकम्‌ आलेख्यगतं वानरमिव निभृतं 
स्थितं पश्यति- 
अहो आलेख्यवानर इव किमपि मन्रयन्‌ 
निभूत आर्यमाणवकस्तिष्ठति । इति 
विक्रमो. २.१९.५ 
९. कुमारः सुदर्शनो यदा विवाहयोग्यो भवति तदा तस्मै राजकन्यकानां 
प्रतिकृतय आनीयन्ते। स च तत्र याः सुन्दर्यस्ताः स्वीकूरुते। तत्र 
कालिदासः माटविकाग्निमित्र इव कान्तिविसंवादं स्मरति- 


प्रतिकृतिरचनाभ्यो दूत / तिसन्द्शिताभ्यः 
समधिकतररूपाः शद्धसन्तानकामैः । 
अधिविविदुरमात्यैराहतास्तस्य यूनः 
प्रथमपरिगृहीते श्रीभुवौ राजकन्या: ॥ ख॒. १८.५३ 


इत्थं चित्रस्य कृते कालिदासः प्रतिकृतिशब्दमपि प्रायुक्त । 
१०. शकुन्तला हि खीरत्नम्‌। सा विधात्रा कथंकारं निर्गितेति तत्र जिज्ञासा? 
तत्र दुष्यन्तस्य संभावना- . 
चित्रे निवेश्य परिकल्पितसत्त्वयोगा 
रूपोच्चयेन मनसा विधिना कृता नु । 
ख्रीरत्नसुष्टिरपरा प्रतिभाति सा मे 
धातुर्विभुत्वमनुचिन्त्य वपुश्च तस्याः ॥ 
शाकु. २.१० इति 
विष्णुधर्मोत्तरपुराणे नारायणो मुनिरपि- 
सहकाररसं गृह्य उर्व्या चक्रे वरश्ियम्‌ । 
चित्रेण सा ततो जाता रूपयुक्ता वराप्सराः ॥ ३.३५.३ 

१९१. जन्मनः प्रभृत्येव दीपशिखेवः प्रभामहती स्फएरत्प्रभामण्डलाः च 
भगवती पार्वती सर्वावयवानवद्या। तस्या अभ्युत्रताट्गुष्ठनखप्रभाभीः 
रागमिवोट्गिरन्तौ चरणो पृथिव्याम्‌ अपरिच्छेद्यां स्थलारविन्दश्रियमाहरतः। 
तस्या एकेकस्मिन्नङ्ग एव विधातुर्लावण्यकोषः परिसमापत्‌, 
ततश्चोत्पाद्येनेव लावण्येन शेषाद्धनिर्माणं पर्यपूरि।' तस्या मुखे पदां 
चन्द्रबिम्बं चेत्युभयस्यापि श्रियावपहस्तितकलहे यौगपद्येनैव निवसतः 
स्तनबन्धुरे कण्ठे यस्तस्या निस्तलो मुक्ताकलाप: सोऽपि भूष्यभावं 
भजते तेनेव तादृशस्तस्याः कण्ठः पार्वत्या विशदं, ताग्रोष्ठ- 
पर्यस्तकिरणमग्रामं च स्मितं प्रवालोपहितेन पुष्पेण, विद्रुमस्थेन मुक्ताफलेन 
वोपमातुं शक्यते ८ तस्या अस्या भगवत्या आयतलेखयोर्भ्ुवोः कान्तिः 
रशलाकाञ्जनेनेव निर्गिता। सोऽयं लावण्यकान्तिनिर्रस्तस्यामस्यां 
जगन्मातरि बाल्यादेव कृतपदो यतः प्रभृतीयं ज्योत्स्नाप्रप्रितानि 
कलान्तराणि लब्धोदया चान््रमसी ठेखेव लावण्यमयानि निजाङ्गरत्नाति 
पुपोष!" तस्या अस्या यौवनेन चतुरस्रं शोभि वपुः कौदृशं दृश्यते? 

'तूलिकयोन्मीलितं चित्रमिव ~ 


कुमारसंभवस्य १.२८। 
कुमारसंभवस्य १.२४। 
. कुमारसंभवस्य ३.५७। 
. कुमारसंभवस्य १.३३। 
. कुमारसंभवस्य १.३५। 
. कुमारसंभवस्य १.४३। 
. कुमारसंभवस्य १.४२। 
. कुमारसंभवस्य १.४४। 
. कुमारसंभवस्य १.४७। 
०. कुमारसंभवस्य १.२५। 

उन्मीलितं तूलिकयेव चित्रं सूर्याशुभिर्भिन्नमिवारविन्दम्‌ । 
बभूव तस्याश्चतुरसखरशोभि वपूर्विभक्तं नौवयोवनेने-॥। 
कुमार १.३२ ति 


रामादिभिस्तदपत्यैश्च परित्यक्तायामयोध्यायां चित्रछिखितान्‌ द्विपान्‌ 
सत्यान्‌ मन्यमानाः सिंहास्तेषु प्रहरन्ति- 


चित्रद्विपाः पद्मवनातीर्णाः करेणुभिर्दत्तमृणारभङ्खाः । 
नखाङकुशाघातविभित्रकुम्भाः संरब्धसिहप्रहतं वहन्ति ॥ 
रपु. १६.९३ 
अयोध्यायाः सद्मानि चित्रवन्ति सन्ति- 
तयोर्यथाप्रार्थितमिन्धियार्थानासेदुषोः सद्मसु चित्रवत्सु । 
प्राप्तानि दुःखान्यपि दण्डकेषु संचिन्त्यमानानि सुखान्यभूवन्‌ ॥ 
रघु. १४.२५ 


, अठकाया भवनान्यपि चित्रवन्ति- 


विद्युत्वन्तं लककितवनिताः सेन्द्रचापं सचित्राः 
संगीताय प्रहतमुरजाः सिग्धगम्भीरघोषम्‌ । 
अन्तस्तोयं मणिमयभुवस्तुद्गमभ्रलिहाग्राः 
प्रासादास्त्वां तुलयितुमलं यत्र तैस्तैर्विशेषैः ।। इति 
मेघे. ६३ 
भवनेष्वेषु विद्यमानानि चित्राणि गवाक्षमार्गप्रविष्यर्मधे्विक्रियन्ते। ततश्च 
तेषां गवाक्षमार्गान्मेघाः शङ्कास्पृष्टा इव निष्पतन्ति- 
नेत्रा नीता सततगतिना यद्विमानाग्रभूमी- 
राकेख्यानां नवजलकणैदोषिमुत्पाद्य सद्यः । 
शङ्कापृष्टा इव जलमुचस्त्वादृशा जालमार्गाद्‌ 
धूमोद्गारानुकृतिनिपुणा जर्जरा निष्पतन्ति ॥ इति 
मेषे. ६८ 

२. चित्रगता विशेषाः 


शाकुन्तले चित्रनिर्माणप्रक्रियापि प्रस्तूयते। तत्र षष्ठेऽद्धं शकुन्तलां 
प्रत्यादिश्याङ्गुटौयकलाभेन संजातस्मृतिदष्यन्तस्तद्वियो गनिमग्न- 
हट यस्तस्याश्चित्रं निर्माति। चतुरिका चित्रमिदमादाय प्रविशति तत्र चित्रगतानां 
विरोषाणामपि उल्केखः कण्ठरवेणैव कविना क्रियते । चित्रं दृष्ट्वा विदूषकः 
कथयति-- 

साधु वयस्य मधुरावस्थानदरनीयो भावानुप्रवेशः, स्खलतीव मे 

टृष्टिर्निम्नोत्नतप्रदेशेषु। शाकु. ६.१६.६ इति। 

एतच्च चित्रं स्वयं राज्ञैव निर्मितम्‌। अतएव सानुमती ब्रूते अहो 
एषा राजर्षर्निपुणता, जाने सखी अग्रतो मे वर्तते इति" शाकु. ६.१६.७। 
राजापि यदा तच्चित्रं वीक्षते तदा कथयति- 


यद्‌ यत्‌ साधु न चित्रे स्यात्‌ क्रियते तद्‌ तदन्यथा । 

तथादि तस्या लावण्यं रेखया किचिदन्वितम्‌ ॥। 
५.९४ इति 
राज्ञा प्रियम्बदाऽनुसूयाभ्यां सह शकून्तलाऽऽलिखिता। तत्रायं विशेषो 
यत्‌ तिसृणामपि तासां रूपलावण्यनिर्माणं समानम्‌। ततः शक्ूुन्तला- 
मधिकृत्य कृतप्र्नो विदूषको राज्ञा (त्वं तावत्‌ कतमां तर्कयसि" इति 

प्रतिपृष्टो ब्रवीति- 

तकयामि यस्याः केशान्तः शिथिल बन्धनो द्रान्तकुसुमः, 
वदनमुद्धित्नस्वेदबिन्दु, हस्तठतिके विशेषतोऽपसुते, अवसेक- 
स्निग्धपल्ठवो यः: कोपि सहकारपादपस्तस्य पाश्वं 
इषत्परिश्रान्ताऽऽछिखिता सा शकूुन्तला* शाकु. ६.१५.५ इति। 


अत्र विदूषकः सानुमतीमतौ मोघदृष्टिः, तथापि स यान्‌ यान्‌ 
विशोषानुपस्थापयति तानधिकृत्य सिद्धहस्तः कोऽपि कुशलः कारुराठेख्य-- 

मद्यापि निर्मातुं क्षमते। विदूषकस्य तर्कं साधुरिति ब्रुवता द्ष्यन्तेनोच्यते- भवता 
आकृतिमात्रं दृष्टं, न तु भावः।' प्रकाशयति च भावलक्षणं स्वयमपि- निपुणो 
भवान्‌, अस्त्यत्र मे भावचिहम्‌- 

स्विन्नाङ्गुछिविनिवेशो रेखाप्रान्तेषु दृश्यते मलिनः । 

अश्च च कपोकपतितं दुश्यमिदं वर्तिकोच्छ्वासात्‌ ॥ ६.१५ 

अत्र अङ्गुलीषु स्विन्नता, तदर्थं प्रान्तेषु मलिनता, वर्तिकोच्छ्वासः, 
तेन च संलक्ष्य: कपोलपतितोऽश्रबिन्दुः' इत्येते ये विशेषास्ते चित्रकर्मणि 
कां नु सृष्षमतां प्रस्तुवन्तीति कुशलेरु्ेषयेत। तत्रापि राजा कथयति- चतुरिके 
अर्धकिखितमेतद्‌ विनोदस्थानम्‌, गच्छ, वर्तिकामानय' शाकु. ६.१६.१ 
इति। मिथ्यात्वं च चित्रस्य प्रतिपद्यमानो यावत्‌- 
साक्षात्‌ प्रियामुपगतामवमन्यमानश्चित्रा्पितां पुनरिमां बहु मन्यमानः। 
सखोतोवहां पथि निकामजलामतीत्य जातः सखे प्रणयवान्‌ मृगतृष्णिकायाम्‌।। 

शाकु. ६.१६ इति 

इति ब्रवीति तावत्‌ स्थलदृष्टिर्विदूषकः कल्पयति किन्वत्रावशिष्यते यस्य 
प्रतिपूर्तये वयस्य एष भूयोऽपि वर्तिकामानयति' (शाकु. ६.१७.९)-ति तत्र 
विदूषकेणैव प्रकाशं भोः अपरं किमत्र टेखितव्यम्‌' इति पृष्टः प्रतिब्रूते- 

कार्या सैकतलीनहंसमिथुना स्रोतोवहा मालिनी 

पादास्तामभितो निषण्णहरिणा गौरीगुरोः पावनाः । 

शाखारम्बितवल्कलस्य च तरोर्निमतुमिच्छाम्यधः 

शद्धे कृष्णमृगस्य वामनयनं कण्डूयमानां मृगीम्‌ ॥ ६.१७ इति 
अन्यच्च-शकुन्तलायाः प्रसाधनमभिप्रेतमत्र विस्मृतमस्माभिः- 

कृतं न कर्णार्पितबन्धनं सखे! शिरीषमागण्डविलम्बिकेसरम्‌ । 
न वा शरच्चन्द्रमरीचिकोमठं मृणालसूत्रं रचितं स्तनान्तरे ॥ 


शाकु. ३.९८ इति 

अत्र हि मालिन्यादि वस्तुचित्रणं विद्धचित्रनाग्ना प्रसिद्धमेव, हंसमिथुनावतारोजत्र 
भावचित्रतायाः प्रभवः, कृष्णमृगस्य शृद्खाग्रे वामनयनं कण्डूयमानां मृगीं 
विरच्य च रसध्वनिचित्रताऽत्र महामतिनानेन प्रसूता। मृगः कृष्णः अतः 
अविश्वास्यः, तस्यापि शृङ्खम्‌, तेनापि वामनयनस्य कण्डूयनम्‌ 
अतिनिष्करुणत्वमात्मनो ब्रुवाणे दुष्यन्ते जातविसख्म्भायाः शकुन्तलाया 
एव प्रतीकभूतमि 'ति दुष्यन्तोऽत्रात्मानमेवावतारयति प्रतीतिसन्तानसाहस्ीं 
च प्रस्नुवाना दृश्येऽ्र तत्प्रतिभाकामगवी। सेयं पराकाष्ठां गतवती 
परिणतिश्चित्रकलायाः। 
३. चित्रस्य प्रभावः 


चित्रस्यास्य प्रभावमपि न न चित्रयति महाकविः। तथाहि भ्रमर 
बाधाचित्रं ट्ष्यन्तेनालिखितम्‌। तत्र रक्तकुवलयपल्टववत्‌ शोभमानमग्रहस्तं, 
तेन मुखापावरणम्‌, चकितचकितत्वं च तस्या निरूप्य विदूषकः स्पष्टं ब्रूते 
-आस्तत्र भवत्या मुखमभिलङ्पति मधुकर' इति शाक. ६.१९.१९। अत्र 
आः' इति पटेन सूच्यते विदूषकः शकुन्तलायाध्चित्रत्वं विस्मृत्य 
शकृन्तलात्वमेव पष्यति । सेयमत्र चित्रस्य चित्रणीयतन्मयीभवनक्षसा। सेयमत्र 
द्ष्यन्तमप्यान्दोकयति। स हि “एष मधुकर' इति कथितमात्रो ब्रूते ननु 
वार्य एष धृष्टः' शाकु. ६.१९.२। इति भवानेवाविनीतानां शासितेति 
भूयोऽपि विदूषकेणोक्तो विस्मृतात्मा दुष्यन्तो मधुकरमामन्रयमाणो ब्रूते" 


अयि भोः कुसुमलताप्रियातिथे। किमत्र परिपतनखेदमनुभवसि- 
एषा कुसुमनिषण्णा तृषितापि सती भवन्तमनुरक्ता । 
प्रतिपाटयति मधुकरी न खट मधु त्वया विना पिबति ॥ 
६.१९ इति 
विटूषकोऽपि विस्मृतात्मा दुष्यन्तदशामेव गतः कथयति-- प्रतिवारितापि 
वामषा जातिः"। इति। दुष्यन्तो भूयोऽपि भ्रमरमेव शासितुमध्यवस्यति 

वक्ति च-"एवं भोः, न मे शासने तिष्ठति, श्रूयतां तर्हिं संप्रति- 

अक्ठिष्टबाठतरुपल्छवलो भनीयं 

पीतं मया सदयमेव रतोत्सवेषु । 

बिम्बाधरं दशसि चेद्‌ भ्रमर! प्रियाया- 

स्त्वां कारयामि कमलोदरबन्धनस्थम्‌।। शाकु. ६.२० 
इदानीं विदूषकश्चेतयते, दुष्यन्तस्तु तथेव तिष्ठति। तत्र विदूषको ब्रूते 
भोः चित्रं खल्वेतत्‌* शाक. ६.२१.१। वचनेनानेन सानुमती दुष्यन्तश्चेति 
द्रयोरपि धाराधिरूढा भ्रानतिर्निवर्तते। सानुमती कथयति-अहमपीदानी- 
मवगतार्था" शाकु. ६.२९ .३। द्ष्यन्तस्य शकून्तलासमाधिरनेन विटूषकवचनेन 
भज्यते। ततश्चासौ भर्त्सयन्‌ त्रबीति- 

वयस्य किमिदमनुष्ठितं पौरोभाग्यम्‌- 


दर्शनसुखमनुभवतः साक्षादिव तन्मयेन हदयेन । 
स्मृतिकारिणा त्वया मे पुनरपि चित्रीकृता कान्ता ॥ ६.२९ 


इति बाष्पं च नयनाभ्यां विसुजति। बाष्प एष मेघदूतस्य यक्षाय स्वं 
चरणपतितं ठेखितुमिव द्ष्यन्तायापि चित्रगतां शकान्तलां द्रष्टं न ददाति- 


प्रजागरात्‌ खिलीभूतस्तस्याः स्वणे समागमः । 
बाष्पस्तु न ददात्येनां द्रष्टु चित्रगतामपि ॥ 
६.२२ इति। 
सोऽयमतिभूमिमारूढः प्रभावश्चित्रस्य। | 
४. चित्रकलोपकरणानि 
कालिदासे चित्रकलायाः कानिचन उपादानानि कण्ठरवेणै- 
वोल्टिखितानि ठभ्यन्ते। तद्यथा- 
१. कान्तिः, 
२. सादृश्यातिशयः, 

३. वैसादृश्यटेशः। एतेषु च कारणभूतः 
४. समाधिनमि गुणविशेषः, स च चित्तवृत्तिनिरोधः, एकाग्रतारूपः। ततश्च 

वेद्यान्तरसंस्पर्शराहित्येन तन्मयीभवनद्रारा कारुकर्मणि प्रवृत्तिः, 
\. कारोः. हदयस्याभिषङ्खः, 
६. प्रभावः, 
७. मिथ्यात्वं चेति। 

अत्र यन्मुख्यतमुपकरणं तद्धि वर्ण््रव्यम्‌। कालिदास इदानीं यावत्‌ 

तत्रानधिकमवहितः। शकुन्तलाया एव सप्तमेऽद्ध तदपि सम्यक्‌ चित्रयति । 
राज्ञो दुष्यन्तस्य पराक्रमं दिवौकसः कल्पलतांशुकेषु लिखन्ति तत्र प्रश्नः 
कथं वा लिखत्ति। तत्र मसी कोदशी-ति। अत्र कविरुदीरयति- 


विच्छित्तिशेषैः सुरसुन्दरीणां वर्णैरमी कल्पलतांशुकेषु । 
विचिन्त्य गीतिक्षममर्थबन्धं दिवौकसस्त्वच्चरितं लिखन्ति ॥ 
शाकु. ७.५ इति 
अत्रापि चित्रमेव लिख्यते, किन्तु तत्र काव्याक्षराणामेव विषयत्वं न तु 
कस्ययित्‌ प्रत्यक्षविषयस्य वस्तुनः। 
वर्ण्रव्याणां विनियोगाय कविननाविधानर्थानुपस्थापयति। तत्र 
मेघदूते-दशपुरजनपदवध्वो मेघं दृष्टिमुत्कषिप्य पश्यन्ति। सोऽयमासामुपरि 
टृष्टिक्षेपः कविनाऽनेनैवं चित्रयते- 


तामत्तीर्य व्रज परिचितभ्रूकताविभ्रमाणां 
पक्ष्मोत्क्षेपादुपरिविसत्कृष्णशारप्रभाणाम्‌ । 
कून्दक्षेपानुगमधुकरश्रीमुषामात्मविम्बं 
पात्रीकूर्वन्‌ दशपुरवधूनेत्रकोतूहलनाम्‌ ॥। 
मेघ. ४७ इति 
मेघदूत एव वल्मीकाग्रात्‌ इन्द्रधनुः प्रभवति । तत्र येऽनेके वणस्तिानुदिश्य 

कविः सहदयहदयहारि किञ्चदेवं चित्रयति मनोरमतमं चित्रम्‌- 
रतनच्छायाव्यतिकर इव प्रेक्ष्यमेतत्‌ पुरस्ताद्‌ 
वल्मीकाग्रात्‌ प्रभवति धनुष्वण्डमाखण्डलस्य । 
येन॒ श्यामं वपुरतितरां कान्तिमापत्स्यते ते 
बर्हेणेव स्फ्रितरुचिना गोपवेशस्य विष्णोः ॥ 
मेघे. १५ इति 
कृष्णवर्णो मेघस्तुषारावृते केलाशषद्धे निषण्णः कीदृशो भाति- 


गत्वा चोर्ध्वं दशमुखभुजोच्छ्वासितप्रस्थसन्धेः 

कंलाशस्य ॒त्रिदशवनितादर्पणस्यातिधिः स्याः । 
शृद्गच्छरायैः कुमुदविशदैर्यो वितत्य स्थितः खं 

राशीभूतः प्रतिदिनमिव त्रयम्बकस्याटहासः ॥ मेष. ५८ 


उत्पश्यामि त्वयि तटगते सिग्धभित्राञ्जनाभे 

सद्यःकृतद्विरददशनच्छेदगौरस्य तस्य । 

शोभामद्रेः स्तिमितनयनप्रक्षणीयां भवित्री- 

मंसन्यस्ते सति हलभृतो मेचके वाससीव ॥ मेष. ५९ 

कृष्णस्य मेघस्य श्यामा छाया अच्छस्फटिकविशदे भागीरथीजले 

प्रतिबिम्ब्यते। तत्र वर्णयोरनयोर्व्यतिकरमसौ (अस्थानोपनतयमुनासद्घमेन' 
चित्रयति- | 

तस्याः पातुं सुरगज इव व्योमि पश्चार्धकम्बी ` 

त्वं यचेदच्छस्फटिकविशदं तकयेस्तिर्यगम्भः । 

संसर्पन्त्या सपदि भवतः सरोतसिच्छाययासौ 

स्यादस्थानोपनतयमुना-सङ्गमेवाभिरामा..  ॥ मेष. ५.९ ` 


गङ्धायमुनयोः सितासितत्वं रघुवंशे चित्रितवानेवेषः- 

क्वचित्प्रभाकेपिभिरिन््रनीठर्मुक्तामयी यष्टिरिवानुविद्धा । 
अन्यत्र माला सितपङ्जानामिन्दीवरैरुत्खचितान्तरेव ॥ 
कवचित्‌ खगानां प्रियमानसानां कादम्बसंसर्गवतीव पडिनक्तः । 
अन्यत्र कालागुरुदत्तपत्रा भक्तिर्भुवश्चन्दनकल्पितेव ॥। 
क्वचित्‌ प्रभा चान्द्रमसी तमोभिश्छायाविटीनैः शबलीकृतेन । 
अन्यत्र शुभ्रा शरदभ्रकेखा रग््रेष्विवालक्ष्यनभः प्रदेशा ॥। 
क्वचिच्च कृष्णोरगभूषणेव भस्माद्गरागा तनुरीश्वरस्य । 
पश्यानवद्याङ्धि। विभाति गङ्गा भिन्नप्रवाहा यमुनातरद्गैः ॥। 
खु. १३.५४-५७ 
एवंविधान्यन्यान्यपि बहूनि स्थलानि कालिदाससाहित्ये सुखेनैव 
सुमेधोभिर्गवेषयितुं शक्यन्ते। तत्र सानुमतीटष्स्या विमृश्यमाने कँस्कान्‌ न 
विशेषानुपलभामहे, यावद्‌ विदूषकदृष्ट्यापि प्रतिपादिचरया कतिपयान्‌ 
विशेषानवश्यमेवोपलभामहा एव । तत्र 


रूपभेदा प्रमाणानि भावलावण्ययोजना । 
सादृश्यं वर्णिकाभङ्ग इति चित्रं षडङ्गकम्‌ ॥ 
इति कामशास््रस्य जयमङ्गल योपस्थापितया चित्रकारिकया यानिमान्‌ षड्‌ 
विशेषान्‌ प्रतिपद्यामहे तेषां प्रत्येकं कालिदाससाहित्यस्य नायकानां नायिकानां 
च विशेषणेषु गवेषयितुं शक्यत एव। 
इत्थं कालिदासस्य काव्यकलायां चित्रकला कियन्नु अलङ्कारत्वमश्नुत 
इति प्रेक्षावन्तः सुखमुत्रयेरन्‌ / 


ॐ 


१. व्याख्यानमिदं काशीहिन्दूविष्वविद्यालयस्य चित्रकलाविभागे प्रायेण १९७५ वर्षे कृतम्‌। 
सागरिकायां च प्रकाशितम्‌। 


काकिदाससाहित्ये गङ्ख 


नामसकेणः अ. अभिज्ञानशाकुन्तलम्‌, कु. कुमारसम्भवम्‌ (९-८), मे. मेघदूतम्‌, 
र. रघुवंश (१-१९), वि. विक्रमोर्वशीयम्‌ः 


भारते वर्षे प्रायेण सकला एव पुण्यसरितस्तथेव गद्खत्युच्यन्ते 
यथा गुप्ताऽगुप्तवंशीया राजानो विक्रमादित्य इति। मुख्यो विक्रमादित्यः 
साहसा इत्युपाधिना सम्मन्यते स्म, ये च विक्रमादित्य इत्युपाधिना 
सम्मानितास्तेषां मुख्यं नाम चन्द्रगुप्त इति, स्कन्दगुप्त इति, यशोधर्मेति, 
हेमचन्द्र इति, आहवमल्ल इति च तत्तेषु सन्दर्भषु विख्यातम्‌। पुण्यासु 
सरित्स्वपि गङ्गापदं यस्या मुख्यं नाम सा हि भगवती भागीरथी" हिमवतः 
प्रादुर्भूय पूर्वमब्धिं यावत्‌ प्रवहन्ती विराजते यस्यास्तीरे सन्ति काशीप्रयागादीनि 
 तीर्थानि। कालिदाससाहित्यं भारतीयेषु गद्ावदेव प्रियम्‌। तस्मिन्‌ यद्यपि 
काशी" पदं पुरूरवसः कनिष्ठायाः धर्मपल्या नाम्येव लभ्यते, न तु 
ततः पृथग्‌, तथापि काकिदासस्य साहित्ये काश्येव कृतभूरिपरिप्रमा। 
श्वसिति च काकिदाससाहित्यं मूलरूपेण साम्प्रतं काश्या एव जागरूकया 
सेवासंपादनया। तत्र भगवती गङ्गा ५५ वारान्‌ स्मृता भित्नभित्नाभिः संज्ञाभिः। 
संज्ञा अमूरिमाः (आकाशगद्धे"-ति, "गद्धे'ति, "जहूकन्ये -ति, 
'जह्ूटहिते- ति, जाह्नवी "ति, त्रिमार्गगे "ति, त्रिमार्गे"ति, त्रिखरोत रिति, 


१. ठकेख एष 11.4.85. संस्थया काश्यां समायोजितायां शोधगेोष्ठ्यां २२.३.०४ तिथौ 
परितः। 


२. मालविकागििमित्रे इव ऋतुसंहारेऽपि गङ्धासन्दर्भो नास्ति। 
३. कनिष्ठात्वं प्तिप्रममात्राकृतम्‌। ततश्च ज्येष्ठात्वं मालविकायाम्‌। 

"भागीरथी" ति, मन्दाकिनी "ति, सुरसरिदि'-ति च। इत्थं कालिदास- 
साहित्ये भोगावती"-ति या पाताटगङ्खा तस्या नाम न दश्यते । प्रयागमपि 
कालिदासो प्रायेण विसस्मारेव, 'सङ्गम'-पदं तु तस्य कृते प्रायुङ्क्त, 
यद्यपि सितासित^-वण्नि कालिदासस्य प्रतिभा तथा सफला यथा 
परवर्तिनामध्येतृणां प्रतिभा अपि पद्यान्तरयोजनाय प्रोदसाहयत । 
गङ्गा कालिदासेन वर्गद्रयेन स्मृता €) (आकाशगङ्खा '- वर्गस्तयोरेकः 
(२) गङधेति भागीरथीवर्गो द्वितीयः। अकाशगङ्ायाः कृते कालिदासेन 
खतरङ्धिणी ', गगनप्रतिष्ठत्रिखोता' इति, छायापथ' दति, -"व्योमगद्धा' 
इति च शब्दाः प्रयुज्यन्ते। त एते भवन्ति षट्‌ प्रयोगाः, आकाशगङ्धापदस्य 
वारद्रयं प्रयोगात्‌। तत्र 
९. आकाशगङ्गा 
१. आकाशगङ्गा 
सप्तर्षिमण्डलं स्मरणसमकालमेव भगवन्तः शिवस्य प्रमुखे प्रादर्बभव, 
ततः पूर्वं संपादितमेभिः स्तानं भगवत्या आकाशगङ्गाया दिङ्नागमद- 
गन्धिनि, तीरमन्दारकसुमोत्किरवीचिनि च स्रोतसि- 
आष्टुतास्तीरमन्दारकसुमोत्किरवीचिषु । 
आकाशगङ्गास्रोतस्सु दिङ्नागमदगन्धिषु । कु. ६.५ 
कुशः प्रियाभिः सह सरयूहदमवगाहते। तदानीं स॒ तथेव दृष्यते 
यथाऽप्सरोभिः सह (आकाशगङ्ायां' जलविहारं कुर्वाणो देवराजः- 
तेनाऽवरोधप्रमदासखेन विगाहमानेन सरिद्वरां ताम्‌ । 
आकाशगद्धारतिरप्सरोभिर्वृतो मरुत्वाननुयातटीटः ॥। 
र. १६.७१ 
२. खतरङ्िणी 
आकाशगङ्ैव खतरद्विणीत्यप्युच्यते कालिदासेन । गन्धमादने भगवती 


कालिदाससाहित्ये गङ्खा २९१५ 
पार्वती खतरङ्गिणीं वगाहते जायते च मीनपङ्क्या पुनरुक्तमेखला- 
हेमतामरसताडितप्रिया तत्कराम्बुविनिमीलितेक्षणा । 


खे व्यगाहत तरङ्धिणीमुमा मीनपङि्तपुनरुक्तमेखला ॥ 


कु. ८.२६ 
३. गगनस्थस्रोतः/ व्योमगङ्खा 


गङ्गैव गगनस्थस्रोतःपदेनापि स्मर्यते सुकविना। अग्रे समुद्धृते- 
त्रिस्रोतसं वहति यो गगनप्रतिष्टा-मित्यस्मिन्‌ शाकून्तरूपदये। 
भगवती आकाशग्ङ्धैव "्योमगङ्गे- त्यपि प्रोल्लिख्यते- 
४. रावणेन सह योद्धुमुद्यताय श्रीरामाय देवराज इन्द्रः स्वकीयं जैत्रं रथं 
प्रषयामास । रथस्यास्य ध्वजपटो व्योमगङ्खोर्मिवायुभिराधूयमान आसीत्‌- 
तमाधूतध्वजपटं व्योमगङ्खार्मिवायुभिः । 
देवसुतभुजाठम्बी जैत्रमध्यास्त राघवः ॥ र. १२.८५ 
५. छायापथः 
ल्त साकेताय पुष्पकेण प्रस्थितो रामः समुद्रे दुश्यमानं स्वकीयं 
सेतुमभिलक्ष्य सीतां प्रति वक्ति- 


` वैदेहि! पश्याऽऽमल्याद्‌ विभक्तं मत्सेतुना फेनिकमम्बुराशिम्‌ । 


छायापथेनेव शरत््रसत्रमाकाशमाविष्कृतचारुतारम्‌ ॥ ` 
| ९.९२९ 
६. त्रिस्रोता ¢ | 
त्रिस्रोतसं वहति यो गगनप्रतिष्ठां 
ज्योतींषि वर्तयति च प्रविभक्तररिमिः । 


तस्य द्वितीयहरिविक्रमनिस्तमस्क 
वायोरिमं परिवहस्य वदन्ति मार्गम्‌ ॥ अ. ७.६ 

प्रवहपरिवहादयो वायवः प्रसिद्धा एव ज्यौतिषे शास्त्रे। सेयं कालिदास- 
साहित्ये आकाशगता गद्धा। कुमारसंभवस्य ५.३७ पद्येऽपि आकाशगङ्गा 
ग्रहीतुं सुशका। अथेतरे सन्दर्भाः। 


। श 


९१. 


२. गङ्ख 

कालिदाससाहित्ये यत्र ग्धा गङ्खापदेनैव स्मृता ते खल्विमे 
सन्दर्भाः। 
१-३. अभिज्ञानशाकृन्तटे धीवरवृत्तान्तः प्रसिद्ध॒ एव। तत्र 
शक्रावतारतीर्थं गङ्गाया एव। षष्ठेऽद्ध दुष्यन्तस्यैव वचनेन 
प्रमाणीक्रियते शचीतीर्थं॒वन्दमानायाः सख्यास्ते हस्ताद्‌ 
गद्धास्रोतसि परिभ्रष्टम्‌ इति कालिदासग्रनथावल्या द्वितीयस्य 
संस्करणस्य ६२४ पृष्ठे सुलभेन । एवं च ६११, ६१५ 
पृष्ठयोरपि यौ शक्रावतार- शचीतीर्थयोरुल्टेखो तावपि गङ्खयैव 
सम्बद्धौ सिद्धयतः।। 


. कुमारसम्भवे १.३० पद्ये सुकविरेष स्मरति भगवत्यां पार्वत्यां 


सर्वा अपि पूर्वजन्माधीता विद्यास्तथेव प्रादुरभवन्‌ यथा शरिदि 

गङ्गायां हंसमालाः प्रादुर्भवन्ति। 

तां हसमालाः शरदीव गङ्गां महौषधिं नक्तमिवात्मभासः । 

स्थिरोपदेशामुपदेशकाले प्रपेदिरे प्राक्तनजन्मविद्याः ॥ 
कु. १.३० 


. तपश्चरन्तीं पार्वतीं परीक्षितुमुपस्थितो ब्रह्मचारी वटः 


कथयति-- 'ार्वति। त्वदीयं शील तपस्विनौमप्युपदेशतां गतम्‌। 
अतस्तव पिता गाङ्खैः सलिकेरपि तथा न पावितः यथा 
त्वदीयैरनाविटश्चरितैरि'-ति- 

चदुच्यते पार्वति। पापवृत्तये न रूपमित्यव्यभिचारि तद्‌ वचः । 
तथाहि ते शीटमुदारदशनि तपस्विनामप्युपदेशतां गतम्‌ ॥ 


९१२. 

विकीर्णसप्तर्षिबलिप्रहासिभिस्तथा न गाङ्गैः सलिकठर्दिवश्च्युतैः । 
यथा त्वदीयैश्चरितैरनाविकर्महीधरः पावित एष सान्वयः ॥ 


कु. ५.३७ 
दिवश्च्युतैरित्याकाशगङ्खैवाऽत्र न ग्राह्या, हिमगिरिप्रभवाया अपि 


गङ्गायाः प्रपातोत्थितानां सछिलानामत्र संग्रहीतुं सुशकत्वात्‌। 
. हिमवतो नगरं गङ्धास्रोतसा परिक्षिप्तमासीत्‌- 


गङ्खास्रोतःपरिक्षिप्तं वप्रान्तर्ज्वलितौषधि । 
बृहन्मणिशिलासाक गुप्तावपि मनोहरम्‌ ॥ कु. ६.३८ 


. हिमाचलः सप्तर्षिमण्डलस्य चरणोदकमात्मनो मूर्धि प्रोक्षति । 


श्लाघते च ततः सञ्जातमात्मनः पृतत्वम्‌। अत्र गङ्खामपि 
स्मरति- >. 

अवैमि पूतमात्मानं द्रयेनैव द्विजोत्तमाः । 

मूर्धि गङ्धाप्रपातेन धौतपादाम्भसा च वः ॥ कु. ६.५७ 


. सप्तर्षयोऽपि हिमवन्तं प्रशंसन्तः कथयन्ति ग्धा हि द्वाभ्यां 


प्रभवति-भगवतः परमेष्ठिनश्चरणात्‌, हिमाचलाच्च ।- 


यथैव श्लाघ्यते गङ्गा पादेन परमेष्ठिनः । 
प्रभवेण द्वितीयेन तथैवोच्छिरसा त्वया ॥ कु. ६.७० 


. हिमवतः प्रसूतानां सस्तां जलानि निर्मलानि भवन्ति, तेषां 


प्रवाहश्च नैरन्तरीमाश्रितः सिन्धुपर्यन्तं प्रसरति। त इमे विशेषा 
यत्र स्फुटास्तेषां प्रथमा भगवती गङ्खैव- 


अच्छिन्नामलसन्ताना समुद्रोम्यनिवारिताः । 
पुनन्ति लोकान्‌ पुण्यत्वात्‌ कीर्तयः सरितश्च ते ॥ 
कु. ६.६९ 


गद्धातुल्या अन्या अपि सरितो हिमवतः प्रभवन्ति सरयू 

सिन्धुप्रभृतयः। 
भगवान्‌ शिवो वरयात्रायां यदा वरवेषं जग्राह तदा तस्य 
मूर्धि त्वष्ट्रा निर्मितं नवमातपत्रं भगवता सूर्येण प्रासारि। 
तत्रासीट्टकूकमपि ठस्बमानम्‌। तेन च श्वेतेन दुकूरेन शिवः 
शिरसि पतद्गङ्ग इवालक्ष्यत- 
उपाददे तस्य सहस्ररश्िमस्त्वष्टरा नवं निर्मितमातपत्रम्‌ । 
स॒ तद्दुकूलादविदूरमोलिर्बभौ पतद्गङ्ग इवोत्तमाङ्गे ॥। 
कु. ७.४९ 
भगवतः शङ्धरस्य पाश्वद्रये चामरान्दोलनार्थं व्याप्रियमाणे 
आसातां शरीरधारिणी गङ्गा यमुना च। चामराभ्यामाभ्यामिमे 
हंसद्विज-समेधितलक्ष्मीके इवालोक्येते स्म- 
मर्ते च गद्धायुमने तदानीं सचामरे देवमसेविषाताम्‌ । 
समुद्रगारूपविपर्य्ययेऽपि सहंसपाते इव लक्ष्यमाणे ॥ 
कु. ७.४२ 
मेघदूते अलका" पुरीरूपाया अद्खनायाः शरीरतो गङ्धारूपं 
टुकलमपेति।- 
तस्योत्सद्धे प्रणयिन इव सरस्तगङ्गादुकूलां । 
न त्वं दृष्ट्वा न पुनरलकां ज्ञास्यते कामचारिन्‌ ॥ ६२ 
रघुवंशे द्रादश वारान्‌ सुकविरेष गद्खापदप्रयोगपूर्वकं गङ्खामिमां 
स्मरति। तथा 
१.३४ पादटिणण्यां दिलीपो वसिष्ठाश्रमं जिगमिषुः स्वीयां 
कोसलां सचिवेषु न्यस्यति तथैव पूर्वं भगीरथो यदासौ 
गङ्धामवतारयितुं तपश्चरितुं जगाम । प्रयोजनं चानयोरुभयोरप्येक 
एव सन्ततिलाभः'। सन्ततिः कीदृशी पूर्वेषां पावने क्षमा। 
पितृणामिदमृणं यद्वि सन्तत्या शोध्यते- 

ग्धं भगीरथेनेव पूर्वेषां पावनक्षमाम्‌ । 

ईप्सता सन्ततिं तेन न्यस्ता मन्रिषु कोसला ॥ 
रघुर्भगीरथ इव भाति। भगीरथः पूर्वा दिशं प्रति प्रतिष्ठते 
पश्चाच्चास्य प्रवहन्ती विद्यते भगवती गङ्खा। रघुरपि महतीं 
सेनां पूर्वा दिशं प्रति कर्षति- 

स सेनां महतीं कर्षन्‌ पूर्वसागरगामिनीम्‌ । 
बभौ हरजटाभ्रष्टां गङ्गामिव भगीरथः ॥ र. ४.३२ 
पाश्चात्यान्‌ पारसीकानिव कम्बोजानपि विजित्यौदीच्यानपि 
जनपदाज्‌ जेतुं रघुर्गोरीगुरुविरुदं हिमाद्रिमारुरोह। तत्र॒ तं 

गङ्खासीकरिणो मरुतः सेवन्ते- 

ततो गौरीगुरं शैलमारुरोहाश्वसाधनः । 

वर्धयन्निव तत्कूटानुद्धूतेर्धातुरिणुभिः ॥ र. ४.७१ 

भूर्जेषु मर्मरीभूताः कीचकध्वनिहेतवः । 

गङ्खासीकरिणो मागे मरुतस्तं सिषेविरे ॥। र. ४.७३ 
स्वयंवरसभार्थं विदर्भान्‌ गत्वा रघुसूनुरजो वैतालिकैः प्रभाते 
स्तुतिभिः प्रबोध्यते प्रबुद्धश्च स शुभ्रप्रच्छदं तल्पं 
सपद्येवोज्खति। तत्रोपमा तथैव, यथा सुप्रतीको नाम सुरगजो 
मदपटुनिनद द्धी राजहंसैर्बोधितः सन्‌ गाङ्गं सैकतमुज्छति- 

इति विरचितवाग्भिर्वन्दिपत्रैः कुमारः ` 

सपदि विगतनिद्रस्तल्पमुज्ाञ्चकार । 

मदपदुनिनदद्भिर्गोधितो राजहसैः 

सुरगज इव गाङ्ख सैकतं सुप्रतीकः ॥ र. ५.७५ 


प्रबद्धो विष्णुरुपरि्थितानां देवानां स्तुतीर्निंशम्योत्तरं दातुं यदैव 

वक्तुं मुखं व्यादत्ते दशनानामंशवो धारारूपेण व्युच्चरन्त- 
र्चरणानिर्यातशेषां ऊर्ध्वप्रवाहिनीं गद्खां पुनरुक्तयन्ति- 
बभो सदशनज्योत्स्ना सा (भारती) विभोर्वदनोट्गता । 
निर्यतिशेषा चरणाद्‌ गङ्खेवोर्ध्वप्रवर्तिनी ॥ 


९ 2७.३७ 
अ्रामूर्ताया अपि भारत्या मूर्तिमत््वं कविप्रतिभाया उत्कर्षा- 
तिशयस्य सरसं फलम्‌। 
प्रयागे गङ्खा यमुनया सद्खता तथा भाति यथा कृष्णोरगभूषणा, 
भस्माद्घरागा गौरगौरा च ईश्वरस्य तनु- 
क्वचिच्च कृष्णोरगभूषणेव भस्माद्घरागा तनुरीश्वरस्य । 
पश्याऽनवद्याद्गि विभाति ग्धा भिन्न प्रवाहा यमुनाप्रवाहेः ॥। 

र. १३.५७ 
रावणं निहत्य प्रत्यागतो रामलक्ष्मणौ दृष्ट्वा मातरौ प्रमोदा- 
श्रपरिष्टते जायेते। अश्रु चेदं शिशिरम्‌ , आनन्दजनितत्वात्‌।- 
आनन्दजः शोकजमश्र॒ बाष्पस्तयोरशीतं शिशिरो बिभेद । 
गद्धासरय्वोर्जलमुष्णतप्तं हिमाद्िनिष्यन्द इवावतीर्णः ॥ 

र. १४.३ 
लक्ष्मणः स्वां भ्रातृजायां सीतां रथाद्‌ गङ्गापुलिनेऽवधानेना- 
वतारयति,- तरति च निषादाहतनोविशेषस्ताम्‌ 
रथात्‌ स यन्रा निगृहीतवाहात्‌ तां भ्रातृजाया पुलिनेऽवतार्य । 
गद्धां निषादाऽऽहतनौविशेषस्ततार सन्धामिव सत्यसन्धः ॥ 

र्‌. ९२.५९ 
कुशः कुशावतीतोऽयोध्यां प्रति प्रतिनिवर्तमानो मध्येमार्ग प्रतीपगां 
गद्धां गजसेतुबन्धेन तरति- 


९८. 


९९. 


२९. 


९१. 


९९. 


९३. 


र्ठ 

तीर्थे तदीये गजसेतुबन्धात्‌ प्रतीपगामृत्तरतोऽस्य गङ्गाम्‌ । 

अयत्नवारव्यजनीबभूवुर्हसा नभोठड्घनलोकपक्षाः ॥ 
र. १६.३३ 

अतिेर्मूर्ध्नि निपतन्ती ओषमहती सशब्दाऽभिषेकश्रीस्तथेव 

व्यरोचत यथा शिवशिरसि निपतन्ती गङ्गा विरोचते- 

तस्यौघमहती मूर्ध्निं निपतन्ती व्यरोचत । 

सशब्दमभिषेकश्रीर्गङ्खेव त्रिपुरद्विषः ॥ र. १७.१४ 

केशिन आहतोर्वशी तथेत शनैः शनैः संज्ञां ठभमाना दूश्यते 

यथा रोधःपतनकलुषा ग्धा प्रसादम्‌- 

आविर्भूते शशिनि तमसा मुच्यमानेव रात्रि- 

नैशस्यार्चिर्हतभुज इवच्छिन्नभूयिष्ठधूमा । 

मोहेनान्तर्वरतनुरियं मुच्यमाना विभाति 

गङ्गा रोधःपतनकट्ुषा गृहणतीव प्रसादम्‌ ॥ वि. १.९ 

उर्वश्याश्चित्रेखा- नाम्नी सखी पुरूरवसमपेता उर्वशीं विहाय । 

पुरूरवास्तां गङ्गाविरहितां यमुनां मनुते- 

न तथा नन्दयसि मां सख्या विरहिता तया । 

सङ्गमे दष्टपूर्वेव यमुना गङ्गया विना ॥ वि. २.१४ 


, पुरूरवसा मणिहर्म्यपृष्ठमार्गं पृष्टो विदूषकः कथयति- 


इमिणा गंगातरगसस्सिरीएण फलिअमणिसोवाणेण 
आरोहतु भवं पदोसावसारमणिज्जं मणिहग्मिअपिडं ( 
वि. ५.२ सं० २ पृ० ४७३ 


१. एतेन ग्गातरङ्गसश्रीकेण स्फटिकमणिसोपानेनारोहतु भवान्‌ प्रदोषावसररमणीयं 


मणिहरम्यपृष्ठम्‌। 


२२२ कालिदासभारती 


३२. २५. विहितराज्याभिषेकसत्कारे कुमारे आयुषि राजलक्ष्मीर्हिमवति 
जलधौ च व्यस्ततोया गङ्गेव भाति- 
तव॒ पितरि पुरस्तादुत्रतानां स्थितेऽस्मिन्‌ 
स्थितिमति च विभक्ता त्वय्यनाकम्पधैर्ये । 
अधिकतरमिदानीं राजते राजठक्ष्मी- 
हिमवति जकधौ च व्यस्ततोयेव गङ्गा । वि. ५.२२ 


ट्यं हि कालिदाससाहित्ये गङ्ाशब्दप्रयोगस्य स्थितिः। 


३. जह्कन्या 

सम्प्रति जह्वकन्येति जाहवीति पद योः प्रयोगं पश्यामः। 
३२३. १. सर्वानपीतरान्‌ स्वयम्बरास्थानीमुपेयुषो राज्ञो विहायेन्दमती रघुपु्रं 

कूमारमजं वृतवतीति समगुणयोगप्रीताः पौरा उट्गिरन्ति- 

शशिनमुपगतेयं कौमुदी मेघमुक्तं 

जटनिधिमनुरूपं जहूुकन्याऽवतीर्णा । 

इति समगुणयोगप्रीतयस्तत्र पौराः 

श्रवणकटु नृपाणामेकवाक्यं विवव्रुः ।। र. २.६.८५ 
२४. २. इन्द्मतीविरहितोऽजो जह्वकन्यासरय्वोः संगमे शरीरं त्यजति, 

सुरत्वं प्रतिप्नश्चाप्सरोभूतया प्रिययेन्दुमत्या सह नन्दनवना- 

भ्यन्तरेषु लीलागरेषु रमते- 





तीर्थे तोयव्यतिकरभवे जहकन्यासरय्वो- 
दंहत्यागादमरगणनालेख्यमासाद्य सद्यः । 
पूर्वाकाराऽधिकतररुचा सङ्गतः कान्तयाऽसौ ` 
ठीलागारेष्वरमत पुनर्नन्दनाभ्यन्तरेषु ॥। र. ८.९५ 


३५. ३. सीतां मुम॒क्षल्टक््मणो जहोर्दहित्राप्रोत्थितवीचिहस्तैरवार्यतेव-- 

गुरोर्नियोगाद्‌ वनितां वनान्ते सीतां सुमित्रातनयो विहास्यन्‌ । 
अवार्यतेवोत्थितवीचिहस्तैर्जहोर्दहित्रा स्थितया पुरस्तात्‌ ॥। 
र. ९४.५९१ 

४. जाह्नवी 


. शिवः पार्वत्या अनुरूपो वरः, पार्वती च शिवस्य तादूश्येव 


प्रिया। आनुरूप्यमिदमनुरागायाकल्पत। उचितं च तत्‌-सागरं 

जाह्वीव जाह्नवीं सागयोऽपि न न बहुमनुते- 

तं यथाऽऽत्मसदुशं वरं वधूरन्वरज्यत वरस्तथैव ताम्‌ । 

सागरादनपगा हि जाहवी सोऽपि तन्युखरसेकनिर्वृतिः ॥ 
कु. ८.१६ 


. भगवान्‌ शङ्करः कोतुकागारे यत्‌ तल्पं सेवते स्म तद्धि 


शुभ्रतायां जाहवी- पुलिनचारुदर्शनमुच्यते- 


तत्र॒ हंसधवलोत्तरच्छदं जाहवीपुलिनचारुदर्शनम्‌ । 
अध्यशेत शयनं प्रियासखः शारदाभ्रमिव रोहिणीपतिः ॥ 
कु. ८.८२ 


, रघुवंशे रामं प्रसूय शातोदरी माता कौसल्या तथैव तेन सह 


बभौ यथा शरत्कृशा जाहवी सैकताम्भोजबलिना भाति- 


शय्यागतेन रामेण माता शातोदरी बभौ । 
सैकताम्भोजबकिना जाहवीव शरत्कृशा ॥ र. १०.६९ 


५. त्रिमार्गगा 
आकाशपृथिवीपातालगेखिभिमर्गिर्गच्छतीति त्रिमार्मगापदेन प्रोच्यते 
भगवती गद्धा। रघुवंशस्य १३.२ ० पद्य पुष्पकारूढः सीताजानिः 
सीतां प्रत्युद्गरति- 

२९. 


|.) 

४३. 

असौ महेन्द्रद्विपदानगन्धी त्रिमार्गगावीचिविमर्दशीतः । 
आकाशवायुर्दिनयौवनोत्थानाचामति स्वेदलवान्‌ मुखे ते ॥ 
र. ३.२० 
६. त्रिमार्गा 
त्रिमार्गगेव त्रिमार्गेत्यप्युच्यते। पार्वत्या जन्मना हिमगिरिस्तथेव 
पूतश्च विभूषितश्च यथा प्रभामहत्या शिखया दीपः, यथा 
त्रिमार्गया गङ्खया त्रिदिवपदवाच्यस्य स्वर्गस्य मार्गः यथा वा 
संस्कृतया वाचा मनीषी । 
प्रभामहत्या शिखयेव ॒दीपस्तिमार्गयेव त्रिदिवस्य मार्गः । 
संस्कारवत्येव गिरामनीषी तया स पूतश्च विभूषितश्च ॥ 
कु. १.२८॥ 
७. त्रिस्नोताः 
त्रिमागगिव गडा त्रिखोतःपदवाच्यापि कालिदाससाहित्ये। तथा 
अभिज्ञानशाकृन्तठे परिवहस्य- 


. वयोर्महिमानमल्टिखति कविः त्रिखोतसं वहती “ति पूर्वो 


तेन पद्येन कुमारसंभवे। 


. वधूमण्डनेन मण्डिता पार्वती शुक्ठवर्णमगुरुं गोरोचनापत्रविभद्धं 


चाद्धषु दधाना तादृशी भासते स्म यादृशी चक्रवाकाड्धितसैकता 
त्रिखोता अपि न~ 
विन्यस्तशुक्लागुरु चक्रुरस्या गोरोचनापत्रवि भङ्गमङ्गम्‌ । 


सा चक्रवाकाड््ितसैकतायास्िस्रोतसः कान्तिमतीत्य तस्थौ ॥ 
कु. ७.१५ 


. रघुवंशेऽत्रिपत्नी अनसूया मन्दाकिनीं प्रवर्तयति। सा चासीत्‌ 


त्रिखोताः सरित्‌ अर्थात्‌ गङ्धैव- 


४५. 

अत्राभिषेकाय तपोधनानां सप्तर्षिहस्तोद्थृतहेमपद्याम्‌ । 

प्रवर्तयामास किलाऽनसूया त्रिस्रोतसं तयम्बकमोकिमालाम्‌ ॥ 
र. १३.५१ 

कुशः कुशावतीतः प्रतिप्रयाति अयोध्याम्‌। मध्ये स वन्दते 

्ेखोतसं जलम्‌- | 

स पूर्वजानां कपिरेन रोषाद्‌ भस्मावशेषीकृतविग्रहाणाम्‌ । 

सुरालयप्रापिनिमित्तमम्भस्त्ैख्रोतसं नौटुछितं ववन्दे ॥ 
र. १६.३४ 

८. भागीरथी 


. कुमारसम्भवे हिमालयस्य किराताः भागीरथीनिररसीकराणां 


वोढारं वायुं श्रमापनयनाय सेवन्ते- 

भागीरथीनिर्हरिसीकराणां वोढा मुहुः कम्पितदेवदारुः । 

यद्वायुरव्विष्टमृगैः किरातैरासेव्यते भित्रशिखण्डिवर्हः ॥ 
कु. १.१५ 


. अजः पार्थिववाहिनीं गृहणाति तथैव यथा शोणो भागीरथीम्‌। ` 


अत्र भागीरथीति पदस्य स्थाने ज्योतीस्थामिति परिवर्तन 
मावश्यकम्‌। स्वीकृतं च तदस्माभिः काकिदासग्रनथावल्याम्‌। 


. रघुवंशे दोहदं पृष्टा गर्भवती सीता भूयस्तरं भागीरथी- 


तीरतपोवनानि द्रष्टुमिच्छति- 


सा दष्टनीवारफलानि हसै: संबद्धवैखानसकन्यकानि । 
इयेष भूयः कुशवन्ति गन्तु भागीरथीतीरतपोवनानि ॥ 
र. १४.२८ 


९. मन्दाकिनी 


. मन्दाकिनीति नदीद्रयस्य सामान्या संज्ञा तत्रैका चित्रकूटगता। 

अपरा च हिमालयादट्भूय पूर्वसागरगामिनी। बाल्ये पार्वती 
मन्दाकिन्याः सेकतवेदिकाभिः क्रीडति- 
मन्दाकिनीसैकतवेदिकाभिः सा कन्दुकैः कृत्निमपत्रकैश्च । 


रेमे मुहर्मध्यगता सखीनां क्रीडारसं निर्विशतीव बाल्ये ॥ 
कु. १.२९ 


. तारकासुरेण सर्वाण्यपि हेमाम्भोरुहाणि वापीषु स्वीयासु रोपितानि, 


ततश्च मन्दाकिन्यां केवल दिग्वारणमदाविल पयोमात्रमवाशेषि। 


मन्दाकिन्याः पयःशेषं दिग्वारणमदाविलम्‌ । 
हेमाम्भोरुहसस्यानां तद्वाप्यो धाम केवलम्‌ ॥ कु. २.४४ 


. तपोरताय शिवाय पार्वती भानुमतो मयू खैर्विशोषितां 


मन्दाकिनीपुष्करबीजमालामुपनयति। सोऽपि च प्रणयिप्रियतया 
तामेतां प्रतिगृह्णाति- 
अथोपनिन्ये गिरिशाय गौरी तपस्विने ताम्रर्चा करेण । 


विशोषितां भानुमतो मयूखर्मन्दाकिनीपुष्करबीजमालाम्‌ ॥ 
कु. ३.६५ 


. रघुवंशे चित्रकूटगता मन्दाकिनी तैरेव विशेषैरुपस्थाप्यते ये 
साम्प्रतमपि तत्रानुसूयाश्रमपार्श्वे टूश्यानि- 


एषा प्रसन्रस्तिमितप्रवाहा सरिद्‌ विदूरान्तरभावतन्वी । 


मन्दाकिनी भाति नगोपकण्ठे मृक्तावली कण्ठगतेव भूमेः ॥ 
र्‌. १३.४८ 


` मेघदुते मन्दाकिन्याः सलिल ० ' इति प्रक्षेपो ठकभ्यतं एव । 
. विक्रमोर्वश्यां पुनः (४८५७ पृष्ठे) चित्रलेखा उर्वश्यां कोपस्य 


कारणं पुरूरवसा विद्याधरदारिकायां कृतो दृष्टिपात उदाहियते 
दारिकेषा मन्दाकिन्याः सिकतासु क्रीडन्ती समासीत्‌- 


कालिदाससाहित्ये गङ्खा २२७ 


चित्रलेखा- तहिं खु मंदाइणीए पुलिणेसु गदा सिअदापव्वदकेकीहि 
कोटमाणा विज्जाहरदारिआ देण राएसिणा णिज्ज्ाइदा।' 
वि. ४.३.८।।' 
९०. सुरसरित्‌ 
सुरसरिदिति गङ्गायाः प्रसिद्धमभिधानम्‌। कालिदासस्तेनापि गङ्धा 
स्मरति। | 
५४. १. रघुवंशे सुदक्षिणा तथेव गर्भं दधौ तथा सुरसरिद्‌ वहिनिष्ठयूतमैशं 
तेजो धत्ते 
अथ नयनसमुत्थं ज्योतिस्रेरिव द्यौः 
सुरसरिदिव तेजो वहधिनिष्ठयूतमैशम्‌ । 
नरपतिकुकुभूत्यै गर्भमाधत्त राज्ञी 
गुरुभिरभिनिविष्टं लोकपालाऽनुभावैः ॥ र. २.७५॥। 


५५. २. विक्रमोर्वश्याश्चतुर्थाङ्गतास्वपभ्रंशगाथासु नदीगाथामनु या गाथा 
तत्र सुरसरित्‌ पदं सुलभमेव। तथा- 


पसीअ पिम सुंदरि ए णए, 
खुहिआकरुणविहगम ए णए । 
सुरसरितीरसमूसुभअ . ए णए 
अकिडलङ्लकारिअ ए णए ॥९ वि. ४.२५ 


त इमे काकिदाससाहित्यगताः गङ्गासन्दर्भाः। , 


. तत्र खलु मन्दाकिन्याः पुलिनेषु गता सिकतापर्वतकेलीभिः 
क्रीडन्ती विद्याधरदारिका तेन राजर्षिणा निध्यायेति । 
. प्रसीद प्रियतमे! सुन्दरि! ए नदि। 

्षुभिताकरुणविहद्वमे! ए नदि! । 

सुरसरितीरसमुत्सुके! ए नदि। 

अलिकुलड्ङ्कारिते! ए नदि! ॥ 


० 


+, 

महाकवेः कालिदासस्य मेघदूतं नाम खण्डकाव्यं कथावस्तुनो यत्‌ 
खण्डमादायोपनिवद्धं तत्र तिथीनां विद्यमानायामपि सन्ध्यङ्गतायामिदन्तया 
निश्चयो नितान्तमेव ट्ुष्करः। तत्र च तत्रं महाकवेरेवाभिव्यक्तेर्मुग्धात्वम्‌। 
ततश्च कथाखण्डमिदं ज्ञातुं कविवचनान्येवात्रोपस्थाप्यन्ते- 


कश्चित्‌ कान्ताविरहगुरुणा स्वाधिकारात्‌ प्रमत्तः 
शापेनास्तद्घमितमहिमा वर्षभोग्येण भर्तः । 
यक्षश्चक्रे जनकतनयास्नानपुण्योदकेषु 
सिनिग्धच्छायातरुषु वसतिं रामगियश्रमेषु । १॥। 


तस्मिन्नद्रौ कतिचिदबलाविप्रयुक्तः स॒ कामी 

नीत्वा मासान्‌ कनक-वलयभ्रंशरिक्तप्रकोष्ठः । 
आषाढस्य प्रथमदिवसे मेषमाश्लष्टसानु 
वप्रक्रीडापरिणतगजप्रक्षणीयः ददर्श ॥ २॥। 
तस्य स्थित्वा कथमपि पुरः कौतुकाधानहेतो- 
रन्तबष्पिशचिरमनुचरो राजराजस्य दध्यौ । 
मेघालोके भवति सुखिनोप्यन्यथावृत्ति चेतः 
कण्ठाश्ेषप्रणयिनि जने कि पुनर्दूरसंस्थे ।॥ ३॥ 
प्रत्यासन्ने नभसि दयिताजीविताठम्बनार्थीं 
जीमूतेन स्वकुशलमयीं हारयिष्यन्‌ प्रवृत्तिम्‌ । 

स प्रत्यग्रैः कुटजकुसुमैः कल्पितार्घाय तस्मै 

प्रीतः प्रीतिप्रमुखवचनं स्वागतं व्याजहार । ४॥ 

संतप्तानां त्वमसि शरणं तत्‌ पयोद प्रियायाः 

संदेशं मे हर धनपतिक्रोधविश्केषितस्य । 

गन्तव्या ते वसतिरलका नाम यक्षेश्वराणां 

बाह्योद्यानस्थित-हरशिरश्चद्धिकाधौतहरम्या ॥ ७॥ 
मेघेन वक्तव्यं वर्णितालकापथस्य यक्षस्य संदेशपदं च कविरेवमुप- 
निबध्नाति- 

शापान्तो मे भुजगशयनादुत्थिते शाङ्र्गपाणौ 

शेषान्‌ मासान्‌ गमय चतुरो लोचने मीलयित्वा । 

पश्चादावां विरहगुणितं तं तमात्माभिटाषं 

निर्वेक्ष्यावः परिणतशरच्चद्रिकासु क्षपासु । १०७॥ 
संदर्भेसिमन्ननेके प्रश्ना उदयन्ते। यथा वर्षमात्रभोग्यस्य शापस्य प्रारम्भ- 
परिसमापितिथी के येयमत्र शिष्टस्य शापावधेर्मसचतुष्टयात्मकत्ववार्ता 
तत्र किं तावत्‌ प्रथमं दिनं यच्चेदं मेषदर्शनम्‌, यच्च ततः परं संदेशप्रेषणम्‌, 
तद्भयदिनं तादुशमासचतुष्टयप्रारम्भदिनं च परस्परमभित्नं भिन्नं वेति। 
एतेषां समाधये यतमाना अपि विद्वांसो विसंवादक्ठेशं परिहर्तं न क्षमन्ते । 
ठेखेऽत्र तेषां विकल्पानुपस्थाप्य स्वविचारानपि प्रस्तोतुं प्रयतिष्यते। तत्र 
प्रथमं शापावधिमेव गृहणीमः। 

शापावधिः 
उपर्युक्तेषु पद्येषु चरमतमे पद्ये शापान्तो मे भुजगशयनादुत्थिते 

शाट्र्गपाणौ इति वचनाद्‌ योऽयं भगवतः प्रबोध उपनिबद्धस्तदर्थं तिखस्तिथयः 
पुराणेषूपरभ्यन्ते कार्तिकशुक्कपक्षस्य एकादशी, द्वादशी पूर्णिमा चेति। 
राधाकान्तदेवेन शब्दकल्पद्रुमेऽनेकानि पुराणवचनान्येतदर्थमुपस्थापितानि। 
निर्णयसिन्धुकृता कमलाकरभटेनापि च प्रायेण तान्येव प्रमाणितानि तेषु। 

एकादश्यां तु शुक्छायां कार्तिके मासि केशवम्‌ । 
प्रसुप्तं बोधयेद्‌। 
इत्यनेन ब्रह्मपुराणवचनेन, 
कार्तिके-मलपक्षे तु साक्षादेकादशी स्मृता । 
 भक्तिप्रदा हरेः सातु नाम्ना ख्याता प्रबोधनी ।। 
त्यनेन वराहवचनेन, एवं प्रभृतिभिश्चानेकैः प्रमाणैः एकादश्या, 
इयं तु द्वादशी देवप्रमोधार्थ विनिर्मिता। 
प्राप्ता तव द्वादशी कौम॒दाख्या जागृष्व जागृष्व च लोकनाथ । 
द्रादश्यां सन्धिसमये नक्षत्राणामसंभवे। 
आ-भा-का-सितपक्षेषु शयनावर्तनादिकम्‌।। 
इति वराहपुराणस्यैव वचनैः सह पुराणान्तरवचनैर्द्रदश्याः, 
क्षीराब्धौ शेषपर्यङ्के आषाद्यां संविशेद्धरिः। 
निद्रां त्यजति कार्तिक्याम्‌- 
इत्यमुना च श॒ब्टकल्पद्रमे निर्णयसिन्धौ च यम-वचनतया दक्षिणावर्तनाथकृते 
मेघदूतप्रदीपे च कूर्मवचनतयोद्धूतेन प्रमाणेन पौर्णमास्याः प्रबोधतिथित्वं 
प्रतिपद्यते। कालिदासस्यात्र किमभिमतमिति वेदितुं न शक्यते तत्पद्य 
तिथिनिर्देशं विना प्रबोधमात्रस्यैवोल्टेखात्‌। टीकितारः पुनरत्र परस्पर 
विसंवादिनः। तत्र मल्टिनाथः- 
"पाणौ शाङ्ग यस्य तस्मिन्‌ विष्णौ भुजगः शयनं तस्मादत्थिते 
सति मे शापान्तः शापावसानं भविष्यतीति शेषः, शेषानव- 
शिष्टांश्चतुरो मासान्‌ मेघदर्शनप्रभृति हरिबोधन-दिनान्तमित्यर्थः, 
दशदिवसाधिक्यं त्वत्र न विवक्षितमित्युक्तमेव, लोचने मीलयित्वा 
निमील्य गमयातिवाहये-ति 
शापान्तो म" इति पदार्थं विवृण्वन्‌ एकादशीमेव प्रबोधतिधिं मनुते, तेन 
आषाटस्य प्रथपदिवस दत्यत्रागतस्य प्रथमपदस्य आषाढ-शुक्ट-प्रतिपत्तया 


प्ण 


मेघदूते तिथिनिश्चयः २३१ 


स्वीकृतत्वात्‌। भरतमल्किकोपि सुबोधायाम्‌- 
^... विष्णौ .... सर्पशय्याया उत्थिते .... प्रबुद्धे सति अर्थाद्‌ 
उत्थानैकादश्याम्‌, तदानीमेव वर्षस्य पूर्णत्वात्‌, मे .... शापस्यान्तः 
परिसमाप्िर्भविष्यती '-त्येवम्‌ एकादशीमेव प्रबोधतिथिं 
मल्लिनाथवदेव स्वीकरोति। मेघदूतपंजिकायां वल्लभः पुनः- 
कार्तिक-शुक्ट- द्रादश्यां भुजग-शयनाच्छेष- तल्पाद्‌ उत्थिते 
शाङ््गपाणौ हरौ मम शापान्तो भविष्यति, तदेव वर्षस्य 
परिपूर्णत्वाद्‌~- 
इत्येवं प्रागुक्तपद्यार्ध-व्याख्याने द्वादशीमेव प्रबोधतिथिमूरीकसोति। 
मेघदूतप्रदीपकारो दक्षिणावर्तनाथश्च क्षीराब्धौ शेषे" त्यादिकं पुरवद्धूतं 
प्रमाणं कूर्मवचनतयोद्धूत्य पौर्णमासीमेव प्रबोधतिथित्वेन निश्चिनोति। इत्थमत्र 
भित्नाष्टीकाकारा, भिन्नत्वभांजि च तेषां मतानि। कालिदासश्च वाचंयमः। 
तर्हिं किन्वत्र प्रतिपत्तव्यम्‌ । 
अयमत्रापरः प्रश्नो यदेतासां तिसृणां तिथीनां यापि काचन 
शापावसानतिथित्वेन गृह्येत तस्यां शापः कदा मोक्ष्यते। तस्या आरम्भ 
एव, समाप्तौ वा। अयमर्थो यत्‌ तां मर्यादीकृत्य वा शापो मोक्ष्यते 
अभिव्याप्य वा। एवं च समापतितः शापारम्भतिथावपि विकल्पः। तथा हि 
मर्यादापक्षे पूर्वोक्तानां ११, १२, १५ तिथीनामेव शापारम्भतिथित्वमापतति, 
अभिव्याप्ति- पक्षे च तदव्यवहितोत्तरवर््तिनीनां क्रमेण १२, १३, १ तिथोनाम्‌। 
अत्रापि मल्लिनाथो वल्ल भश्चेति द्रौ मर्यादा-वादिनौ, दक्षिणावर्त- 
नाथोभिव्याप्िवादी, भरतश्च संदिग्धः। ततश्च मल्लिनाथमते एकादश्याः, 
भरतमते तदभयान्यतरस्य, दक्षिणावर्तनाथमते च तद्त्तरवर्ति-कृष्णपक्षप्रतिपदः 
शापारम्भ-तिथित्वमायाति । इत्थं हि शापस्यारम्भोऽवसानं चेति द्वितयस्यापि 
तिथिरनिश्चितैव। सोयमेकः शापावधिविषयकः प्रश्नः। एतत्समाधौ 
प्रश्नान्तराणि साहाय्यं वितरन्तीति साम्प्रतं विचार्यते। तत्र शिष्टस्य 

ापावधेर्मासचतुष्टयात्मकत्वात्‌ प्रथमं दिनं तदेव यद्धि हरिशयनदिनत्वेन 
पुराणेषु प्रथितम्‌। का नामात्र तिथिरिति प्रश्नः प्रबोधनीवदेव दुस्समाधिः। 
एतत्तु तत्र नियतं यद्‌ आषाढश्युक्टपक्षस्य ११, १२, १५ एतासु काचनाप्येका 
तिथिर्हरिशयनतिथित्वेन मन्तुं शक्यते। तत्‌ एव प्रभृति धर्मशास्त्रेषु 
यातुमरस्यव्रतस्यारम्भविधेदर्नात्‌। यश्चात्र मेघदरन-सदेशप्रेषण- 
हरिशयन-दिनानामभिच्रतायाः प्रश्नस्तत्र मेघदर्शनदिनमेवात्यन्तं क्केशा-- 
वहमिति तदेव प्रथममुपादीयते। 


मेघदर्शनदिनम्‌ 


मेघदरनदिननिश्चयाय कालिदासस्य पूर्वोद्धूतम्‌ (आषाढस्य - ति 
द्वितीयं पद्यमेवैकमालम्बनम्‌। तत्र चार्थनिश्चये ठीकितारो नैकमताः। ते हि 
प्रथमदिवस-- पदमनेकधा योजयन्तो दृश्यन्ते । पूरवर्धिगते च कतिचित्‌" पदे 
ते सर्व एवैकमताः। तथाहि दक्षिणावर्तनाथः- 
कतिचित्‌ अनिर्दिष्टसंख्याविशेषेप्यसिमन्‌ पदे संख्याविरोषो द्रष्टव्यः| 
तद्यथा-- भासानन्यान्‌ गमय चतुरो लोचने इति वक्ष्यमाणवचनेन 
चतुर्णां मासानां गमयितव्यत्वं प्रतीयते। ते चाषाढात्‌ प्रभृति चत्वारो 
मासाः आषाढस्य प्रथम-दिवस' इति वक्ष्यमाणत्वात्‌-इति द्वितीयं पद्यम्‌, 
'मासानन्यान्‌ गमय चतुर इति आषाढमासादिकानाश्व- 
युजमासान्तानि- त्यर्थः" इति च शापान्तो म“-इति पद्यं विवृणोति 
वल्लभदेवः प्रथमदिवस "पदस्य स्थाने प्रशमदिवस'- पदस्य मूलत्वं 
कल्पयति, विवृणोति च आषाढे" ति पद्यम्‌- 
'ततोसो यक्ष: कतिचित्‌ सप्ताष्टान्‌ मासान्‌ नीत्वा आषाढस्य 
प्रथमदिवसे समापिदिने प्रीष्पावसाने.....1 केचित्त शकार- 
थकारयोर्टिपिसारूप्यमोहात्‌ प्रथम इत्यूचुः, कथं कथमपि चैतमेवार्थ- 
प्रतिपन्नाः। वर्षाकाटलस्य प्रस्तुतत्वात्‌ आदिदिनमित्येतत्त्वतीव 
विरुद्धम्‌ ।- इत्येवम्‌, शापान्त'- पद्यं च- 

 "कार्तिक-शुक्छ- द्वादश्यां .... मम शापान्तो भविष्यति, तदैव 
वर्षस्य परिपूर्णत्वात्‌, अतश्चाद्यारम्भ मासचतुष्टयं लोचने 
मीलयित्वा .... गमये'-त्येवम्‌। 
चासिवर्धनः शापावधिसद्घतये वल्लभस्यैव क्रममनुसरति किन्तु पाठमसौ 
दक्षिणावर्तवदेव प्रथमदिवस'-इत्येवादतते। तत्र स्वचातर्य प्रकटयत्तसो भणति- 
आषाढस्य प्रथमः प्रवरश्चासौ दिवसश्च, यस्मिन्‌ वासरे मासः 
पर्तिमिय्ति। सा आषाद्यमावस्येति भावः। तस्य प्रवरत्वं च 
कृष्यादिकार्याणां तस्मिन्‌ प्रारभ्यमाणत्वात्‌-इति। 
पक्षान्तरमप्युपस्थापयन्नरसो वक्ति- 
'मासस्यावसानो दिवसः स एव प्रशमदिवसः। प्रथमः प्रख्यातो 
विष्णुदिवसः प्रथमैकादशीत्यर्थः।* इति। 
मल्ठिनाथोपि ्रथम“-पदघटितमेव पाठं मूठत्वेनाद्ीकृत्य पद्यमिदम्‌- 
कतिचित्‌ मासान्‌ अष्टौ मासान्‌ इत्यर्थः शेषान्‌ मासान्‌ गमय 
चतुर “इति वक्ष्यसाणत्वात्‌, नीत्वा, आषाद्यस्मिन्‌ पौर्णमासी- 
त्याषाढो मास | 
तस्य प्रथमदिवसे आशिलष्टसानुमाक्रान्तकूटं .... मेघं ददर्श। -एवम्‌ 
शापान्त'- पद्यं च पूर्वोक्तेन क्रमेण व्याख्याति। भरतमल्लिकोपि 
सुबोधायां प्रथमं पद्यम्‌- 
आषाढस्य प्रथमदिवस आद्ये दिने मेघं ददर्श। ... । यद्यपि 
कतिचिन्मासानिति संख्या नाभिहिता तथापि अष्टौ मासा बोद्धव्याः 
'शोषान्‌ मासान्‌ गमय चतुर“-इति वक््यमाणत्वात्‌। एवम्‌, 
'शापान्त“-पद्यं च पूर्वोक्तेन क्रमेण व्याख्याति । 
इत्थं हि प्रथमदिवसपदा्थं विवादोस्ति। कतिचिन्मास-पदार्थ संवादः। 
तदयमत्र प्रश्न-- “योयं शापो वर्षमात्रभोग्यः प्रबोधतिथौ च कार्तिके मासि 
समाप्यः, तस्य प्रारम्भो नियतमेव कार्तिकमासस्य तामेव तिथिं मर्यादीकृत्या- 

भिव्याप्य वा मान्यः। ततश्च शापारम्भतिथिः प्रबोधनतिथित्वेन गृहीतासु 
पूर्वोक्तासु १९१, १२, १५ एव वा कापि तिथिः। सर्वथा यदि अष्टौ मासा 
व्यतीताः, केवलाश्चत्वार एव चावशिष्टाः तर्हि मेघदरनदिनत्वेन तानि 
दिनानि ग्रहीतुं कथं शक्यानि यानि प्रागुक्तमतैः रीकाकृटिभर्गृहीतानि" इति । 
को नामात्र दोष इति चेद्‌ गणनाविसंवादः। कथमिति चेद्‌ एवम्‌। यदि नाम 
शापः प्रबोधन्यां मोक्ष्यते तर्हि मेघदर्शनतिधिर्नियतमेवेका हरिशयनतिथिरेव 
भवति प्रबोधनीपर्यवसायिनश्चातुर्मस्यस्य तत एव प्रारम्भसंभवात्‌। कल्पान्तरे 
च तस्यान्यथात्वप्रसद्वात्‌। तथाहि यदि मासारम्भः शुक्ठपक्षान्मन्यते चाषाढस्य 
प्रथमं दिनं शुक्छपशक्षप्रतिपत्तितिथिरूपं तर्हिं चातुर्मास्यं कार्तिककृष्णपक्ष 
यावदेव पूर्यते, ततश्च कार्तिकशुक्टपक्षस्यप्रतिपद आरभ्य प्रबोधनदिनं 
यावद्‌ यावन्ति दिनानि तानि तत्राधिकानि भवन्ति। ततश्च क्षीयते शापस्य 
वर्षभोग्यत्वम्‌। यदि च चाच्रिवर्धनक्रमेण प्रथमदिनपदेनाषादूयमावास्या 
गृह्येत तर्हिं समापतति पुराणवचनविरोधः, आषाढशुक्टपक्षस्यैव तत्र 
हरिशियनतिथिघरिततया प्रतिपादितत्वात्‌, अमावस्यायाश्च कृष्णपक्ष- 
घटकत्वात्‌। यदि च मासारम्भः कृष्णपक्षान्मन्येत मन्येत च प्रथमपदस्य 
प्रतिपत्रत्वम्‌ तदा कार्तिककृष्णपक्षतः प्रबोधनति्थिं यावद्‌ य: कश्चन 
समयः स शापावधौ वर्धते। खण्ड्यते वा व्यतीतानां मासानामष्टत्वम्‌। 
नास्ति च प्रतिपदो हरिशयनतिथित्वम्‌। प्रशमदिवसपाठो वल्ल भनीत्या 
यदि ग्रीष्मावसानदिनस्य प्रशमदिनत्वं मन्यते तर्हिं मासस्य शुक्लादित्वपक्षे 
ग्रीष्पावसानतिधिराषाद्यमावास्या। तत्र च दोषो दर्शित एव। कृष्णादित्वपक्षे 
पूर्णिमा चेत्‌ सा नभोमासप्रत्यासत्ति विरुद्धा। यो हि नभोमासे 
टयिताजीवितसंशयी स ततः पूर्वमेव चेतयेत प्रवृत्तिहरणाय, न तु आगत 
एव तस्मिन्‌। पूर्णिमा च नभोमाससयितिधिः। यदि च कार्तिकश्युक्ठेकादशी 
प्रबोधतिथिस्तर्हिं तत्र चातुर्मास्ये न्यूनत्वमपि प्रसज्यते। तदिदं सर्वमपि 
दोषजातं परिजिहीर्षन्तष्टीकाकारा अत्र विविधं विकल्पन्ते । तत्र मल्लिनाथ 

केचिद्‌” आषाढस्य श्रथमदिवस' इत्यत्र प्रत्यासन्ने नभसी' 
ति वक्ष्यमाणनभोमासस्य प्रत्यासत्त्यर्थं श्रथमदिवस '-इति पाठ 
कल्पयन्ति, तदसङ्खतम्‌, प्रथमातिरेके कारणाभावात्‌ नभोमासस्य 
प्रत्यासत्त्यर्थमित्युक्तमिति चेन्न, प्रत्यासत्तिमात्रस्य मासप्रत्यासत्त्यैव 
प्रथमदिवसस्थाप्युपपत्तेः, अत्यन्तप्रत्यासत्तेरुपयोगाभवेनाविवभि- 
तत्वात्‌। विवक्षितत्वे वा स्वपक्षेपि प्रथमदिवसातिक्रमेण 
मेषदर्शनकल्पनायां प्रमाणाभावेन तदसंभवात्‌। प्रत्युतास्मत्पक्ष 
एव कुशलसन्देशस्य भाव्यनर्थप्रतीकारर्थस्य पुरत एवानुमानमुक्त 
भवतीत्युपयोगसिद्धिः। ननून्मत्तस्य नायं विवेक इति चेन्न, उन्मत्तस्य 
नानर्थस्य प्रतीकारार्थं प्रवृत्तिरिति सन्देश एव माभूत्‌। तथा च 
काव्यारम्भ एवाप्रसिद्ध:1...1 कथं तर्हिं ... शापस्य मासचतुष्टया- 
शिष्टस्योक्तिः, दशदिवसाधिक्यादिति चेत्‌ स्वपक्षेपि सा कथम्‌, 
विंशतिदिवसेरन्युनत्वात्‌। तस्माद्‌ 'ईषद्‌ वैषम्यमविवक्षितम्‌'। इति 
वल्लभदेवस्य ्रशमदिवस'-पाठं कल्पनाप्रसूतमिति प्रदशर्य तत्र 
विंशतेर्दिवसानां न्यूनत्वरूपं यद्‌ वैषम्यं तत्र गौरवम्‌, स्वपक्षे च दशदिवसानां 
वृद्धिरूपं यद्‌ वैषम्यं तत्र लाघवं वीक्षमाणः स्वपक्षवरीयस्त्वमात्रेण तुष्यति। 
वैषम्यं सर्वथैवोन्मृलयितुं न प्रभवति। एतन्मते विंशतिदिवसानां न्यूनतापि 
कथमिति विज्ञेयम्‌, मासस्य शुक्छादित्वे आषाढस्य कृष्णादित्वपक्षे श्रावणत्वेन 
गणनीयत्वं कृष्णपक्षं यावद्‌ व्याप्तेः, प्रबोधन्याश्च कार्तिकशुक्टपक्ष एव 
जायमानत्वात्‌ पूर्ण आषाढः, पूर्णः श्रावणः, पूर्णो भाद्रः, पूर्ण आश्विनः, 
प्रबोधनीं यावत्‌ कतिचिद्‌ दिनानि च कार्तिक इत्येवमत्र दिनानां वृद्धेरेव 
संभवात्‌। न च मासस्य कृष्णादित्वपक्षेपि तावतां दिवसानां न्यूनता संभवति, 
तदा कार्तिके प्रबोधन्याः प्राक्‌ कृष्णपक्षस्य परिगणनामादाय चतुःपञ्चानामेव 
दिवसानां न्यूनतायाः संभवात्‌। तेन वल्लभपक्ष एव लाघवं स्पृशाति, 
भरतमल्लिकस्तस्य सुबोधायां वैषम्यमिदं शमयितुं विचित्रं विकल्पयते। 
स कथयति- | 

१. मेघो वार्ता श्रावणे श्रावयिष्यति, तदपेक्षया चत्वारो मासा;। 

२. मेघं दृष्ट्वा कष्टसृष्ट्या आषाढं गमयित्वा श्रावणे वार्ता प्रस्थापिता, 
अतस्तदपेक्षया चत्वारो मासाः, वक्ष्यते हि तस्य स्थित्वा 
कथमपी त्यादि, प्रत्यासब्रे नभसी त्यादि च। 

३. किं वा कामेनानवस्थितचित्तत्वात्‌ संख्यामविभाव्यैव तथोक्तम्‌। इति। 

एतेषु यस्तृतीयः कल्पः स मल्लिनाथेनैव ननून्मत्तस्य नायं विवेक ' 
दत्युपस्थाप्य उन्मत्तस्य नानर्थप्रतीकारेषु प्रवृत्ति-रित्यादिना तकण निष्प्राणितः। 
अवशिष्टयोराद्ये मेघस्यालकामार्गलद्वने त्रिंशत्‌ पञ्चदश वा दिनान्यपेक्येरन्‌। 

तच्च यक्षस्यानभिप्रेतम्‌। स हि विलम्बासदहिष्णुरमेघं संज्ञापयते मन्दायन्ते न 

खट सुहदामभ्युपेतार्थकृत्याः' इति। नास्ति च कल्पनामात्रमृते किमपि 
प्रमाणं यन्मेघो वार्ता श्रावण एव श्रावयिष्यतीति। किमत्र विनिगमकं यदसौ 
आषाढ एव वार्ता न श्रावयिष्यति। इदं चात्रापरं प्रतिकूलं यद्र 
मासचतुष्टयावरोषवार्ता विराध्यते। अलकाप्रापिदिनस्य सदेशप्रेषणदिन एव 
यक्षेण निश्चेतुमशक्यत्वात्‌। नास्त्यत्र किमपि प्रमाणं येनासौ प्रागेव निश्चेतुं 
प्रभवेद्‌ यन्मेघोऽलकां तदानीं प्राप्स्यति। यश्चात्र द्वितीये कल्पे 
मेघदरन- संदेशप्रषणयोरेकमासस्य व्यवधिः कल्पितः सोऽपि निष्प्रमाण 
एव। समनन्तर-पद्य-घटकौभूतयोश्चिरध्यान-नभोमास-प्रत्यासत्यो- 
स्तादात्विकत्वस्यापि ग्रहीतुं शक्यत्वात्‌। नास्ति चात्र महाकवेर्वच.संप्रसादः। 
यदि संपूर्णमाषाढमासं यावद्‌ यक्षस्य मेघदर्शनं कवेरभिप्रेतं तर्हि 
पौनःपुन्यमप्यसौ दष्यिदेव, कथयेच्चैवमिव किंचित्‌- 


तस्मिन्नद्रौ ... स... आषढस्य... मेघं...ददर्श ॥ 
दर्श दर्शं कतिपयदिनान्येष मेघान्‌ प्रियायाः 
प्रत्यासन्ने नभसि नितरां जीविते सदिहानः । 
एकेनैभ्यः स्वकुशलमयीं हारयिष्यन्‌ प्रवृत्तिं 
संपादयार्घ्यं कुटजकुसुमैः स्वागतं व्याजहार ॥। 





मेघदूते तिथिनिश्चयः २३७ 


किंच भेघं ..... ददर्श, कौतुकाधानहेतोस्तस्य पुरः कथमपि 
स्थित्वा राजराजानुचरश्चिरं दध्याविति वचोन्यासे को नु सहृदयो मेघदर्शनानन्तरं 
प्रतिपाद्यमाने चिरध्याने मासावधिकत्वं प्रतिपद्येत। चिरध्यानस्य तत्र 
्वित्रिमुहूर्तमात्रावधिकत्वमेव हदये सजति। या चात्र नभोमासदर्शनस्य वार्ता 
सा वस्तुतश्चिरध्यानस्य परिणामः। चिरध्याने तेन नभोमासप्रत्यासत्तिनिष्ठा 
कातरकामिनीजन-जीवित-व्यापत्तिजिनकतेव स्वदशाहेतुकानुमिता। तत एव 
च विचलितोयमचेतनादपि मेघात्‌ प्रवृत्तिं प्रेषयितुं तत्वरे। तदेवं नास्ति 
मल्लिकोपस्थापितेषु समाधानसूत्रेषु क्षेमसोरभम्‌। 
अयमेव च कांङ्चन पूर्वपक्षानपि विमतिपूर्वकं प्रस्तवीति। यथा- 

१. केचित्‌ तु चानद्रमासगणनया समादधते 

२. केचित्‌ तु आषाढस्य प्रथमदिवसे प्रधानदिवसे पूर्णिमायामित्यर्थः, 
यतः आषादी पूर्णिमा यस्मिन्‌ मासे स आषाढ इति पूर्णिमयै- 
वाषाठसंजञोतपत्तेः, पूर्णिमाया अत्र प्राधान्यमिति वक्षयते। तत्न कृत्यं 
कष्टकल्पितत्वात्‌। 

३. केचित्‌ तु प्रथमं ख्यातं मेषम्‌ अ-दिवसे विष्णुदिवसे शुक्छैकादश्याम्‌, 
किवा अदिवसे अविद्यमानदिवसे मासावसाने, किवा अदिवसे रात्राविति 
व्याचक्षते। एतदपि न कृत्यम्‌, अनुपादेयत्वेन कुकवित्वापत्तेः। 

४. प्रशम" इति पठित्वा अन्तदिवस इति केचिद्‌ व्याचक्षते, स पाटः 
क्वचिदपि न ट्श्यते। 

अत्र योयं प्रथमो विकल्पस्तत्र टीकाकृता काचनापि विप्रतिपत्तिर्न 
दर्शिता। धर्मशास््रव्यवस्थासु चान्द्रमास एव गृह्यते तत्तत्पर्वसु तथापि तत्र 
शापावधावागतस्थितिविसंवादो न शाम्यति। चान्द्रे हि मासे तिथीनां वृद्धिक्षयौ 
जायेते। किन्तु चतुर्षु मासेषु ३०, १५, १० दिनानि वा वर्धितानि, क्षीणानि 
वा कल्पितुं न शक्यन्ते। किं चासति स्वस्थे क्वचन समाधानान्तरे 
समाधिपदवीयमाद्रियेतापि। अस्ति चात्र तादृशं समाधानमिति किमित्येषा 

विडम्बना। किमिदमिति चेद्‌, वक्ष्यते न चिरात्‌। भरतमल्लकिकोपस्थापितानि 
यानि चान्यानि पूर्वपक्षमतानि तानि हि दर्शितदूषणान्येव । 

आधुनिकेषु श्रीमान्‌ रञ्जनसूरिदेवो नवीनमेवेकं पन्थानमुन्मीलयति। 
स हि प्रथमदिवसपदेन शुक्पक्षषष्ठीं गृहणाति। एतदर्थं॑स मुहूर्त 
चिन्तामणेष्टीकायाः पीयूषधाराया-- 

आ पञ्चम्यास्तु तिथयः कृष्णवत्‌ परिकोर्तिताः 

इति वचनं प्रमाणीकरोति प्रबोधतिथिमसौ प्रसिद्धूयनुसारं पूर्वोक्ता 
पेकादशीमेव स्वीकरोति। ततश्च पञ्चानां दिनानां वद्धिमसौ चान्द्रमास- 
चतुष्टये तिथिवृद्धिकल्पनया सङ्गमयति। अत्र हि द्रयं विमर््विषयः 
१. शुक्टछ-पक्षस्य प्रथमानां पञ्चानां तिशैनां कृष्णपक्षतिथितुल्यता 
२. तिथिवृद्धिप्रमापकं च। किमत्र कृष्णतुल्यत्वेन शुक्लतिथीनां 
शुक्त्वमपचीयते, कृष्णत्वमेव च तत्राधीयते। यद्येवं तर्हिं पक्षोभयस्य 
षष्ठ्यां प्रतिपत्तवं पूर्णिमायां चैकादशीत्वं व्यपदिषश्येत। व्यपदिश्येत च 
पञ्चम्या एव पूर्णिमात्वममावास्यात्वं च। न चासौ व्यपदेशो मोहूर्तिकेरपि 
क्वचन कृतः, सूर्यचन्द्रग्रहणतिथ्योस्तेषु सर्वत्र अमा-पूर्णिमात्वेनैव 
व्यपदिश्यमानत्वात्‌। न हि कश्चनापि ज्योतिर्विद्‌ शुक्छ-कृष्ण- 
पञ्चमयोर््रहणतिथित्वमदीरयति, उदीरयति वा ग्रहणतिथेरेकादशीत्वम्‌। वस्तुतोत्र 
तमोबहलतासाम्यप्रतिपिपादयिषयैवं व्यपदेशः। शुक्टपक्षस्य प्रारम्भिक 
पञ्च तिथयस्तथेवान्धकारभूयिष्ठा भवन्ति यथा कृष्णपक्षस्यान्तिमाः पञ्च। 
ट्यानेव तत्र भेदो यदेकत्र रात्रेरारम्भे चन्द्रमा उदयते, अपख्र चान्ते। एतेन 
हि तमोबहटतामात्रेण यदि शुक्लपक्षस्य कृष्णत्वमायाति तर्हिं कृष्णपक्षस्यापि 
शुक्ठत्वे तथेव न्यायलभ्यम्‌। ततश्च प्रबोधनपर्वणोपि कतिपयदिना- 
भ्यधिकत्वमापतति। तेन च चान्द्रमासगणनया समाहितो दिनवृद्धिप्रसद्लो 
वेतालवत्‌ तत्रैवावलम्बते। न हि चतुमत्रिषु मासेषु दश दिनानि वर्धितुं 
शक्नुयुः। अपि चात्र मासा गण्यन्ते। तत्र तिथीनां क्षयो वा भवतु वृद्धिर्वा, 

मासपरिमाणं न क्षीयते। ततश्च वृद्धिक्षययोः संभवस्तेष्वेव दिनेषु संभवति 
यानि हरिशयनीतः श्रावणमासारम्भं यावदापतन्ति यानि च कार्तिकारम्भतः 
प्रबोधिनीं यावत्‌। सोऽयं मासमध्यावधिकोवधिः। अत्र अधिकादधिकं 
व्रिंशदिनप्रमाणत्वं कल्पितुं शक्यम्‌। न च त्रिंशति दिनेषु टश पञ्चटश वा 
दिनानि क्षयं वृद्धिं वाश्नुवीरन्‌। एवं हि सूरिवरेणानेन तिथिवृद्धिः 
स्वमनीषिकयैवागृर्यते। नास्ति तत्र किमपि प्रमापकम्‌। तदित्थं 
प्रथम-प्रशमयोः' मध्ये कस्यचनापि पाठस्याश्रये नास्ति वैषम्योपशमः। 

वयमत्र एवमिव किचिच्चिन्तयामः यदिदमवधिवेषम्यं तत्र मूलं 
केवलमेकमेव । तच्च आषाढ पदानन्तरीयायाः षष्ठ्या अर्थस्य 
प्रथमदिवस'-पदार्थेनान्वयः। सर्वैरपि प्रागुल्लिखितैष्टीकाकारैस्तथैव 
तस्यान्वयः क्रियते। तत्र च मूकमनययोरव्यवधिना समभिव्याहारः तथा हि 
शाब्दधीरवरुध्यते। धीरियं ततोपसर्तँ न क्षमते। यदि चात्र आषाढस्य मेघं 
प्रथमदिवस आणश्िलष्टसानं ददर्श-ति पदार्थयोजना क्रियेत तर्हि 
सर्वोप्ययमुपशममियाद्पप्ठवप्रसङ्ः। ओचित्यसुभगस्य पूर्वादधिकस्यार्थस्य 
लाभश्चात्र गुणः। कोयमिति चेदयम्‌- यक्षः प्रथमदिवस आशिलष्ट- 
सानुमाषाढस्य मेघं ददर्श। सान्वाश्लेषस्य येयं मुद्रा सा तेन तस्मिन्‌ 
वषरिम्भमासे प्रथमप्रथममेव दृष्टा। इयं हि मन्मथोन्माथमुत्थापयितुं तथा 
समर्था न यथा ततः पूर्वं तत्रैव मासे दृष्टा मेघस्य काश्चनान्या मुद्राः। 
अस्यां हि स्त्रीपुंसयोराश्टेषो व्यज्यते। सानद्रतया विरहिचेतांस्यन्यथयितु 
प्रागेवालभृष्णुराषाढमेघः यदि परिरम्भमुद्रामादाय पुरस्तादाजिहीते ततो युक्त 
एव जीवितसंशयो विरहितपस्विनाम्‌। ततश्च युक्ता एव चेतनेष्विवाचेतनेष्वपि 
प्रणयकृपणता प्रवृत्तिप्रषणाय तेषाम्‌, तत्र च कालक्षेपस्तेषामत्यर्थमेवासद्यः। 
किं पुनस्तदा यदा मेघसान्द्रतायामात्यन्तिकीं निबिडतामुपजनयन्‌ अत एव 
च नितान्तमेवोद्वेजयन्‌ नभोमासः प्रत्यासीदेत्‌। ततश्चासौ चिरं ध्यात्वापि 
कल्पान्तरमवीक्षमाणो मेधेनैव स्वकुशलप्रवृ्ति प्रेषयितुमियेष ' अस्यां हि 

पदार्थयोजनायां प्रबोधतिथितयागृहीतां तिथिं यावन्मासचतुष्टयावधिसंवादा- 
याषाढशुक्टपक्षस्य काचनापि तादृशी तिथिर्ग्रहीतुं शक्यते। तस्यामेव हि 
तिथौ यक्षेण प्रथमं वारमाश्ठेषमुद्रायामाषाढमेघो दृष्ट इति च मन्तुं शक्यते। 
बलं चास्मिन्‌ पक्षे पूर्वोँक्तचतुमसिावधिसंवादान्यथानुपपत्तिः। अस्ति 
चावधिसंवादानुपपत्तेरन्वयेनैतेनोपशमः। ननु पदार्थयोजनेयमस्वाभाविकौ, 
दिवसमासयोरन्वयस्य प्रसिद्धतया मासवाचकाषाढपदानन्तरीयविभक्तिवाच्यस्य 
समभिव्याहतदिवसपदवाच्येनैवान्वयस्य प्रथमप्रतीतत्वात्‌। अन्वयान्तरे 
चास्थानस्थपदत्वाभिषद्धप्रसद्वात्‌, ततो युक्त एव टीकाकृतामेवान्वयक्रमः। 
इति चेत्‌" ततो मृगेन्द्रस्य मृगेन्द्रगामी वधाय वध्यस्येत्यादौ किमुच्येत। 
किमुच्ये च- 
इदमनन्यपरायणमन्यथा हदयसन्निहिते हदयं मम । 
यदि समर्थयसे मदिरेक्षणे मदनबाणहतोपि हतः पुनः ॥ 


इत्येवमादिषु अन्वयवक्रताभ्राजिष्णाषु पद्यरलेषु। एतेषु हि महाकविवाचोभीष्ट- 
योजनाप्रातीपिकत्वेपि नास्ति तादृशमस्थानस्थत्वम्‌। इहापि च न ह्येव 
स्यादीदृशी धीः यदि निपुणतरमनुध्यायेत। तादृशान्वयानुकूल्यभाजि हि 
मतौ "शापान्तो म" इति संदर्भान्तरावहितस्य प्रत्युतान्वयान्तरमेव न प्ररोहेत्‌। 
यदि च आषाढीय प्रथमदिवसे मेषमाशिलष्टसानुम्‌* एवमभ्यस्येत तर्हि 
आषाढस्य प्रथमे '- त्यादावपि मासचतुष्टयावधिविसंवादिनी पदार्था- 
न्वयधीर्नादियादेव । एवं च कृते परिरम्भमुद्रायां मेषदरनस्य प्रथमा तिथिः 
प्रबोधतिथितया गृहीतायाः कुतश्चनापि तिथेमसिचतुष्टयारम्भतिथिरूपा 
काचनापि मर्यादाभिव्याप्तिपक्षद्रयान्यतर- रूपा आषाढमासस्य शुक्लपक्षीयासु 
चरमतमासु पञ्चसु तिथिषु एका ग्रहीतु शक्यते। तत्रापि च 
पुराणवचनप्राकाम्यादेकादशी- द्रादशी- पूणिमित्यतदन्यतसत्रैवावधानं दीयेत । 
आसामप्येकादश्ी- द्वादश्योः सन्धिरेव वस्तुतः संरम्भास्पदम्‌। प्रबोधस्यापि 

तस्मिन्नेव सन्धौ मान्यत्वात्‌। अस्ति हि निर्णयसिन्धु-शब्दकल्पद्रम- 
व्रतराजादिषु प्रमाणमग्रनथेषु तत्रैव प्रमाणबाहुल्यम्‌। तेषु हि- 


एकादश्यां तु शुक्लायां कार्तिके मासि केशवम्‌ । ` 
प्रसुप्तं बोधयेद्‌ रात्रौ भक्तिश्रद्धासमन्वितः ॥। 
इति ब्रह्मपुराणस्य, 
रेवत्यन्तो यदा रात्रौ द्वादश्या च समन्वितः । 
तदा विबुध्यते विष्णुर्दिनान्ते प्राप्य रेवतीम्‌ ॥ 
इति स्कन्दपुराणस्य 
महातूर्यरवै रात्रौ भ्रामयेत्‌ स्यन्दने स्थितम्‌ । 
उत्थितं देवदेवेशं नगरे पार्थिवः स्वयम्‌ ॥ 
इति भविष्योत्तरपुराणस्य 
एवंप्रभृतीन्यन्यानि चानेकानि वचनान्युद्धूत्य तिथ्योरनयोः सचिकाल एव 
प्रबोधाय स्थिरीकृतः। भीष्पपञ्चकत्रतम्‌, तुलसी-विवाहः, चातु्मस्यत्रत- 
पूर्तिश्चेति बहुविधान्यन्यान्यपि पुण्यकर्माणि प्रायेण कार्तिकशुक्केकादश्या 
आरम्भो द्रादशीप्रारम्भं यावनिर्व्त्यन्ते। हरिशयनमपि आषाढशुक्छ- 
पक्षीययोरनयोरेव तिथ्योः सन्िसमये विधीयते। तथा हि शब्दकल्पद्रुमकारो 
वामनपुराणस्य- 
एकादश्यां जगत्स्वामिशयनं परिकल्पयेत्‌ । 
शेषाहिभोगपर्यड कृत्वा संपूज्य केशवम्‌ ॥। 
इत्यनेन वचनेनैकादश्याः शयनतिथित्वमुदीर्य निम्नलिखितेन भविष्यपुराण- 
वचनेन द्रादशीप्रारम्भे शयनविधिं व्यवस्थापयते- 


निशि स्वापो दिवोत्थानं सन्ध्यायां परिवर्तनम्‌ । 


अन्यत्र पादयोगे तु द्रादश्यामेव कारयेत्‌ ।॥ इति। 
अस्ति च शयन-बोधनयोर्मेषदर्शनस्यापि पुराणेषु संग्रहः। शयनतिथौ हि 





। 
। 
। 

मेघदर्नमेव कारणमुच्यते। एतच्च- 


पश्यन्तु मेघानपि मेघश्यामं द्युपागतं सिच्यमान महीमिमाम्‌ । 
निद्रां भगवान्‌ गृह्णातु लोकनाथ वर्षष्विमं पश्यतु मेघवृन्दम्‌ ॥। 
ज्ञात्वैव पश्यैव च लोकनाथ मासांश्चत्वारि वैकुण्ठस्य च पश्य नाथ। 
इत्यनेन वराहपुराणस्य शब्दकल्पद्रुमोद्धृतेन वचनेन स्पष्टम्‌। जागरणतिथावपि 
मेघापगमः स्मर्यते। यथा चैतत्‌ तदधोदत्तेन ब्रह्मपुराणवचनेन स्पष्टम्‌- 
मेघा गता निर्मल्पूर्णचन्द्रः शारद्यपुष्पाणि च लोकनाथ । 
अहं ददानीति च पुण्यहेतोर्जागृष्व जागृष्व च लोकनाथ ॥ 
कुटजादिपुष्पाणामपि शयनतिथौ पुराणेषूल्छेखो ठभ्यते। तथा हि शयनात्‌ 
पूर्वं यै: पुष्पैर्भगवतः पूजनं क्रियते तेषु कुटजपुष्पमेव वराहपुराणे 
प्रथममुल्किख्यते- 
 कदम्ब-कुटजश्चैव धवकोर्जुनकस्तथा । 
एभिरभ्यर्च्चनं कूर्याद्‌ विधिदृष्टेन कर्मणा ।। इति 
तदित्थं कालिदासः पुराणवचनान्यनुसरत्ेव यक्षमुल्टापयते। तेन हि तस्य 
कार्तिकशुक्टेकादशीद्रादशीसन्धिसमय एव प्रबोधपर्वतयाभिमतः। अतएव 
च यक्षो रात्रिमेव शापावसानोत्तरकालिकावसरत्वेनोद्धरति- 
शापान्तो मे ..... छोचने मीलयित्वा । 
पश्चादावां विरहगुणितं तं तमात्माभिटाषं 
निरवक्ष्यावः परिणतशरच्चद्धिकासु क्षपासु । इति। 
द्दमन्यत्र वक्तुं शक्यते यत्‌ पुराणवचनेषु परस्परं विरोधात्‌ कालिदासः 
शयनप्रबोधयोः कृते कामपि तिथिं नोल्लिकेख सामान्येनैव वचनोपन्यासेन 
शापावधिं निर्टिदेश। एतत्त सर्वथा निश्चितं यद्‌ यक्षो मेघं हरिशयनदिने 
ददर्श । तत्रैव च दयितायै स्वकृशलप्रवृत्तिं प्रेषयितुमसौ मेघं याचितवान्‌ 

स एव च दिवस आषाढस्य प्रवरत्वात्‌ प्रथमो दिवसः। यदि चात्र जानामि 
त्वां प्रकृतिपुरुषमि "त्यत्र प्रकृतिपदमिवानिहतार्थं मत्वा प्रथमपदमपि 
प्रवरत्वपरमादीयेत ततश्चासिवर्धनरीत्या तादृशान्वयवक्रताक्छेशोपि 
परिहीयेत । | 

इत्थमत्र शापारम्भः कार्तिकशुक्छेकादशी-द्रादशी-सन्ि- कालिको 
मान्यः। तत्र हि प्रबोधनोत्सवसमये यक्षेण कश्चन प्रमादः कृतः स्याद्‌ 
येनापराधितो यक्षे्वरस्तं शापेन यन्रितवान्‌। सोपि च प्रमादः प्रबोधसमयेपि 
दयितेकरतिरूपः स्यात्‌। ततश्च शापावसानमपि तथाविधसन्ि-कालिकमेव 
मान्यम्‌। चातुर्मास्यावधिनिर्वाहाय च संदेशप्रेषणमपि च मेघदर्शनानन्तरमेव ` 
तस्मित्रेव तिथौ मान्यम्‌। सोयं पौराणिकस्य कवे; कालिदासस्य यक्षशापा- 
वधिः। एतेनैतदपि सुवचं यत्‌ पौटस्त्यवधात्‌ पवनतनयदूत्येन गृहीतदूत्या- 
भिप्रायः सुकविः पुराणेभ्यो भगवत्प्रबोधशयनाभ्यां यक्ष-शापावधि 
नियमयामास।। 





मेघटूतेऽभिव्यक्तिदोषाः' 


कालिदाससाहित्ये मेघदूतम्‌ 'अभिव्यक्तिदृशा प्रारम्भिकमिव प्रतीयते। 
यथैतत्‌ तद्‌ यथापद्यक्रमं संक्षिप्योपस्थापयामः। तथाहि-- 


१. कथित्‌ कान्ताविरहगुरुणा स्वाधिकारप्रमत्तः 
शपेनास्तद्मितमहिमा वर्षभोग्येण भर्तुः । 
यक्षश्चक्रे जनकतनयास्नानपुण्योदकेषु 
सनिग्धच्छायातरुषु वसतिं रामगियश्रिमेषु ।। मेघ. १ 


इति प्रथम एव पद्ये गर्भितत्वं नाम वाक्यदोषमनुभवामः। तथाहि पद्येऽस्मिन्‌ 
वाक्यार्थद्रयं हेतु-हेतुमट्‌भावेन सुकवेर्निबिभन्त्सितम्‌, शापवाक्यार्थः, 
प्रवासवाक्यार्थश्च। तत्र द्वितीयो विधेयः, तत्रापि यक्षमुहिश्य वसतिकरणक्रिया 
विधेयतया प्रस्तूयते। ततश्च योऽयं शापवृत्तान्तः स॒ यक्षविशेषणी- 
भूतास्तङ्मितमहिमत्वविशेषणतया स्फ़टमेवोदेश्यतावच्छेदकम्‌, तत॒ एव 
चाप्रधानम्‌। अप्रधानस्यास्यात्राविच्छिद्यवोधितैवोचिता। नास्ति च सा, 
तन्मध्ये स्वाधिकारप्रमत्तता" त्मनो यक्षविशेषणस्य निक्षिप्तत्वात्‌। तेन हि 
किपदवाच्याट्‌ व्यक्तिविशेषाट्‌ उड्डीना मतिः कान्ताविरहगुरुत्व- कक्षामाक्रम्य 
शापकषत्र प्राप्तप्रवेशापि स्वाधिकारप्रमाद'-रूपेण व्यक्तिविशेषस्यैव विशेषणेन 
खण्डितप्रसरा सती तमेव व्यक्तिविशेषं पुनरागच्छति।. न च शाप- 
शप्त-योर्विशेषणगतं साम्यमत्र विवक्षितं "ततो मृगेन्द्रस्य मृगेन्द्रगामी त्यत्रेव, 
"विद्य त्वन्तं ठकितवनिता' इत्यत्रेव वा, येनेदमधिगतक्रम- 
वक्रभावविच्छित्तिकमुपगम्येत। ततः- 


१. अभिव्यक्तिरत्र वक्तव्यप्रतिपादनम्‌, न तु व्यञ्जनावृत्तिः, 

कथित्‌ कान्ताविरहगुरुणा वर्षभोग्येण भर्तुः 

शापेनास्तद्धमितमहिमा धर्मलोपागतेन । इति 
योजनान्तरमत्र श्रेयस्करमुत्ेक्षामहे। न च नास्ति तथापि क्षेमः, शापतद्विशेषण- 
धर्मलोपागतत्वयोर्यक्षविशेषणीभूतास्तद्गमितमहिमत्ववाचकपदव्यवहितत्वात्‌' 
इति वाच्यम्‌, हेतुवाक्यमुख्यार्थीभूते शापे तदपरिहार्यत्वसाधने भर्तृसम्ब- 
न्धित्वे, तद्‌ गुरुत्वसाधने कान्ताविरहविषयकत्वे सति वर्षभोग्यत्वे 
 चाखण्डिततया लब्धे तदौचित्यसाधनत्वमात्रोपयिकस्य धर्मलोपागतत्वरूपस्य 
विशेषणस्य व्यवधाय बुद्धत्वेपि दोषानुभावाभावात्‌। अस्ति धर्गलोपागतत्वं 
महिमलोपे साधनम्‌। ततो महिमलोपोपक्षेपानुव्याहतिकत्वमेवात्र प्रत्युत 
्रेयस्करम्‌। न च श्र्मकर्मप्रमादी'-ति यक्षविशोषणतयैव धर्मलोपोपक्ेपे 
कृते नास्ति व्यवहितिभीति-रिति वाच्यम्‌, तथा सति व्यवधानदोषा- 
भासनेत्राजनपरिहारे संभवत्यपि विरुद्धमतिकृत््वस्य प्रसक्तेः। ननु कीदृशं 
तदिति चेत्‌ 'तथा सत्यस्तद्गमितमहिमत्वस्यैव हेतुत्वं धर्मकर्मप्रमादस्यैव च 
तत्कार्यत्वमत्र प्रतीयेत", ध्यतो यक्षः अस्तङ्गगमितमहिमा ततो 
धर्मकर्मप्रमादी'-ति। सर्वथा विशोषणविन्यासक्रमोऽत्र कवेश्छन्दोयोजनादौर्बल्यं 
प्रत्याययति । वस्तुतः श्टोकद्रयमत्र सुकविना निर्मातव्यम्‌ एकं शापवृत्तान्ताय 
अपरं च ततः परं प्रवासोटन्ताय। 


२. आषाटस्य प्रथमदिवसे मेषमाश्कष्टसानुम्‌-(मेघ. २) 


इत्यत्र प्रथमपदं प्रमुखत्वमात्रपरमिति निर्णीतमेवास्माभिः मेघालोक- 
शापावसानावधेः प्रसिद्धचातुमस्यिपरत्वं निर्णीय । प्रमुखत्वाय च पद्येऽ्र 
प्रमुखमेव पदमत्र दातुं शक्यते। ततश्च तददत्वा तदर्थं प्रथमपदमुपाददता 
सुकविना दर्शितिवात्मनः अवाचकत्व-निहतार्थत्वान्यतरं प्रति अनवहितता। 
यदि च प्रतिपदेवात्र प्रथमपदाद्‌ विवक्षिता तर्हिं आषाढस्य प्रतिपदि 
तिथा~ वित्येवोच्येत। न च आषाढस्य मेघं प्रथमदिवस आ्िष्टसानु 





२.६६ कालिदासभारतीं 


ददर्ञो"- त्यन्वयोऽत्र क्षेमड्रः, तथापि आषाटीयं प्रथमदिवसे श्ष्टसानुं 
स मेषम्‌'- इति वक्तुं युज्येत, येनात्र गर्भितत्व-संदिग्धत्वा-भवन्मत- 
योगत्वादिकस्य शङ्कापडकः परिश्ाल्येत। 
३. प्रत्यासन्ने नभसि दयिताजीवितालम्बनार्थीं 
जीमूतेन स्वकुशलमयीं हारयिष्यन्‌ प्रवृत्तिम्‌ ।। मेघ. ४ 

इत्यत्र दयिताजीवितालम्बनार्थं मेघस्य जीवनस्य मूतः पटबन्ध' इति 
व्युत्पत्तिगर्भं जीमूतेति पदं स्वकीयं योगार्थमेव प्रदर्शयितुं सार्थकतां बिभर््ति। 
तदर्थं च कविनानेन जीमूतं तं स्वकुशलमयीं हारयिष्यन्‌ प्रवृत्तिमि'- ति 
वचनोपन्यास आदरणीयः। एवं सति मेघपदार्थस्य प्रकरणादेव सुरभत्वे 
तदर्थं जीमूतपदोपग्रहोऽपुनरुक्ततामासादयेत्‌, आसादयेच्च स्वकीयं योगार्थ 
प्रति सचेतसां चेतोधातुं प्रवर्तयितुं कुर्वद्रूपताम्‌। 


४. धूमज्योतिःसलिलमरुतां सत्निपातः क्व मेघः 

संदेशार्थाः क्व पटुकरणैः प्राणिभिः प्रापणीयाः । 

इत्यौत्सुक्यादपरिगणयन्‌ गुह्यकस्तं ययाचे 

कामार्ता हि प्रकृतिकृपणाश्चेताचेतनेषु ।। मेघ. ५ इति 
पद्यस्य चतुर्थं चरणे यत्‌ प्रकृतिपदं तत्‌ संदर्भविरुद्धम्‌। तथाहि पदमिदमत्र 
स्वभावार्थकमेव संभवति, तेन यक्षस्य स्वभावे चेतनाचेतनाविवेककार्पण्यदोष 
आधीयते। एतेन च दोषेण तस्य प्रमत्तता पर्यवसीयते। ततश्च जातं वंशे 
भुवनविदित" इति, भार्म तावच्छरणु कथयत” इति विवेकातिशयसोभाग्यभाञ्चि 
यानि तस्यैव वचांसि तानि स्वभावविरोधं भजन्ति। अस्ति चात्र ^श्रणयकृपणा' 
इति पाठः। 
१. एतदर्थ द्रष्टव्योऽस्माकं -कालिदासभारती" -तिलेखमालाया : पञ्चमो ठकेखः (सागरिका 

५.४ अड) | 

कि च समापतत्येवास्मिन्‌ पद्यार्थ प्रबन्धानौचित्यम्‌। ये कामात्तस्ति 
भवन्त्येव चेतनाचेतनेषु प्रणयकृपणाः कालिदासस्यैव हि तथाविधकार्पण्याय 
प्रथिताः पुरुरव प्रभृतयो"-तर प्रमाणम्‌। एवं कामार्तत्वेनेव प्रणयकृपणतायाः 
सिद्धौ को नु गुण एतस्य पद्यार्थस्योपनिबन्धने। न च तथोपनिबद्धमेतेन 
विक्रमोर्वशीये, न वा रघुवंशस्य रामवियोगप्रकरणे। आर्तिश्चेयमुपनिबद्धैवः 
कामी" त्यादिभिर्विशेषणपदेः पूर्ववर्तिनि संदर्भ। इत्थं पद्यार्थं एष प्रकरणेऽत्र 
पुष्टात्मतां नासादयति। 


५. जातं वंशे भुवनविदिते पुष्करावर्तकानां 
जानामि त्वां प्रकृतिपुरुषं कामरूपं मघोनः । मेघ. ६ 
अत्र प्रकृतिपदेनादावर्थद्रयं प्रतीतिपथमुपयाति प्रधानरूपम्‌ अमात्यरूपं चेति। 
अनयोः प्रथमे नेयार्थता क्िठष्टता वरा प्रसज्यते परत्र च निहतार्थता। तथा 
हि प्रथमे प्रकृतिपदात्‌ प्रथमं सांख्यानां प्रकृतिरुपतिष्ठति, ततः तस्याः 
पर्यायः प्रधानम्‌, तदनन्तरं चाभित्रानुपूर्वीकशब्दवाच्यतयाऽस्मादेव 
शब्दादन्यदप्येक प्रमुखत्वपरं प्रधानपदमुनिमिषेत्‌, ततश्च कदलीगर्भपत्रन्यायेन 
विकल्पपरानन्तरं प्रकृतार्थानुगुण्यभाजोऽर्थस्यास्य स्याट्पलम्भः। ततश्च जायेतैव 
रसभोगे विलम्बः द्वितीये प्रकृतिशब्दात्‌ अमात्यरूपोऽर्थो निघण्टबलाद्‌ 
राजशास्त्रप्रसिद्ध्या वा लब्धोऽपि कथञ्चित्‌ पुरुषपदसाहच्याज्जिायेतैव 
सांख्यप्रकृतिस्मारकम्‌, ततश्च जायेतैवानभिमतवाच्यत्वकवकितम्‌। नास्ति 
हि अमात्यरूपेऽर्थ प्रकृतिशब्दस्तथा प्रतीतः श्रकृतिरेव सतामविषादिता' 
इत्यादिषु स्वभावरूपे तस्मिन्‌ यथा। एवं च गवेषणमात्रलभ्य एवैषोऽर्थः, न 
च भवति गवेषणं रसभोगेऽनुगुणम्‌। | 
६. त्वामारूढं पवनपदवीमुद्गृहीताककान्ताः 
` प्रेक्षिष्यन्ते पथिकवनिताः प्रत्ययादाश्वसन्त्यः । मेघ. ८ 


अत्र यत्‌ पवनपदवीपदं तत्‌ निहतार्थम्‌, क्वचित्‌ पथा सञ्चरते घनानां 

क्वचित्‌ खगानां मरुतां क्वचिच्च (रघुवं० १३.१९) इति, वायोरमुं 
परिवहस्य वदन्ति मार्गम्‌* (शाकु. ७.६) इति च कालिदास एव वायुमार्ग-- 
त्वेनाकाशस्थलविशेषस्य प्रथमं प्रतीतेः, अलव्धप्रसरतया च पश्चादाकाश- 
मात्रपरतया तदवगते;। 


७. कर्तुं यच्च प्रभवति महीमुच्छिटीन्धामवन्ध्यां 
तच्छुत्वा ते श्रवणसुभगं गर्जितं मानसोत्काः । 
आ केठाशाद्‌ बिसकिसलयच्छेदपाथेयवन्तः 
सम्पत्स्यन्ते नभसि भवतो राजहंसाः सहायाः ।। मेघ. ११ 


अत्र मतुप्रयोगो व्यर्थः, समासवृत्त्यैव तदर्थलाभात्‌। न च प्राशस्त्यार्थं स 
इति. वाच्यम्‌, आश्रयासिद्ध: कथमिति चेत्‌, मतुबर्थानां भूमनिन्दा- 
दीनामेवात्राप्रसक्ते:। अत एव व्यक्तिविवेककारोऽत्र पौनरुक्त्यमेव पश्यति, 
त्वगुत्तरासद्खवतीमि" (कुमार ५.२५) त्यत्रैव। अत एव च ब्रह्मणि 
भूमनिन्दादीनामसद्घतेः अनादिमत्‌ परं ब्रह्ये'ति गीतावचनम्‌ अनादि च 
मत्परं वासुदेवश्रीकृष्णपरं चेति विच्छिद्य शोधयन्ति विन्ञाः। 

८. रतनच्छायाव्यतिकर इव प्रेक्ष्यमेतत्‌ पुरस्ताद्‌ 

वल्मीकाग्रात्‌ प्रभवति धनुष्ठण्डमाखण्डलस्ये- मेघ. १५ 

त्यत्र चचिन्तारत्नमिव च्युतोऽसि करतो धिङ्‌ मन्दभाग्यस्य मे" इत्यत्रेव, 
हसीव धवलश्चन्द्र' इत्यत्रेव वा भग्नप्क्रमत्वं कृतपदमेव। कथमिति 
चेदेवम्‌ "यदिदमत्र प्रक्षयत्वं तदेवात्र साधारण्येन विवक्षितमिति निर्विवादमेव। 
एतद्वाचकं च यत्‌ प्रक््यमिति पदं तत्नपुंसकलिगपठितत्वाद्‌ शब्दवृत्त्या 
धनुष्ठण्डरूपेण केवलेनोपमेयेनैवान्वेति, नोपमानेनापि रत्नच्छाया- 
व्यतिकररूपेण, तद्वाचकस्य पुंसि पठितत्वात्‌। न च एकशेषेण 
पु-नपुंसकयोर्मध्याच्नपुंसकत्वमात्रशेषमादाय साधारणधर्मसद्गतिरिति वक्तुं 
शक्येत, तथापि व्यतिकरपक्षे कल्पनया शब्दविशेषप्रसवः, ततश्च 

तदुपनीतेनार्थेन वाक्यार्थोपपत्तिरिति विलम्बार्गलाबन्धान्नास्ति क्षेमड्कर एष 
निर्वाहवृत्तान्तः। नास्ति चैकशेषस्य साहित्यशास्रसम्मतत्वम्‌ अनुक्ति- 
तिरस्कृतत्वात्‌। अस्ति च तत्रापि गण्डोपरि स्फोटः, पृथक्शब्दाभ्यामुप- 
स्थितयोर्ध्मयोः साधारण्यस्य पार्थक्यबोधबाधितत्वात्‌। तत्राप्यभेदसाधनाय 
कक्षान्तरकल्पनागौरवमद्धीक्रियेत। ततश्च स्थित एवात्र चमत्कृतिभोगे 
विलम्बः। 

९. नीपं दृष्ट्वा हरितकपिशं केसरैरर्धरूढै- 
राविर्भूत-प्रथममुकुलाः कन्दलीश्चानुकच्छम्‌ । 
जग्धारण्येष्वधिकसुरभिं गन्धमाघ्राय चोर्व्याः 
सारङ्गास्ते जकलवमुचः सूचयिष्यन्ति मार्गम्‌ ॥। मेघ. २१ 

इति मल्लिनाथादूते पाठेऽत्र क्रमेकवदसंस्थुलो वाक्यार्थः प्रहेकिकार्थ 
विडम्बयति। अत्र प्रथमं पू्वर्धिवाक्यार्थस्य तृतीयचरणारम्भकप्रथमपद- 
प्रतीतार्थसापेक्षत्वाद्‌ अर्धान्तरैकवाचकत्वरूपो वाक्यदोषः सुप्रतीतः, अपरं 
च पूर्वकालक्रियायाखित्वेऽत्र द्वितीयक्रियावाक्यार्थसमुच्चयोऽनपेक्षितः, ततश्च 
तदर्थं द्वितीयपादे चकारव्याहतिः पुनरुक्तैव। अस्मिंश्चोचिततयाभिमते 
प्रथमपादगततयापि तादृशस्य कस्यचित्‌ समुच्चायकस्योपादानमभ्यर्हितम्‌। 
नास्ति च तदिति जागरत्येवात्र वाच्यावचनत्वम्‌, न्यूनपदत्वं वा। नास्ति 
चात्राधिक पुष्टम्‌ अधिकत्वम्‌ अधिकसुरभि-पदप्रतिपाद्यम्‌। सुरभिं 
गन्धमाघ्रायेति वाक्यादपि प्रतिपाद्योपपत्तेरनुपपत्तेः। वस्तुतोऽत्र तृतीयचरणारम्भे 
यत्‌ पाठान्तरं तदेव साधीयः। तच्च जग्ध्वा" इत्यस्य स्थाने दग्धे तिरूपम्‌। 
अस्ति चैदभिमतं टीकाकृताम्‌। तेन हि पृथिवीगन्धसौरभ्ये यदाधिक्यं 
तदप्युपद्यते, दग्धस्य मृत्पिण्डस्य तथादर्शनात्‌, काकिदासेऽपि 


तदाननं मृत्सुरभि क्षितीश्वरो रहस्युपाघ्राय न तृप्तिमाययौ । 
करीव सिक्तं पृषतैः पयोमुचां शुचिव्यपाये वनराजिपल्वलम्‌ ।। इति 

इत्येवं रघुवंो (३.३) तस्य तथेवोपपादितत्वदर्शनात। न च भवति तथा 
समुच्चायकपौनरुक्त्यार्धान्तरिकवाचकत्वयोष्च व्यासङ्कः। परिहियते च तथा 
तथाकल्पितात्मनो न्यूनपदत्वस्य क्टप्िः। 

अत्र सारङ्गपदमपि किलष्टार्थकम्‌। तद्धि काकिदाससाहित्ये 
तत्समकालिकेऽमरकोशे च मृगश्चातकश्चेति द्रयोरेवार्थयोः प्रसिद्धम्‌। यथा 
चैतत्‌ तदमरकोशस्य- चातके हरिणे पुंसि सारद: इति वचनात्‌, 
कालिदासस्यैव च~ 


हरिणार्थ- 
१. 





रामस्त्वासत्रदेशत्वाद्‌ भरतागमनं पुनः । 
आशंक्योत्सुकसार्वां चित्रकूटस्थलीं जहौ ॥ 
रघु. १२.२४ 


. तवास्मि गीतरागेण हारिणा प्रसभं हतः । 


एष राजेव दुष्यन्तः सारद्ेणातिरहसा ॥। 
शाकु. १.५ 


. दूरममुना सारद्धेण वयमाकृष्टाः ॥। 


शाकु. १.७ 


. दमं तावत्‌ प्रियाप्रवृत्तये सारङ्धमासीनमभ्यर्थये- 


कृष्णशारच्छविर्योऽसौ दृश्यते काननभश्रियाः । 


नवशष्पावलोकाय कटाक्ष इव पातितः ॥ 
विक्रमो. ४.५६ 


. प्रथमं सारद्गाक्ष्या प्रियया प्रतिबोध्यमानमपि सुप्तम्‌ । 


अनुशयदुःखायेदं हतहदयं सप्रति विबुद्धम्‌ ॥। 
शाकु. ६.७ 

६. शरीरं क्षामं स्यादसति दयितालिङ्गनसुखे 
भवेत्‌ सास्रं चक्षुः क्षणमपि न सा दृश्यत इति । 
तया सारङ्गाक्ष्या त्वमसि न कदाचिद्‌ विरहितं 
प्रसक्ते निवणि हदय परितापं व्रजसि किम्‌ ॥ मा. ३.९१ 
-इत्येवं शब्दस्यास्य षोढा प्रयोगात्‌, प्रयोगाच्च 
स्तूयमानः क्षणे तस्मिन्नलक्ष्यत स वन्दिभिः । 
प्रवृद्ध इव पर्जन्यः सारङ्खैरभिनन्दितः ॥ 
रघु. १७.१५ 
इत्येवमेकबारं चातकार्थे। ततश्चास्मिन्‌ मेषपद्ये कुरङ्ग मातद्खयोरपि यत्‌ 
सारङ्गपदेनादानं तद्‌ दुष्करमेव। यद्यपि पश्चाद्रर्तिनि विश्वप्रकाशनाम्ि 
महेर्वरकृतावनेकार्थकोषे 'सारङ्गश्चातके भदे कुरे च मतङ्गजे" इत्येवं 
कुरद्वमातद्धपरत्वमप्यस्य प्रसिद्धम्‌, तथापि कालिदाससमये तथाप्रसिद्धेर- 
दर्शनादनु सन्धानमात्रने यार्थकत्वमेतयोरर्थयोः, ततश्च सिद्ध एवात्र 
किठष्टत्वनामार्थदोषः। 
अत्र॒ इदमप्येकमपरमनुसन्धेयं यत्‌ प्रथमपादार्थकर्तृत्वेनोत्तरक्षिते 
भृद्धरूपिणि सारद्वपदार्थ नीपदर्शनस्य दग्धारण्येति पाठे च द्वितीयपादार्थ- 
कर्तृत्वेनोत्परे्षिते मृगे कन्दलीदर्शनस्य कथमुपपत्तिः। तौ हि भृद्धकरद्मौ नीपं 
कन्दली च प्राणरसनाभ्यां भोक्तुं प्रतीतौ, न तु चधुर्भ्या द्रष्टुम्‌। एवं सति 
टृष्टवेत्यस्य स्थाने स्पृष्ट्वेति पाठकल्पना समोचितीसुभगा स्यात्‌। सर्वथा 
एतेषु सर्वेष्वप्यर्थेषु सारद्गशष्दस्य पुनरनु सन्धानरूपामावृत्तिं विना 
सङ्घतत्वाभावादस्त्येवैतत्‌ पद्यं प्रहेकिकासोदरम्‌, ततश्च विप्रलम्भवन्धुरेऽस्मिन्‌ 
काव्ये गङुभूतमेव। 
इदमपरमत्र संभाव्येत यत्‌ यदि दृष्ट्वेत्येव पाठो मन्यते तदा 
कदाचित्‌ सारङ्गपदं देशभाषापदमिव मनुष्यार्थकमपि भवेत्‌। वर्षरिम्भे प्रायेण 
मनुष्या एव वृक्षविकारान्‌ पार्थिवं गन्धं च सप्रहर्षमध्यक्षीकूर्वन्ति। अस्ति च 

देशभाषापदं संस्कृतेऽपि मान्यप्रयोगम्‌, मन्यते च स्वयं कालिदासस्यैव 
"हाला" पदं मल्लिनाथस्ताद्शमेव। 


१०. नीचैराख्यं गिरिमधिवसेस्तत्र विश्रामहेतोः- मेघ. २५ 


इति पद्ये यदिदं विश्रामपदं तत्‌ पाणिनीयां व्याकृतिस्मृतिमनुसृत्य 
असाधुत्वविश्रान्तिपदमेव नोदात्तोपदेशस्य मान्तस्यानाचमेः” इति 
वृद्धि-प्रतिषेधात्‌। प्रज्ञादिभ्यश्चे-ति स्वार्थे अणि श्रामशब्दं संसाध्य 
विशिष्टार्थकेन वि" पदेन प्रादिभ्यो गताद्यर्थे प्रथमये"- ति वार्तिकेन समासात्‌ 
साधुत्वमद्धाव्यते चेद॒दभाव्यताम्‌, श्रमापहारस्तु ततो द्योतयितुं न शक्येत, 
अस्ति चात्र स एव विवक्षितः। नास्ति च सोऽपि मार्गः प्रशस्तः 
'अनाचमिकमिवमीनामिति वक्तव्यमिति धात्वन्तराय वृद्धिवर्त्मं 
निर्मिमाणस्य श्रमसंग्रहः कियते नु श्रमाय स्याट्‌ वार्तिककर्तुः। का चावश्यकता 
तादृशवार्तिकारम्भस्य, प्रज्ञादिभ्यश्चेति सूत्रेणैव काम-वाम-शब्दयोः 
सिद्धेः। ततश्च विश्रामो वे"ति चान्द्रव्याकरणं शरणीकूर्वाणो मल्लिनाथ 
एवात्र युक्तदिक्‌ यद्यपि चान्द्रस्यास्य व्याकरणस्य कालिदासपूर्ववृत्तित्वाभावे 
तत्रापि न प्रसीदति गवेषकाणां चेतः। अतो विश्रामं लभतामिदं च 
शिथिलाबन्धमस्मद्धनुरि'-ति शाकुन्तठप्रयोगोऽपि प्रयोगस्यास्यज्य 
सहयुध्वैव । 

११. तां कस्यांचिद्‌ भवनवलभौ सुप्तपारावतायाम्‌'- मेघ. ३८ 
इत्यत्र वलभीपदं दीर्घकारान्तमेव प्रसिद्धम्‌, गोपानसी तु वलभी" ति 
नामटिद्धानुशासनप्रमाणात्‌, ततश्च 


तेन दूतिविदितं निषेदुषा पृष्ठतः सुरतवाररात्रिषु । 
शुश्रुवे प्रियजनस्य कातरं विप्रलम्भपरिशङधिनो वचः ॥ 
रघु. १९.८ इति, 

क्लप्तपुष्पशयरनाल्कतागृहानेत्य दूतिकृतमार्गदर्शनः । 
अन्वभूत्‌ परिजनाद्गनारत सोऽवरोधभयवेपथृत्तरम्‌ ॥। 
रघु. १९.२३ 
दति च दीर्घकारान्तमपि दूतीशब्दं हस्वीकुर्वतः कालिदासस्य वलभीपदेपि 
हस्वीकरणप्रयासश्छन्दोमात्रनिर्वाहमूकक एव। यद्यपि दूत्यां दूतिरपि- 
इति शब्दभेदप्रकाशमाश्रित्य दूतिशब्दः, अभिच्प्रत्ययेन च वकभिशब्दोऽपि 
साधयितुं शक्यते, तथापि मार्गान्तरपरिग्रहः स्यादेवात्र क्केशकरः। 
ततश्चात्र शब्दासाधुत्वरूपं च्युतसंस्कृतित्वं परिहरत्येव वाक्यार्थैकी- 
भावनिष्कट्टुषताम्‌। 


१२. ज्योति्छेखावलयि गलितं यस्य बर्ह भवानी 
पत्रपरम्णा कुवल्यदलप्रापि कर्णे करोति । 
धोतापाद्गं हरशशिरुचा पावकेस्तं मयूरं 
पश्चादद्विग्रहण-गुरुभिर्ग्जितेर्नत्तियेथाः || मेघ. ४४ 


अत्र प्रापिपदं दुरूहार्थकम्‌। मल्लिनाथस्तत्र क्रियाविशेषणत्वं, क्विबन्तत्वात्‌ 
सप्तम्यन्तकर्णविशेषणत्वं वा पश्यति। तदुभयमपि प्रसादप्रासादच्युतम्‌। 
अत एव स्थिरदेव-चासिवर्धन-दक्षिणावर्तनाथ- पूर्णसरस्वती-परमेश्वरैः 
कुवलयदलक्षेपी*-ति पठ्यते उदिभ्रयते च मल्लिनाथेनापि तेषामेष पाठः। 
पाठान्तरमिदं बर्हविशेषणतया नीयते ततश्च तेषां मते क्विबन्तत्वात्‌ 
सप्तम्यन्तत्वसाधनेन जायमाना दुर्गतिर्न प्रसज्यते। वस्तुतः मल्लिनाथपाठः 
संस्कारद्रयेन निर्मितः। एको वल्कभदेवपाठसंस्कारः, परश्च दक्षिणावर्तनाथ- 
पाठसंस्कारः। वल्लभदेवः कुवलयपदप्रापि"--इति पाठं मनुते, ततश्च प्रापीति 
वल्ल भात्‌, दरूपदं च दक्षिणावर्तादादाय कवलयदलप्रापी-ति पाठः 
प्ररोहति। अनेन च साङर्येण, किं नु चित्रं यदि व्याटुप्येत मूलम्‌। यद्यपि 
रुदता कुत एव सा पुनर्भवता नानुमृतापि लभ्यत* इत्यादिषु क्विबन्तत्वं 





२८४ कालिदासभारती 


मल्लिनाथादिभिः प्रसाधयितं यत्येत तथापि वस्तुतः तत्रापि वर्ततेऽसावेव 
दोषः। अत एव च महिमाचार्यस्तत्र न ह्येव श्रद्धत्ते। सति च सरे पथि 
किलष्टेन तेन को नु सचेता प्रसरीसरीतु। 


१३. आराध्यैनं शरवणभवं देवमुल्ल्िताध्वा 
विद्धदरन्द्रैर्‌ जककणभयाद्‌ वीणिभिर्मुक्तमार्गः । 
व्याकम्बेथाः सुरभितनयालम्भजां मानयिष्यन्‌ 
स्रोतोमूर्त्या भुवि परिणतां रन्तिदेवस्य कीर्तिम्‌ ॥। मेघ .४५ 


अत्र आलम्भशब्दो मीमांसामात्रप्रसिद्धः ततस्तच्छास््रानभि ज्ञं प्रति नियतमेव 
रसप्रतीतिविघ्नविधाता। मल्लिनाथः शब्दमेतं सं्मनशब्देन विवृणोति । तदपि 
च तथेव मीमांसाप्रसिद्धमेव। अमरकोशे शब्द एष वधार्थकतया 
गणितः-आलम्भपिञ्चविशरघातोन्माथवधा अपीति मीमांसकाः पुनः 
शब्दमिममिदानीमन्यथयितुं प्रयतिताः। ते हि गोवधविरोधाय गवालम्भं गवां 
स्थानविशेषे बन्धनेन चरितार्थयन्ति। यच्च मल्लिनाथस्य संज्ञपनं तदपि 
यस्माद्‌ धातोः निष्पद्यते तस्यापि प्रथमतमोऽर्थः मारणमेव। यथा चैतत्‌ तत्‌ 
पाणिनीयाट्‌ धातुपाटादेव प्रतीतम्‌- भारण-तोषण- निशामनेषु ज्ञा" इत्यस्मात्‌। 
भानुजिदीक्षितः अनयो द्रयोः एतत्सहचरितानामन्येषां चाष्टाविंशतेः 
अमरसिंहपठितानां त्रंशन्मारणस्य' इति मारणार्थकत्वमेव पश्यति। न च 
संभवति गवां मारणं विना तेषां रुधिरप्रवाहः, न च संभवति ततो नदीविशोषस्य 
निर्माणम्‌। इयमेव च स्थिति; तेषु सर्वेष्वपि स्थलेषु येषु केचित्‌ प्रसिद्धाः 
पुराणकथांशाः कविनानेनोपनिबद्धाः। 
१४. हस्ते टीलाकमलमठके बालकुन्दाविद्धम्‌- 

इति यदनुविद्धमिति पदं सुकविना प्रयोज्यते तत्र स्पष्टमेव श्रुतिकाटवम्‌। 
मल्लिनाथो नपुंसकं भावे क्तः' इति निष्ठाप्रत्ययस्यात्र भावार्थकत्वं मत्वा 
शब्दमिममनुवेधार्थकं मनुते। तत्र छन्दोयोजनायां स्वयमनुवेधशब्दस्यापि 

शक्यक्रियत्वात्‌ पापात्‌ पापीयाननुविद्धशब्दः। हस्ते लीलाकमलम्‌ अलके 
बालकुन्दप्रसूनम्‌' इति यथाप्रक्रममेव कवयितुमुचिते तदिवपरीतं कवनेन 
परक्रमभङ्गोपि न नात्र स्फुटः। अस्ति च दक्षिणावर्तनाथोत्र अनुवेधस्यैव 
पाठत्वदर्शी । स्थिरदेव-चास्तरिवर्धनावपि तथाविधमेवान्यमप्येकमिमं पाठमत्र 
पश्यन्ति "बालकुन्दानुबन्थ" इति। ततो मल्छिनाथस्य को न्वत्र व्यामोहः 
यदसौ परिशीकितदक्षिणावर्तनाथपाठोऽपि सदोषमेव पाठं मूलाकरोति। 


१५. यत्र स्रीणां प्रियतमभुजालिद्गितोच्छ्वासिताना- 
मङ्ग्कानिं सुरतजनितां तन्तुजालावलम्बाः । 
त्वत्संयोधापगमविशदैश्चन्द्रपादैर निशीथे 
व्याटुम्पन्ति स्षटुट-जल-लकव-स्यन्दिनश्चन्द्रकान्ताः ।। मेष. ६९ 

अत्र किं तावत्‌ तन्तुजामिति निश्चेतुं न शक्यत इति सन्दिग्धार्थत्वं 
दोषः। अत एवात्र यच्रजालावलम्बा' इत्यपि पाठं केचिदाद्वियन्ते। मल्लिनाथः 
पदस्यास्यार्थं वितानठम्बिसूत्रपुञ्जाधारा" इति करोति। तदप्यव्यक्तमेव । 
चासिवर्धनः पुनख्र तन्तुमयं जालमानाय- स्तत्रावलम्बते प्रसादानामुपरितनेषु 
भागेषु चन्द्रमणिबन्धरचना तन्तुजाटस्थिता इति भाव इति टीकते । 
हिन्दीव्याख्यातारः ्ञालर' इतिपदवाच्यं वस्तु तन्तुजाकपदाभि- 
प्रेततया नयन्ति। १ 
१६. सा संन्यस्ताभरणमबला पेशल धारयन्ती 

शय्योत्सङ्के निहितंमसकृद्‌ दुःखदुःखेन गात्रम्‌ । 

त्वामप्यस्रं नवजलमयं मोचयिष्यत्यवश्यं 

प्रायः सर्वो भवति करुणावृत्तिरार््रन्तिरात्मा ॥ मेघ. ९१ 


इति पद्यस्य चतुर्थं पादे. योऽर्थान्तरन्यासः स समर्थ्यमर्थं पोषयितुं नास्ति 
प्रकामं शक्तः। आर्द्रान्तरात्मत्वं ह्यत्र करुणावृत्तित्वे तन्त्रम्‌, तच्च मेघे 
जलक्लित्ततारूपं. सत्‌ न. कार्यक्षमम्‌, मेघस्य जडत्वात्‌, दयालुता- 

रूपस्यान्तःकरणा्द्रत्वस्यासंभवात्‌। अभिनच्नानुपूर्वीकशब्दवाच्यत्वेन 
चेतनाचेतनार्द्रत्वयोरैक्यसंपादनेऽपि न कुशलम्‌, तस्य प्रातिभासिकत्वसिद्ध 


अनन्तरत्नप्रभवस्य यस्य हिमं न सौभाग्यविलोपि जातम्‌ । 

एको हि दोषो गुणसन्निपाते निमज्जतीन्दोः किरणेष्विाड् ॥। 
इत्यत्रेव समर्ध्यसमर्थकत्वानुपपत्तेः। अत एव च व्यक्तिविवेककृत्‌ प्रत्याचष्ट 
एवंविधामलङ्कृतियोजनामवाच्यवचनप्रसङ्धं 


सद्वृत्ते महति स्वभावसरले बद्धोऽसि यस्मिन्‌ गुणैर 

युक्ते संयमहेतुतामुपगते यत्रापि विश्राम्यसि । 
तस्याक्षेपपरम्पराभिरभितो द'लायमानस्थिते- 
रालानस्य मतङ्गजैष कतमो निर्मूलने दुर्ग्रहः ॥। 


पद्यमिदमुदाहत्य-"यत्राप्रस्तुतार्थस्य र्लेषमुखेन असन्नेवोत्कर्षोऽपकर्षो वा 
तदितरस्य तथाप्रतिपत्तये अभिधीयते नासौ तात्विक इति न तत्र 
तामाधातुमुत्सहते, तयोर्बिम्बप्रतिबिम्बभावेनोपगमादित्यवाच्य एवासौ, तस्य 
वचन दोष" इति भूमिकामारचयन्‌, अत्र सट्वृत्तादिभिर्विशेषणैररन्तुदस्या- 
लानस्याप्रस्तुतस्य रकेषबलोपकल्पितेन सदाचारत्वादिधर्मसम्बन्धेनोत्कर्षो- 
भिहितः, न चासौ वास्तव इति तदुन्मृलनग्रहो गजस्योचित इति 
न दुष्ट इति उपाटभ्मयोग्यत्वं तत्रासिद्धमेवे'-त्युपसंहारं चाबध्नन्‌ 
(अस्मदनूदिते पृण ४४५) 
१७. शब्दाख्येयं यदपि किल ते यः सखीनां पुरस्तात्‌ 
कर्णे लोकः कथयितुमभूदाननस्पर्शखोभात्‌ । 
सोऽतिक्रान्तः श्रवणविषयं लोचनाभ्यामदृष्ट- 
स्त्वामुत्कण्ठाविरचितपदं मन्मुखेनेदमाहे' ॥ मेघ १०९ ति 


पद्ये उत्कण्ठायाः' स्वशब्दवाच्यत्वं जनयत्येव रसदोषं वमनाख्यम्‌। 
चरणत्रयार्थात्‌ सात्र स्वयमेव पर्यवस्यति । प्रोषितस्य वैषम्यातिशयोपरिथितौ 

तस्याः स्वाभाविकत्वात्‌। अस्ति च वैषम्यमत्र सोऽतिक्रान्तः श्रवणविषय- 
मित्यादिना ससंरम्भमारयचितं सुकविना। ततश्च 'तवन्मात्रप्रणिहितमना" इति, 
अन्यथापि वेत्थमेवात्र पाठः परिवर्तनीयः। ओत्सुक्येन कृतत्वरा* इत्यादिषु 
पुनः तादृशामोत्सुक्यादीनां स्वशब्दवाच्यत्वम्‌ अन्यथानुपपत्तिबलादभ्यर्हितमेव। 
एवमेव धूमज्योतिःसकिलमरुतां सन्निपात' इत्यत्रापि उत्कण्ठटार्थक- 
स्यौत्सुक्यशब्दस्य प्रयोग आवश्यकः, उपायान्तरे तस्य तत्र बोधनाभावात्‌। 
असति च तदुपनिबन्धे निर्हेतुत्वदोषप्रसद्खात्‌। न च चतुर्थचरणेनात्र समर्थित 
एव चरणत्रयोपस्थापितोऽर्थं इति नास्ति निर्हतुत्वप्रसक्तिरिति वाच्यम्‌, 
अर्थान्तरन्यासस्थके समर्थनीयस्य वाक्यार्थस्य पूर्णताया एव प्रतिष्ठितत्वात्‌, 
असति च तादृशौत्सुक्यप्रतिपादके पदे जागृयादेव तत्र वाक्यार्थाविरामः। 
ततश्च स्थितमेतद्‌ यद्र संचारिभावस्य स्वशब्दावाच्यत्वस्योचितत्वेपि 
प्रागुट्धृते शब्दाख्येयमिति स्थलेऽनुचितत्वमेव । एवमेव 


१८. संक्षिप्येत क्षण इव कथं दीर्घयामा त्रियामा 
सर्वावस्थास्वहरपि कथं मन्दमन्दातपं स्यात्‌ । 
इत्थं चेतश्चटुकनयने दुर्कभप्रार्थनं ` मे 
गाढोष्पाभिः कृतमशरणं त्वद्वियोगव्यथाभिः ॥ मेष. १०६ 

इत्यत्रापि वियोगव्यथायाः स्वशब्दोल्छेखोऽनचितः। वियोगो हि चित्तवृत्तिविशेष 
एव वियुक्तास्मी"-ति रूपः, अत एव .मानपरिग्रह एकशयनस्थितावपि 

जागर्त्येव तदनुभवः। तज्जनिता या व्यथा सापि न नास्ति चेतोधर्मः, 
स्वशब्दवाच्यतातिरस्कारः तौ द्वावप्यत्र व्यथयते। तदत्र “शापवेलाभिराभि 
इतीव किञ्चित्‌ कवनीयम्‌। 


९. शापान्तो मे भुजगशयनादुत्थिते शाङ््गपाणौ-मेष . १०८ 
इत्यत्र प्रसज्येतावाच्यवचनम्‌ आषाढस्य प्रथमदिवस' इत्यत्र यदि प्रथमपदेन 
प्रतिपदेवादीयेत। यथा चैतत्‌ तत्‌ प्रतिपादितपूर्वमेवास्माभिः। 

२०. एतस्मान्मां कुशलिनमभिज्ञानदानाद्‌ विदित्वा 

मा कौटलीनादसितनयने मय्यविश्वासिनी भूः । 

स्नेहानाहः किमपि विरहे ध्वसिनस्ते त्वभोगा- 

दिष्टे वस्तुन्युपचितरसाः प्रेमराशीभवन्ति । पेष. ११० 
इत्यत्र अभोग'- पदस्य स्थाने भोगाभावादि'ति पर्यदासस्थाने प्रसज्यप्रतिषेधः 
करणीयः, तथा सत्येव अभावस्य प्राधान्यात्‌। यदि च प्रसज्यप्रतिषेधेपि 
समास इष्यते तर्हिं अलक्ष्यजन्मता' इत्यत्रापि स इष्यताम्‌, इष्यतां च 
क्षणमप्यमुक्ता" इत्यत्रापि। न च भावार्थकात्‌ कृदन्तशब्दादेव भोगा टना 
नञ्सामासे प्रसज्यप्रतिषेध इष्यते नान्यत्रेति वाच्यम्‌ अनुभव-- 
विरोधात्‌। न हि य एवानुभवः भोगाभाव “पदाद्‌ भवति स एव अभोग"- 
पदात्‌। एकत्र हि भोगप्रतियोगिकः अभावः, अपसर च ओीवप्रतियोगिकः 
भोगः एकत्र अभावे भोगो विशेषणम्‌, अपख्र च भोगे अभावः। 
विशेषणविशेष्यभाववेलक्षण्येऽपि यदि बोधे वैलक्षण्यं नाभ्युपेयेत तर्हि 
नाभ्युपेयेत तत्‌ कुत्रापि नीलपीतादौ, न्यायसाम्यात्‌ वैलक्षण्यस्य 
भेद प्रयोजकत्वानद्खीरात्‌ | 

किं च मल्लिनाथदृशा यदि अभिज्ञानशब्दः मरण्डङ्कानिवारणार्थकः 

तर्हिं पद्येऽत्र कलपदं व्यथम्‌। नासित चाभिन्ञानेन मरणाभावेन चात्र 
सम्बन्धः। अभिज्ञानस्य परस्परसद्धराहित्यमात्रप्रतिपादनपरत्वेनात्रोपादानात्‌। 
कौटीनात्‌ परस््रीसद्गो मयि तथाविधस्वपगतपरस््रीसङ्खकल्प इति तत्र 
प्रतिपादनात्‌। एवं जागर्त्यव मल्लिनाथदृशात्र वाक्यार्थदोषः। 


२१. आश्वास्येवं प्रथमविरहोदग्रशोकां सखी ते 
शैलादाशु त्रिनयनवृषोत्खातकूटािवृत्तः । 
साभिज्ञानप्रहितकुशलेस्तद्वचोभिर्ममापि 
प्रातःकुन्दप्रसवशिथिलं जीवितं धारयेथाः ॥ मेघ. १११ 

इत्यत्र यक्षीप्रतिसंदेशात्‌ स्वजीवितालम्बनप्रार्थनमुपक्रमविरुद्धम्‌। उपक्रमे 
हि नभःप्रत्यासत्रे दयिताजीवितालम्बनार्थितयैव मेघं प्रति यक्षकृतस्य 
स्वकुशलप्रवृत्तिप्रषणप्रणयस्योपनिबद्धत्वात्‌। एतस्यावान्तरप्रयोजनतया 
कथंचिदौचित्यसाधनेऽत्रैव प्रतिवचनेषु साभिज्ञानत्वोक्तिकृतस्यानौचित्यस्य 
को नु समाधिः। ननु किमत्रानौचित्यमिति चेदभिज्ञानाभावे विश्वासा- 
भावोपस्थितिरेव तत्‌। प्ार्थनीयस्य चस्ति दोषदृष्टिरिष्टसिद्धावत्र प्रत्युत 
विपरीता स्यात्‌। यत्र मघोनः प्रकृतिपुरुषता, पुष्करावर्तकवंशजातता च 
दृष्टा तत्रैवाभिज्ञानं विना शङ्कनीयवचनताया दर्शनमत्र प्रकृतिविरुद्धम्‌, तथा 
सति विक्रमोर्वशीये वासवसंदेशोेन सहाभिज्ञानस्याभावात्‌ तत्प्रापके देवर्षौ 
नारदेऽपि शङ्कास्पदवचनता प्रसज्येत। किं च यक्षीं प्रति मेघोऽपरिचितः। 
ततस्तस्यै प्रेषिते संदेशे अभिज्ञानं संदेशसत्यापनायावश्यकम्‌, यक्षस्तु 
परिचित एव मेघेन, तस्य स्वस्या अपि अभिज्ञानानयनप्रार्थनं विश्वास्य- 
तातिरिक्तप्रयोजनकं न सिद्ध्यति। तच्च यथानुचितं तत्‌ प्रतिपादित- 
मेवानुपदमेव। वस्तुतः पद्यमिदं प्रक्षिप्तं प्रतीयते। 


२२. कच्चित्‌ सौम्य व्यवसितमिदं बन्धुकृत्यं त्वया मे 
प्रत्यादेशान्न खलु भवतो धीरतां कल्पयामि । 
निश्शब्दोऽपि प्रदिशसि जक याचितश्चातकेभ्यः 
प्रत्युक्तं हि प्रणयिषु सतामीप्पितार्थक्रियैव ॥ मेष. १९१ 


अत्र प्रत्यादेशपदमवाचकत्वटूषितम्‌। तद्धि अमरकोशे स्वयं काकिदाससांहित्ये 
च निराकरणमात्रसङ्ेतितमुपरभ्यते। नास्ति चात्र तदेतत्परम्‌। अत्र 
समर्थकार्थान्तरवाक्यघटकीभूत-प्रत्युक्त-पद-समर्थनीय-प्रतिवचन- 
मात्रपरतयैव प्रयोगात्‌। नास्ति च प्रतिवचनरूपिणि अर्थे तस्य व्यवहारादिकं 
यतस्तस्यात्र शकितिरुपगम्येत। यद्यपि उकितिराभाषणं वाक्यमादेशो वचनं 
वच" इति मल्लिनाथोद्धृताच्छन्दार्णववचनाद्‌ अदेशशब्दस्य वचनपरत्वे 

सिद्धे प्रत्यादेशशब्दस्य प्रतिवचनपरत्वं शक्यत एव लब्धुम्‌, तथापि तत्रापि 
निहतार्थता तं निगिरत्येव । प्रसिद्धस्य निराकरणरूपस्यार्थस्य प्रथमप्रतीततया 
प्रतिवचनरूपस्य तस्य प्रतिहतगतिकत्वात्‌। 
नच अप्रत्यादेशादधीरतां न कल्पयामी'ति अकारप्रषकेषेण 
मोनरभ्ययोर्‌ निराकरणाद्खीकरणयोर्मध्यात्‌ प्रथमस्य परिहारः, उत्तरार्धपादाभ्यां 
च द्वितीयस्य संसाधनमि'ति नास्ति दोष" इति वाच्यम्‌, मौनगमकस्य 
पटस्याभावप्रसक्त्या न्यूनपदत्वप्रसक्तेः। कि प्रणयिषु कर्तुमसमर्थोस्मी -ति 
स्वीकाराभाव एव सभ्यजनप्रथितः, न तु न करिष्यामी" ति निराकरणम्‌, 
असभ्यजनोचितम्‌। ततश्चात्र स्वीकाराभावकल्पनाया एव निराकरणं 
स्वरसप्राप्तम्‌, तदेव चोत्तरार्धगताभ्यां दृष्टान्तार्थान्तरन्यासाभ्यां समर्थ्यते । 
अतएव प्रत्यादेशादधीरताम्‌ अप्रत्यादेशाद्‌ धीरतामिति पक्षद्रयकल्पनमपि 
निरर्थकमेव । याचकस्य मानभङ्केऽपि याच्यमानानादरेऽनधिकारात्‌ अप्रत्यादेशाद्‌ 
धीरताकल्पनपक्षेऽपि नितान्तमावश्यकस्य मौनवाचकस्यानुपटब्यिप्रसक्तेः। 
ततो व्यर्थ एवात्र तथाविधप्रष्केषाश्टेषक्टेशः। 
अत्र व्यवसितपदमपि प्रायेण प्रत्यादेशपदसजातीयमेव। तत्र 

आद्यकर्मणि क्ते कृते कर्तुमारब्धमिति कथंचिदुचितार्थपरिकल्पनात्‌ संजाघटीति 
टोषपातात्‌ चमत्कृतिरक्षा। व्यवसायशब्दस्य निश्चयपरत्वं तु मल्लिनाथ- 
मतेर्विपर्यासः एव। 
२३. . एवमेव अतिवाहयेदिऽत्यस्य स्थाने वाहयेदिति ब्रुवाणः कालिदासः 

विदधातेःस्थाने टधातिमिव प्रयुट्क्तं ३८ पद्ये । 
२४. देवगिरिमि'ति वक्तव्ये देवपूर्वं गिरिमि"-ति ब्रुवाणोऽवाच्यं वक्ति 

४२ पद्ये। 
२५. आसीनानां सुरभितशिलं नाभिगधर्मगाणामि'ति पद्ये उपमेयकोरौ 

मृगस्थानीयं किञ्चिदपि नास्तीति न्यूनपदत्वमुपमादोषः। 

२६. "तं चेद्‌ वायौ सरतीति पद्ये सरतिः गतिमात्रमुपस्थापयति, नतु 
तीत्रां गतिमिति सामर्थ्यच्युतमेवेदम्‌। 
२७. ध्ये संरम्भोत्पतने'-ति पद्येऽपि स्व“-पदं मेघपरतया विवक्षितं 
ररभपरतया प्रतीयते। 
इत्येवमन्येऽपि दोषा मेघदूतपद्यष्वनेकशो जाग्रति, जाग्रति च 
कुमारसंभव-- पदेष्वपि। तानेतानखिलानपि प्रयोगानादाय पृथगेव निबन्ध 
एको रचयितव्यः।। 

मेघदूतस्य १०३ तमं पद्यमिदम्‌- 
त्वामाकिख्य प्रणयकुपितां धातुरागैः शिलाया- 
मात्मानं ते चरणपतितं यावदिच्छामि कर्तम्‌ । 
अस्रैस्तावन्मुहरुपचितेर्दृष्टिराटप्यते मे, 
क्रूरस्तस्मिन्नपि न सहते सद्धमं नौ कृतान्तः ॥। 
एवमिव पठ्यते । 
अस्मिन्‌ पद्ये प्रथमे पडि्तत्रये त्रयो व्यापारा घटिताः ‰) शिाधिकरणकं 
धातुराग--करणकं ते-पदवाच्ययक्षीप्रणयकोपमुद्रा-कर्मकं च चित्र- 
विधान-रूपम्‌ आलेखनम्‌, (२) ते-पदप्रकृतिभूत--युष्मत्पदवाच्य- यक्षिणी 
चरणाधिकरणकम्‌ ¶इच्छामी '-ति-क्रियापदघटकविभक्तिपदोत्नीत- 
प्रस्तुतपद्यार्थवक्तृरूपयक्षकर्तृकं पतनकरणम्‌ (न तु पतनम्‌), (३) अख- 
कर्तृको दृष्टिलोपश्चेति। तादूशलोपस्य च इच्छमी “ति क्रियापदप्रकृतिवाच्य-- 
प्रथमव्यापारद्रयानन्तरीयेच्छासमकालकत्वमपि यावत्तावत्पदाभ्यामुपनिबध्यते। 
चतुर्थं च चरणे वाज्छितस्य सङ्गमस्य व्याघातः व्याघात प्रतियोगितया 
सद्धम एव वा प्रतिपाद्यते। इयती हि पद्यरत्नेऽस्मिन्नरभिधाव्यापारप्रतिपाद्या 
सामग्री । अत्र विचारः- 
येयमत्र प्रथमव्यापारद्रयानन्तरीया ¶<च्छामि'-पदप्रतिपाद्या इच्छा 
तस्याः विषयः कः, तादृशं पतन-करणमात्रमेव, तादृशमाटेखनमपि स्वित्‌। 
एतेनेदमत्र विचार्यं भवति यत्‌ योऽयमत्र अश्रुकर्तृको दृष्टिलोप; प्रतिपाद्यते 
तस्मिन्‌ तादृशचरणपतनक्रियानिरूपितमेव समकाटत्वमस्ति यदि वा 
ताटृशारेखनक्रियानिरूपितमपि। आद्ये तादृशपतनमात्रस्यैव प्रतिबन्धोऽतर 

सिद्ध्यति, न तु यक्षीचित्रस्यापि। द्वितीये तु द्रयोरेव। सोयमेकः प्रश्नः। 
इदमत्रापरं विचार्य यत्‌ सङ्खमप्रतिपाद्यः शरीरसंयोगः किनिष्ठतया 
प्रतिपाद्यः, प्रेयसोरारेख्यनिष्ठतया यक्षीमात्राठेख्य-तत्प्रणत- प्रस्तुतपदयार्थ- 
वक्तरूपयक्ष-शरीर-निष्ठतया वा। अयमभिप्रायो यत्‌ प्रेयसीचित्रं यस्मिन्‌ 
प्रस्तरखण्डे यक्षेण निर्मितं निर्मित्सितं वा तस्मिन्‌ स स्वस्यापि चरणपातचिव्र 
चित्रयित्वा सद्गममियेष, यदि वा केवलाया यक्ष्या एव चित्रं तेन निर्मित्सितम्‌, 
सङ्माय च स चित्रनिर्मात स्वशरीरमेव चित्रगताया यक्ष्याश्चरणयोः 
पातयितुमच्छत्‌। द्रयोरपि प्रश्नयोरयं सारो यट्‌ यक्षः स्वचित्रमपि निर्मातुमियेष 
न वा, यदि इयेष तर्हिं अश्रप्रतिबन्धो यक्षीचित्रारम्भणक्षण एव समजायत 
यदि वा यक्षीचित्रनिष्पत्त्यनन्तरं यक्षस्य स्वचित्रारम्भणक्षणे। यदि च यक्षः 
स्वचित्रं लेखितुं न इयेष तर्हि अश्रप्रतिबन्धः कदा जातः यक्षीचित्रणक्षण 
एव उताहो पादपतनावसरे। सर्वथा यक्षीचित्रं निष्पन्नं न वेत्येकः प्रश्नः, 
यक्षचित्रमपि निर्मित्सितमासीन्न वेति द्वितीयः 
अत्र मल्ठिनाथः- 

“त्वां त्वत््रतिकृति धातुरागैः शिलायां शिापट आलिख्य निर्माय 
आत्मानं मां मत्प्रतिकृतिमित्यर्थः ते तव चित्रगताया इत्यर्थः चरणपतितं 
कतुं तथा रेखितुं यावदिच्छामि तावद्‌ इच्छासमकालमेव ०००अखैः 
अश्रुभिः मे दृष्टिः आदटुप्यते आव्रियत इत्यर्थः। ततो दृष्टिबन्धनाल्केखनं 
प्रतिबध्यते इति भावः। क्रूरः ००० कृतान्तो दैवं तस्मिन्नपि चित्रेऽपि नौ 
आवयोः सद्खमं सहवासं न सहते। सङ्गमरेखनमप्यावयोरसहमानं 
दैवमावयोः सङ्क न सहत इति किमु वक्तव्यमित्यपिशब्दार्थः। 

इत्येवं यक्षीचित्रानन्तरं यक्षचित्रमपि ठकेखनीयतयाभीष्टं 
यक्षीचित्रनिष्पत्तिं च स्पष्टतो मनुते। 
भरतसेनस्तु तद्विपरीतम्‌- 

ˆ००० त्वामालिख्य सम्यक्‌ चित्रयित्वा यावद्‌ आत्मानं चरणपतितं 
मानापनोदार्थं पादगतं कर्तुमिच्दामि तावदेव ००० अस्रैः अश्रुभिः मे मम 
दृष्टिराटुप्यते आच्छाद्यते। ०० क्रूरः पापकर्मा दारुणः कृतान्तो दैवं 
विधाता वा तस्मिन्नपि चित्रेऽपि नौ आवयोः सङ्खमं न सहते न क्षमते। 
ननु “आलिख्ये" त्यनुपपन्नम्‌, यतो छिखनकाल एवाखैर्दृष्टिराटटुप्यत 
इत्यर्थः! अन्ये तु पृवर्विं कष्टसुष्ट्या छिखननिर्वाहि ज्ञापितः किन्तु 
चरणपातनकाठे दृष्टिलोप इत्याहुः॥' 
इत्येवं केवलं यक्षीचित्रमेव निर्माणविषयं प्रतिपादयति। मतान्तरत्वेन 
प्रतिपादिते पक्षेऽपि स यक्षचित्रं निर्मित्सितं न दर्शयति। ठकेखनप्रति- 
बन्धविषये स एकवारं विमतिं दर्शयति, तद्धीकयेदं स्पष्टं यत्‌ स 
यक्षीचित्रस्य निर्बाधं संपादनं मनुते, किन्तु ततः परं ननु" इति 
पक्षान्तरमुपस्थाप्य स समाधानान्तरमपि ‹¶इत्यर्थः' इति शब्दात्‌ पूर्व विद्यमानेन 
किन्तु सम्पादकेनाध्यातेन च रीकांशेन प्रतिपादयति। अन्येषामपि संमतिं 
स ॒प्ूरवर्धिं कष्टसृष्ट्या लिखननिर्वाहः सूचित' एवं दर्शयति, किन्तु 
चित्रसुष्टौ कष्टं दर्यति। 

एवं हि टीकाकृतामत्र विवादोऽस्ति। अस्मादृशैरन्यैरपि यदि केचन 
कल्पा उपस्थाप्येरन्‌ तेऽपि नूनं विवादास्पदत्वं न त्यजेयुः। न च स्यात्‌ 
तेषां पूर्वोक्तमतद्रयभिन्नत्वम्‌। अतो महाकविं कालिदासमेव पृच्छामः। 
पर्यामश्च तत्र चित्ररेखप्रसद्खमेवम्‌- “न च सुवदनामारेख्येऽपि 
प्रियामसमाप्य तां मम नयनयोरुद्बाष्पत्वं सखे न भवष्यिति, इति। 
विदूषक उर्वशीप्रेमविह पुरूरवसं विनोदनोपायतया प्रियाचित्रदर्शनं निवेदयति । 


९. पड्क्तावत्र किखन' शब्दोऽपमुद्रितश्च्युतसंस्कारो वा भवति। ठेखनशब्दस्यैवात्र 
सस्कृतत्वात्‌। 
२. २.१० पद्यम्‌। 

स च तत्र निर्माणसंभवं प्रत्याचक्ाण उपर्युक्तं पङ्तं ब्ूते। अत्र हि 
प्रियाचित्रनिर्माणमध्यावधि सफठत्वं तदनन्तरमश्रप्रतिबन्धो दृश्यते। एवमेव 
यक्षीचित्रस्यापि मध्यावधि निष्पादनं ततः प्रतिबन्धः स्वीकार्यतामापाततो 
भजते, परन्तु वयमत्रान्यदेवैवं पश्यामः। अत्र विक्रमोर्वशीयपद्ये निर्माणविषयः 
केवलाया उर्वश्या एव चित्रम्‌, न तु पुरूरवसोऽपि। अतः प्रतिबन्धस्य 
नायिकाचित्रार्धप्रतियोगित्वं मान्यम्‌। कथमेतदिति चेत्‌ काकिदासस्य तथेव 
परवृत्तेः। स हि शाकुन्तलेऽपि जनान्तरनिर्मितमपि शकुन्तलाचिव्रं दुष्यन्तमुखेना- 
धावसितमेव प्रतिपादयति “अर्धलिखितमेतद्‌ विनोदस्थानम्‌ गच्छ वर्तिकां 
तावद्‌ आनये-(शा० ६-१६) ति चतुरिकां प्रति कथितेन वाक्येन । 
ततश्च यावदियं चतुरिका वर्तिकाकरण्डार्थं गत्वा पुनरुपैति तावन्महता 
सन्दर्भण तत्र चित्रार्थस्य कार्या सैकतटखीनहसमिथुना स्रोतोवहा मालिनी- 
(६.९७) त्यादि, "कृतं न कर्णार्पितबन्धनं सखे*-(६.१८) त्यादिश्च 
अनेकपत्रव्यापिनी कल्पना तेन क्रियते। वसुमतीप्रतिबन्धेन चार्धस्यास्य 
पूरणीयतयाभीष्टस्यापि चित्रस्य पूर्तिं न दर्शयति। इदमत्रावधेयं यत्‌ 
काकिदासस्तदैवेदृशं चित्रविघ्नमुपस्थापयति यदा चित्रं नायकहस्तेनैव 
निर्मीयमाणमसौ दर्शयति। अन्यनिर्मितत्वेन दर्तिषु चित्रेषु विघ्नस्यावसर 
एव नास्ति, शिल्पिनो जनान्तरस्य वियोगाधीरतायास्तत्र प्रतिपादनाभावात्‌। ` 
शाकुन्तले हि चित्रं जनान्तरहस्तनिर्मितमस्ति। नायकस्तत्र न्यूनतामात्र 
प्रतिपादयति । विक्रमोर्वशीयपद्ये तु स्वयं नायक एव प्रियाचित्रनिर्माणाय 
प्ेरितस्तथाविधमक्षमत्वमात्मनः प्रतिपादयति। अतः शाकुन्तठे- 
प्रजागरात्‌ खिलीभूतस्तस्याः स्वणे समागमः । 
बाष्पस्तु न ददात्येनां द्रष्टु चित्रगतामपि । ६.२२ 

इत्येवं विक्रमोर्वश्याः पूर्वोद्धूतस्य पद्यस्याक्षरशोऽनु वादेऽपि स्थितिभेदादेकत्र 
प्रियाचित्रनिर्माणसंभवः अपरत्र च तदसंभवः कविनोपस्थाप्यते। तदेवं स्थिते 
नायक-कर्तृकस्वप्रियाचित्रर्धविघ्नस्य कालिदासाभिमतत्वे विक्रमोर्वशीयपद्य 

इव मेघपद्येऽपि तदेव मन्तव्यतामासादयति। मेघपद्ये च यदि केवलाया 
नायिकाया एव चित्र निर्माणविषयो मन्यते तर्हिं चित्रार्धस्य विघ्नप्रतियोगितायां 
मान्यायां सत्यां यक्षाः शिरःपादादिकस्य शरीरार्धस्याशिष्टतमा कल्पना 
सुन्दरतमेऽत्र प्रस्तावे कर्तुमापद्यते। यदि च नायकस्यापि चित्रलेखनं तत्र 
स्वीक्रियते तर्हिं यक्षीमात्रचित्ररेखनावधि वियोगिनो यक्षस्य धैर्य स्थितम्‌, 
तदनन्तरं तस्य च्युतैः प्रतिबन्धो यक्षमात्रचित्रप्रतियोगिकस्तत्र सिद्ध्यति । 
किञ्च कवेरस्य भारतीयं दूषणादपि प्रमुच्यते। कि तत्र दूषणमिति चेत्‌ 
अवाच्यवचनत्वरूपम्‌ अपुष्टत्वरूपं पुनरुक्तत्वरूपं वा। कथमिति चैत्तदेवम्‌। 
येयमिह द्वितीये चरणे "चरणमपतितं करतुंमिच्छामी "ति क्त-- 
तुमुनो प्रकृतिभूता व्यापारद्रयी कविना दत्ता तत्र तुमुन्प्रकृतिभूताया व्यापृतेः 
क्तप्रकृतिभूतया व्यापृत्यैव गतार्थतया तस्याः शब्दतः प्रतिपादनं पद्यपूरणाय 
चेट्‌ व्यर्थमेव । ततश्च पूर्वोक्तेषु दूषणेषु किमप्येकमत्र मन्तुं शक्यते। यदा 
तु यक्षस्य स्वचित्रटखोऽप्यत्र चिकीर्षित मन्यते तदा पतन-टेखनयोः' 
परस्परं विषयविषयिभावेन विद्यमानत्वे नास्ति कस्यापि व्यर्थता। चरणपतितं 
कर्तु ठेखितुमिति मल्लिनाथद्ष्ट्या करणरूपस्य व्यापारस्यात्र केखनाभिन्नतया 
मन्तुं शक्यत्वात्‌। एतेन यक्षचित्रस्यापि कालिदासाभिमतत्वमत्र मेघपद्येऽरतीति 
विमान्यं न संभवति । पूर्वोक्तरीत्या च चित्रार्धमात्रस्य प्रतिबन्धे कालिदासा- 
भिमतत्वेन मते यक्षमात्रचित्रारम्भस्यैव प्रतियोगितानिरूपकत्वं तिष्ठति। 
यक्षीचित्रपूरणावध्येव तादृशस्य व्यक्तिद्रयचित्ररेखनव्यापारस्यार्धत्वात्‌। तेन 
हि तादृशालेखनद्रयस्यैवात्रेच्छाविषयत्वमागच्छति, अस्रप्रतिबन्धस्य च 
केवलयक्षमात्रचित्रारेखनप्रतियोगिकत्वम्‌। यक्षीचित्रं हि प्रतिबन्धप्रतियोगित्वं 
नाश्नुते, न चापि प्रतिबन्धसमकालिकेच्छाविषयत्वम्‌। तस्याश्चत्र 
ूर्तिमशानं यक्षमात्रस्य पादपतनमुद्राटेखो व्याहन्यते । तेन हि मल्लिनाथ- 
व्याख्यानमनुमोदितं भवति। अत्र प्रमाणं कालिदासस्य काव्यान्तरेण 

मेषपद्यसंवादः। स हि तत्र सार्वत्रिक एवेति कथमपि प्रत्याख्यातुं न 
शक्यते केनापि। 

अत्र पं० शिवचन्द्रभटाचार्याः- 

मेघदूते हि- 

^त्वामालिख्ये" ति प्रियामुदिश्य यक्षस्योक्तिः। विरहकालिका ये तावच्चत्वारो 
विनोदोपाया वर्णितः सन्ति, तेषामेकोऽपि यक्षस्य सफलो नाभूदिति क्रमेण 
तान्‌ वर्णयन्‌ यक्षोऽत्र चित्रकर्मद्रारा विनोदेच्छाया असाफल्यं दर्शयति। 
तथाच गुणपताकायां विरहकालिका विनोदोपाया वर्णिता यथा- 


वियोगे चायोगे प्रियजनसदृक्षानुभवनं, 
ततश्चित्रं कर्म, स्वपनसमये दर्शनमपि, 
तदङ्ग स्पृष्टानामुपगतवतां स्पर्शमपि, 
प्रतीकारोऽनङ्ग-व्यथितमनसां कोऽपि गदितः ॥ 


हति अश्रुपाताद्धि यक्षस्य चित्रनिमणिच्छाया मतान्तरे चित्रितप्रियाचरण- 
पतनेच्छाया असाफल्यम्‌। ततश्चेच्छाया असाफल्येन महान्‌ खेदः। तस्माच्च 
देवोपालम्भनमत्र यक्षेण कृतमिति। अत्र तावज्जिज्ञासा भवति, श्टोकस्थेन 
इच्छामी 'ति पदेन यक्षेण स्वकीया इच्छा प्रकटीकृता, सा चेच्छा कीदृशी ? 
किमाकारिका वेति? एवं जिज्ञासायामत्र चत्वार उत्तरपक्षाः सम्भवन्ति, 
तानुत्तरपक्षान्‌ सयुक्तिकानिहास्माभिर्निरूप्य तेषां कतमः श्रेयानिति 
पश्चानिर्णेष्यते। तथाहि श्लोकस्थस्य आलिख्य" ति पदस्य यदि कर्तु 
मिति पदेनान्वयः, तदा प्रियाचित्रनिर्माणानन्तरकालिकं यदालिखितप्रिया- 
चरणात्मपातकरणं, तट्विषयिणीच्छा गम्यते, एवं च विशेष्यं निरुक्तात्म- 
पातकरणमिच्छाविषयीभूतं, यत्र विशेषणविशिष्टं विशेष्यमिच्छाविषयीभवति, 
तत्र क्वचित्‌ क्वचित्‌ विशेषणमपि इच्छाया विषयो भवतीति स्थितिः। एवं 
यात्र निरुक्तात्मपातकरणांशे परम्परया विशेषणस्यापि प्रियाचित्रनिर्माणस्य 

इच्छाविषयत्वमिष्यते ततश्च (त्वामालिखेयं, ततश्चालिखितत्वच्चरणात्मपातनं 
च कूर्यामित्याकारिका पप्रियाचित्रनिर्माण-निर्मित-प्रियाचित्रचरणा- 
त्मपातनोभयविषयिणीच्छा “इच्छामी' ति पदेनाभिव्यक्ता भवति। 
्च्छासमकालमेवाश्रुपातः प्रियास्मरणनिमित्तकः प्रारब्धोऽभवदिति यक्षेण न 
प्रिया- चित्रं निर्मितं, नापि चित्रचरणयोरात्मपातः कृतः। एवं च मनागपि 
चित्रदरनजन्यो विनोदो यक्षस्य नाभूदिति हेतोः तस्य महान्‌ खेदस्त- 
ज्जन्यमत्र दैवोपालम्भनं मन्तव्यम्‌। यदि च प्रियाचित्रनिर्माणानन्तर- 
मेवात्मपातनेच्छा यक्षस्य अब्खीक्रियते तदाऽनुपपत्तिरियं द्रष्टव्या। तथाहि 
विरहविधुरो हि यक्षः सर्वदा प्रियाध्यानैकतान आसीत्‌, न च बाह्ये विषये 
चित्रकर्मादौ मनोयोगं दातुमर्हति। अन्यत्र मनोयोगे प्रियां प्रति यक्षस्यानुरागाभावः 
प्रसज्येत। न चैतद्‌ युक्तम्‌, तस्मादतिशयानुरक्तचेतसः प्रियाध्यानैकनिपुणस्य 
यक्षस्य बहिर्विषये चित्ररचनादावन्तःकरणप्रवृत्तेरभावात्‌ ध्यानकालिकं 
चित्रनिर्माणादि- विषयक संकल्पमात्रमासीदिति मन्तव्यम्‌। अयमुभयविषय- 
केच्छास्वीकाररूप एकः पक्षः, स्वीकृतश्च गोस्वामिदामोदरलालप्रभृतिभिः। 
मन्ये प्राचीनटीकाकारभरतसेनेनापि अयमेव पक्षः समर्थितः। अतः परं 
यक्षेच्छाया एकविषयकत्वस्वीकाररूपः अन्योऽपि कल्प उच्यते। तथाहि 
उक्तश्लोके (आलिख्य ति पदस्य इच्छामी' त्यनेन सम्बन्धः, तेन 
चित्रितप्रियाचरणात्मपातविषयिणी या प्रियाचित्ररेखनानन्तरकालिकी इच्छा, 
सैव इच्छामी ' त्यनेन गम्यमाना भवति, एवं च 'चित्रितत्वच्चरणयोरात्मानं 
पातयेय” मित्याकारिका चित्रितप्रियाचरणात्पपातमात्रेकविषयिणीच्छा कभ्यते। 
सा चेच्छा प्रियाचित्रदर्शनजन्याश्रुपातेन प्रतिरुद्धा सती यक्षहदि खेदमुपाजनयत्‌। 
तेन खेदेनात्र यक्षस्य दैवोपाठम्भनम्‌। एतन्मते प्रियाचित्रनिर्माणं यक्षेण 
समापितमासीत्‌, किन्तु चित्रचरणयोरात्मपातनं यक्षस्य न जातम्‌, यद्यपि 
दूश्यते रुदितपरवशस्यापि चरणयोरवलण्ठनं तथापीह पाषाणफलके 
धातुरागेण निर्मितचित्रस्य अश्रुभिः प्टाविततया मृष्टत्वेन न तत्र यक्षस्यात्मपातनं 

शक्यमासीदित्यवगन्तव्यम्‌। चित्रनिर्माणास्वीकारपक्षे तु अश्रुपातकारणं 
खेदकारणं च न सम्यगुपपद्येते, तथाहि पूर्वकल्पे यक्षस्याश्ुपातस्तावत्‌ 
कित्निबन्धन इत्येव प्रथमं विचारणीयमस्यैव निर्णयेन खेदकारणानुपपत्तिः 
प्रकटीभविष्यति। यक्षो हि प्रियां प्रति बलवदनुरक्तहदय आसीत्‌। सति च 
बठवत्यनुरागे येन केनापि प्रकारेण स्मृति-पथमारूढा प्रिया जनयत्यश्रूणि 
इति स्वभावविरुद्ध- कल्पनया उपपादयितुं शक्यते यक्षस्याश्रुपातकारणं 
पर्वकल्पे। परमेवं कल्पनेन सहैव इदमपि स्वीकार्य यत्‌ बठवदनुरक्तहदयस्य 
विरहातुरस्य सततप्रियाचिन्तानिमग्नस्य यक्षस्य सर्वदा प्रायंशो वाश्रुपातो 
दुर्लभो नासीदिति। एवं च स्थितौ स्वामवस्थां पश्यतः अर्थत्निजां 
चित्रनिर्माणस्य प्रायिकाश्रुपातजनितामयोग्यतां जानतो यक्षस्य कथं हदि 
बलवती प्रियाचित्रनिमणिच्छ अजायत? नहि कर्मणि स्वकीयामयोग्यतां 
पश्यतः पुरुषस्य तत्र बलवती साधनेच्छा प्रजायते, कथञ्चित्‌ कार्यसाफल्ये 
परितो नैराश्यतिमिरेणात्रियमाणस्य स्वामयोग्यतां जानतः पुरुषस्य कर्मणि 
जायमानापि क्षीणा दीपशिखेव साधनेच्छा प्रतिहता सती प्रागेव सफला न 
भवष्यिति' इत्येव निश्चयेन दृढीकृतहदयभूमौ खेदाङ्कुराणि जनयितुम्‌ 
नालम्भवतीति निश्चितम्‌। तदेवं स्थितौ यक्षस्य यदि येन केनापि प्रकारेण 
प्रियास्मरणनिमित्तकोऽश्रुपातः स्वीक्रियते, तदा विरहातुरस्य यक्षस्य 
प्रायिकमश्रुपातं पश्यतः चित्रनिमणिच्छा प्रागेवासाफल्यसम्भावनया परिभूता 
सती क्षीणेति न तद्विघाते यक्षस्य खेदकारणमुपपद्यते। यदि च यक्षस्य न 
खेदस्तदा कथं दैवोपालम्भनमिति दुरुत्तरम्‌। अतो नायं पन्थाः समीचीनः, 

किन्तु अनुरक्तस्यापि यक्षस्यासीत्‌ तथाविधं धैर्यम्‌, येन तस्य येन 
केनापि प्रकारेण प्रियास्मरणमात्रेण हदयावेगनिबन्धनोऽश्रुपातो न भवति 
स्म, सम्भवति च विनोदाशया बलवदनुरक्तहदयस्यापि यक्षस्य बाह्यविषये 
चित्रनिर्माणादौ बलवताऽनुरागेणैव प्रेरणेति। स्वीकार्यमेवं च यदा यक्षो 

प्रियानुरागेणैव प्रेरितो विरहकालिकविनोदाशया कुपितायाः प्रियायाध्ित्र 
निर्मितवान्‌ तदा प्रियायाः प्रत्यक्षसमतुटेन चित्रसन्दष्निन हदयावेग-- 
निबन्धनोऽश्रुपातः समजायत, उपपद्यते च प्रियास्मरणापिक्षया प्रियाप्रत्यक्ष- 
समतुलस्य तच्चित्रदर्शनस्याधिकतर-हदयावेगजनकत्वम्‌। ततश्च हदयावेग- 
निमित्तकाश्रुपातेन चित्रचरणप्रणामद्रारा यक्षस्य प्रियामानापनयनेच्छा 
फलनिकटमागत्याऽपि अल्पस्य कृते प्रतिहताभूत्‌ इति फलनोन्मुखाया 
इच्छायाः प्रतिहतिर्यक्षस्य हदि महान्तं खेदमुपाजनयत्‌। ततश्च खेदनिमित्तक 
देवोपालम्भनं यक्षस्य युज्यते इति द्वितीयः कल्पः, 

अथ तृतीयः प्रकार उभयविषयकेच्छास्वीकाररूपः कल्प उच्यते। 
अत्रापि कल्पे प्रथमकल्पोक्तयुक्तिभिः (आलिख्ये "त्यस्य कर्तु मित्यनेन 
सम्बन्धः। तेन प्रथमकल्पवत्‌ प्रियाचित्रनिर्माणपूर्वकं यत्‌ चित्रचरणात्मपातनं, 
तद्‌ विषयकेच्छा लभ्यते, विशिष्टस्य च्छाविषयत्वे विोषणस्यापि 
प्रियाचित्रनिर्माणस्य इच्छाविषयत्वं सिद्धं भवति। इयांस्तु विषः प्रथमकल्प 
(आत्मानं ते चरणपतितं यावदिच्छामि कर्तु मित्यस्य यथाश्रुत एवार्थः, 
इह तु आत्मान” मित्यस्य आत्मप्रतिकृतौ लक्षणा, तेन (त्वच्चरणपतितत्वेन 
आत्मप्रतिकृतिं यावद्‌ निर्मातुमिच्छामि" इति निष्कर्षं लभ्यते, 
यथाश्रुतार्थेऽरुचिस्तु एभिः कारणैः बोद्धव्या, तथाहि यक्षेण यदि तावत्‌ 
चित्रितप्रियाचरणयोरात्मपातनमात्रं प्रमाणमात्रमिति यावत्‌ इष्यते तदा 
प्रणामकर्ता यक्षः स्वस्यैव कर्मत्वं व्यपदिश्य स्वभित्नत्वेनेव निर्देशं किमर्थ 
कृतवान्‌ ? इतिप्रशनो भवति । स्वभावतस्तु तत्रेदं वक्तव्यं यक्षस्यासीद्‌ यत्‌ 
(क्रोधो गच्छेच्छमनमिति वै यावदिच्छामि नन्तुम्‌” इति। न च तथा कृतम्‌, 
अपि तु कर्तेव कर्मत्वेन व्यपदेशं कृत्वा कर्तुरधीनं कर्म प्रायशस्तद्भिन्न'- 
मिति प्रसिद्ध्या पाठकमनसि भ्रमसृष्ट टेरवकाशो टत्तः। न चैतद्‌ युक्तं, 
तस्माद्‌ “उद्वृत्तौ हि ग्रन्थः समधिकफलमाचष्टे' इति नियमानुसारेणात्र 

नन्तुमिच्छामी * ति वक्तव्ये आत्मानं ते“ इत्यादिनाऽधिकतरकथनं कर्तुश्च 
स्वभिन्नत्वेनेव कर्मत्वव्यपदेशः कस्यचिदभिप्रायविशेषस्यैव सूचनायेत्य- 
वश्यमङ्गीकार्यम्‌। स चाभिप्राय (आत्मान मित्यस्यात्मप्रतिकृतौ लक्षणा- 
स्वीकारपक्षे एव सम्यगुपपद्यते आत्मप्रतिकृतिरूपकर्मणश्च पराधीनत्वं 
कर्तृभित्रत्वं च भवतः। यथाश्रुतार्थग्रहणपक्षे तु नैतद्पपद्यते। तस्मादा- 
त्मानमित्यस्यात्मप्रतिकृतौ लक्षणापक्ष एव श्रेयान्‌। 

एतन्मते इच्छाया आकारस्तु (त्वामालिखेयम्‌, ततस्त्वच्वरण- 
पतितत्वेनात्मप्रतिकृतिमालिखेय"-मिति। अन्यत्‌ सर्वं प्रथमकल्पोक्त- 
दिशाऽवसेयम्‌। प्रथमकल्पस्यैव आत्मपदस्य लक्षणास्वीकारे अयं तृतीयकल्पः 
प्रकारभेदो भवति। अथापरश्चचतुर्थः कल्पो मल्लिनाथादिसम्मत उच्यते। 
अयमपि च कल्पो यक्षैच्छाया एकविषयकत्वस्वीकारपरः, आत्मपदस्य 
आत्मप्रतिकृतौ लक्षणास्वीकारपसशच। एतन्मते प्रियाचित्रं यक्षेण निर्मितमासीत्‌, 
किन्तु प्रियाचित्रचरणपतितत्वेनात्मचित्रं न निर्मितम्‌। किन्तु यावदेव यक्षः 
तथाभूतात्सप्रतिकृतिं निर्मातुमिच्छति, तावदेव प्रियाचित्रदर्शननिमित्तकेना्रुपातेन 
दृष्टिलोपाद्‌ यक्षस्य साफल्यनिकटमागतायाः कि बहुना प्रायेण सफलतां 
प्राप्तायाः प्रियाचित्रचरणपतितत्वेनात्मप्रतिकृति-रचना-द्रारकविनोदाशायाः 
प्रतिघातोऽभूदिति हेतोर्यक्षस्य हदि महान्‌ खेद उत्पन्नः, तथाहि यत्र बहूनां 
कर्मणां समाप्त्यनन्तरमाशा सफलतां भजते, तत्र यथा यथा एकैकं कर्म 
समाप्यते तथा तथा आशा विवर्धते। तादृशीं वृद्धिं प्राप्ताया आशायाः 
प्रतिघातः सुटूरफलाया आशायाः प्रतिघातापेक्षया अधिकतरं खेदं जनयति 
इह च यक्षस्य चित्रदर्शनजन्य-मनोविनोदाशा चिद्रद्रयनिर्माणानन्तरं सफला 
भाविनी आसीत्‌। तत्र च प्रथमचित्रनिर्मणि जाते अर्थात्‌ प्रियाचित्रे निर्मिति 
इदानीं ममाशा स्वचित्रनिर्माणमात्र-व्यवहितफला अचिरेणैव फलिष्यती' 
ति सम्भावनया परिवृहिता सती पूर्ोक्तविनोदाशा मृहरुपचितेैखरभिर्दृष्टि-लोपात्‌ 





२७२ कालिदासभारती 


प्रतिहताभूदिति हेतोर्यक्षहदि महत्तरं दुःखमुत्पत्नमभूत्‌। ततश्च खेदनिबन्धनो 
दैवाकषेपः। प्रथमतृतीयकल्पयोस्तु नैवम््रकरेण खेदोत्पादसम्भवः। द्विती यकल्प 
पूर्वोक्तप्रकारेण खेदोत्पत्तिसम्भवेऽपि तत्रात्मपदस्य यथाश्रुतार्थपरतया 
'असैस्तावन्मृहरुपचितैरटृष्टिराटुप्यते मे" इति पङ्क्तेः, "तस्मिनपि न सहते 
सङ्गमं नो कृतान्तः" इति पड्न्तेश्च सङद्खतिः न भवति। तथाहि द्वितीयकल्पे 
स्वीकृतमस्ति यद्‌ यक्षेण प्रियाचित्रनिर्माणानन्तरं यदा चित्रे आत्मपातनं 
प्रणाममिति यावदिष्टं तदेवाश्रुपाताद्‌ इच्छाप्रतिघात इति। परन्तु 
अश्रुभिर्दृष्टिलोपेऽपि का बाधा तत्रात्मपातने ? इति प्रश्नस्योत्तरं द्वितीयकल्पे 
नास्ति। यदि च उच्यते अश्रुभिर्ष्टिलोपात्‌ चित्रगतप्रियाचरणावेव न ज्ञायेते, 
ठुत्रात्मपातनं कुर्याद्‌ यक्ष इति, तदापि इदं वक्तुं शक्यते यत्‌ 
खेदकारणोपपत्तये द्वितीयकल्पे यक्षेण प्रियानिर्माणं समापितमासीदिति 
स्वीकृतमस्ति, तत्र प्रियाचित्रनिर्माणकाटे एव चित्रगतप्रियया सह 
सातिध्यरूपः सद्धमो यक्षस्य समभवदिति कथमुच्यते यक्षेण अग्ने क्रूरस्तस्मिन्न ` 
सहते सङ्गमं नौ कृतान्तः इति। तथाहि आत्मपदस्य यथाश्रुतार्थपरत्वे 
(तस्मिन्नपि न सहते सङ्गममि^त्यत्र सङ्खमपदार्थः चित्रबहिःस्थस्य यक्षस्य 
प्रियाचित्रेण सह सातिध्यरूपो वाच्यः। स च चित्रनिर्माणकारे एव जात 
इत्यनुपपन्ना भवति तदुक्तिः। यदि च चित्रे प्रणतिरूपः सङ्गमः उक्तसद्गम- 
शब्दस्यार्थः कल्प्यते तदा सद्घमपदस्य यथाश्रुतार्थपरतानिर्वाहो न भवति, 
तद्‌ वरमात्मपदस्यात्मप्रतिकृतौ लाक्षणिकत्वं तृतीयकल्पोक्तयुक्तिभिः। वस्तुतस्तु 
चित्रे सङ्घमस्तावद्‌ चित्रगतयोरेव द्रयोः सातनिध्यमिति स्वीकारः स्वारसिको 
भवति। एतन्मते त्वच्चरणपतितत्वेनात्सप्रतिकृतिं रचयेयमिति इच्छाया 
आकारः। अयमेव कल्पः सर्वेभ्यो वरीयानिति।। 


ॐ 

अलद्कारशास््रस्य प्रसिद्धतमे काव्यालद्कारसारसंग्रहनाम्नि ग्रन्थे तत्करा 


उद्धटनाम्नाः विदुषा कुमारसंभवनाम्नः कस्यचिद्‌ इदानीमलभ्यमानस्य 
स्वनिर्मितस्य काव्यस्य पञ्चनवतिः श्लोकास्तत्तदलङ्ारोदाहरण- 
त्वेनोपस्थापिताः। तेषु सतीशरीरत्यागात्‌ प्रभृति वट्वेषधारिणा शिवेन 
पार्वत्यास्तपः समाधेर्निवारणं यावत्‌ कथा लभ्यते। कथासूत्रमिदं तत्र 
तथाऽनुस्यूतम्‌ तथा च अनव्याहतगति विद्यते यथा सर्वेऽपीमे श्लोकाः 
प्रारम्भमात्रहीनं कञ्चिदेक संपूर्णमेव सर्गमुपस्थापयन्ति*। एषु श्लोकेषु ये ये 


9 


आचार्योऽयं विद्वान्‌ दीनारलक्षेण प्रत्यहं कृतवेतनः, तस्याभूदद्धो नाम भूमिभ्तः 
सभापतिः- "इति राजतरंगिण्याः ४.४९५- पद्येन जयापीडनाम्नः कर्मीराधिपस्य 
समकालतयाखीष्टसंवत्सरस्य ७७९- तम वर्षतः ८१३- तमं वर्ष यावद्यो- 
वधिस्तद्राजकाठत्वेन निर्धारितस्तस्मित्रव कदाचिदभूदिति निश्चीयते। "` 


. काव्यस्यास्य कुमारसंभवमिति नाम तत्कतुं: १५०- वर्ष पश्चाद्धाविना 


काव्यालद्कारसारसंग्रहटीकाकर््रा प्रतीहारेन्दुराजेन लघुविवृतिनाम्न्यामस्यां टीकायां 
कृतेनानेनोल्ठेखेन निश्चीयते- “अनेन ग्रन्थकृता स्वोपरचितकुमारसंभवैकदेशोत्र 
उदाहरणत्वेनो पन्यस्तः' इति (का०्सा०सं०-१.१४-कारिकायाष्टीका)। 
कालिदासकुमारसंभवकथावस्तुसाम्यमात्रेणेदमत्र रीकाकृतोद्धाव्यते, उत केनचिदन्येनापि 
प्राणेनेति यद्यपि साप्रतमलब्धतत्काव्यैसुसंधातृभिर्वक्तुं न शक्यते तथापि प्रामाण्यस्यं 
स्वतस्त्ववादिभिरलब्धविरुदधप्रमाणैरस्माभिर्यथासंभावयितुं न शक्यत इति काव्यस्यास्य 
कुमारसंभवत्वमेवोररीक्रियते। 


. काव्यालङ्कारंसारसं ग्रह आंग्लटीका रचितवान्‌ प्रो° वनहट्ी श्लोकानामेषां 


९४-संख्याकत्वमेव । 


. सर्वेपि शोका यद्यपि कथावस्तुषटनाक्रममनुपालयन्त एवात्रोपस्थापितास्तथापि 


८, ३३, ३५ च श्टोकोत्र व्युत्क्रम एव वर्तते। तत्र प्रथमः पञ्चमत्वेन, द्वितीयो 
द्रा्रिंशत्वेन, तृतीयश्च पञ््रिंशत्वेन पठनीयः, 














२७४ कालिदासभारती 


काव्यार्था उपस्थापितास्तेषु कालिदासकृतेः कुमारसंभवस्य भूयान्‌ प्रभावः, 
संवाटश्छायानुहरणं वा दृश्यते । संदर्भरस्मिंस्तानेव कतचन श्टोकानुपस्थाप्य 
तट्पजीव्यभूतानपि श्टोकानुपतिष्ठापयिषामः। तत्र पूर्वं संवादभेदानेव 
प्रस्तवीमहि येन तेषु तेषु स्थटेषु ते यथायथमध्यवसीयेरन्‌। 
संवादभेदाविषयममुमाश्रित्य ध्वनिप्रस्थापनपरमाचायस्तित्रभवन्तो 
ध्वनिकृतः कथयन्ति-- 
संवादास्तु भवन्त्येव बाहुल्येन सुमेधसाम्‌ । 
नैकरूपतया सर्वे ते मन्तव्या विपश्चिता ॥। 


संवादो ह्यन्यसादृश्यं तत्‌ पुनः प्रतिम्बवत्‌ । 
आरेख्याकारवत्तुल्यदेहिवच्च शरीरिणाम्‌ ॥। 
ध्व. का. ४.११-१२ इति। 
अयमर्थो यद्‌ ये हि सुमेधसः शोभनवुद्धयो भवन्ति ते हि बाहुल्येन 
संवादिनो भवन्त्येव। शोभनत्वस्य तक््वदर्शित्वाश्रितत्वात्‌, तत्त्वस्य च 
सत्यापरपर्यायस्य नियमेनैकरूपत्वात्‌। योऽयं संवादः स पुनस्िविधो 
भवति १. प्रतिबिम्बप्रख्यः, २. आटख्यप्र्यः ३. तुल्यदेहिप्रख्यश्चेति। 
एतेषां स्वरूपाणि तत्रभवता काव्यमीमांसाकृता राजशेखरेणेवमुपस्थाप्यन्ते- 
तत्र प्रतिबिम्बकल्पम्‌, 
अर्थः स एव सर्वो वाक्यान्तरविरचना परं यत्र । 
तदपरमार्थविभेदं काव्य प्रतिबिम्बकल्पं स्यात्‌ ॥ इति, 
आटेख्यकल्पम्‌, 
कियतापि यत्र संस्कारकर्मणा वस्तु भिन्रवद्‌ भाति । 
तत्‌ कथितमर्थचतुरेराकेख्य-प्रख्यमिति काव्यम्‌ ॥ इति, 
तुल्यदेहिकल्पम्‌ 
विषयस्य यत्र॒ भेदेऽप्यभेदबुद्धिर्नितान्तसादृश्यात्‌ । 
तत्‌ तुल्यदेहितुल्य काव्य बध्नन्ति सुधियोपि ॥ इति च 
काव्यमीमांसाया अध्यायः-१२ 

एतेषां हेयोपादेयताविषयेपि ध्वनिकार एव कथयति- 


तत्र॒ पूर्वमनन्यात्म तुच्छात्म तदनन्तरम्‌ । 
तृतीयं तु प्रसिद्धात्म नान्यसाम्यं त्यजेत्‌ कविः ॥ इति 
ध्व. का. ४.१३ 
कारिकयानया विशदीकृतान्‌ संवादानिमान्‌ वृतत्याप्यसावेवं विशकलति- 

१. तत्र पूर्व प्रतिबिम्बकल्पं काव्यवस्तु परिहर्तव्यं सुमतिना, यतः तद्‌ 
अनन्यात्म तात्विकशरीरशुन्यम्‌। 

२. तदनन्तरम्‌ आटेख्यप्रख्यम्‌ अन्यसाम्यं शरीरान्तरयुक्तमपि तुच्छात्मत्वेन 
त्यक्तव्यम्‌। 

३. तृतीयं तु विभिन्न-कमनीय-शरीर-सद्धावे सति ससंवादमपि काव्यवस्तु 
न त्यक्तव्यं कविना, न हि शरीरी शरीरिणान्येन सदृशोप्येक एवेति 
शक्यते वक्तुम्‌। इति। 

 वृत्त्यानयोपस्थापितमर्थ कारिकयाप्यनया स्वयं ध्वनिकृदेवैवमुपपादयति- 


आत्मनोऽन्यस्य सद्भावे पूर्वस्थित्यनुयाय्यपि । 
वस्तु भातितरां तन्व्याः शशिच्छायमिवाननम्‌ ॥ 
ध्व. ४.१४ इति। 
संवादा इमे ध्वनिकृता वाक्यार्थ-पदार्थरूपत्वेन द्विधा विभज्यन्ते तेषु य 
इमे पूर्वमुक्ता एते वाक्यार्थरूपाः। पदार्थरूपाणां संवादानां भेदाननुपस्थाप्य 
तदर्थं हेयोपादेयताविषयकं मतमेवासावेवमुपस्थापयति- 
अक्षरादिरचनेव योज्यते यत्र वस्तुरचना पुरातनी । 
नूतने स्फुरति काव्यवस्तुनि व्यक्तमेव खल सा न दुष्यति ॥ 
यदपि तदपि रम्यं यत्र लोकस्य किचित्‌ 
स्फुरितमिदमितीयं बुद्धिरभ्युज्जिहीते । 
अनुगतमपि पूर्वच्छायया वस्तु तादृक्‌ 
सुकविरुपनिबध्नतनिन्दयतां नोपयाति ॥। 














२.७६ काल्िदासभारती 


प्रतायन्तां वाचो निमितविविधार्थामृतरसा 

न सादः कर्तव्यः कविभिरनवद्ये स्वविषये । 

परस्वादानेच्छा विरतमनसो वस्तु सुकवेः 

सरस्वत्येवेषा घटयति यथेष्टं भगवती ॥। 

| ध्व. ४.१५--१९७ इति। 

सेयं संवादगाथा। इमामुपस्थाप्य सांप्रतं कुमारसंभवयोः संवादिनः 
श्लोकानुपस्थापयामः। तेषु कूत्र कीदृशः संवाद इति सुमतिभिः स्वयमेवा-- 
वधेयम्‌। तत्र भावसंवादो यथा- 
१. उद्धटः पार्वत्यास्तप-समाधिकालिकौं शरीरस्थितिं वर्णयंल्लिखति- 


पद्मं च निशि निरश्रीक दिवा चन्द्रं च निष्प्रभम्‌ । 
स्फरच्छायेन सततं मुखेनाधः प्रकूर्वतीम्‌ ॥ 
उदाहरणसं० ३९ इति। 
पद्यस्यास्य पदार्था वाक्याथश्चिति द्वितयेपि कालिदासस्य- 
चन्द्रं गता पद्मगुणान्न भुङ्क्ते पदश्रिता चान्द्रमसीमभिख्याम्‌ । 
उमामुखं तु प्रतिपद्य लोला द्विसंश्रयां प्रीतिमवाप लक्ष्मीः ॥। 
कुमार० १.४३ 
इति पद्यस्य द्वितयानपि तान्‌ प्रतिबिम्बवर्त्मनैव टूरमनुहरन्ति। 
२. उद्धटः पार्वत्यास्तपसः कटोरतामुपप्रस्तुवन्‌ ब्रूते 


शीर्ण-पर्णा-म्बु-वाताश-कष्टे-पि तपसि स्थिताम्‌ । 
समुद्रहन्तीं नापूर्वं गर्वमन्य-तपस्विवत्‌ ॥ 
उदा० सं० ४० इति। 
वक्तव्यमिदं कालिदासस्य- 
स्वय-विशीर्ण-द्रम-पर्णवृकत्तिता परा हि काष्ठा तपसस्तया पुनः । 
तदप्यपाकीर्णमतः प्रियवदां वदन्त्यपर्णेति च तां पुराविदः ॥। 

मृणालिकापेकवमेवमादिभिर््रतैः स्वमङ्गं ग्कपयन्त्यहर्निशम्‌ । 
तपः शरीरैः कठिनैरुपार्जितं तपस्विनां दूरमधश्चकार सा ॥। 
कमार० ५.२८-२९ इत्यनयोः 
पद्यार्थयोः संक्षेपतो नातिरिच्यते। 
३. कालिदासः पार्वतीकोमारवणनि सिमितद्युतिं चित्रयेल्लिखति- 
पुष्पं प्रवालोपहितं यदि स्यान्मुक्ताफलं वा स्पुटविद्रमस्थम्‌ । 
ततोऽनुकुर्याद्‌ विशदस्य तस्य ताम्रौष्ठ-पर्यस्त-रुचः स्मितस्य ॥। 
कुमार० १.४४ इति। 
किन्तु, इमामेव पुष्पप्रवालच्छटां मुक्ताविद्रुमकान्तिं वा स पार्वत्याः करे 
स्थितायाः स्फरिकाक्षमालाया वर्णनावसरे विस्मरति। तत्र परभागमिममपहायासौ 
ब्रवीति- 
अथाग्रहस्ते मुकुलीकृताङ्गुलौ समर्पयन्ती स्फटिकाक्षमालिकाम्‌ । 
कथञ्चिदद्रेस्तनया मिताक्षरं चिरव्यवस्थापितवागभाषत ॥। 
| कुमार० ५.६३ इति। 
उद्भटः परभागसोभगमिदमाकलयति, चित्रयति च- 
पतेद्यदि शशिद्योतच्छटा पद्ये विकासिनि । 
मुक्ताफलाक्षमालायाः करेऽस्याः स्यात्तदोपमा ॥। 
उदा० सं०-४६ इति। 
अनुहरणमिदं तुल्यदेहितया स्थितमिति, यत्सत्यं, नितान्तमेव श्लाघास्पदम्‌। 
४. पार्वत्याः पञ्चागनितपः कालिदास एवं वर्णयति- 
शुचौ चतुर्णा ज्वरूतां हविर्भुजां शुचिस्मिता मध्यगता सुमध्यमा । 
विजित्य नेत्रप्रतिघातिनीं प्रभामनन्यदृष्टिः सवितारमैक्षत ॥ 
तथातितप्तं सवितुर्गभस्तिभिर्मुखं तदीयं कमलश्रियं दधौ । 
अपाङ्गयोः केवलमस्य दीर्षयोः शनैः शनैः श्यामिकया कृतं पदम्‌ ॥ 
कुमार० ५.२०-२१ इति। 











२.७८ कालिदासभारती 
उन्धटः कालिदासाभिव्यञ्ञितं सौभगमिदं किञ्चिद्‌ विकृत्येवं प्रस्तवीति-- 


अस्याः सदार्कबिम्बस्थ-दृष्टि-पीतातपैज 
श्यामिकाङ्कन पतितं मुखे चन्दरभ्रमादिवे ॥। 
उदा० सं° ४९ इति। 
सूर्यप्रभया मुखादिकं श्यामिमानमाभजतीति नास्ति मिथ्या, किन्तु 
सोन्दर्यप्रस्तावे कमलश्रीकत्वमेव तत्राधिकं हदयम्‌ उत, तादृशं श्यामत्वमिति 
सुधीभिः स्वयमेवावसेयम्‌। 
५. कालिदासस्य पार्वती मृगानरण्यबीजाञ्चलिभिस्तथाऽऽश्वासयति यथा 
ते तेषां नेत्रैः सहात्मनो नेत्रयोमनिऽपि पार्वतीं प्रति न श्धन्ते। यदुच्यते- 
अरण्यबीजञ्जलि-दान-लालितास्तथा च तस्या हरिणा विशश्वसुः । 
यथा तदीयैर्नयनैः कतूहठात्‌ पुरः सखीनाममिमीत लोचने ॥। 
कुमार० ५.१५ इति। 
वरतन्तुतपोवने मृगपोतका मुनिक्रोडेषु नाभिनाट च्यावयन्ति (रघु. ५.७), 
कण्वाश्रमे च दीर्घापाद्लो नाम मृगपोतक; शकृन्तलायाः पत्रकृतको विद्यते- 
(शाकु. ४.१४)। तामेतां निखिलामपि भावधारामद्धट एवं संक्षिपति- 
इयं च॒ सुतवाल्लभ्यानिर्विशेषस्पृहावती । 
उल्छापयितुमारब्धा कृत्वेमं क्रोड आत्मनः\॥ 
उदा० सं० ५२ 
६. कालिदासः कोमलेन वपुषा क्रियमाणस्य क्रूरस्य तपसो विषमतां 
शिरीषपुष्प-पतत्रि-पदाहतिसखीं मन्वानः कवयति- 


मनीषिताः सन्ति गृहेषु देवतास्तपः क्व वत्से क्व च तावक वपुः । 
पदं सहेत भ्रमरस्य पेवं शिरीषपुष्पं न पुनः पतत्रिणः ॥ 
कमार० ५.४ इति। 


१. श्लोकोयम्‌ इयं च सुतवाल्छभ्यनिर्विशेषं स्पृहावती '-त्येवमिव किंचिद्‌ भवेत्‌। 

तामिमां विषमतामुद्धटोपि अपहूतिचमत्करेणैवमुपस्थापयति- 


एतद्धि न तपः सत्यमिदं ॒हालाहठ विषम्‌ । 
विशेषतः शशिकलाकोमलानां भवादृशाम्‌ ॥। 
उदा० सं० ६९ इति। 
७. विषमामिमां स्थितिं दृष्ट्वा कालिदासस्य वटुः पार्वतीं किचित्‌ 
प्रष्टमुपपन्नचापलो भवति, ब्रवीति च- 


प्रयुक्तसत्कारविशेषमात्मना न मां परं संप्रतिपत्तुमर्हसि । 
यतः सतां सन्नतगात्रि! सङ्गतं मनीषिभिः साप्तपदीनमुच्यते ॥ 


अतोऽत्र किञ्चिद्‌ भवतीं बहुक्षमां द्विजातिभावादुपपन्नचापलः । 
अयं जनः प्रष्टुमनास्तपोधने। न चेद्रहस्यं प्रतिवक्तुमर्हसि ॥ 
कुमार० ५.३९-४० इति। 
उद्धटस्यापि वटुर्विषमतयानया दूनचित्तो भवति, आक्षेपविच्छित््या च 
प्रष्टमुपक्रमते- 
इत्थं विसंस्थुल दुष्ट्वा तावकीनं विचेष्टितम्‌ । 
नोदेति किमपि प्रष्टु सत्वरस्यापि मे मनः ॥ 
उदा० सं० ७१ 
८. कालिदासस्य वटुः पार्वतीं तपःकारणं पृच्छन्‌ वक्ति- 
कुठे प्रसूतिः प्रथमस्य वेधसस्िलोकसोौन्दर्यमिवोदितुं वपुः । 
अमृग्यमैश्वर्यसुखं नवं वयस्तपःफल स्यात्‌ किमतः परं वद ॥। 
कुमार० ५.४१ इति। 
उद्टो विस्मयोक्तिमिमां विशेषोक्तिरूपेणैवं परिणमयति- 
महर्धिनि कुठे जन्म रूपं स्मरसुहद्‌ वयः । 
तथापि न सुखप्राप्तिः कस्य चित्रीयते न धीः ॥ 
उदा० सं० ७० इति। 








२८० कालिदासभारती 


९. पार्वत्याः सौकमार्य चित्रयता कालिदासेनारेखि- 
क्रमं ययौ कन्दुकलीलयापि या तया मुनीनां चरितं व्यगाह्यत । 
धुवं वपुः काञ्चनपद्मनिर्मितं मृदु प्रकृत्या च ससारमेव च ॥ 


महार्ह शय्या-परिवर्तन- च्युतैः स्वकेशपुष्पैरपि या स्म दूयते । 
अशेत सा बाहुकुतोपधायिनी निषेदुषी स्थण्डिल एव केवर ॥ 
कुमार० ५.१९, १२ इति। 
उद्भट इदमेव तथ्यमेवमतितमां सुकृमारेण क्रमेण चित्रयति- 
त्वदज्गमार्दवं दृष्ट्वा कस्य चित्ते न भासते । 
माठती-शशभृल्छेखा-कदटीनां कटोरता ॥ 
उदा० सं० ७३ इति। 
१०. पार्वत्याः कायकान्तिः मुनिवेषश्चेति द्रयं नितान्तमेव विसदृशमिति 
कालिदास उद्धटश्चेति द्वावपि समानेनैवाध्वना स्फोरयतः। तत्र 
कालिदासो यथा- 
किमित्यपास्याभरणानि यौवने धृतं त्वया वार्धकशोभि वल्कलम्‌ । 
वद प्रदोषे स्फुटचन्द्रतारका विभावरी यद्यरुणाय कल्पते ॥ 
कुमार० ५.४४ इति। 
उद्ररर्च यथा- 
योगपटो जटाजालं तारवी त्वङ्मृगाजिनम्‌ । 
उचितानि तवाङ्गस्य यद्यमूनि तदुच्यताम्‌ ।। उदा०सं० ७४ 
छायेयं तव शेषाङ्गकान्तेः किचिदनुज्ज्वला । 
विभूषाघटनादेशान्‌ दर्शयन्ती दुनोति माम्‌ ॥ 
उदा० सं० ९४ इति। 
११. कालिदासोऽर्थान्तरन्यासविच्छित्तिमाश्रित्य चारुतायाः फल प्रिय- 
वाल्लभ्यरूपं प्रियसोभाग्यमेवं मनुते- 

तथा समक्षं दहता मनोभवं पिनाकिना, भग्नमनोरथा सती । 
निनिन्द रूपं हदयेन पार्वती प्रियेषु सौभाग्यफला हि चारुता ॥ 
कुमार० ७.२२ इति च 
उद्भटः कालिदासस्यान्वयं व्यतिरेकयति, विदरनामुखेनः च ब्रवीति- 
विनोचितेन पत्या च रूपवत्यपि कामिनी । 
विधुवन्ध्यविभावर्याः प्रविभर्ति विशोभताम्‌ ॥ 
उदा० सं० ७७ इति। 
१२. कालिदासवरर्दष्टौ वरप्राप्तये तपःसमाधि: पार्वतीसटृक्षाभ्यो रूपवतीभ्योऽ 
ङ्नाठकलामभूताभ्यः कुमारीभ्यः तथेव विप्रतीपो यथा रलद्रारा 
स्वग्राहकस्यान्वेषः, यदुक्तम्‌- 
दिवं यदि प्रार्थयसे वृथा श्रमः पितुः प्रदेशास्तव देवभूमयः । 
अथोपयन्तारमलं समाधिना न रत्नमन्विष्यति मृग्यते तु तत्‌ ॥। 
कमार० ५.४५ इति, 
उद्धरत्रह्मचार्यपि क्रममिमं तामेव दिशमनुसर्रेवं किञ्चिदधिकं कटोरतया 
समर्थयति- ` | 
इत्थं स्थितिर्वरार्था चेन्मा कृथा व्यर्थमर्थिताम्‌ । 
रूपेण ते युवा सर्वः पादलग्नो हि किङ्करः ॥ 
उदा० सं० ७९ इति, 
अत्र पादबद्धो हि नूपुर' इति चेत्स्यात्‌? 
१३. कालिदासः पार्वतीं सखीमुखेन ब्रह्मचारिणि परिचाययति- 
इयं महेन््रप्रभृतीनधिभ्रियश्चतुर्दिगीशानवमत्य मानिनी । 
अरूपहार्यं मदनस्य निग्रहात्‌ पिनाकपाणिं पतिमाप्तुमिच्छति ॥ 
कुमार० ५.५३ इति। 
१. उद्धटो निदर्शनार्थं विदर्शनापदं प्रयुणक्ति। छिपिदोषोऽत्र मूलमिति सहसा कथयितुं न 
शक्यते, संस्करणान्तरेष्वपि तथेव दर्शनात्‌। 

अभिटाषस्यास्य परिणाममपि चित्रयेल्टिखति- 


तदाप्रभृत्युन्मदना पितुर्गृहे ललाटिकाचन्दनधूसरालका । 
न जातु बाला ठकभते स्म निर्वृतिं तुषारसघातशिटातरेष्वपि ॥। 
कुमार ५.५५ इति। 
उद्रो द्वितयमपीदं पद्येनानेनैवं संकलयति 


हरेणेव स्मरव्याधस्त्वयानङ्गीकृतोपि सन्‌ । 
त्वद्वपु क्षणमप्येष धाष्ट्र्यादिव न मुञ्चति ॥। 
उदा० सं० ८१९ इति। 
स्थकेष्वेषु भावसंवादः कमारसंभवद्रये स्फ़टः। अन्येष्वपि स्थलेषु 
काव्ययोरनयोरसौ न न लब्धुं शक्यते। विस्तरभिया तु तत्प्रपञ्चोऽत्र विद्रट्‌भ्य 
एव त्यज्यते। 


प्रबन्धसवादः 
भाव इव प्रक्धेऽपि काव्ययोरनयोः संवादो विहितपदः। तदर्थमपि 
कानिचन निदरनानि प्रस्तूयन्ते 
९. सप्तर्षिमण्डलमुखेन विहित-पार्वती-याचन-प्रस्तावं भगवन्तं श्रं 
कालिदासः षष्ठसर्गान्ति पार्वतीसमागमोत्सुकं- 
पशुपतिरपि तान्यहानि कृच्छादगमयदद्रिसुतासमागमोत्कः । 
कमपरमवशं न विप्रकुर्यर्विभुमपि तं यदमी स्पृशन्ति भावाः ॥। 
(कमार०° ६.९५) एवं संक्षेपेण वर्णयति। 
उद््रटः पुनर्भगवत उत्कतामिमां समासतो व्यासभूमिमापादयत्ननेकानि पद्यानि 
प्रस्तोति। तथाहि- 
इति भावयतस्तस्य समस्तान्‌ पार्वतीगुणान्‌ । 
संभृतानल्पसंकल्पः कन्दर्पः प्रबलोऽभवत्‌ ॥। 








("म'म त 

स्विद्यतापि च गात्रेण बभार पुरुकोत्करम्‌ । 
कदम्बकलिकाकोषकेसरप्रकरोपमम्‌ | 
क्षणमौत्सुक्यगर्भिण्या चिन्तानिश्चलया क्षणम्‌ । 
क्षणं प्रमोदालसया दृशास्यास्यमभूष्यत ॥ 
तथा कामोस्य ववृधे यथा हिमगिरेः सुताम्‌ । 
संग्रदीतुं प्रववृते हदठेनापास्य सत्पथम्‌ ॥। 
| उदा० सं० ५३-५६ इति। 
उद्धटोऽत्र भगवन्तं शङ्धरमपि लोकसामान्यस्थितिकमेव चित्रयति। कालिदासः 
पुनर्विकारमापन्नमपि भगवन्तं भगव्वभूमिकातः स्खलयितुं विचिकित्सते। 
अत एवासौ तं पशुपतिरिति, विभुरिति च संज्ञापयते। 

२. कालिदासो गिरिराजस्य हिमाचलस्य विभूतिं कुमारसंभवस्य प्रथमे 
षष्ठे च सर्गे महता सन्नाहेन चित्रयति। उद्धटोपि तां उदात्तालङ्कार- 
्रेतनिदर्शनतया नातिप्रबन्धनीयमपि निम्नकिखितेन क्रमेण प्रबध्नाति- 

उवाच च यतः क्रोडे वेणुकुञ्जरजन्मभिः । 
मुक्ताफलैरलङ्खरः  शबरीणामपीच्छया ॥। 
पुष्ट येन््रनील-वैटूर्य-पद्ममरागमयैर्वियत्‌ । 
शिरोभिरुल्लिखद्‌ यत्र शिखरं गन्धमादनम्‌ ॥। 
उत्तरोपत्यका यस्य॒ प्रधानस्वर्णभूमयः । 
महान्‌ मरकतोर्वीध्रः पादोपान्तं च संश्रितः ॥ 
बभूव यस्य पातालपातिन्यां संक्षये क्षितौ । 
पतनं न तया सार्धमायामस्तु प्रकस्यभूत्‌ ।॥। 
तस्यादिक्रोडपीनांसनिषर्षेऽपि पुनः पुनः । 
निष्कग्पस्य स्थितवतो हिमाद्रर्भवती सुतां ॥ 
उदा० सं० ६९-६५ 

अत्रापि भावसाम्यं टक्ष्यत एव। 

३. कालिदासः प्रबन्धे संवृतिवक्रतामाश्रित्य सामाजिकजनकोतृूहलरक्षणं 
यत्नेन चिकीर्षति । उद्धटः पुनः कुतूहलमवीक्ष्य विवृततयैव कृत्स्नमपि 
भावि घटनाजातं पूर्वमेवोपस्थापयति। उदाहरणार्थम्‌, कालिदासः भगवतः 
शङ्करस्य तपश्चर्या वर्णयन्‌ ब्रूते 

तत्राग्निमाधाय समित्समिद्धं॒स्वमेव मूर्त्यन्तरमष्टमूर्तिः । 

स्वयं विधाता तपसः फलानां केनापि कामेन तपश्चचार ॥। 
कुमार० १.५७ इति। 
यो हि स्वयमेव तपसः फलानां विधाता, सोऽपि केनापि कामेन तपश्चरतीति 
कथिते को न्वस्य काम" इति बलादेवोमिषतितमामन्तःकरणे कूतूहलिता 
सचेतसाम्‌। कालिदासः कुतूहलमिदं न न शमयति। किन्त्वसौ तदर्थ 
व्याजमाश्रयति, अ्थपित्या च प्रवर्तते। भगवत्तपोभूमिकामारचयत्रसौ 

तत्कामनाविषयीभूतमर्थमुपक्षिपति कथयति च- 


यदैव पूवे जनने शरीरं सा दक्षरोषात्‌ सुदती ससर्ज । 
तदाप्रभृत्येव विमुक्तसङ्गः पतिः पशूनामपरिग्रहोऽभूत्‌ ॥ 
कुमार० १.५३ इति। 
भगवत्यप्येकोऽभावोऽवर्तत। स च परिप्रहरूपस्य कलत्रस्य । यस्याभावो 
भवति तदर्थमेव कामनोदेति। ततश्च स्पष्टमेव यत्‌ को नाम स कामो 
यदर्थं कामारिरपि तपश्चरति। महाकविश्च यं केनापीति किपदेन 
संवृणोति। उद्भटः पुनर्गोपिनीयतामिमां भनक्ति। स ह्यपरिग्रहस्य भगवतः 
कामनामिमां महता प्रपञ्चेन- 
तां शशिच्छायवदनां नीलोत्पकदठेक्षणाम्‌ । 
सरोजकर्णिकागौरीं गौरीं प्रति मनो दधौ ॥ 
(उदा० सं० २५) इत्यत आरभ्य, 

हरोऽथ ध्यानमातस्थौ संस्थाप्यात्मानमात्मना । 
विसंवदेद्धि प्रत्यक्षं निर्यत ध्यानतोनतु ॥ 
| (उदा० सं०) ३६ इति यावदुपग्रशाति। 
४. कालिदासः पञ्चमे सर्गे भगवन्तं पार्वतीतपोवनं प्रवेशयति किन्तु 
वटवेषेणापरिचिततया। अस्ति तस्य श्लोकः- 


अथाजिनाषाढधरः प्रगल्भवाग्‌ ज्वलन्निव ब्रह्ममयेन तेजसा । 
विवेश कश्चिज्जटिठस्तपोवनं शरीरबद्धः प्रथमाश्रमो यथा ॥ 
कुमार० ५.३० इति। 
अत्रापि कि“ पदेनैव भाविनमर्थं कालिदासो गोपायति। इतः परम्‌- 


इतो गमिष्याम्यथवेति वादिनी चचार बाला स्तनभिन्नवल्कला । 
स्वरूपमास्थाय च तां कृतस्मितः समाललम्बे वृषराजकेतनः ॥ 
कुमार० ५.८४ 
इति पद्यं यावत्‌ ५४-पद्यव्यापि कथानकं स तथैव संवृतिलीलयैव संग्र्न्‌ 
तिष्ठति। यदा च तदन्ते भगवन्तमसौ सहसा प्रकटयति तदा प्रबन्थ- 
शरीरबन्धे जीवातवः सुप्तोत्थितत्वेनेवाहिता दृश्यन्ते। उद्भटः पुनः 
प्रबन्धस्य वक्रतामिमां कदाचित्‌ परिचिनोत्येव नहि। स हि प्रथमत एव 
भगवन्तं पार्वतीतपोवनं प्रविशन्तं प्रतिपादयति, कथयति च- 


स गौरीशिखरं गत्वा ददर्शोमां तपःकृशाम्‌ । 
राहुपीतप्रभस्येन्दोर्जयन्तीं टदूरतस्तनुम्‌ ॥। 
उदा० सं° ३८ इति। 
भगवान्‌ शङ्करो वटुवेषमेव कथमद्गीचकारेति प्रश्नेऽप्युद्धट उत्तरति- 
प्रच्छन्ना शस्यते वृत्तिः स्रीणां भावपरीक्षणे । 
प्रतस्थे धूर्जटिरतस्तनुं स्वीकृत्य वाटवीम्‌ ॥ 
उदा० सं० ३५ इति। 

एतदेव चार्थान्तरन्यासेनापि द्रढयत्नसौ लिखति- 
तन्नास्ति यत्न कुरुते लोको ह्यत्यन्तकार्यिकः । 
एष शर्वोऽपि भगवान्‌ बटूभूय स्म वर्तते ॥। 
उदा० सं० ३४ इति। 
एतेन हि रहस्योद्घाटनेन प्रबन्धस्य प्राणभूतमौत्सुक्यतत्त्वमपहतं भवति । 
५. कालिदासो वसन्तविभूतिं संयमारातितया प्रस्तुवन्‌ कमारसंभवस्य 
तृतीयं सर्गं भगवतः शद्धरस्य समाधिभद्धाय निर्माति। उद्धटोपि तस्य 
भगवतः समाधिभङ्खायैव प्रक्रमते, किन्तु स वसन्तं विहाय शरदमुपादतते। 
द्रादशभिः पद्यरत्नैश्च तां चित्रयति । कछेकादीननुप्रासान्‌, रूपकं चासौ 
तत्र विच्छित्तिजिनकतया योजयति । तत्र य॑यपि, 
ज्योत्स्नाम्बुनेन्दु-कुम्भेन तारा-कुसुम-शारितम्‌ । 
क्रमशो रत्रिकन्याभिर्व्योमोद्यानमसिच्यत ॥ 
उत्पतद्धिः पतद्धिश्च पिच्छाटी-वाठ-शालिभिः । 
राजहसैरवीज्यन्त शरदैव सरोनृपाः ॥ 
वनान्तदेवतावेण्यः पान्थस्त्री-काठशृह्ुलाः । 
मार-प्रवीरासिता भूद्घमालाश्चकासिरे ॥। 
उदा० सं० ११-१४ 
इत्येवं कवित्वमवश्यमेव शलाघास्पदमस्ति तथापि भाद्रपदे जायमानाया 
हरताल्िकातृतीयायाः श्तूर्वभावित्वात्‌ तस्या एव च शिवोपगमतिथित्वेन 
प्रसिद्धत्वात्‌ समयानौचित्यमत्र दष्परिहरं जायते। कालिदासोपि यद्यपि 
वसन्तप्रवृत्तिमाकालिकीमेव, 
तपस्विनः स्थाणुवनौकसस्तामाकालिकीं वीक्ष्य मधुप्रवृत्तिम्‌ । 
प्रयलसंस्तम्भिविक्रियाणां कथंचिदीशा मनसां बभूवुः ॥ 
कूमार० ३.३४ 

इत्येवं प्रतिपादयति, तथापि शिवपार्वतीपरस्परपिग्रहवत्तान्तस्य तदव्यव- 
हितोत्तरत्वेनाप्रतिपादनादनौचित्यमिदं तत्र न प्रसज्यते। उद्धटवर्णन एतदपि 
नितान्तमेव कविसमयविरुद्धं यदसौ शरत्कालीनमपि बलाहकं धारासारिणं 
चित्रयति- ॥ 

आसारधाराविशिखैर्नभोभागप्रभासिभिः । 

प्रसाध्यते स्म॒ धवलेराशाराज्यं बलाहकैः ॥ 

उदा० सं० १५ इति। 

बलाहकानां धवलत्वेन वार्षिकत्वं परिहियते, ततश्च संदर्भस्यास्य 
मुक्तप्रायतापि। तद्यपि शस्द्यपि मेघा धवलतामादधाना अपि वर्षन्त्येव यदा 
कदा, तथापि तदानीं तद्र्षासु भारतीया कविप्रतिभा सौभगं न पश्यति, 
कमलप्रभृतीनां हंसादीनां ज्योत्स्नाप्रमुखाणामेव हि तत्पात्रतया तदानी- 
मत्रोपादीयमानत्वात्‌। उपादीयन्ते चापि उद्धटेनापि। यथा चैतत्‌ तदधोद्तैः 
पद्यैरवसातुं शक्यम्‌- 


तत्र तोयाशयाशेषव्याकोशितकुशेशया । 
चकाशे शाकिकिंशारुकपिशाशामुखा शरत्‌ ॥ 


सान्द्रारविन्दवृन्दोत्थ-मकरन्दाम्बुबिन्दुभिः । 
स्यन्दिभिः सुन्दरस्यन्दं नन्दितेन्दिन्दिय क्वचित्‌ ॥ 
उदा० सं० ३-४ 
पदिनीं पद्विनीगादस्पृहयागत्य मानसात्‌ । 
अन्तर्दन्तुरयामासुर्हसा हंसकुलालयात्‌ ॥ 
उदा० सं० १० 
ज्योत्स्नावर्णनं पूर्वोद्धृतेन "ज्योत्स्नाम्बुने- त्यादिना पद्येन प्राप्तप्रायमेव । 
पद्यान्तरेणाप्यधोदक्तेन तत्र कविसंरम्भो द्रष्टं शक्यते- 

क्षणं कामज्वरोत्यित्त्यै भूयः संतापवृद्धये । 
वियोगिनामभूच्चान्द्री चन्धिका चन्दनं यथा ॥। 
उदा० सं १८ 
तदित्थं शारदेपि मेघे धारासारवर्णनं यथार्थमपि कविसमयप्रतीपमिति 
नाधिकं रम्यम्‌। ततश्च प्रबन्धे यादृशमवधानं कालिदासे दूश्यते तं 
दूरमनहरत्यप्युद्धटे तत्‌ तादृशं न दृश्यते। 
सर्वथा महान्ताविमौ कविकर्मनिष्णातौ कवी । टेखेनानेनैतदेव केवलं 
प्रस्तूयते यत्‌ कमारसंभवस्य कथावस्तु कूमारसंभवनाम्नैव, कुमारसंभव 
विच्छि्यैव काव्याल्कारसारसंग्रहकरत्ा श्रीमता उद्धटाचार्यणापि महता संरम्भेण 
स्वकविकर्मपात्रीकृतम्‌, आदृतश्च ततः श्रीमान्‌ महाकवीन्द्रः कालिदासः।। 


ॐ 


रघुवंशसञ्जीविन्यां पाठभेदाः 


दर्व्याख्याविषमूरच्छितायाः कालिदासभारत्याः संजीवयित्री संजीविन्यपि 
मूकपाठनिर्थारण- संजीविनीमपेक्षते इति कतिपयर्निदश्निरुपपाद्यते। रघुवंश- 
संजीविन्यास्रीणि पुस्तकान्यस्माभिरनुशीलितानि। इमानि च तानि- 
१. निर्णयसागरतः १९४८ खीष्टाब्दे प्रकाशितम्‌ 
२. मुंबईत: प्रो° नन्दर्गीकसमहोदयसंस्कृतेन रघुवंशेन सह १८९७ 
खीष्टाब्दे तृतीयं वारं प्रकाशितं, १९७१ खीष्टाब्दे मोतीलाल 
बनारसीदासेन भूयश्च प्रतिमुद्रितम्‌। 
३. गजाननशम्भुसाधरेमहोदयेन १९२८ खीष्टाब्दे मुम्बईस्थगुजराती- 
प्रिण्टिङप्रेसतो रघुवंशेन सह प्रकाशितम्‌। 
एषु प्रथमयोरदरयोराधारा भिन्नाः। नन्दगींकरस्यान्यतम आधारः 
संजीविन्या: काचन स्वकीयेऽपि संग्रहे रक्षिता मातृका। निर्णयसागर- 
संस्करणस्याधाराः पुनस्येऽपि केचन हस्तलेखाः। गुजरातीप्रेसतः प्रकाशिता 
संजीविनी प्रायेण निर्णयसागरसञ्जीविन्या एव प्रतिच्छाया। एवं हि 
पुस्तकत्रयेऽस्मिन्‌ संजीविन्या: पाठद्रयमुपलभ्यते। तत्रैको नन्द्गीकरसंस्करणीयः 
पाठः, अपरश्च निर्णयसागरसंस्करणीयः। खघुवंशस्याष्टमे सर्गेऽनयोर्भदः 
एवं विधः- (अत्र श्लोकानां मूलपाटोऽस्माकं काकिदासग्रनथावटीत 
उद्धृतः) 
अथ वीक्ष्य रघुः प्रतिष्ठितं प्रकृतिष्वात्मजमात्मवत्तया । 
विषयेषु विनाशधर्मसु त्रिदिवस्थेष्वपि निस्स्पृहोऽभवत्‌ ॥ ८.१० 


इति पद्ये नन्दर्गीकरसंस्करणे आत्मविदि 'ति पाठः, निर्णयसागरीये संस्करणे 
पुनरे "आत्मवत्तया" इति पाठः। अत्र श्टोके या सञ्जीविनी तस्या 

निर्णयसागरीये संस्करणे नन्दर्गीकरसंस्करणात्‌ प्रायेण प्रतिपदिति भिच्नतैव। 
तथा हि प्रारम्भिक पडिक्तद्रयं- 
निर्णयसागरीये संस्करणे नन्दर्गीकरीये संस्करण 
अथेति। अथ रघुरात्मजं अथेति। रघुरात्मजं पत्र 
पुत्रमात्मवत्तया निर्विकारमनस्कतये प्रकृतिषु प्रजासु प्रतिष्ठितं रूढमूलं 
त्यर्थ;, उदयादिष्वविकृतिर्मनसः ज्ञात्वा... आत्मवित्तयाऽऽत्मज्ञत्वेन 
सत्त्वमुच्यते, आत्मवान्‌ सत्त्ववानुक्त॒ निस्पृहोऽभवत्‌।। १०॥। 
इत्युत्पलमालायाम्‌। प्रकृतिष्व- 
मात्यादिषु° 
स्पष्टमेवात्र पाठद्रयमपि भित्नार्थमेवेति। 
२. अथ रोधसि दक्षिणोदधेः श्रितगोकर्णनिकेतमीश्वरम्‌ । 
उपवीणयितुं ययौ रवेरुदगावृत्तिपथेन नारदः ।॥ ८.३३ 


अत्र नन्दर्गीकरसंस्करणे उदगावृत्तिपथेने- त्येव संजीविनी, 
निर्णयसागरीये संस्करणे पुनः “उदयावृत्तिपथेने"ति। अयमत्र विशेषो 
यन्नन्दर्गीकरः सूचयति उदयावृत्ती 'ति-पाठं मल्लिनाथोऽपि वेत्ति टीकते 
चेवं “उदयावृत्तिपथेने"-ति पाठे सूर्यस्य संबय्िनोदयावृत्तिपथेना- 
काशमार्गेणे'-ति। न चासौ पङ्क्तस्तस्यैव मूलपाठे मुद्रिता। निर्णयसागरीये 
च उदगावृत्तिपथेने ति पाठन्तरत्वेनापि न स्मर्यते। उदयावृत्तिपथेने ति 
हि तत्र मूलपाठः अस्य च व्याख्याऽपि सूर्यस्य सम्बन्धिना 
उटयावृत्तिपथेनाकाशमार्गेण' इत्येव । अस्मिन्नपि पद्ये द्वावपि पाठौ 
भिन्नरभूयिष्ठ-शब्दार्थकावेव। तथा हि- 


नि० सा० नन्दर्गीक० संस्करणे 
१. रोधसि तीरे रोधसि तटे 
२. ईङ्वरं शिवम्‌ ईश्वरं महादेवम्‌ 

३. नारदो देवर्षी 
४. सूर्यस्य सम्बन्धिना-पथेना- 
काशमार्गेण ययौ जगाम। सूर्यो- 


नारदो मुनी 
सूर्यस्य उदीच उत्तरस्या दिश 
आकाशे आवृत्तिर्निवर्तनम्‌, तस्याः 


पन्था गतिप्रकारस्तेन। यथा रवि-- 
रुत्तरस्या दिशो - व्यावृत्य दक्षिणा- 
यनमागच्छति तद्रदित्यर्थः, ययौ ` 
जगाम। सूर्योपमानादतितेजस्त्व- 
मुच्यते।। ३३।। | 
३. कुसुमोत्खचितान्‌ वटीमतश्चलयन्‌ भूृद्धरुचस्तवारकान्‌ । 
करभोरु! करोति मारुतस्त्वदुपावर्तनशङ्कि मे मनः ।। ८५३ 
अत्र नन्दर्गीकरसंस्करणे “उत्कचितान्‌" इति "वलीमत” इति च 
पाठः। निर्णयसागरसंस्करणे पुनः °उत्खचितान्‌' इति "वकिभृत' इति च। 
नन्दर्गीकरः सूचयति-मल्लिनाथ उत्खचितानिति, वलीभृत" इति च यौ 
पाठो तावपि जानाति, व्याख्याति चैवम्‌-उत्खचितानुत्कर्षेण रचितान्‌ 
वलीभृतो भद्वीयुक्तान्‌, कुटिलानित्यर्थः' इति । निर्णयसागरसंस्करण इयमेव 
व्याख्या, नास्ति चासौ नन्दर्गीकरसंस्कृते मूकपाठे। नास्ति चैवमेव 
नन्दर्गीकरपाठस्य चर्चा निर्णयसागरसंस्करणे। अस्ति टीकाक्रमोऽपि भिन्नः 
तथा हि- | 


नि० सा० संस्करणे नन्दर्गीकर संस्करणे 
कसुमेति। कुसुमैरुत्छचितानु° कुसुमेति। हे करभोरु करभसदूशोरु 
मणिबन्धादाकनिष्ठं करस्य करभो 
बहिः' इत्यमरः मारुतः कसुमोत्क- 
चितान्‌ पुष्पानुबिद्धान्‌ वटोमतस्त- 
रङ्धितान्‌ कुटिलानित्यर्थः, 


पमानेनातितेजस्त्वमुच्यते।। ३३।। 

४. कलमन्यभृतासु भाषितं कलहसीषु गत मदारसम्‌ । 
पृषतीषु विलोलमीक्षितं पवनाधूतरतासु विभ्रमः ॥ ८.५९ 
(निहिताः) 
अत्र नन्दर्गीकरसंपादितायां सञ्ीविन्यां विभ्रम इत्येकवचनान्तं एव 
पाठः, निर्णयसागरीये संस्करणे पुनर्विभ्रमा' इति बहुवचनान्तः सः। 
नन्दर्गीकरः सूचयति बहुवचनान्तोऽपि पाठो मल्लिनाथस्य विदित इति। 
उद्धरति तस्य संजीविनीमसावेवं विभ्रमा इति पाठे विभ्रमा विलासाः'। 
नास्ति चासौ पङिक्तर्नन्दर्गीकरसंस्करणीयायाः सञ्ीविन्या मूले, अस्ति 
चेयमीदूगरूपेव निर्णयसागरीये संस्करणे पवनेन वायुना आधूतलतास्वी- 
षत्कम्पितटतासु विभ्रमा विलासा” इति। नास्त्यत्र एकवचनान्तस्य पाठस्य 
गन्धोऽपि। अस्ति द्रयोरनयोः संस्करणयोरस्य पद्यस्य सद्चीविन्यां 
निम्नलिखितोऽपि भेद- 


नि० सा० संस्करणे नन्दर्गी० संस्करणे 
१. अन्यभृतास॒ परभृतासु कोकिलास॒ अन्यभृतासु कोकिलासु 
२. भाषितं भाषणम्‌ भाषितं वचनम्‌ 


३. मदालसं मन्थरं गतं गमनम्‌  मदेनालसं मन्दं गतं गमनम्‌ 
४. विलोलमीक्षितं चञ्चला दृष्टिः विलोलं चपलमीक्षितं दरनम्‌। 
५. पवनेन वायुनाधूतलतास्वीष- पवनेनाधूतलतासु विभ्रमो विलासः 
त्कप्पितलतासु विभ्रमा विलासः। 
६. इत्यमी पूर्वोक्ताः कलभाषणादयो इत्यमी गुणास्त्वया त्रिदिवे स्वर्ग 
गुणा एषु कोकिटादिस्थानेष्विति 
शोषः, त्रिदिवोत्सुकयापि इह 
जीवत्येव स्वर्गं प्रति प्रस्थित- 
याऽपि०। 

७. प्रस्थितयाऽपि त्वया मामवेक्ष्य उत्सुकयापि मामवेक्ष्योदिश्य 
विरहासहं विचार्य 

८. सत्यं निहिताः मत्प्राणधारणो- निहिताः स्थापिताः सत्यं धरुवम्‌। 
पायतया स्थापिता इत्यर्थः। 

९. (तव विरहे गुरुव्यथमतिदुःखं मे (तव विरहे गुरुव्यथमधिकदुःखं मे 
हदयं मनो) ऽवलम्बितुं स्थापयितुं हदयं मनो) ऽवलम्बितुं तु न 
न क्षमाः न शक्ताः, ते तु क्षमा न समर्थाः।। 
तत्सङ्गम एव सुखकारिणः, 
नान्यथा, प्रत्युत प्राणानपहसरन्तीति 
भावः।। 


५. “समदुःखसुखः सखीजनः०* (८.६५) इत्यादेः पद्यस्य सञ्जीविनी 
नन्दगींकरसंस्करणे ३.५ पदिक्तभिरेव पूर्यते निर्णयसागरीये संस्करणे 
पुनः समानमानाभिः सप्तभिः पदिन्तभिः। तत्र निर्णयसागरीया इमेऽशा 
नन्दर्गसंस्करणे न दृश्यन्ते- 

. त्वद्दुःखेन दुःखी त्वत्सुखेन सुखीत्यर्थः। 

. प्रतिपत्‌-शब्देन वक्ष्यते प्रतिपदि चन्द्रस्यादर्शनात्‌। 

, शृद्खारादौ विषे वीर्ये गुणे रागे द्रवे रस* इत्यमरः। 

, जीवितं सामग्रीसत्त्वेऽपीत्यर्थः। 

तव 

. अस्मत्परित्यागरूपो व्यापारः। 

. प्रतिपत्तिः पदप्राप्तौ प्रकृतौ गौरवेऽपि च, प्रागल्भ्ये च प्रबोधे 
चे"ति विश्वः। स्मर्तुं न शक्यः किमुताधिकर्तुमित्यर्थः।। 
निम्नलिखित नन्दर्गीकरसंस्करणीया अंशा निर्णयसागर-पाठे न 

ठभ्यन्ते- 


€ ^ ^ ०८ ५ ~ ~ 

९. प्रतिपदि शुक्छपक्ष। 

२. समानप्रमेत्यर्थः। 

३. आकस्मिकगमनव्यञ्जितेन। 

इदमत्र निध्येयं यत्रिर्णयसागरपाठे प्रतिपत्तिशब्दस्य यो निश्चय 

इत्यर्थः सोऽयमेतस्य प्रमाणे कोषवाक्ये नास्ति, न लभ्यते चासावनेकार्थसंग्रहे 
मेदिन्यां हलायुधे च। 
६. रघुवंशस्यास्य अष्टमसर्गीयाणां ७०, ७१, ७३, ८०, ८४ इत्येतेषा 

मपि पद्यानां सञ्जीविन्या-संस्करणद्रयेऽप्युपर्युक्ते पूर्वाक्तंव रि्थितिः। एष्वपि 

प्रमुखा ये भेदास्तेषामियं ताल्िका- 


निर्णयसा० संस्करणे नन्दर्गीकर संस्करणे 
८.७० दुर्दिनान्‌ टूषितान्‌ 
८.७१ तटन्त्यमण्डनां कृतान्त्यमण्डनां 
८.७३ अपदिश्य उपदिश्य 
८.८० भुवि मुनिः 
८.८४ श्रुतमाविष्कृतमात्मवत्वया  श्रुतमाविष्कृतमात्वत्तया 
मनसस्तदुपस्थिते मनसः: समुपस्थिते 


प्रतिपदुक्ति परिशीलने पुनरेष्वपि महदेवान्तरमुपठभ्येत। 

एते ये भेदा इमे खल्‌ मूलश्टोकपाठभेदप्रसद्ापतित एव 
संजीविनीपरिशीलने गोचरीकृताः। यदि नाम प्रतिपद्य प्रतिकाव्यं च 
संजीविनीहस्तटेखाः समीक्षयेरन्‌, मन्ये, महाभारत-भूता भवेदेतत्पाठ- 
भेदोल्टेखपस्तकतनुः। 

उपर्युक्तेषु स्थलेषु स्पष्टमनुभूयते यत्‌ पाठके: सञ्जीविनी स्वैरं 
परिवर्तिता परिवर्धिता च। अत्र प्रमाणं ८.६५ पद्ये प्रस्तुतं कोषवचनम्‌। 
परिवर्तनं परिवर्धनं च मन्ये ठीकान्तर-जातमाश्रित्य कृतम्‌। भ्यते हि 

टीकान्तरेषु ठीकान्तराणामभेदेन ठेखः। अत्र प्रमाणं हेमाद्रे रघुवंशदर्पणः। 
तस्य पञ्चमे सर्गे बड़ौदास्थिते हस्तठेखे प्रथमतमे सपादे पड्क्तित्रये सञ्जीविनी 
तदुत्तरं च चतुर्थ्याः पट्क्तेखिपाद्यां दर्पणो ठकभ्यते। एवमेव कलिकाता- 
एशियाटिकसोसायरीपुस्तकेषु एकस्मिन्नेव पत्रे एकस्य श्लोकस्य टीका 
संजीविनी, तदनन्तरीयस्य चैकस्य दर्पण इति क्रमेण निर्मिताऽप्येक 
पुस्तकमस्माभिरासादितम्‌। 

सोऽयं महानेवोपप्टवो मृलप्रतिेखे सञ्जीविन्याः। स्वयं नन्दर्गीकरेण 
सञ्जीविन्या नव हस्तठेखा अवाप्ताः। तेषु सञ्जीविन्याः पाठे भेदोऽपि 
तेनानुशीकितः। स एव भेदो हेमाद्रे रघुवंशदर्पणस्यापि हस्तलेखेषु 
मयकाप्यनुभूतः। पूनाभण्डारकयरप्राच्यविद्याप्रतिष्ठाने १६१ क्रमाङ्खीयो यो 
हस्तलेखः स खलु तत्रत्यादेव ४७ क्रमाङ्खीयात्‌ तस्मानितरां भिन्नः। कतर 
एनयोरादरणीयो मूत्वेनेति सडटे कलिकाताएशियाटिकसोसायरीगतान्‌, 
मदरासाऽञ्यारग्रन्थागारगतांश्च हस्तरेखाननुशीलितवता निरचायि 
पूना-१६९१-हस्तलेख एवाप्रामाणिक इति। स एव चेष नन्दर्गीकरमहाशयेन 
स्वकीये रघुवंशसंस्करणे भूम्नाऽऽदूतः। ततश्च तदाश्रिता सर्वा अपि सूचना 
हेमाद्विनाम्ना दत्ता अपि न हेमाद्रिकृतस्य दर्पणस्य वस्तुभूतेन मकेन. सम्बद्धाः। 
एवं च प्रतारितानि भूयांसि युगानि स्वैरं परिवर्तयद्धिर्लेखकैर्निर्मीय- 
माणैर्हस्तले खेर्मलविषये पुराविदाम्‌। सैषा सञ्जीविनीमपि स्पृशतितमां 
यथातथमेव क्केशकरी कथा। दर्पणस्य मूलपाठः सप्त वर्षाणि व्यापृतेन 
जनेनानेन ५--१९ सर्गेषु कथंचिद्‌ व्यवस्थापितः, सञ्जीविनी पुनरिदानीमपि 
तमिमं तितउव्यापारमपेक्षते 

ठेख एष वर्षेभ्यः पूर्वं सागरिकायाः २९.४ अङ्कं प्रकाशितः। ततः 
प्रभृति व्यतीतेष्वपि २१ वर्षेषु दीकायामस्यामीदृश्येव स्थितिः।। 


ॐ 





महाकवेरश्वघोषस्य काव्यकला 


काव्यमिति भारतीयानामस्माकं प्राचीनतमो मन्रः। पश्य देवस्य 
काव्यमि'-ति भगवती श्रुतिरपि तमेनमुद्गिरति। तदिदं देवकाव्यं भगवन्तो 
वेदा एवाऽपौरुषेयाः। नैते जीर्यन्ते, नापि च प्रियन्ते। भारतीयत्वं बिभ्राणा 
समापि प्रतिभा तदिदं रहस्यं विदामेव चकारः । अतश्च सर्वापि भारतीया 
कविता सगन्धा स्वसार एव। ततश्च नानुभूयते कुत्रापि वैमातृकत्वद्रभि- 
सनिः सुमानषैः। या हि प्रतिभा महाकविपदस्याकुतोमुखीनतां परिहतवति 
महति भागवते कालिदास इति काठदास' इति च विदिते कविरत्ने 
प्रविभासमाना राजते तामेव तु तथेव नृत्यन्तीमुपलभामहे वैनाशिकप्रवरे 
कविप्रमुखेऽश्वघोषेऽपि। अश्वघोष: साकेताभिजनो द्विजः। स हि श्व 
इति प्रत्ययमवधुनुत इति अ-श्व "घोषः। सेयं शारी वाक्‌ । प्रतिभासरूप- 
विज्ञानमात्रपरमेयम्‌। यदितरां नास्ति शवः, तर्हिं ्य' इति व्याहारोऽपि 
निर्मूल ः। वर्तमानस्यैवैतौ द्रौ पार्वौ श्वश्च ह्यश्चेति। यश्च वर्तमानः स 
सदेकरूपः, ज्ञायमानतया ज्ञातृतया च तस्य चिन्मयत्वमपि। अयमस्याश्चितो 
महान्‌, अनितरसाधारणश्च विशेषो यदत्राऽनन्दमयताऽपि प्रत्यक्षा। सोऽयं 
सच्चिदानन्दात्पा परमः प्रकाशोऽधिष्ठानायते तेलोक्यत्रैकाल्यविवर्तस्यास्य 
परितः प्रवर्तमानस्य । अद्य वसन्तः, श्वो निदाघः, परण्वश्च वर्षशरट्‌- 
धेमन्तशिशिरा इति यत्‌ परिवर्तनचक्रम्‌ अत्र कृतपदेन क्षणिकत्वेनोट्विजमाना 
निगृहीतकरणास्तृष्णीं विभावयन्ति निखिलम्‌, प्रतिक्षणं बिभ्राणोऽभिनवत्वं 
रोचतेऽधिकमयं चक्रभ्रम इति चाश्रमधर्ममनुपाटयन्तस्तदितरे मोक्षपरायणान्‌ 
धर्मर्थिसहितान्‌ कामानपि यथाविधि कर्तव्यधर्मतया सेवन्ते। ते इमे द 


?. व्यवहित एष प्रयागः संप्रदायागतः। 


महाकवेरश्वघोषस्य काव्यकला २९७ 


वर्त्मनी । कालिदासः किलाऽभ्युदयं सोपानयति स्माऽपवर्गरूपां चरमां परमाञ्च 
भूमिकामुपसततुम्‌। स एष सुकवी रघुवंशस्याष्टमे सर्गेऽभ्युदयं पुत्रेऽपवर्गं च 
प्रव्रजिते पितरि सहैव प्रसिध्यन्तमुपदर्शयति-प्रसितावुदयाऽपवर्गयोरुभयीं 
सिद्धिमुभाववापतु“- रिति (रघुवंशम्‌ ८.२३) 

महाकवेरश्वघोषस्याऽयं विशेषो यदसौ सोपानमिदं गर्हयति 
ताभिस्ताभिरुपपत्तिभिः, प्रवरयति च चरमं स्थानं तथैव । भगवान्‌ बुद्धोऽस्य 
प्रामाणिको दृष्टान्तः। सहि 'तथा' इति तत्पदेन गर्भकृतेरनेकेः सम्माना- 
वमानजननैरर्थैः “गत' इति निर्गत इति प्रतिपाद्यते। शिवनेत्रागि- 
भस्मीकृतवल्छभा कालिदासस्य रतिरपि तथागतत्वं स्मरन्तीव विकपति-“गत 
एव न वै निवर्त्तते स सखा दीप इवानिलाहत ^ इति। सुगतोऽपि भगवान्‌ 
न ह्येव न्यवर्तत । दीप एवासावनिलेनाऽऽहतः। अश्वघोषो घोषमिमं मेदुरयति 
पद्यरत्नेनानेन निर्वाणव्याख्यानभूतेन परलोकाभावप्रशंसनेन च- 


दीपो यथा निर्वृतिमभ्युपेतो नैवावनिं गच्छति नान्तरीक्षम्‌ । 
दिशं न काञ्चिद्‌ विदिशं न काञ्चित्‌ स्नेहक्षयात्‌ केवलमेति शान्तिम्‌ ॥ 
सोन्दरनन्दे १६.२८ 
कालिदासोऽपि गीतां वेत्ति-“जातस्य हि धुवो मृत्युरिति या 
गीतोपनिषदिमामेव कालिदासोऽपि प्रत्युद्‌धरति- “एकान्तविध्वंसिषु 
मद्विधानां पिण्डेष्वनास्था खलं भौतिकेषु (रघुवंशम्‌ २.४८) इति। स्पष्टोऽत् 
भूतपिण्डरूपस्य शीर्यमाणतया च शरीरपदवाच्यस्य देहस्य नश्वरत्वम्‌। 
तथापि नासावत्रैव प्रतिष्ठितं शान्तमजरममरं चात्मतत््वमपि प्रतिभायां 
नाऽधिष्ठापयति, ततो न विचलति । मृत्युरिति अनावृतकपाटं मुक्तिवर्त्य-ति 
कालिदासो विश्वसिति- 


१. तदिदं निर्वाणपेव। कुमारसंभवे ४.३०। 

अवगच्छति मूढचेतनः प्रियनाशं हदि शल्यमर्पितम्‌ । 
स्थिरधीस्तु तदेव मन्यते कुशलद्रारतया समुद्धृतम्‌ ।। 
रघुवंशम्‌ ८.८८ 
प्रियनाशः कुशलद्रारमिति हि निश्च्योतो वचनस्याऽस्य। कृष्णो 
व्रजवधुभिर्बहुशो विहितरासलीलो यदा वृन्दावनं पर्यत्यजत्‌ ततः परं न 
हयोवाऽस्मरत्‌ ताः। कोऽर्थः। अयमेव यदनभिष्वङ्गः। इयमेव च तस्यैव 
भगवतः स्थिरता बुद्धिगता। अश्वघोषस्य नन्दः सुन्दरीं प्रति नितरामासक्तः। 
तमग्रजः सुगतो मुण्डितमुण्डं वनं निनाय। तत्र सुन्दरीगतं स्तेहपाशं नासौ 
विजहाति, प्रव्रज्यां प्रविहाय प्रतिसिसत्सति च सुन्दरीमेव। सोऽयं व्यामोहः। 
गीताचार्यो व्यामोहमिमं मिथ्याचार' इति कथयति- 
कर्मे/ बाह्यद्धियाणि संयम्य य आस्ते मनसा स्मरन्‌ । 
इद्धियार्थान्‌ विमूढात्मा मिथ्याचारः स॒ उच्यते ॥ 
इति अश्वघोषो मिथ्याचारमिमं सौन्दरनन्दस्य सप्तमे सर्गे सम्यगुपनिबध्नाति- 
पाणौ कपालमवधाय विधाय मौण्ड्यं 
मानं निधाय विकृतं परिधाय वासः । 
यस्योद्धवो न धृतिरस्ति न शान्तिरस्ति 
चित्रप्रदीप इव सोऽस्ति च नास्ति चैव ॥ ७.४८ 


चित्रलिखितः प्रदीपो रेखावर्णाभ्यां चित्रशारीरस्य प्रतिभासान्नास्तीति निषेद्धुं 
न शक्यः, न च शक्योऽस्तीति स्वीकर्तुं तमोनिवृत्तिरूपार्थक्रियाया अभावात्‌, 
तथेव कपालधारित्वेऽपि, मुण्डितमुण्डितत्वेऽपि कषायवस्त्रपरिवृतत्वेऽपि च 
चित्ते प्रहर्षस्य धृतेः शान्तेष्चाभावे न शक्यते कश्चनापि भिकषर्भिकषुरिति 
वक्तुमिति तस्य मिथ्याभूत एवाध्यवसाय इति समर्था वाक्‌। अमुमेवार्थ- 
मग्रतनाभ्यामाभ्यामपि पद्याभ्यां प्रपञ्चयति कविरेष एवम्‌- 

यो निस्सृतश्च न च निस्सुतकामरागः 
काषायमुदूवहति यो न च निष्कषायः । 
पात्रं बिभर्ति च गुणैर्न च पात्रभूतो 
छिद्धं वहन्नपि स नैव गृही न भिक्षुः ॥ ७.४९ 
भिकषर्गृहात्निस्सरति किन्तु सोऽस्याध्यवसायो यस्याः प्रतिबिम्बनं तां बिम्बतां 
वहति चित्तगृहाद्‌ रागकामयोर्निस्सरणम्‌, एवमेव काषायं वासश्चित्तगताया 
निष्कषायतायाः, पात्रं च गुणजनितायाः पात्रतायाः। असति च बिम्बे यथा 
प्रतिबिम्बजातं विगतसत्त्वमेव तथैव सक्तस्य भिक्षुत्वाध्यवसायः। 
पद्यार्थं एष तथा हदयस्पृक्‌ यथा शर्मण्यदेशभाषाविद्‌ं भारतेतिहास- 
कारमाचकर्ष विण्टरनित्जम्‌। पद्यमिदं महताऽऽदरेणोद्धरत्येष स्वकीय 
इतिहासग्रनथे विश्वप्रसिद्ध । शाकुन्तले कालिदासोऽपि चित्तगतं दवेधीभावमिममेवं 
निरूपयति- 
गच्छति पुरः शरीरं धावति पश्चादसंस्तुतं चेतः । 
चीनांशुकामिव केतोः प्रतिवातं नीयमानस्य ॥ 
(शाकुन्तलम्‌ १.३१) 
भगवती पार्वती रोषाटन्यत्र गन्तुं पादमुत्थापयति पश्यति च पृष्ठतः केनापि ` 
विधृतविग्रहेति। उद्धृतमेकं पदं तथेव धारयन्ती जिगमिषुरेव संतिष्ठते 
बद्धभावाऽपि दाढर्येन भगवति परिहासपेशके भवे। तस्या गमागम- 
बन्धुरामिमां चित्तशरीरयोरभिव्यक्तां दशां कालिदासस्य शारदाम्बा 
निपुणमुपप्रस्तौति- 
तं वीक्ष्य वेपथुमती सरसाङ्गयष्टर्निक्षेपणाय पदमुदट्‌धृतमुद्वहन्ती। 
मागवचटव्यतिकराऽऽकुकितेव सिन्धुः शेकाधिराजतनया न ययौ न तस्थौ॥। 
इति (कुमारसंभवम्‌ ५.८५) 
कोऽयं सत्त्वो मयि गमनप्रवृत्तौ विष्नायत इति साचीकृतमुखपदया भगवती 

यदा पश्यति भगवन्तं भावविहल शिवम्‌ अद्यप्रभृत्यनवता/ माद्धि। तवास्मि 
दासः' इति कालिदास '- त्वं संक्रान्तं, जानाति च स एवात्रावरोधक्रियायां 
विधृतकर्तृत्वचापलः, कां नु निर्वृतिं नापोति।' निर्वृतिमपीमां कालिदासः 
स्पृशति प्रातिभेन चक्षुषा-अहाय सा नियमजं क्लममुत्ससर्ज क्केशः 
फलेन हि पुनर्नवतां विधत्त" इति (कुमारसंभवम्‌ ५.८६) । तामिमां हद्गतां 
्रेधीभावकातरतामश्वघोषोऽपि चतुर्थे सौन्दरनन्दसर्गे ताभिस्ताभिरुपमानै- 
रुपनिबध्नाति- 
तं गौरवं बुद्धगतं चकर्ष भार्यानुरागः पुनराचकर्ष । 
सोऽनिश्चयान्नापि ययौ न तस्थौ तरेस्तरद्वेष्विव राजहसः ॥ 
ठ. 
बुद्ध आगच्छतीति शब्देन श्रोत्रकुरीचरेणाकृष्टहदयो नन्दो विलासभवना- 
दधस्तादागच्छति शृणोति च प्रियाया नृपुरनिस्वनम्‌। तदिदमाकर्षणद्रयम्‌- 
गौरवास्पदं गुरुश्च प्रेमास्पदं सुन्दरी चेति। इयमत्र नन्दस्य वराकस्य स्थिति- 


अदर्शनम्भूयगतश्च तस्या हर्म्यात्‌ ततश्चाऽवततार तूर्णम्‌ । 
श्रुत्वा ततो नूपुरनिस्स्वनं स पुनर्खलम्बे हदये गृहीतः ॥ 
४.४३ 
स कामरागेण निगृह्यमाणो धम्मनुरागेण च कृष्यमाणः । 
जगाम दुःखेन विवर््यमानः प्ठवः प्रतिसोत इवाऽऽपगायाः ॥। 
्ठ.ठठ 


भगवति बुद्ध धृतादरः कामरागी विलम्ब्याहं प्राप्तः, निर्यातो गुरुः, वञ्चितोऽसिमि 


तस्य दर्शनलाभादिति सानुशयो नन्दोऽप्येवं चित्रितोऽश्वघोषेण- 


ततः क्रमैरदर्धितमैः प्रचक्रमे कथंनु यातो न गुरुभविदिति । 
स्वजेय तां चैव विशेषकप्रियां कथं प्रियामारद्रविशेषकामिति ॥ 


ठ .ठल 

अत्र विशेषकप्रियामिति विशेषकैः प्रियामिति शक्यते पठितुम्‌। विशेषका 
अवयवाः हस्तवक्षःस्थलादयः। सोऽयमत्र स्थूलगात्रसंस्पर्शात्मा रतिभोगः। 
अत्रापि सुन्दर्या आर््तवस्नानस्यापि सद्योजातत्वं कालक्षयानार्हन्तीं 
सूचयत्नितान्तमेव निध्येय- मार्द्रविशेषकामि"-ति। आरद्राण्यार्तवक्लिन्नानि 
विशेषकाणि यस्या इति। योषितोऽपि दशायामस्यामधिकं कामयन्ते 
पुरुषाभियोगम्‌। तस्यास्योपशमोऽपि गेहिनां विकल्परेचितो धर्मः। अत एव 
कालिदासोऽपि दिलीपे त्वरामुपचित्रयति तादृशीमेव प्रियां तर्पयितुं रघुवंशस्य 
शापसर्गे- 
इमां देवीमृतुस्नातां स्मृत्वा सपदि सत्वरः । 
प्रदक्षिणा-क्रियातीतस्तस्याः कोषमजीजनः ॥ 

रघुवंशम्‌ १.७६ 
कालिदासः प्रिययोरन्योन्याऽद्गसम्भोगं वर्णयित्वा प्रसादमास्वदते, अश्वघोष 
पुनस्तमिमं व्यतिकरं जुगुप्ते। स्पष्टमिदं कुमारसम्भवस्याष्टमसर्गीयात्‌ 
सम्भोगबन्धात्‌ सौन्दरनन्दस्य च चतुर्थसर्गीयात्‌ तस्मात्‌। कुमारसंभवे 
शिवयोरङ्गसद्लोऽत्यन्तमुज्ज्वलः सहदयर्काघ्यश्च । सौन्दरनन्दे पुनर्नन्दस॒न्दर्योः 
सङ्खमे हदयस्यानभिष्वद्खोऽपि कविना स्पृश्यते, स च स्मारयति तु तद्‌ 
वेशवधूरतम्‌। तथा च नन्दः सुन्दरीं सुन्दरी च नन्दं भुङ्क्ते। भोगातुरौ च 
वेक्लवीमनुभवतः। चित्रमिदं २-१९ पद्यैश्चतुर्थं एव सौन्दरनन्दसगे 
 सूक््मसृक्ष्म्‌ उपदौकितं कविना। एष्वपि पद्यमिदं सविशेषं निध्येयम्‌- 
अन्योन्यसंरागविवद्धनिन तद्‌ द्रन्द्रमन्योन्यमरीरमच्च । 
क्रकमान्तरे तर्षबरठेन तेन सटीलमन्योन्यममीमदच्च ॥ ४.११ 


कालिदासोऽपि विस्मृतौचितीकः कुमारसंभवे वनदेवताविशेषेण समुपहतं 
पदरागमणिचषकेण कल्पवृक्षप्रसूतं मधु शिवः पार्वतीं पाययति- 

लोहिताकमणिभाजनार्पितं कल्पवृक्षमधु बिभ्रती स्वयम्‌ । 
त्वामियं स्थितिमतीमुपस्थिता गन्धमादनवनान्तदेवता ।। ८.७५ 


मान्यभक्तिरथवा सखीजनः सेव्यतामिदमनङ्खदीपनम्‌ । 
इत्युदारमभिधाय शङ्रस्तामपाययत पानमम्बिकाम्‌ ।॥ ८.७७ 


अयमत्र विङेषो यच्छिवः स्वयं पानं न करोति। नन्दः पुनखर पौनःपुन्येन 
प्रवर्तते। संभोगक्रीडाशतनिमग्नो नन्दः सुन्दर्याश्चरणयोः प्रणतिं तनोति- 


ततश्चलब्नूपुरयन्रिताभ्यां नखप्रभोदभासितराङ्गुलिभ्याम्‌ । 
पद्भ्यां प्रियाया नलिनोपमाभ्यां मूर्ध्ना भयान्नाम ननाम नन्दः ॥ 
४.१७ 
ततः: परं कविरुपनिबध्नाति- 
स मुक्तपुष्पोन्मिषितेन मूर्ध्ना ततः प्रियायाः प्रियकृद्‌ बभासे । 
सुवण्विद्यामनिलावभग्नः पुष्पातिभारादिव नागवृक्षः ॥ 
८ 
अत्र क एष नागवृक्षः, का च सा सुवण्विदी, कौदृशोऽत्रानिवेगः, कानि 
च पुष्पाणि, कीटृरश्चैतत्कृतोऽतिभार इति प्रतीयमानार्थसन्ततिपरिस्पन्द- 
मुपचिन्वन्तु ज्ञातास्वादाः सहदयाः। कुमारसंभवेन उपहित ओज्ज्वल्यगुणस्तु 
तु तनिमानमिवावहन्नत्राऽनुभूयते। किन्तु योऽयं प्रियकृत्पदद्योत्योऽर्थः स खल्‌ 
नान्य: कालिदासस्य ज्ञातास्वादो विवृतजघनां को विहातुं समर्थ इत्यनया 
स्वगतवाचा विश्वजनीनतां नीताट्‌ टड्नेव बुद्धिभित्तौ कीलितादर्थात्‌। अथेदानीं 
प्रन: ब्रुवन्तु सहदयाः कतरोऽनयोर्बद्धनन्दयोर्भवतां लालित्यमसृणां चेतस्तीं 
स्पृशति कुत्र हदयस्यानुलोम्यं कूत्र च प्रवृत्तिः। ये संसरणशीले संसारे 
ड्ञ्द्याप्रवेगे शष्कपरिपाण्डुपत्रायमाणा वासनावन्तः साधारणा गेहिनश्च 
देहिनस्तेषां लोकसभायां जायमाने मतदाने नूनमनयो; प्रविरलमतो बहुमतश्च 
क दति विजिज्ञास्य न न स्पष्टमुत्तरम्‌ नन्द एव बहुमत ' इति। सेयं भूमिः 

कान्तासम्मितोपदेशरेचितशोभितस्य काव्यस्य । अथ तथा पलायिते भगवति 
बुद्धे श्रद्दधानानां कवीनां काव्यानि कुतोमुखानि स्युरिति प्रश्ने काव्यं 
चाऽकुतोमुखीनत्वं चेति परस्परं विप्रतिषिद्धं पश्यामः। तदित्थं 


सा तावत्‌ कठिनी निरर्थकलछिपिः सा प्रातिभी सच्छटा 
विद्युटुद्योतनिरङ्कुशा, गतधवोल्लासा च सा कामिनी । 
नृत्य वाङ्मयदेवताविरचितं मञ्चं समारीकते 
्रक्षाया भवने च कोऽपि च न हि द्रष्टा समालोक्यते ॥ 


अथोच्यते नायं स्थाणोरपराधो यदेनमन्धो न पश्यती'-ति, नायं काव्यस्य 
दोषो यदत्र विरक्तो न रज्यतीति, तत्र पृच्छामः कियन्तो भवन्ति भगवन्तो 
वीतरागकामा विरक्ता इति। यदि तेषामेव प्रीतये काव्यं तर्हिं स्वपितुतरां 
तैरेव समं शवगर्ते। श्रूयते चाश्वघोषकवेः कृतयः कुतश्चिच्छवगत्तदिव 
प्रकाशमाप्ता इति। शवगर्तगतं एूतिकश्मलं दहराकाशमाश्रित्य भूयस्तरामुदगारि 
सुकविना सनातनेन । शाहेजहँ- नाम्ना यवनशासकेन ताजनाम्न्यास्तत्प्रेयस्याः 
कृते यच्चैत्यं निरमायि तत्र तस्याः शबचैत्यं संस्पृशदन्यदप्येकं शवचैत्यं 
व्यरचि “इदं मृतस्य मम ॒कृत' इति। तत्रैव स निखातश्च। इदानीं 
सनातनः पृच्छति-अयि जगदीश्वर! नितान्तं सन्निकृष्टं शयानयोर्जातिः कि 
कदाचित्‌ संगम" इति, अन्यदपि विकल्पयति -ताजनाम्नी भूतलोर्वशी 
तत्र शवगर्ते कीदृशी ति, ननु न किं तत्तनूजन्मभिरेव भुक्तेति च। ये 
कीटाः शवगर्ते निखाते शवे समुत्पद्यन्ते ते तनूजा एव भवन्ति, भुज्यते च 
तैरेव तेषामेषाञ्जनयित्री माता। केयं दुर्भगा स्थितिः। इयं खलु श्मशानकथा। 
सनातनस्यात्रामी भवन्ति शब्दाः- 


प्रियसेऽथ च भुज्यसे प्रपूतिः क्रिमिभिः स्वप्रभवैर्हि पुत्रकल्यैः । 
अवलिप्ततमान्तरोऽस्त्यथापि न भवान्‌ नो, किमु धीग्तिक्षणा ते ॥ 
५५ सुगतो ब्रवीति 

(अयमहं हिन्दूः, अयञ्च यवन" इति या जातिप्रीतिस्तत्रापि जिज्ञास्यते 
सनातनेन- 

प्रथममभवत्‌ कश्चित्‌ कुत्रापि नो यवनाभिधो 

न च खलु तथेवाऽभूद्धिन्दूरपि श्रुतिसंहतौ । 

तदपि पशुभिः सीम्ना भौगोकिकेन हहाऽधुना 

व्यधित पृथिवीमातुश्चैतन्यभाग्भिरुरस्िधा ॥। 

स्वातच्यसंभवम्‌ १४.५५ 

भारतराष्ट्रस्य त्रिधा यद्‌ विभाजनं तत्र कीदृशीं पीडामत्रोपनिबध्नाति कविः? 
इदं च ततोऽप्यधिकं पीडाकरं यद्‌ र्ट्रान्तरत्वेन भूभागस्य परिकल्पनम्‌। 
वेवर्तिकमेव तत्‌। अत एव सीमोपद्रवा न द्येवापचीयन्ते, विवर्धन्तेतरां 
तृत्तरोत्तरम्‌। घटितो घटमानश्च विद्यते मनुष्यजातेर्विनाशो सीम्नोरनयो रष्टरयोः। 
अन्यत्रापि च विश्ववसुन्धरावलये समानैव कथा। स्तप्यत एव मनुष्यभूमिसियं 
मनुष्यशोणितैः। कलहेऽत्र जातितत््वमकारणमेव। यदि नेयं स्थितिस्तर्हि 
यवनैर्यवनजनता कथं वा क्वथिता क्वथ्यते च। कथं च भ्रातृणां मध्ये 
महाभारतं युद्धमघटत, नाक्षमत तमिमं रक्तपातं वारयितुं भगवानपि साक्षात्‌। 
उक्तमत्र बह प्रोक्तवता सनातनेन- 

अपि च कुरुभिर्हिन्दूजातेः पुराणनरोत्तमै- 

यदिह चरितं किं तन्म्लेच्छादमून्‌ व्यतिरेचयेत्‌ ॥ 

स्वातच्यसंभवम्‌ १४.६० 

वद्खभूसीम्नि मनुष्यजातेर्यच्चर्वणं पाञ्चापिकैर्यवनेर्विहितं तस्य चित्रमपि 
प्रत्युपस्थापितं सनातनेन। स्वातन्यसंभवस्य पञ्चदशे सर्गे षोडश एष 
्लोकः- 
कस्तूरिकामकरिका विशदे कपोठे स्वेदद्रुतीरनुबभूव तु यावदेव । 
तावद्‌ विलोलककबरीषु धृताः कृशाङ्ग्यो धिग्‌ रक्षसामसिषु सञ्रमाश्रयन्त॥। 

ताश्चिर्भरीरिव कपिः, विसिनीर्नृ कुम्भी, मुस्तां नु शकरकुल सुभगा रिपौषः। 
करूरं चचर्वं परितः पिशिताशनो नु गृधः शबान््रक्तिकाः पितृकाननेषु 
स्वातनत्यसंभवम्‌ १५.१५-१६ 
अस्मिन्नेव सर्गे सनातनस्य सूङ्तिरत्नमिदं को वा धीधनस्तिरस्कूर्वीत- 
हिन्ूर्हिनस्ति न हि हिन्दुमसौ न, कृत्यत्राते पृथग्धनमुपार्जितुमात्तमार्गः । 
स्वार्थं परार्थयति यश्च परार्थजातं स्वार्थत्वमापयति यश्च तयोर्न जाती ॥ 
स्वातच्यसंभवम्‌ १५.८६ 
अन्ते च विश्वस्मै स्वस्तिवचास्युदीरयति सनातन- 


सनातनकवेरिमां कुरुत दीनदीनां श्रवः- 

पुटाहितकठेवरां गिरमिमे समे बान्धवाः । 

स्वमात्रपरमार्थता सृजति मूत्युघण्टारवान्‌ 

परार्थपरमार्थता स्पृशति किञ्च शान्तिं परम्‌ ॥ ` 

स्वातन्यसंभवम्‌ १५.९१० 

इयं हि महतां कवीनां संवादिनी धीः। अत्रोपजीव्युपजीव्यकथा निरवकाशैव । 
यत्र पुनरन्तरं सा खलु वाक्यवक्रोक्तिः। अ्रोक्तावश्वघोषः कालिदासमनुहर्पि 
वाल्मीकिरचनां प्रविशति। तथा हि बुद्धचरिते पौनःपुन्येन शब्दावृत्ति- 
मनुसन्धत्ते। यथा- 


यावत्‌ स्ववंशप्रतिरूप रूपं न ते जराभ्येत्यभिभूय भूयः? 
तद्भुदक्षव भिक्षाश्रमकाम कामान्‌ काठेऽसि कर्ता प्रियधर्म! धर्मम्‌ ॥ 
१०.३३ 
अग्रिमे एकादशे सर्गे अवे-ति क्रियापदस्य पौनरुक्त्यं कवेर्व्युत्पत्यतिशयं 
परिचाययते- 
अवेन्द्रवद्‌ दिव्यव शश्वदर्कवद्‌ गुणैरव श्रेय इवाव गामव । 
अवायुरार्यैरव सत्सुतानव श्रियश्च राजन्नव धर्ममात्मनः ॥ १९.७० 














ह्‌ कालिदासभारती 


अत्राद्यस्य अवक्रियापदस्य कृतेऽपेक्षितं कर्म मृग्यम्‌। गामवेत्यस्य स्थाने 
गामिवेति कच्चित्‌. पठितुं शक्यम्‌। 
अथाश्वघोषस्य. कूटप्रयोगाः। 


हिमारिकेतूद्‌भवसंभवान्तरे यथा द्विजो याति विमोक्षयंस्तनुम्‌ । 
हिमारिशत्रक्षयशत्रघातने तथान्तरे याहि विमोक्षयन्‌ मनः ॥ 
११.७१ 
अत्र 'हिमारिः अग्निः, तस्य केतुर्धूमः, अनेर्धूमकेतुपदवाच्यत्वात्‌। स 
उद्‌भव उत्पादको यस्य स मेघः, तस्मात्‌ संभवो यस्य तद्‌ वारिवर्ष, 
तस्मिन्‌ सति यथा द्विजोऽग्िस्तनं विमुच्य याति तिर्वाणमितिशेष इति 
उपमानदलम्‌, उपमेयदले पुनर्हिमारिः सूर्यस्तस्य शत्रुस्तमस्तस्य यः क्षयस्तत्र 
यः शत्रर्विघ्नस्तस्य घातने घातकृति आन्तरे अन्तरात्मनि याहि। किं कुर्वन्‌। 
मनो विमोक्षयन्‌।- ईति हि विवक्षितेऽर्थे प्रतिपादकानां पदानां 
क्रीडनीयकत्वमिवालक्ष्यते। महाकवौ कालिदासे पुनर्न ह्येव लभामहे 
कूटप्रक्रियामिमाम्‌। 
कालिदासो हि दृष्ट उपमानयोजनया उपमेयमर्थमुपपादयन्‌। सपत्नीनां 
कलह एव सुविदितः। दशरथस्य तिखो भार्याः। परस्परं सपल्य एव ताः। 
किन्तु नास्ति तासु द्वेषस्तन्मूलः कठलहश्च। अस्वाभाविक एषोऽर्थः। 
सहदयमनसि सजितुमुपपत्तिमेष प्रतीक्षते । दीयते चैषोपम्यविधानेन महाकविना 
कालिदासेन- 
सा हि प्रणयवत्यासीत्‌ सपल्योरुभयोरपि । 
भ्रमरी वारणस्येव मदनिष्यन्दकेखयोः ॥ रघु १०.५७ 
वारणस्य गण्डस्थलयुग्मे मदनिष्यन्दस्य ठकेखे अपि द्रे भवतः। तत्र तृतीया 
भवति भ्रमरी। न च दृश्यते तस्यां तयोर्द्रयोरपि ठेखयोःसापल्यद्रेषः। 
सममेवासौ स्वदते उभे अपि ते। तथेव सुमित्रापि कौसल्याकेकेयीभ्यां 

दीयमानाभ्यां चरोरर्धर्धिभागाभ्यामतुष्यदेव। अश्वघोषोऽपि सादूश्यविधावात्मनो 
नैपुणीं सत्रैव दर्शयति। अरालमुनेराश्रमं प्रविष्टे भगवति वपुष्मति शौद्धोदनौ 
निपतितांँस्तत्तान्‌ व्यतिकरानसावौपम्यैरुपपादयन्न क्लाम्यति। भवान्‌ 
भवनातिष्क्रान्तः, यथा छिन्नपाशो द्विपः २.५), भवता राजश्रीस्त्यक्ता 
यथा विषफला रता त्यज्यते (&५.६), सुगतायास्मा अरालमुनेर्दर्शनं 
तादुशमेव यादृशं दिदक्षवे ज्योतिः, यियासवे माग्देशिकः, तितीर्षवे च 
प्लवः ९५.१३)। सेयं माोपमा। सर्वत्रैव कवेरस्येदुश्येव प्रवृत्तिरौपम्य- 
विधाने। वाल्मीकिमसावत्र स्मारयति। अरालमुनेरुपदेशे या दर्शनपरिभाषाः 
सर्वा अपि ता गीतायां सांख्यशास्रे च सुलभाः। बुद्ध इवात्र महर्षिरिकः 
प्रतिबुद्ध इत्यप्युक्तः। प्रतिबद्धौ द्रौ भवतः, एकः स शिष्यः अपरश्च स 
पुत्रः। तयोरप्यनयोः समान एवाधिकारः, किन्तु प्रथमस्य संज्ञा कपिल इति, 
परस्य च प्रजापतिरिति &२.२९१)। त इमे देशस्यास्य साप्रतिका विषयाः। 
इयं हि संस्कृतसाहित्यस्य निश्वसितिर्यदद्यतनार्थपरत्वं नाम। ततश्च 
जीवितसरस्वतीकमेवेदमिति दृढं प्रतीमः - | 


यदद्यतनतात्मतां श्रयति साहितीवर्ष्म तद्‌ 

भवत्यनवधिस्थिति क्षपितमूत्युनृत्यं स्वतः । 
तदेव खलु ` वेदतामुपनिषद्य मर्त्येऽमृत- 
प्लुतिं परित उद्वमत्युषसि रोचिरिव भास्वरम्‌ ॥ 


आभिरेव मन्रणाभिः सनातनस्य घोषः- वैदिकास्तु वयं बौद्धा" इति 
(काव्यालङ्कारकारिकासु) ।। | 

 कालिदाससाहित्यस्य गाम्भीर्यमुद्रां विश्केष्य ततोऽर्थका्स्यम- 
धिजिगमिषुरहं विद्रदपदेशेनैक १२५० पृष्टात्मकं नामाख्यातोपसर्गनिपातानां 
प्रत्येकं समासव्यासाभ्यां यथामृलं पृथङ्निर्देशोेन समस्तसन्दर्भो त्तरं 
'कालिदास-शब्दानुक्रमः* इति नाम्ना शब्दानुक्रमकोषं (णप 11109) 
ई० १९५८ संवत्सरे कार्यामरचयम्‌। एतत्साह्येनापि व्यापृतो महाकवेरन्तर्ं 
स्म्रष्टमनीशानः प्रकाशितान्‌ व्याख्याग्रन्थानवाश्रयम्‌। तत्रापि मेघदूतादन्यत्र 
कुत्रापि काव्ये सद्धीवनीप्रभृतीः पञ्चषा एव व्याख्या ऋते काश्चनापि 
तदितराश्चतुः- पञ्चाशदधिका व्याख्या अप्रकाशतया प्रकाश्यापि वा 
पारेमुद्रणतया दुर्लभाः सन्ति। आस्वेवान्यतमाऽस्ति ठीका हेमाद्रिभटस्य 
दर्पणः। एतत्संपादनाय व्यापृतः २३ पाण्डुग्रथानवाणवम्‌। एतेषां विवरणं 
१९.७२-७४ वर्ष प्रकाशितस्य खघुवंशदर्पणस्य भूमिकायां वितत्य प्रकाशितम्‌। 
तत: पूर्वमपि रायपुरसंस्कृतमहाविद्यारयस्य पत्रिकाया भेधा- नाम्न्याः 
१९६९-६२ वर्षीय प्रवेशाङ्क १० पाण्डुग्रन्थानां विवरणं प्रकाशितम्‌। तत्‌ 
खल्‌ निम्नटिखितम्‌- 

| पाण्डु-ग्रन्थाः 
१. क-प्रतिः 

प्रतिरियं पुण्यपत्तन-(पूना)- स्थभण्डारकरप्राच्यविद्याशोधसंस्थानतः 
सांप्रतं कीर्तिशेषैः श्रीमद्भिर्गोडेमहोदयैः प्रेषिता। तत्र संस्थानेऽस्याः क्रमाङ्काः 
५७.१८७३-४' सन्ति। अस्या लिपिः प्राचीना नागरी पञ्चमात्‌ सर्गादारभ्य 
१८५ पत्रेषु १९ सर्गस्य ५२ पद्यांशं यावत्‌ स्थिता। अन्तिमस्य पत्रस्य 
लोपात्‌ अन्तिमानां ५॥ पद्यानां दर्पणोऽत्र खण्डित एव । मध्ये सर्वाण्यपि 

पत्राण्यनुपष्टुतानि सन्ति। अन्तिमस्य पत्रस्याभावात्‌ पुष्पिका, लिपिकृतो 
देशकालाख्याश्च नाप्यन्ते। पत्राणां परिणते: प्रतिरियं ४५० वर्षदेशीया 
प्रतीयते। ५--१९ सर्गे यावत्‌ सर्गपुष्पिका प्रतिसर्गमेकरूपवेवं स्थिति- "इति 
श्रीमदीश्वर- सुरिसुनुभटहेमाद्रिकृते रघुवंशदर्पणे (अमुकः) सर्गः" 
लिपिकरोऽस्याः प्रतिपदं प्रमाद्यति । पद्यान्तरेषु पद्यान्तराणामंशान्‌ मेकयति । 
केषाञ्चन पद्यानां व्याख्यानं त्यजति, केषाञ्चन चांशत एव लिखति। तथासौ 
प्रमाद्यति यथा ६.७६-स्थं वाणिनी पाणिनिं करोति । प्रतिरियं यै: पठिता 
तैरपि पत्रपारश्वे पड्क्तिसंख्याप्रतीकेन रिप्नकैरयोजिता। तानि च 
पुनरक्तिभूयिष्ठान्यपि क्वचन ग्रन्थविलोपं परिहरन्ति। 

पञ्चमसगरिम्भे नमः श्रीगणेशाय" इति मङ्गलं “ १९* इति च 
पत्रसंख्या श्रतिरियं पञ्चमादेव सर्गदारब्धेति प्रमाणयतः। 

२. ख-प्रतिः 

इयं गुर्जरराजधान्या अमदाबादतो मुनिवर्य: श्रीपुण्यविजयैः प्रेषिता । 
इयमपि पञ्चमादेव सर्गादारभ्यते। ततश्चान्तिमं सर्गं यावद्‌ विद्यते। 
भगवदनुकम्पयाऽन्तिमस्य सर्गस्य टीकादृतपुष्पिकापि सुरक्षितास्ति। 
मध्ये कतिपयानि पत्राण्यकिखितानि सन्ति तेषु तु केचनांशास्त्यक्ता एव, 
षष्ठस्य सर्गस्य तृतीयं पद्यमादाय अष्टमस्य सर्गस्य द्वितीयं पद्यं यावदपि 
त्यक्तमस्ति। एकस्मिन्नेव पत्रे षष्ठसर्गस्य द्वितीयाद्‌ श्लोकात्‌ 
परमानन्तर्येणैवाष्टमस्य सर्गस्य तृतीयः श्लोको व्याकृतो लिखितः, नूनमसौ 
केखकस्यैव प्रमादः, प्रतिश्चेयं यस्मात्‌ पत्राद्‌ आरब्धा ततं २७ तमं पत्र 
यावत्‌ पत्रसंख्या न दत्ता। २८ तमे पत्रे २८ अङ्को दृश्यते। ततः प्रथमे पत्र 
केनचिदाधुनिकेन “ १४ इति पत्राट्ो दत्तः। न चात्र मङ्गलमपि ठभ्यते। 
नापि चेयमारम्भतोऽन्ततो मध्यतः पाश्वतो वा लेशायापि त्रूरिता। 
उदेहिकादंशस्तु कतिपयेषु पत्रेषु लभ्यते, कितु पत्राणां संघर्षादिजन्यो 








३१० कालिदासभारती 


गात्रोपघातो नास्ति। अतः. पूर्वतनेषु १३ पत्रेषु चतुर्थस्यापि सर्गस्य दर्पणो 
ठेखकेनावश्यमस्यां लिखितः स्यात्‌। स तु संग्राहकेण भिचेनापि वा केनचित्‌ 
पुस्तान्तरे संदानितः। प्रतिरियं ९६६८' वि० संवत्सरस्य वेशाखकृष्णद्ितीयायां 
गुरो वासरे पूर्णा। ठेखकय तु तत्र नाम नास्ति। यस्याः प्रतेरियं प्रतिलिपिस्तस्यास्तु 
पूर्णं विवरणं केखकेन लिखितम्‌। तत्र 
संवतसप्तागिभूपेऽब्दे द्वपर्णशरभूमिते । 
शाके च कार्तिके मासि सिताष्टम्यां रवेर्हिने ॥ 
गोपीनाथोदधवौ भैमीसेवकौ रामरुद्रयोः । 
हैमाद्रं रघुवंशस्याकिखतां भाष्यमुत्तमम्‌ ।। युग्मम्‌।। 
इति दृश्यते 
तत्र भूपशब्दो ज्योतिषे १६ संख्याप्रतिपादकत्वेन प्रथितः। अतः विक्रमस्य 
१६३७ संवत्सरः शकस्य च १५०२ संवत्सरः स्थिरीभवति। तत्र ठेखकौ 
द्रो (९) गोपीनाथः (२) उद्धवश्च । तयोरेकतरः प्रायेण गोपीनाथः) द्वादशं 
सर्ग यावदलिखदिति तत्सर्गान्तपुष्पिकातः प्रतीमः। सा चेवम्‌- 
"इति श्रीमदीश्वरसूरिसूनुभट्हेमाद्रिकृते रघुवंशदर्पणे रावणवधो नाम 
द्रादशः सर्गः'॥। 
श्रीरामनारायणवासुदेव गोविन्द वैकुण्ठ मुकुन्द कृष्ण? 
श्रीकेशवानन्त नृसिंह विष्णो मां त्राहि संसारभुजङ्गदष्टम्‌ ॥ १॥। 
अहं करोमि त्वमपाकरोषि पापानि कर्माणि सदैव विष्णो । 
बालो यथा पड्कयते शरीरं पुनः पुनः क्षारुयते च माता ॥ २॥। 
त्वमेव माता पिता त्वमेव भ्राता सखा त्वमेव काय्ये च बहुरदकनागा।। 


प्रतिरियं नागराक्षररेवाडिता १२८ पत्रात्मिका चास्ति। तत्र ४० तममपि पत्र 
३९ अड्कनाङ्ितं कृत्वा ततः परं ४१ पत्रे ˆ ४०' इति ४२ पत्रे ' ४९१' इति 

क्रमेण प्रतिपत्रमेकोनः संख्यांको दत्तोऽस्ति। अतः चरमतमे पत्रे १४१ इति 
स्थाने १४० अङ्को भ्रान्त एव । अस्या आदर्शभूता प्रतिरपि मध्येऽव्यक्ताक्षरा 
तरुटिताऽलिखिता वाभूदिति प्रतीयते। 

. ग~ प्रतिः 

प्रतिरियं मद्रर््या भद्रासस्य) अङ्चारसंस्थातः माक्रो- फिल्मरूपेण 
प्राप्ता। अस्यास्तत्रत्यो ग्रनथक्रमाङः ८९१९ अस्ति। इयमपि पञ्चमादेव 
सर्गदारभ्यते, समाप्यते चाष्टादशे सगे । मध्ये ५६, ७३, ९९-१०३, 
१०५, १०९-१९१९, ११८ १३४, १४६५-१ ४८, १५४ १५७, ९९०; 
१९९ पत्राणि टप्तानि। आरम्भः क-प्रतेरेव यथा ॐ नमः श्रीगणेशाय 
इति मङ्गलवाक्याद्‌ भवति । प्रतिसर्ग पुष्पिका सैव स्थिता या कख-प्रत्योः 
प्राप्ता। अष्टादशसर्गस्य ५९ तमपद्यांशं यावदेव स्थितेः प्रतेरपूर्णत्वात्‌ 
समयादिक ज्ञातुमशक्यम्‌ । प्रतेः स्थित्या पत्राणां च वार्धक्येनोत्नीयते यदियं 

५० वर्षाणि प्राचीना स्यात्‌। 

अष्टादशस्य सर्गस्य चरमतमौ श्लोको कख-प्रतितो भिद्येते। 
तथा हि पञ्चाशत्तमस्य श्लोकस्य व्याख्या- 

न केवलमिति। अल्पे काके गच्छति तस्यावयवा एव न केवलं 
वृद्धिं प्रापुः किन्तु वंश्या गुणा शौर्यादयोऽपि आरम्भसमये सुक्ष्षफले 
शक्ता अत एव लोकिकैरभिलषितं पृथुत्वम्‌। खलं वाक्यालरे । सूक्ष्म 
आरम्भो येषामिति विशेषणं विशेष्यभावप्रयोक्तुराशयत्वाम्‌ः सूक्ष्मस्य 
परप्रयोग इति केचित्‌। कम्‌ कान्तौ कान्तिरिच्छेति क्षीरतरङ्गिणी ।। ४९।।' 
क प्रतौ तु- 

न केवलमिति। काले गच्छति सति सुदर्शनस्य शरीरावयवा। 
केवलं विशिष्टां विवृद्धिं न ययुः. वंशे भवा वंश्या गुणाः खल्वपि 


१. अंशा इमे यथामूलमेव प्रत्यक्षरमुद्ध॒ताः। 

प्रथिमानमापुः। पृथोर्भावः । पृथ्व्यादिभ्य इमनिच्‌ । रक्तोर्हलोघेर्खछघोः। लोकस्य 
कान्ताः प्रियाः, प्रारम्भे सुक््मा अवयवा अपि।। ५०।।' 
खप्रतौ च लोके" इत्यतः पूर्वम्‌-असति' इति पदं दृश्यते, 
विवृद्धिमित्यस्य स्थाने वृद्धिमिति च। अन्यत्‌ सर्वे क प्रतितोऽभिन्नम्‌। 
अङ्कोऽपि ५०* एव। 
एकपञ्चाशत्तमस्य व्याख्या चैवम्‌ 
स इति। स तिसखो विद्या त्रयीवार्तादण्डनीति (ती) गरूणामक्टेशकर 
एव जग्राह, उपदेशमात्रेणाबुद्धेत्यर्थः। जन्मान्तरे दृष्टं पारं > > + >।।' 
कप्रतौ तु- 
'स इति। स सुदर्शनः पूर्वाणि च तानि जन्मान्तराणि तेषु दृष्टं पारं 
यासां ता आन्वीध्षिकी त्रयी वार्ताः तिखो विद्याः स्मरन्निव जग्राह ।-००००॥' 
ख प्रतावप्येषैवमेव स्थिता। 
एकोनपञ्चाशत्तमस्य शटोकस्य व्याख्या तु कख- प्रतितः कार्त्स्येन 
संगच्छते। अतोऽष्टादशस्य सर्गस्य अन्तिमौ द्रौ श्लोको दर्पणेतर- 
व्याख्याकावेवेति निश्चितम्‌। अत्रैव च प्रतौ महोपाध्यायश्रीकृष्णभटुविरचिताया 
रघुवंशदीपिकाया अपि चतुर्थसर्गान्तपत्रं संकग्नमस्ति। 
४. घ-प्रतिः 
प्रतिरियं मद्रपर्या अङ्यारसंस्थाया एव माडइक्रोफिल्मरूपेण प्राप्ता । 
तत्रास्या ग्रनथक्रमादः ८९८ अस्ति । स्पष्टनागराक्षरेयं प्रतिः नितरां महत्वपूर्णा 
भ्रामिका चास्ति कलकत्तास्थएशियाटिकसोसाददीमृते- ऽन्यत्रानुपटभ्यस्य 
तृतीयसर्गदर्पणस्यात्र तत्संस्थायाः सूचीपत्रानुसारेण अंशतोऽस्तित्वादस्या 
महत्त्वम्‌, पञ्चदशतः एकोनविंशं सर्गं यावद्‌ व्याख्याया दर्पणेतरत्वेऽपि 
तत्साधकाभावादट्‌ भ्रामिकात्वं च। तृतीयसर्गस्य षष्टस्य पद्यस्यांशमादाय 
द्रादशं पद्यं यावदक्षता, त्रयोदशस्य पद्यस्यान्तिममंशमादाय २१ 

पद्य स्यान्तिमादं शात्‌ पूर्वं क्षता, ततः २८ पद्यं यावदक्षता, २९ 
पद्यस्यान्तिममंशमादाय सर्गान्तं यावच्च क्षतास्ति। 

चतुर्थः सर्गः प्रतावस्यां नास्ति पञ्चमस्तु सर्गः पञ्चमस्य श्लोकस्य 
कुशाग्रीयमतिः प्रोक्तः सृक्ष्मद्शी च यः पुमानिति हलायुधः"इति क 
प्रतिस्थाया दर्पणपङ्क्ते "पुमानिति हलायुध” इत्यंशतः पूर्वं त्ुटितः। तत 
ऊर्ध्वमपि केवलं ५३ तमस्य पद्यस्य अथेति। अथ भावोपनतेः 
दिव्यमहिमसंपन्नैः कल्पद्ुमैः पुष्पैः सुरतरुः" इत्यंशतः परं नास्ति। मध्येऽपि 
भूयानंशः प्रायेण त्रूटित एव । षष्ठः सर्गः अवन्तिनाथोऽयमुदग्रवाहू रित्यत 
आरभ्य ७८ तमं पद्यं यावदेवास्ति मध्ये कीटदष्टः, अस्पष्टक्षरः, कतिपयपत्र- 
विकलश्च विद्यते । प्रत्यन्तरेभ्यः संवादोऽस्य दर्पणत्वे प्रमाणम्‌। सप्तमः 
सर्गः द्रादशपद्यादारभ्य खण्डितमध्योऽन्तं यावदट्वस्थितः। तत्र कख- प्रतिस्था 
सर्गान्तपुष्पिकापि ठभ्यते। अष्टमोऽपि सर्गः ७६ तमात्‌ पद्यादारभ्य पूर्णोऽस्ति। 
पुष्पिका च दृश्यते। नवमः सर्गः पूर्णां ठभ्यते। पुष्पिकापि तत्रास्ति। 
दशमः सर्गः ४३ तमं पद्यपर्यन्तमेवास्ति। ४४ तमस्य पद्यस्य वैमानिका 
ति प्रतीकमात्रं टूष्यते। दर्पणत्वं त्वस्यासंदिग्धम्‌। एकादशः सर्गः- 
दीर्घतमानाम्‌ आर्षेषः प्रवरो भवतीति आश्वलायनी तु दीर्घातपसामिति 
पाठ:। त्रयमपि प्रमाणमार्षत्वात्‌। प्रवरमञ्ज्यो तु भृगुगणव्याख्याने पुरुषोत्तमश्च 
एकदेशविकृतमनन्यवदिति न्यायादिति।। ३३।।'-इति ३३ तमस्य 
पद्यस्येयन्तमंशमादाय आरब्धः ९१ पद्यांशेन समाप्यते। पुषिकाया अभावेऽपि 
दर्पणत्वमस्य निश्चितम्‌। साधयामीति पद्यस्य व्याख्या कख- 
प्रत्योव्यख्यियाऽक्षरशः सङ्गच्छते । द्रादश-त्रयोदश- चतुर्दशा न सन्ति। 
पञ्चदशस्तु सर्गस्तृतीयस्य श्टोकस्यांशादारभ्य समाप्तिं यावदुपलभ्यते। 
षोडशस्त॒ सर्गस्तृतीयस्य श्लोकस्यान्तं यावदेवास्ति। सप्तदशो नास्ति। 
अष्टादशः ३७ तमस्य पद्यस्यांशादारभ्यान्तं यावद्पलभ्यते। एकोनविंशः 
पूर्णः एवास्ति । 

अस्यां प्रतौ स्थितस्तृतीयः सर्गो दर्पणो नास्ति। दर्पणस्य संक्षेपः, 
सूत्ररूपं किचिट्व्याख्यानान्तरं वैतत्‌ संभवति। कल्कत्तातः प्राप्तायाः इह 
ज-प्रतित्वेन टत्तविवरणायाः पुषिकासहितायाः प्रतेः प्रागुपदर्शितांश- 
मात्रात्मिकाया अस्याः प्रतिपदं विसंवादात्‌। तथाहि- निधानगर्भामिव 
सागराम्बरामित्यादि' पद्यस्य अङ्यारप्रतिस्थं व्याख्यानमेवमस्ति-- निधानेति। 
नृपः प्रियां ससत्त्वं सगभमिबुद्ध । निधानगर्भां भुवमिति प्रियत्वोक्तिः। मध्ये 
लीनोऽग्निर्यस्यास्तां शमीमिवेति तेजस्वितोक्तिः। मी तरुभेदः। गूढजलां 
सरस्वतीं नदीमिवेति पावनत्वोक्तिः। सरस्वत्या ऊर्ध्व वालका अन्तर्जलमिति 
च वार्ता। साकरां धरामिति पाठे आकरः खनिः। अन्य: सागरा अम्बरं 
यस्याः विशेषणवबलाट्‌ भुवः प्रतिपत्तिः।। ८॥।' 
कलकन्ताप्रतौ पुनरेवमेतत्‌- निधानगर्भति। निधानं गर्भं यस्यास्तां सागराम्बरां 
भूमिमिवेति प्रियत्वोक्तिः। भूतधात्री रत्नगर्भा विपुला सागराम्बरेस्यमरणेषे। 
अत्र पृथिव्या विरोषणमात्रेणैवालम्‌ धरमेवालम्‌) तथा वामन विशेषणप्रयोगो 
विरोष्यप्रतिपत्तौ जातायां विरोषणमात्रस्यैव प्रयोगः (अव्यक्तम्‌) अभ्यन्तरे 
ठीनः पावको यस्यास्तां शमीमिवेति गर्भस्य तेजस्वितोक्तिः। अन्तः सलिलं 
यस्यास्तां सरस्वतीं नदीमिवेति पावनत्वोक्तिः (अव्यक्तम्‌)।। चा' एवमेव 
समुट्गमो वारणटन्तकोशयोर्बभार कान्ति गवलापिधानयोरिति पाठान्तरं 
दिनेषुगच्छत्सु नितान्तेत्यादिपद्यस्योत्तरा्धं कलकत्ता प्रतौ दत्तम्‌, तथेव 
निर्णयसागरप्रतावपि। अङ्चारप्रतौ तु क्रमेण निस्तीर्येति पद्यस्य व्याख्यायाम्‌। 
कि च दयमपि च व्याख्या- 'शरीरे"ति प्रतीकादुपात्ता। एवमिह विष्णु- 
पुराणादीनां- सर्वेषामेव दर्पणोद्धृत-प्रमापकाणामस्तित्वेऽपि संस्थानविषय- 
प्रतिपादनप्रामाण्यविसंवादाद्‌ दर्पणाद्धिन्नमेवेतदिति निश्चितम्‌।। 
महता खेदेन प्रतिपादयामो यदस्यां प्रतौ स्थिताः १५, १६, १८, 
१९* इत्येतेऽपि चत्वारः सर्गा दर्पणतया ख्यापिता अपि दर्पणात्‌ सर्वथैव 
भित्नाः। तदत्रापि कानिचित्‌ प्रमाणानि प्रदीयन्ते 

प्रथमं प्रमाणं त्वेतदेव यदेषामन्तो लभ्यते, दर्पणस्य कखग-पुस्तकेषु 
निर्व्यभिचारं स्थिता पुषिका तु न। पञ्चदशः सर्गः" अष्टादशः सर्गः' 
एकोनविंशः सर्गः* इत्येतावन्मात्रं कभ्यते। एकोनविंशसर्गन्ति या पुष्पिका 
कभ्यते तां पश्यन्तु- | 

(का)व्ये श्रीकालिदासकृतौ एकोनविंशतिमः सर्गः) समाप्तः। 
शुभं भवतु। संवत्‌ १६१० वर्षे अश्वन (आश्विन) मासे शुक्लपक्षे 
दशम्यां तिथौ रविवासरे षटपदज्ञातिमहसूरा सुत छिलाधर तुत विणायगेनेदं 
पुस्तकमठेखि अलिखत्‌। आत्मपठनार्थं परोपकारार्थे च । श्रीरस्तु। यादृशं ` 
पुस्तके दुष्टं तादशं किखि)तं मया। यदि शुद्धमशुद्धं वा म दोष(षो) न 
दीयताम्‌।। श्रीरस्तु । श्री श्रीकाकिदासचरणकमरेभ्यो नमः।। छ।। छ।। 

द्वितीयं च प्रमाणं प्रत्यन्तरविसंवादः। तथाहि- पञ्चदशस्य सर्गस्यान्ति- 
मोऽशोऽस्यां प्रतावेवं स्थितः- 

निर्वरत्येति। सुग्रीवादिषु देवाड्गेषु प्राप्तनिजब्रह्मलोकादनन्तरं स्वां 
स्वां योनिमनुप्रविष्टेषु रुऋ)क्षवान(र)राक्षसेषु रामायणमुपसंजिहीर्षुराह- 
विष्वक्सेनो भगवान्‌ असौ सकलजगदाधारभूतां स्वतनुं निजतनुमविशत्‌ 
विवेश। किं कृत्वा? एवममुना प्रकारेण सुराणां कार्य निर्वर्त्य रावण- 
वधलक्षणमभयप्रदानं संपाद्य। किं भूतं कार्यम्‌? दशमुखभयोच्छेदि 
रावणवधभयोच्छेदकम्‌। कि भूतां स्वतनुम्‌ ? सप्तलोकप्रतिष्ठां सप्तलोकेषु 
भूर्भुव;स्वर्लक्षणेषु प्रतिष्ठा यस्याः सा ताम्‌। किंकृत्वा? दक्षिणे उत्तरे च 
गिरो यथाक्रमं लङ्कानाथं बिभीषणं पवनतनयं हनुमन्तं च उभयं स्थापयित्वा । 
उत्प्रेक्षते कीर्तिस्तम्भद्रयमिव कीर्तिस्तम्भभूतौ निवेश्य ताभ्यां तेन तुष्टौ 
नाम स्वमदायि इति भावः। पञ्चदशः सर््रः(्गः)। श्री।। छ।।' 


क-प्रतौ तु दर्पण एवंरूपः- 
निर्वत्ये"ति। रामायणमुपसंजिहीर्षुराह- विष्वक्सेनो विष्णुः राम 

सुराणां दशमुखात्‌ भयं तस्यच्छेद एव कार्यम्‌ एवं निर्वर्त्यं कृत्वा सप्तलोकाः 
प्रविष्टा यस्यां ताम्‌ स्वतनुं स्वमूर्तिमविशत्‌। दक्षिणे गिरो वसुवेलाद्रौ उत्तर 
गिरौ च गन्धमादनाद्रौ। पूर्वादित्वात्स्मिचविकल्पः। कीर्तिस्तम्भद्रयमिव उभयं 
स्थापयित्वा लोक(लद्ा)नाथं बिभीषणं पवनतनयं हनूमन्तं च।। इति 
श्रीमदीश्वरसूरिसनभटहमाद्रिकृते रघुवंशदर्पणे पञ्चदशः सर्गः।।' खप्रतो- 
रामायणमि "त्यत्र रामायणार्थ' मिति पाठः। भयं तस्य छेद एव कार्यम्‌ 
एवम्‌" इत्यस्य स्थाने छद एव 'मिति पाठः, सप्तलोकाः प्रविष्टा यस्यामित्यस्य 
स्थाने सप्तलोकाः प्रतिष्ठा) यस्यास्तामिति, लोकनाथमित्यस्य स्थाने 
लद्ानाथमिति, पञ्चदशः सर्ग इत्यस्य स्थाने स्वर्गारोहणो नाम पञ्चदशः 
सर्ग इति च पाठो दृश्यते। आनुपूर्वी तु सेव। 

अङ्यारस्य ८९९१ प्रतावपि अस्य श्टोकस्य व्याख्या एवमेवास्ति। 
पुषिका च तथैव वर्तते। केवलं रामायणार्थ- प्रतिष्ठा यस्यास्तामिति च 
कप्रतेर्भदः। खप्रतेस्तु तदभित्नम्‌। 

षोडशस्य सर्गस्यारम्भिकाः २।। श्लोका एव सन्ति तत्र दर्पणाद्‌ 
भिन्नत्वमक्षरशो टृर्यते। तथा हि- 

श्रीरामाय नमः। रामायणादधिकमर्थमागमान्तरप्रसिद्धं सर्गचतुष्टयेन 
वर्णयितुमाह-अथेति। अथ रामभद्रस्य स्वस्थानप्राप्तेनन्तरं टवतक्षपुष्कराद्घद- 
चद््रकेतु-शत्रुघाति-सुबाहवो रघुप्रवीराः सप्त रघुश्रेष्ठः रघुसूनवः कशं 
रत्नविशोषभाजं चक्रुः। जातौ जातौ यदुत्कृष्टं तद्‌ रत्नमभिधीयते" । रत्नविशषं 
भजते सः कि भृतं कुशं पुरोजन्मतया ज्येष्ठं प्रथमजन्मतया वृद्धं गुणैश्च 
वृद्धम्‌। न चैतच्चित्रम्‌। एषां सौभ्रात्रं (सु)भ्रातृत्वं कुलकुलमनुसरत्ये 
(कुलमनुसरत्ये)वं-शीटम्‌। ज्येष्ठानुवृत्तित्वमेषां प्रबन्धानुगतम्‌। सुभ्रातुः 
कर्म सौभरात्रम्‌। युवादित्वादण्‌।। १॥ 

ते सेत्विति। ते भ्रातरः अन्योन्यदेशप्रविभागसीमां परस्परविषय- 
विच्छेदमर्यादां न व्यतीयुः न व्यतिचक्रमुः। किं भूतास्ते? सेतुवातगिज- 

बन्धमुख्यैः कर्मभिरभ्युच्छिता अपि। सेतुः क्रयो विक्रयश्च, वार्ता पाशुपाल्यं 
कृषिवाणिज्यम्‌, गजबन्धनं वारी यत्र इमा बध्यन्ते, तन्मुख्यैः कर्मभिः 
व्यापारेर्वदधिता अपि निजनिजसीमां नात्याक्रमन्‌। के(इ)व? समुद्रा इव 
यथा समुद्रा वर्द्धिता अपि वेलां नातिक्रामन्ति। सीमामिति उाबुभ्या- 
मन्यतरस्यामिति।। २॥ 

चतुर्भुजांशेति। तेषां कुशादीनां चतुर्भुजांशप्रभवो रामादिप्रभवो 
वंशः अष्टधा भिन्नः अष्टमिः प्रकारैः पृथग्भूतः सन्‌ विप्रससार विस्तार 
प्राप्तः। चतुर्भुजांशप्रभव इति कोऽर्थः चतुर्भुजः कृष्णः। तस्यांशा रामादय 
प्रभव उत्प भ) 

एतेषामेव "क प्रतौ दर्पण एवंस्थितः- 

इदानीं रामायणादधिकमर्थमागमान्तरसिद्धमर्थं सर्गचतुष्टयेनाह- 
अथेति। अथ इतरे ठकव-तक्षक-पुष्कर-अद्गद-चन्द्रकेतु-शत्रुघाति- 
सुबाहवो सप्त रघुप्रवीराः पुरोजन्मतया अग्रजन्मत्वेन ज्येष्ठं कुशं 
रत्नविशेषभाजं चक्रुः अतिशयेन वृद्धः प्रशस्यो ज्येष्ठः। हि यस्मादेषां 
सौभ्रात्रं कुलानुसारि। सुभ्रातृणां भावः कर्म वा। युवादित्वादण्‌।। १॥। 

अत्र ख प्रतौ सिद्धमर्थमित्यस्य स्थाने प्रसिद्धमर्थमितिपाठः। 

ते इति। कुशाद्याः अन्योन्यस्य परस्परस्य देशानां प्रविभागसीमां 
समुद्रवेलामिव न व्यतीयुः। इण्‌ गतौ। सीमामिति डाबुभाभ्यामिति डप्‌। 
अबन्ध्यैः सफलैः कर्मभिः अभ्युच्छरिता अपि। सेतुः तडागादिबन्धः, प्रवहणादि 
क्रिया (क्रयो) विक्रयश्च, वार्ता कृषिगोरक्षादि, "वार्ता कृष्याद्युदन्तयोः*। 
गजानां बन्धो रोधः, ते मुख्या येषां तानि। सेतुः कोषविवृद्धिः स्याद्‌ वार्ता 
वृत्त्युपजीवनम्‌। गजबन्ध: कूटयुद्धमित्येके। कृषिर्वणिक्यथो दुर्गे सेतुः 
कुञ्चरबन्धनम्‌। खन्याकरधनादानं शून्यानां च निवेशनम्‌। अष्टवर्गमिमं 
साधुः स्तब्धवृ्तिरविवर्द्धयेदिति-कामन्दकः।। २॥ 

खप्रतौ स्तब्धेत्यस्य स्थाने स्वच्छेति पाठः, 

चतुर्भुजांशेति। चतुर्भुजस्य विष्णोः अंशात्‌ प्रभवति स, तेषां 
कुशादीनां वंशं (शः) अष्टधा प्रससार। साम योनिः यस्य स सुरद्विपानां। 
दिग्गजानां वंश इव। सामयोनित्वं सुरद्विपानां प्राक्‌ (६.२७, १०.२९) 
उक्तम्‌। दीयत इति दानं धनम्‌। दानप्रवृत्तेः सकाशादविरतानाम्‌। 
उभयविशेषणम्‌। दानं गजमदे त्यागे" इति वैजयन्ती ।। ३॥। 

खप्रतौ त॒ सामयोतित्वमित्यस्य स्थाने मामयोनित्वमिति 
प्रागुक्तमित्यस्य स्थाने च प्रयुक्तमिति, प्रमादलिखितं दृश्यते। वैजयन्ती 
स्थले च 'विश्व' इति प्राप्यते। 
अष्टादशसर्मस्यान्तिमश्लोकव्याख्या- 

प्रतिकृतीति। राज्ञां कन्या नृपपुत्रयः श्रीभुवावधिविविदुः ससपत्नीके 
चक्रः, राजलक्ष्मीवसुधे ससपत्नीके चक्रुरिति वाक्यार्थः। किंभूते श्रीभुवो ? 
प्रथमपरिगृहीते प्रथममेव स्वीकृते पूर्वे भूपतिः श्रीपतिश्च, पश्चात्‌ कन्यापतिः। 
अतः सपत्नीराजक (2) नीताः। किभूता राजकन्याः। प्रतिकृतिरचनाभ्यः 
प्रतिबिम्बरचनाभ्यः समधिकतररूपाः समधिकतरं रूपमाकारों यासां ताः। 
तै: पटादौ प्रतिबिम्बं लिखित्वा दर्शिताभ्यः किंभूतैरमात्यैः शुद्धसंतानकामेः 
शुद्धं सन्तानं कामयन्ते शुद्धसन्तानकामास्तैः। इत्यष्टादश सर्गः) ।। 
छ।। श्रीः।। 
क-ख प्रत्योस्तु- 

प्रतिकृति। तस्य यूनः सुदर्शनस्य शुद्धसन्तानकामैः अमात्यैः आहता 
राजकन्या: प्रथमपरिगृहीते अद्खीकृते श्रीभुवो अधिविविद्‌ः। अधिवेदनं 
मार्यान्तरपरिग्रहः। सपत्नीवत्यौ चक्रुरित्यर्थः। दूतैः संदर्शिताभ्य: पाठादिषु 
(पटादिषु) प्रतिकृतीनां प्रतिबिम्बानां रचनाभ्यः समधिकतरं रूपं यासां 
ताः।। इति श्रीमदीश्वरसूरिसून॒भट्हेमाद्रिकृते रघुवंशदर्पणे वंशानुक्रमणो 
नामाष्टादर्शः सर्गः।। 

एवमेव “अनश्नुवानेन त्यनुपदमेवोदाहतं यत्‌ पद्यं क-ख-ग 
प्रतिषु अक्षरशः सङ्गच्छते तदेवात्र तथेव भिद्यते। तथाहि- 

अनश्नुवानेनेति। भूमिः पृथिवी. तस्य राज्यलक्ष्मी (रज्ञः सुदर्शनस्य 
भुजेन युगहस्तेन रक्षावती आसीत्‌ रक्षायुक्ता बभूव । किंभूतेन हस्तेन? 
युगोपमानमनश्न॒वानेन। हस्तद्रयस्य यन्मानं तन्मानं युगमुच्यते* युगस्योपमानं 
सादृश्यमनश्नुवता। पुनः किभूतेन ? अबद्धमौर्वीकिणलाञ्छनेन न बद्धं 
जातं प्रन्थं (2?) वा किणस्य लज्छनं लक्ष्म येन स तेन। अपरं किभूतेन ? 
अस्पृष्टखङ्गत्सरुणाऽपि अगृहीतखङ्गमुष्टिनापि। एवेविधेनापि भुवं ररकषेति 
भावः ।। ५९ ॥| 

न केवलमिति च पद्यं यथा कख-प्रतिभ्यां ग-प्रतौ भिन्नं तथैव 
ताभ्यस्सर्वाभ्य एवात्र भिन्नम्‌। तथाहि- | 

काले गच्छति सति न केवलं तस्य राज्ञः सुदर्शनस्य शरीरावयवा 
विवृद्धिं ययु: भुजादयो वुद्धिं प्रापुः खलु निश्चयेन तस्य वंश्या गुणा 
अपि शौर्यादयो गुणाः प्रथिमानमापुः पृथुत्वं जग्मुः। किभूताः? प्रारम्भसृष््माः 
प्रारम्भे आरम्भे सूक्ष्मा ठकघवः। पृथोर्भावः प्रथिमा। पृथिव्या(ध्वा)दिभ्य 
इमनिज्वा। इमन््रनिच्प्र)त्यये सति। वृद्धदृष्टामेव यस्य बहुलम्‌ उकारलोपः, 
रशब्दप्रकृतौ लघोरशब्दादेशसिद्धं प्रथिमानमिति।। ५९१।।* एवमेव स 
पूर्वजन्मान्तरदृष्टपाराः' इत्यस्यापि व्याख्या क ख ग-प्रतिभ्यः 
सर्वथैव भिन्ना 

एकोनविंशस्य सर्गस्य पुषिका तु मूलरूपेणैव प्रागुपादर्शि, 
व्याख्यानमिदानीमुपदश्यति। तत्रान्तिमस्यैव पद्यस्य व्याख्या- 

तं भूत्यर्थमिति। राज्ञी पटुराज्ञी भर्तुः राज्ञः अग्निवर्णस्य अव्याहताज्ञा 
अस्खलिताज्ञा। या राज्ञी अन्तर्गृढम्‌ अन्तर्गुप्तं बीजमुष्टिं दधाना क्षितिरि . 
पृथिवीव बभौ शुशुभे। यथा क्षितिः पृथिवी गुप्तं बीजं दधाति किमर्थं 
प्रजानां भूत्यर्थं प्रजानां भूत्यर्थं लोकानामभ्युदयाय। किं भूतानां प्रजानाम्‌ ? 

प्रसवसमयाकाङ्क्षिणीनां प्रसवस्य समयं कालं काङ्क्षन्ति वाज्छन्त्येवंशीलाः 
तासाम्‌ प्रसवसमयमनुपालयन्तीनाम्‌।। इति श्रीरघुवंशे महाकाव्ये 
काठिदासकृतावेकोनविंशतितमः सर्म: समाप्त 

तदित्थमिदं स्पष्टमेव नूनं यत्‌ पञ्चादशात्‌ सर्गाद्‌ एकोनविंशं सर्ग 
यावत्‌ अङ्यारसंस्थानस्य ८९८ प्रतेर्व्याख्यानमेतद्‌ दर्पणो नास्ति। नास्ति 
च मल्लिनाथीया संजीविन्यपि। ठेखकेन स्वस्मे कुतश्चिदेतदुपात्तं स्यात्‌ 
'विणायकेनेदं पुस्तकमटेखि अलिखदिति ' लिपौ व्याकृतौ च संदिहानोऽस्या 
अनन्वर्थसंज्ञो ठकेखकस्तु निर्मातुं न प्रभवति। स स्वयमेव स्वस्य छिपिकृत्वम्‌ 
अरेखी "ति स्वीकरोति। 

अस्यां प्रतौ ' १६१० ' इति ये विक्रः.(न्दाङ्का दृष्टाः तात्स्थ्याच्चेत्‌ 
ते दर्पणकेखस्यापि मान्याः स्युः तर्हिं खप्रतेरादर्शभूताया गोपीनाथोद्ध- 
वलिखिताया अपि प्रतेरस्याः २७ वर्षप्राचीनत्वं सिद्धयति तस्या ९६३७' 
संवत्सरे लिखितत्वस्य पूर्वमुल्लिखितत्वात्‌। 

५. ङ-प्रतिः 

पूनास्थ भ० प्रा शो० संस्थानस्य २६--१८७२ .७३-इति 
क्रमाद्धीया। तत्र अष्टमस्य सर्गस्य ७७ पत्रात्‌ १६४ पत्रं यावत्‌ सामग्री 
विद्यते। पत्राण्यस्य नितरां जर्जराणि चतुरखं खण्डितांशानि तथा सन्ति 
यथा स्पर्शमात्रमपि न सहन्ते। लिपिर्नागिरी सुव्यक्ताक्षरा चास्ति । दर्पणत्वमस्या 
निश्चितं, पुषिकाया लाभात्‌ 

६. च-प्रतिः 

तत्रत्यैव " ७५७--१८८६-९२' इति क्रमाङ्खीया। अत्र विंशति 
पत्राणि नितरां स्वस्थानि स्पष्टलघुनागरक्षरणि च सन्ति। १५-७ श्टोकांशतः 
१६-८० शलोकांशपर्यन्तो भागस्तत्र पूर्णतः स्वस्थो विद्यते। आरम्भः 
१७२ पत्रतो भवति समाप्तिश्च १९१ पत्रे! नियतमेवास्यां पूर्णो दर्पणो 
लिखितः स्यात्‌। १५ सर्गे पुष्पिकालाभात्‌, १६ सर्गेऽपि क प्रतेरक्षरश 
एेक्यादस्या दर्पणत्वं निशचितमेव। | 

| ७. छ-प्रतिः ¦ 

तत्रत्यैव ३३३-१८८४.८६ क्रमाङ्खीया। अत्र द्वावंशौ संककितौ। 
उभावपि स्फीतनागराक्षरो। प्रथमे ४६ पत्राणि सन्ति। तेषां दशसु पत्रेषु 
एकादशस्य सर्गस्य-२० पद्यस्य प्रथमा नव पङ्क्तीर्विहाय शेषोऽशः 
दूश्यते। ८४ पद्यास्यान्तिमाः द्वित्राः पड्क्तीरादाय साधयामीति ९१ पद्यस्य 
व्याख्यायां -- श्रयोगतोऽनुमन्तव्या अनेका हि धातव इति” इत्यतः पूर्व्यमंशं 
यावत्‌ पत्रमेकं नास्ति। एतान्यपि पत्राणि नितरां गलितानि स्पशसिहिष्णनि 
खण्डितमध्यानि, अङ्गुद्रयमात्रावशिष्टमध्यानि च सन्ति। अन्येषु च 
दशसु द्वादशः सर्गो वर्तते। तत्र॒ सौहदेऽपि चेति विश्वः" दशा वर्तिः 
दशावर्ताववस्थायामिति विश्वः।। १।।' इति कप्रतिसंवादिनोऽशात्‌ पूर्व 
प्रथमश्लोकव्याख्या नास्ति। अतश्चारभ्य पञ्चमं श्लोक यावत्‌ खण्डिताल्पा, 
ततः षष्ठस्य पद्यस्यान्तिममंशमादाय ३२ पद्यस्यान्तिमाया एकस्याः पड्क्तेः 
पूर्वं यावत्‌ पूर्णतः खण्डिता। ततश्च १०२ पद्यस्य लोकपाल- 
द्विपानामैरावतादी"-इति कप्रतेरक्षरशः संवादिनमंशं यावदक्षता, स्वस्थपत्रा, 
व्यक्ताक्षरा च वर्तते। पत्राङ्काः १७७ वर्तन्ते। ततोऽस्या: सर्गान्तरयुक्तत्वं 
सुखमनुमीयेत। द्वितीये भागे पत्राणि नितरां स्वस्थानि उज्ज्वलानि च 
सन्ति। तत्र २७ पत्रतः ७२ पत्रं यावत्‌ अव्युच्छिन्ना सामग्री विद्यते। सा च 
त्रयोदशस्य सर्गस्य षष्ठपद्यांशतः प्रारभ्यते। सर्गान्ते- 

इति श्रीरघुवंशे महाकाव्ये श्रीकाकिदासकृतौ श्रीमदीश्वरसुरिसून॒भट- 
हेमाद्रिकृते रघुवंशदर्पणे अयोध्यागमनो नाम 
त्रयोदशः सर्गः समाप्तः।। १३॥। 

इति नवीना पुष्पिका दृश्यते। चतुर्दशः सर्गः पूर्णोऽस्ति। तत्र श्रीरघुवंशे 





महाकाव्ये श्रीकालिदासकृता'-विति पुषिकांशो नास्ति। शेषा च पुष्पिका . 


यथाप्रत्यन्तरमवस्थिता। पञ्चदशस्य च सर्गस्य षष्ठपद्यांशं यावत्‌-स्थितिः। 

८. ज-प्रतिः 
तत्रत्यैव ९६९-१८८२.८३ क्रमाद्ीया १२५ पत्रात्मिका तत्र ५-१५ 
सर्गाः। १६--१८ स्यापि कष्चनांशो वर्तते। मध्ये कानिचन पत्राणि त्रुटितानि 
सन्ति। नागरैरेवाक्षरैरियं लिखिता स्वस्था व्यक्ताक्षरा चास्ति। इयं ५० 
तमपत्रादारबधा। ५० तमे पत्रे प्रथमपृष्ठे प्रथमा पड्क्तिः शरघुवंशदर्पणे 
द्विग्विजियो नाम चतुर्थः सर्गः श्री।। | श्री।। ॥ चश्री।। ॥ श्री।। 
। श्री ।।'-इतिरूपा स्थिता। स्पष्टमेवेतत्‌ यत्‌ ४९ पत्रेषु प्रथमसर्गात्‌ 
चतुर्थसर्ग यावद्‌ दर्पणोऽस्यां छिखितः। 
| ९. इ-प्रतिः 
कलकन्तास्थ-एशियाटिकसोसायरीपुस्तकागारस्य ४९९७।१००१० 
क्रमाट्धीया नागरक्षरैर्टिखिता। १-४ सर्गटीका अत्र नास्ति। अतः परं 
द्रादशसर्गपर्यन्तं खण्डितमध्या प्रवर्तते। शिशुहितैषिण्या अपि कतिचित्‌ 
पत्राणि सन्ति। तेषु चतुर्थसर्गस्यापि पत्रकमेकमस्ति। यद्यपि तत्र 
शिशुदहितैषिणीति नाम पुष्पिकादिकं च नोपठभ्यते तथापि छिप्या ठीकाक्रमेण 
च तत्‌ स्फ़ुटमेव। 
१०. ज-प्रतिः 
तत्रत्यैव ४९९७। ८१७० क्रमाट्धीया। अत्र त्रीणि खण्डानि सन्ति 
येषु प्रथमद्वितीययोः सर्गयोः रीका नास्ति। तृतीयसर्गस्य संपूर्णो दर्पणः 
पुष्पिकासहितो वर्तते । चतुर्थस्य च सर्गस्य पत्रकमेकमस्ति। यत्र प्रथमश्लोकात्‌ 
पञ्चमश्टोकांशं यावदेव दर्पणः स्थितः। नागराक्षरेष्वेव लिखितेष्वेषु पत्रेषु 
कानिचन नितरां प्राचीनानि कानिचन च स्वस्थानि। लिपिसोभाग्यमत्र क्वचित्‌ 
सर्वातिशायि । क्वचिच्च दुरुत्नेयताकषश्मल वाचयितुललारक्िपिं हेपयति। 
वाक्यांशाः तथा प्र्ठिष्टा यथा नोत्पुच्छयितुं शक्नुते मतिः। तथापि 
तृतीयस्य सर्गस्य कार्त्स्येन लाभो हीरप्रसुवमिवेद्धालखनिमिमां 
विद्रत्संभावनासपदं निर्मिमीत एव। प्रतेरारम्भः श्रीगणेशायनमः। अविघ्नमस्तु 

इति मङ्खरेन भवतीति प्रथमद्वितीययोख्र संग्रहाभावः सूच्यते। प्रतिसर्गं च 
मङलं नास्ति। चतुर्थस्य सर्गस्यारम्भोऽत्र मङ्गलरहित एव दूश्यते । 

इतः परं पञ्चानां प्रतीनां सूचना प्रोप्ता। तासु चतखः त्रिवेन््रम- 
स्थकेरलविश्वविद्यारयस्य पुस्तकालये सन्ति एका च अमदाबादस्य 
लालभाई दलपतभाई भारतीयसंस्कृतिविद्यामन्दिरस्य ग्रथागारे। आद्यासु .. 
चतसृषु ८३३-संख्याकायां केवठश्चतुर्थः सर्गः, ३३७५ संख्यायां केवलो 
द्वितीयः सर्गः, ७७९५ संख्यायां केवलो दशमः सर्गः, १२८१ संख्याकायां 

च विशीर्णानि वल्मीकदष्टानि च कतिचन पत्राणि सन्तीति श्रीमद्धिर्वा- 

सुदेवशरणाग्रवालैः सूचितम्‌। पञ्चम्यां प्रतौ ५--१८ पर्यन्तस्य भागस्य 

सूचना तत्रत्यैरध्यक्षैः श्रीमद्धि दलसुखमालवणियामहात्मभिर्दत्ता। लन्दनस्थ- 
इण्डियाआफिसम्रन्थागारे, जयपुरस्थ-महाराजप्रासादसंग्रहाकयग्रन्थागारे, 
उज्जयिनीस्थसिंधियाप्राच्यसंस्थानग्रनथागरे, काशीस्थसरस्वतीभवनग्रनथागरे, 
पाटनस्थहेमचन्द्राचार्यसंस्थानग्रनथागारे, जोधपुरस्थशासकीयसंग्रहालयग्रन्थागारे 
च दर्पणस्य प्रतयो न सन्तीति ततस्ततो विद्रद्धिः सकृपं सूचितोऽस्मि। 
तञ्ञोर-नागोर-बीकानेर-जैसलमेर-नेपालसंस्था एतदर्थमभ्यर्थिताः सन्ति। 
साम्प्रतं विदुषः प्रार्थयामि, ते हि प्रथमसर्गाच्चतुर्थसर्गपर्यन्तमासादयेयुश्चेत्‌ 
प्रतीः रकम्भयित्वा ता जनमिममनुगृहणीयुरिति। ` 
साम्प्रतं दर्पणस्य कतिचन विशेषानुपश्षिपामः। 
प्रमापकाः 
विद्याचतुष्टयनिष्यन्दभूतस्य काव्यस्यानुशीलनावहिते चेतसि तासां 
परापतनाहमहमिकैव भाष्योत्कर्षमुपजनयतीति दर्पणकृतस्तां कैश्चित्‌ 
प्रमापकैः प्रमिण्वन्तु- 

१. अमरः, क्षीरस्वामी, अमरशेषः, अनेकार्थसंग्रहः, उत्पलमाला, एकाक्षर- 
निषण्ट्माला, कामधेनुः, केशवः, त्रिविक्रमः, धनञ्जयः, निघण्टः, 
प्रतापमार्तण्डः, भागुरिः, यादवप्रकाशः, विद्यचासी (?) विश्वप्रकाशः. 
वेजयन्ती, शब्दभेदप्रकाशः, शब्दार्णवः, सज्जनः, हलायुधः, अन्ये 

च द्वित्राः कोषेषु, 


२९. 


१२. 
१३. 
९४. 


, अष्टाध्यायी, महाभाष्यम्‌, केयटः, केयटविवरणम्‌, काशिका, न्यासः, 


पाणिनीयमतदर्पणः, गणदर्पणः, कविकल्पद्रुमः, गणरत्नमहोटधिः, 
क्षीरतरद्खिणी, पदमञ्जरी, मुग्धबोधप्रदीपः, सारस्वतम्‌, सारस्वत- 
नरेदद्रटिषणी, अन्ये च द्रयेके व्याकरणग्रन्थेषु, 

ऋग्वेदः (३.१.२), आश्वलायनः, आश्वलायनकारिका, आश्वलायनी- 
नारायणीया वृत्तिः, शांबन्ध्यगृह (2), शोनकश्चेत्यादय आगमग्रनथेषु, 
बृहत्संहिता, ज्योतिषरत्नमाला, श्रीपतिपद्धतिः, नारदीयसंहिता, 
मुहूर्तदर्पणः, अध्यात्मप्रकरणविज्ञानेश्वरः (६.२२), ठघुजातकम्‌, इति 
प्रभृतयो ज्योतिषे, । 

मनुः, याज्ञवल्क्यः, विज्ञानेश्वर ः, वृद्धपाराशरः, विष्णुस्मृतिः, विष्णु- 
रहस्यम्‌, भृगुव्याख्यानसहिता प्रवरमञ्जरी, श्भुः, पुरुषोत्तमश्येति 
धर्मशास्त्रेषु, 

पादम्‌, वामनम्‌, वाराहम्‌, मात्स्यम्‌, वैष्णवम्‌, मार्कण्डेयम्‌, 
श्रीधरीसहितं श्रीमद्धागवतम्‌, वायव्यं, कोर्म्य चेति पुराणेषु, 
कौटल्यः, कामन्दकश्च भूयसा नीतिशास्त्रेषु, 

गोनर्द, वात्स्यायनः, रतिरहस्यं, शृद्धारतिलकञ्चेति कामशास्त्रषु, 
योगवासिष्ठटं गीता चेति दश्निषु, 


. शालिहोत्र (५.७४) चाक्षुषं (५.५९), पालकाप्य (६.७) योगयात्रा 


(१६.४१) चेति पशुशास्त्रेष, 

वसन्तराजीयम्‌ (११.६१, १६.१२), शकन्तार्णवः, गारग्यश्चेति 
शकुनशास्त्रेषु, | 

वृक्षोदयः, प्रयोगरत्नावली चेति भूम्ना वृक्षशास्त्रेषु, 

सङ्खीतकलिका स्वरशास्त्रेषु, 

टण्डी (काव्यादर्शः), वाग्भटः, रुद्रटः, मम्मटः, प्रतापरुद्रः, वामनः, 
काव्योपदेणः, भोजः, भरतः, दशरूपकम्‌, रसाकरः, शृद्गारतिरकः, 

ओचित्यालङ्कारः (ओौचित्यविचारचर्चा) भास्करनामा काव्यप्रकाश- 
टीकाकारः ९७.१९) महिमभटुश्च काव्यनास्यशास्त्रेषु, 

१५. वाग्भटम्‌- वेद्यशास्त्रेष, 

१६. महाभारतमितिहासेषु, 

१७. रम्भुरहस्यं तन्त्रेषु, 

१८. कुमारसंभवम्‌, मेघदूतम्‌, रघुवंशम्‌, शाकुन्तलम्‌, किरातार्जुनीयम्‌, 
शिशुपालवधम्‌, नैषधम्‌, भट्टिकाव्यम्‌, अनर्घराघवम्‌, नलोदयः, 
नीतिशतकम्‌, सूर्यशतकम्‌, रामायणम्‌, बालरामायणम्‌, महिम्नस्तुतिः, 
कर्णामूतमित्यादीनि काव्येषु, 

१९. सहसखनामभाष्यम्‌ (३.५०)- स्तोत्रेषु, 

२०. नाथः, सुबोधिनीकारः, वल्लभः च टीकाकारेषु। 


पाठान्तराणि 
परम्परावहां चेतःसु यथावदुपसंक्रान्ता अपि सप्रदायाः आदर्श- 
तलवैचि्रयात्‌ प्रतिबिम्बवदट्‌ भजन्त्येवाश्रयवेचित्रयात्‌ विचित्रताम्‌। आन्वी- 
षिकौयुक्तास्तत्र स्वाभाव्यात्‌, कविप्रतिभासंवादात्‌, अन्यथापि वा कथञ्चिद्‌ 
यत्र रिक्थभूतं तं संप्रदाय सुरक्षितं वीक्षन्ते तदेव भुम्नाऽरद्ियन्ते। पौरुषेय 
हि वाङ्मये तथ्यमिदं पाठान्तररूपेण प्रत्यक्षमाजिहीते। अनया च दिशा 
दर्पणे श्रद्दधत एव प्रागेव गवेषकाः। साम्प्रतं निदर्शान्तरेरपि सत्यमिदं 
स्पष्टयामः। 
दर्पणे पाठान्तराणि त्रिविधान्युपलभ्यन्ते-पदगतानि, पद्यगतानि चेति। 
तत्र पद्यगतष्वेव प्रक्षेप अप्यस्माभिः संगरहीताः। तानि चेकेशोऽशेनात्र 
प्रतिपादयामः- 
१. तृतीयसर्गस्य- उवाच धात््या-' इत्यादि पद्यं दर्पणे "यदाह धात्र्या" 
इति पठितं दूश्यते। तत्र चतुर्थचरणगतस्य तेनेति तत्पदस्य यत्पदाकाद्क्षा 
शम्यति। एवमेव- 

उदये मदवाच्यमुज््ता श्रुतमाविष्कृतमात्मवत्त्वया । 
मनसस्तदुपस्थिते ज्वरे पुनरक्छीबतया प्रकाश्यताम्‌ ॥ 
दति ८.८४ पद्ये मल्लिनाथपाठः। तत्र- 
पटेन यद्वाच्यं निन्दादुःखं तदज््ता परिहरता सत्यपि मटहेतावमाद्यता 
त्वया यदात्मवत्‌ अध्यात्मप्रचुरं श्रुतं शास्त्रमाविष्कृतमि'ति तद्व्याख्या 
हेमाद्रेरत्र मदवाच्य- स्थाने यदवाच्यमिति पाठः, आत्मवत्‌ त्वयेति स्थाने 
च (आत्मनस्त्वया" इति पाठः। कियती हात्र स्वारसिकता वाक्यार्थस्य । 
यत्तदोरभिसंबन्धाट्‌ “उदयास्तमनयोः सूर्यस्येवैकरूपता धीरस्याभिमतेति 
योऽभिमानो भवता पूर्वमुदयेऽनुत्सिक्तेन प्राकाशि साम्प्रतं विपद्यपि स 
प्रकाशनीय “इति कविहद यमुदेतितरम्‌। एतट्विपर्यय एवानेन कविना 
अत्रैव काव्ये-अभितप्तमयोऽपि मार्दवं भजते" इति समर्थितः- अयोघनेनाय 
इवाभितप्तं वेदेहिबन्धोर्हदयं विदद्र' इति च चतुर्दशे सर्गे। मदश्च मद्यादिजन्यो 
विकार उच्यते। न च प्रियनाशः मदवाच्यो भवितुमर्हति । उदये स्मयवाच्येति 
पठितं स्यात्‌। 

२. ज्योतीरथा = सप्तमस्य सर्गस्य षठ्त्रिंशस्य पद्यस्य मल्लिनाथादूते- 
प्रत्यग्रहीत्‌ पार्थिववाहिनीं तां भागीरथीं शोण इवोत्तरङ्गः।' 
इत्युत्तरार्धपाठे आपततो वस्तुनः स्वीकरणरूपः प्रतिग्रहः प्रत्यग्रहीत्‌ - 
पदलभ्यः। ततः-पार्थिववाहिनीकर्तृक एव प्रथमोद्योगोऽत्र स्थिरः। स्पष्टं 
चेदं ३५ पद्यात्‌- "तमुट्वहन्तं पथि भोजकन्यां रुरोध राजन्यगणः स 
दृप्तः इत्येवं रूपात्‌। ततश्च वाहिनीमभियुयुक्षमाणां वीक्ष्याजोऽपि 
तामभियुयोजेति वाच्ये टब्धे शोणभागीरथ्योरुपमा वैषम्यमुपजनयति। शोणो 
हि भागीरथीगामी, न तु भागीरथी शोणगामिनी। ततोऽत्र शोणकर्तक 
उद्योगो भागीरथीकर्तृकश्च प्रतिग्रह उन्मिषति। हेमाद्विख्र- “ज्यो तीरथां 
शोण०००' इति पाठमुपादत्ते। तत्र ज्योतीरथा शोणगामिनी नदी। 
तत्कर्तृकोऽभियोगः शोणकर्तृकश्च प्रतिग्रहोऽत्र पाठे स्पष्टमुममिषति। 

तेनाभियोगप्रतिग्रहसाम्यात्‌ शोणज्योतीरथौपम्यमजवाहिन्योरौचित्यसौभगं 
भजते। सोऽयमर्थः-नागरीप्रचारिणीपत्रिकायाश्चन्द्रवलीपाण्डेया प्रकाशिते ` 
ज्योतीरथा" नाम्नि लेखे डो० वासुदेवशरणैः स्पष्टीकृतः। अ्रैकमिदमपि ` 
वैचित्यं यद्‌ `उभावपीमो टीकाकारावन्योन्यपाठान्तरं न वित्तः। ततो नेदं 
पाठान्तरमपितु लिबिकृतो मतिविपर्यय एव। 

३. विवृताननत्वम्‌-१३.१० पद्ये मल्लिनाथपाठ एवंरूपः- 


ससतत्वमादाय नदीमुखाम्भः संमीलयन्तो विवृताननत्वात्‌ । 
अमी शिरोभिस्तिमयः सरणश्रैरु्वं वितन्वन्ति जलप्रवाहान्‌ ॥ 


अत्र आदानविसर्गयोः कर्मतया अम्भो-जलगप्रवाहावुपात्तौ, 
संमीलन्ति" न तावदुबन्धनकोशास्तयावचितपुष्पाः-इति कालिदासप्रयोगे- 
णैवाकर्मकत्वेऽपि णिजन्तत्वात्‌ सकर्मकतया स्थितायाः संमीलन क्रियायास्तु 
कर्म न दूश्यते। तदर्थमेतत्पाठमभ्युपगच्छद्धिराक्षेपमात्रं शरणम्‌। अतएव 
मल्ठिनाथोऽपि तेनैव पथा-चञ्जुपुटं संघटुयन्तः' इति कर्मण आक्षेपं 
कुरुते। चज्जुपुटसंमीलनयोः स्वारसिकान्वयासंभवे च संमीलनं संघटुनतया 
विपरिणमयते। किच "विवृतनत्वा" दिति हेत्वर्थकस्यापादानस्य 
ससत्वनदीमुखाम्भसाऽन्वयमभिप्रेति। तेन हीनपदत्वमस्थानस्थपदत्वं नेयार्थत्वं 
च दोषत्रयमत्रापतति। विवृताननत्वादि 'त्याननपदेन तिमिसान्नि्यादर्थान्तरस्य 
प्रत्ययासंभवे चञ्ुपुरस्यैव ग्रहणे पौनरुक्त्यावहश्चायमाक्षेपः। एवमेव तिमीनां 
शतयो जनायतत्वप्रसिद्धेरेव ससत्वनदीमुखाम्भो ग्रहणसंभवे तदर्थे 
विवृताननत्वोपादानमपुष्टम्‌। दर्पणकृतस्तु तत्र विवृताननत्वम्‌" इति पाठः। 
तस्य च मीलनकर्मतयोपादानात्‌ सर्वोऽप्यसो दोषप्रपञ्च एकपद एव विलीयते 
न च संमीलयन्तोऽविवृताननत्वादित्यकारप्रश्लेषो युक्तः, तथा सत्यपि 
कर्मण आक्षेपोऽपरिहार्यः। 

४. शोषा = १७.७९ पद्ये मल्लिनाथपाठ एवंरूपः- 


दूरापवर्जितच्छत्रस्तस्याज्ञां शासनार्पिताम्‌ । 
दधुः शिरोभिर्भूपाला देवाः पौरन्दरीमिव ॥ 


अत्र प्राचामालाट्कारिकाणां मते क्रियागतस्य भूतत्वस्योपमाने- 
ऽनन्वयापत्तिः, देवाः पौरन्दरीमाज्ञां दधति, न तु दधुः। नव्यमते तदभावेऽपि 
राज्ञां देवोपमयाऽतिथेश्च पुरन्दरोपमया नास्ति कश्चनातिशयलाभः। 
एतावताऽतिथौ राजान्तरव्यतिरेको दुर्लभः। देवानामिद्राज्ञाकारित्वमागम- 
प्रमितम्‌, तेन- सेवकाः स्वामिनो यथे"ति चतुर्थचरणपरिवर्तं सादृश्यस्यान्‌- 
भविकत्वसिद्धावुत्कषतिशयलाभः, प्रमाणान्तरापेक्षया प्रत्यक्षस्यैव 
ज्येष्ठत्वोपगमात्‌। आज्ञाया अमूर्तत्वात्‌ तद्धारणस्य च मूर्तत्वात्‌ 
तयोरन्वयौचित्याय- 


एषा मनो मे प्रसभं शरीरात्‌ पितुः पदं मध्यममुत्पतन्ती । 
सुराङ्गना कर्षति खण्डिताग्रात्‌ सूत्रं मृणालादिव राजह॑सी ॥ 


इति विक्रमोर्वशीयकाव्य इवात्रापि केनचित्‌ मूर्तेनैवापमानेन भाव्यम्‌। किं 
च सार्वभोमसामन्तयोरौपम्याय देवपदमत्र कुबेरादिदेवविशेषपरतया नेयम्‌। 
अन्यथा तु देवानां राजत्वाभावे सामन्तोपमानत्वं न संगच्छेत। देवा हि 
स्वर्पतेः प्रजा, न तु तदधिकृता विषयाध्यक्षाः। एवं प्रजया राज्ञामौपम्यं 
कवौ प्रतिभानदारिद्रमापातयेत्‌। न चैतत्‌ कालिदासे संघटते, तस्यौपम्ययशसो 
विद्रदुपश्टोकितत्वात्‌, सर्वातिशयित्वाच्च। तं हि महान्तोऽप्यभियुक्ता 
(अभिनवगुप्तपादाचार्या) भगवदनुग्रहपवित्रवाचं मन्वते। दर्पणकारस्तु तत्र 
“रोषा पौरन्दरीमि "वेति पठति। अस्मिंस्तु पाठे सर्व एव विप्रतिपादाः प्रावृषि 
रजःकणा इव विकयमुपेत्य सचेतसां चित्ताकाशं निर्मलयन्ति। शोषाज्ञयोरौपम्यं 
कविषु प्रसिद्धमेव । खजुराहोतः प्राप्ते धद्धदेवस्याभिटेखे शिरसाऽवहन्रृपतयः 
शेषामिवाज्ञामि "ति टभ्यत एव, स्वयं कालिदासोऽपि कमारसंभवे- 'तथेति 

शेषामिव भर्तुराज्ञामादाय मूर्ध्ना मदनः प्रतस्थे (३.२२) इत्यनयोः 
सादूश्यमुपादत्त । श्रीकण्डचरितकवेर्मृहुस्यापि- 


शेषां वचोमयीं मूर्धि गृह्यमाणं सुपर्वभिः । 
पुनरप्यथ जग्रनथ नाथो मन्मथमाथकृत्‌ ॥ 
श्रीकण्ठचरिते १९.४० 

एतत्कवयतोऽभिप्रायोऽयमात्मीयः। शेषाशब्दार्थ दर्पणकारो विश्वप्रकाश- 
मेवमुद्धरति-- प्रसादात्निजनिर्माल्यदाने शेषेति कीर्तिति'ति। मल्लिनाथोऽपि 
कुमारसंभवस्योट्धृतं पद्यं व्यावृण्वन्‌ शेषाशब्दाय प्रमाणमेतदुट्धृत्य- 
माल्याक्षतादिदाने स्त्री शेषे"ति केशववैजयन्त्योः प्रमाणवाक्यमप्यद्धरति। 
श्रीकण्टचरितटीकायां जोनराजोऽपि शेषां वचोमयी' मित्यस्य वचनमयीं 
मालामि'ति व्याख्यानं करुते । तदित्थं महापुरुषोपभुक्तरेषदानं शोषापदवाच्यं 
भवति। तेन च शुणानुरागेण शिरोभिरुहयते नरधिपैर्माल्यमिवास्य शासनमि "ति 
भारवेरपि नायमभिप्रायोऽनध्यक्षः। प्रमाणेैरेषोऽर्थो द्रदीयते। तथा च शाकुन्तलस्य 
७.२ पद्ये-विहितासुरप्रणाशाय दष्यन्ताय देवराजो महेन्द्र आत्मपिनद्धां 
मन्दारमालां प्रयच्छति। स तां तत्कन्धरे पिधापयति। पद्यं च तदित्थम्‌- 

अन्तर्गतप्रार्थनमन्तिकस्थं जयन्तमुद्रीक्ष्य कृतस्मितेन । 

आमृष्ट वक्षोहरिचन्दनाड् मन्दारमाला हरिणा पिनद्धा ॥ 
पउमचरिउकाव्यस्य ११.१४.१० पद्ये 

णन्द वह जअसद पडतिरहिं 

सेसा अग्घपत्तजलजुत्तिहि। 
इति सोऽयं रोषाशब्दो दृश्यते। 

तस्यै सियस्ता प्रददुः शेषां युयुजुराशिषः । 

ताभ्यो देव्यै नमश्चक्रे शेषां च जगृहे वभू: ॥ (९०.५३.४८) 

शेषामाधाय शिरसि स्वधाम््युट्वास्य सत्कृतम्‌ (११.३.५४) 

इति शेषां मया दत्तां शिरस्याधाय सादरम्‌ (११.२७.४७) 

इति श्रीमद्धागवतेऽपि चतुर्वारमसौ शब्दोऽस्मित्ेवार्थे प्रयुक्तः। पौरन्दरी च 
शेषा तदानीतनो नोबुखपुरस्कारः। "सर्वेऽपि राजानस्तदर्थं लालायन्ते स्म। 
प्राप्तायां च तस्यां यथा ते नितरां तुष्यन्ति स्म, आत्मनश्च कृतिनो मन्यन्ते 
स्म॒तथेवातिथेराज्ञायां प्राप्ताया"मित्यतो (पाठात्‌) अर्थलाभो महीयान्‌। 
अतोऽतिथेराज्ञायाः प्रतीक्षयत्वं, निरतिशयस्पृहणीयत्वञ् प्रतीयते। तेन चातिथेः 
सकलचक्रवर्तिप्रमुखत्वमपि। न हि चक्रवर््यन्तरसाधारण्येनातिथेराज्ञा 
साध्वसाक्रान्ताः सन्तो राजानोऽबिभरुः, प्रत्युतात्मोत्कर्षशंसया धन्यात्मभावेन 
प्रीणिताः गुणानुरक्ता बद्धश्रद्धाश्च। प्रकृतद्रये परस्परमौपम्यं प्राचां 
कवीनामतिमात्रं प्रियमिति विदितचरमेव। 

५. नकारस्य स्थाने चकारः- 

स दक्षिणं तूणमुखेन वामं व्यापारयन्‌ हस्तमलक्ष्यताजा "विति 
सप्तमस्य सर्गस्य युद्धवणने नायककौशलवर्णनाय मल्लिनाथपागनुसारि 
पद्यम्‌। अत्र मल्लिनाथस्तृतीयां सप्तम्यर्थपरतयाऽभ्युपेति वामं च 
क्रियाविशेषणतया। दर्पणकारोऽत्र (तूणमुखे च वाममिति पठति। दक्षिणं 
वामं चेत्युभयं चकारेण व्यापारे समुच्चाययति। ततश्च नायकस्य 
सव्यसाचित्वमुन्मिषति। चकारनकारौ लिपौ प्रायेण सरूपावेव भवतः। 
ततोऽत्र मल्लिनाथ एव द्रुतोऽनुमीयते। 


६. चकारस्य नकारः- 


आलोकमार्गं सहसा व्रजन्त्या कयाचिदुट्वेष्टनवान्तमाल्यः । 
वद्धं न संभावित एव तावत्‌ करेण रुद्धोऽपि च केशपाशः ॥ 


इति मल्लिनाथस्वीकृतेन पाठेन पद्यमिदं रघुवंशे (७.६) कुमारसंभवे च 
(७.५७) लभ्यते । हेमाद्विस्तु तत्र- "यत्र रोधमात्रमपि नास्ति तत्र बन्धस्तावट्‌ 
दूरापास्त' इति भावं टर्शयति। दर्पणप्रतिषु तु शुद्धोऽपि चे^त्येव ठकेखो 

दूश्यते । नूनमस्य चकारस्थाने नकार एवाभिप्रेतः। लिपिकेनेव तदन्यथाकारि। 
कुमारसंभवेऽत्र श्लोके निर्णयसागयप्रतौ शुद्धोऽपि न केशहस्तः इति 
पाठान्तरं प्रदर्शितमस्ति। अनयोर्नकारघटित एव पाठं सचेतसोऽभ्यरोचन्त । 
व्यक्तिविवेककारोऽत्र प्रमाणम्‌। स हि विधेयाविमर्शप्रकरणे विधेयभूतस्य 
विशेषणस्य समासकृतमप्राधान्यं प्रत्याचक्षाणः पद्यमिदं प्रत्युदाजहार । तत्रापि 
काशिक-चौखम्भाप्रतौ रुद्धोऽपि च केशहस्त* इत्येव मुद्रितं दृश्यते 
वृत्तौ तु अवलोकनव्यवधानदायिनीं तावतीमपि कालकलां विघ्नायमानां 
मन्यमानयानया सततं स्वाधीनेनैकेन करकमलेन रोधोऽप्यस्य न कृंतः' 
(पु० २००) इति नकारघटनौपयिकमेवाभिप्रायमसो दिदेश। हेमाद्रि- 
मल्लिनाथयोः केशपाश” पाठस्थाने कमारसंभवस्य निर्णयसागरप्रतौ प्रदर्शितः 
कोशहस्त' इति पाठः चकारस्थाने नकारमपि व्यक्तिविवेककृदभिमतं 
साधयति। तेन हि करेण रुद्धोऽपि न केशहस्त" इत्येव प्राक्तनः पाठः 
प्रतीयते। तदित्थं पद्यर्थे प्राणा इवागताः। तेन सहसापदार्थः उद्रेष्टनवान्तं- 
माल्यार्थश्च परिपुष्यतः। केशपाशस्य करेण रोधः सहसरा पलायनं चेत्युभयं 
नातिसमञ्जसम्‌। सर्व विस्मृत्यैव पलायनं वधूवरावलोकनौत्सुक्यसानद्रतां 
प्रसाधयति। न च  कररुद्धस्य केशपाशस्य वेष्टनभद्धे माल्यवमनं चापि 
संभवतः। किञ्च 


प्रसाधिकाठम्बितमग्रपादमाक्षिप्य काचिद्‌ द्रवरागमेव । 

उत्सृष्टलीलागतिरागवाक्षमाकक्तकाङ्कं पदवीं ततान । 

विलोचनं दक्षिणमञ्जनेन संभाव्य तद्रञ्चितवामनेत्रा । 

तथैव वातायनसंनिकर्ष ययौ शलाकामपरा वहन्ती ॥ 
इत्यादिना संदर्भण 

ततस्तदालोकनतत्पराणां सौधेषु चामीकरजालवत्सु । ` 

बभूवुरित्थं पुरसुन्दरीणां त्यक्तान्यकार्याणि विचेष्टितानि ॥ 

इति सामान्यतः प्रतिज्ञातस्य कार्यान्तिरपरित्यागेनैव निर्वाहः कविना कृतः। 

प्रस्थानभिन्नां न बबन्ध नीवीम्‌। ०० हस्तेन तस्थावलम्न्य वासः।।' 
इति नीवीमात्रस्य करावरोधस्तत्र सुकविरौचित्यमनुरुन्धन्चुपनिबबन्ध। 
 एवमुदाहरणान्तराण्यपि ठभ्यन्ते। 

( २ ) पादपाठन्तरम्‌ 

हेमाद्रिमल्लिनाथयोः पादपाठान्तरमत्यधिकं नास्ति। यावदप्यस्ति 
तावत्‌ कियन्नु महत्त्वपूर्णमस्तीति निदश्निनैकेनावगच्छन्तु- 

अप्यग्रणीर्मन्यकृतामृषीणां कुशाग्रबुद्धे, कुशी गुरुस्ते । 

यतस्त्वया ज्ञानमशेषमाप्तं लोकेन चैतन्यमिवोष्णरश्मेः ।। ५.४ 
इति मल्लिनाथपटिवे पद्ये हेमाद्रर्वक्ष्यमाणानि पाठान्तराण्यनुशील्य 
विप्रतिपत्तीरनुभवामः। तथा हि- कौत्सगुरोरुष्णरश्मिपदवाच्येन सूर्येण 
तद्पार्जिताशेषन्ञानस्य चैतन्यपदार्थेन प्रबोधेनात्रौपम्यं पर्यवस्यति । तत्र 


शमप्रधानेषु तपोधनेषु गृढं हि दाहात्मकमस्ति तेजः । इति 

अशनेरमृतस्य चोभये वशिनश्चाम्बुधराश्च योनयः । 
इति च कालिदासकाव्येषु तपोधनानामुग्रता भयप्रकरणेषु गुरुशिष्ययोः 
शमप्रकरणेऽत्र तस्या अनौपयिकत्वात्‌ सूर्यवाचकान्‌ भास्वट्विवस्वदादीन्‌ 
प्रकाशव्यञ्चकान्‌ पर्यायशब्दान्‌ विहायोष्णरश्मिशब्दस्योपादानं नात्यर्थं 
पुष्यति। किं च चचैतन्यमत्र प्रबोध" इति मल्लिनाथव्याख्या तत्र प्रबोध 
शब्दः ्राबोधयन्नुषसि वाग्भिरुदारवाचः' इत्यादिषु दृष्टार्थऽत्रापि 
जागरणपरोऽवसीयते। तच्च जागरणं सूर्यपक्षे निद्रात्यागरूपेणेवान्वितमपि 
जञानपक्षे चक्षुरनमीलनरूपेणेवाज्ञानतिमिरापगमात्मनान्वीयेत। तथा च सति 
जघन्यव्यापाराश्रयणोत्तरोऽत्रौचित्यविगमः स्फुटः। वृत्तसमावर्तने शिष्ये स्थितं 
जञानं चक्षुरुन्मीटनमात्रं न॒ भवति, उन्मीलितचक्षुषा तेन निहितस्य 

ज्ञानराशेरवाप्तेः। किं च जागरणं लोकस्य स्वो धर्मः। न हि तत्‌ सूर्येऽपि 
कृतावस्थानं विभाव्यते। न च ज्ञानं तथा भवति। तच्च गुरोरात्मरूपतयैवागमेषु 
प्रतीतम्‌। शक्तिपातरूपेण शिष्ये गुरोरात्मावेशो हि ज्ञानमिति तात्रिकाणां 
समयः। तदित्थं स्पष्ट एवात्रोपमावैषम्यकलद्ुः। न च तटस्थयोरौपम्यं 
कालिदासः क्केशोत्तरं योजयेदिति संभाव्यते। असौ चात्र चमरीपुच्छदाहो 
यद्‌ इयमेवोपमास्मिन्नेव सर्गे पञ्चत्रिंशत्तमे पद्ये पुनरुच्यते। यथा- 


इत्थं प्रयुज्याशिषमग्रजन्मा राज्ञ प्रतीयाय गुरोः सकाशम्‌ । 

राजापि ठेभे सुतमाशु तस्मादालोकमर्कादिव जीवलोकः ॥ 
अत्रैव चास्या ओचित्यव््वम्‌। अन्यथा- शघुः कोत्सात्‌ सुतं केभ' इत्यतो ` 
वाक्यादुमिषन्ती नियोगबुद्धिः कथमपि न शाम्येत। अनया च महानुभावस्य 
 कौत्सर्षैरजोत्पत्तो निमित्तत्वमात्रं स्फुरति पिता हि पूर्वं पुत्रभावसामर्थ्यमात्मनि 
संचिनुते, तदुत्तरं कृतगरभाधानो जायासंक्रमेण पुत्ररूपंप्राणुते। अतश्च पुत्र 
पितुरात्मजन्माभिधीयते। दिलीपाख्याने चैतत्‌ स्पष्टम्‌। तत्र दिलीपो नन्दिन्याः 
पयसा पूर्वमात्मनि सुतत्वयोग्यतामाधत्ते, ततो सुदक्षिणामहिम्ना रघुरूपम्‌। 
अत्र रघुरपि कौत्साशिषा पूर्वमात्मनि सुतत्वयोग्यतामाधत्ते यैव च 
योग्यतात्र- सुतमाशु लेभे" इति वाक्यस्यार्थः। आलोकसाम्येन चायं 
परिपुष्यति। यथा हि जीवलोक आलोकमवाप्य कर्मवितानेन तँस्तानभीष्टान्‌ 
फलविशेषान्नुते तथेव रघुरपि कोौत्साशंसया सुतत्वसामर्थ्यमवाप्य 
जायाप्रतिच्छन्देन सुतशरीरमाप। अत एव- ब्राह्मे मुहूर्ते किल तस्य देवी 
कुमारकल्पं सुषुवे कूमार'मित्यनन्तरपद्ये पौनरुक्त्यं परिहीयते। 
तावदर्थलाभाय- ब्राह्मे मुहूर्ते जनिमाप यस्मात्‌ कुमारकल्पः स शुभः 
कुमार' इत्यस्यैव पूर्वार्धिरूपस्य पर्याप्तत्वात्‌। एवञ्चालोकसाम्येन भ्यं 
पुत्रमसावात्न्याधत्त तमेव देवी सुषुव" इत्यर्थयोजनया देवी सुषुवे" 
इत्यनन्तरपद्यार्थः 'सुतमाशु ठेभे' इति पूर्वपद्यार्थन गतार्थ न भवति। 














३३४ कालिदासभारती 


एवमोपम्यमिदमत्रैवोचित्यं लभते, न तु गुरुशिष्यप्रकरणे। 
दर्पणे त्वत्र चत्वारः पाठाः। तथा हि- (९) चैतन्यमर्कादिव जीवलोकः 
(२) लोकेन चैतन्यमिवोष्णरश्मेः (३) चैतन्यमुग्रादिव दीक्षितेन (४) ज्ञानं 
यतस्त्वां प्रविवेश पुण्यं चैतन्यमुग्रादिव यायजूकमिति च। दर्पणकारोऽत्र 
प्रथममेव पाठं प्रथमतया पठति। तत्रोक्तक्रमेण पद्यान्तरपौनरुक्त्याद्‌ 
अस्ुचिस्तदवस्थेव । यद्यपि उष्णरर्मेरपेक्षयार्कशब्दोऽत्र स्वारस्याधिक्यं बिभर्ति, 
तस्य पूजार्थस्य भौवादिकस्य अचति: अर्व्यत' इति कर्मणि, स्तवनार्थस्य 
चौरादिकस्य अर्कधातोर्वा,' (एरचि) तत्रैव घञा निष्पत्तेः पृज्यत्वस्तो- 
तव्यत्वाद्यर्थलाभाद्‌ गुरौ गौरवबुद्धिः प्रतिबिम्ब्यते। पाठेऽस्मिन्चुपमानभूतस्य 
जीवलोकस्य प्रथमान्तत्वादुपमेयेऽपि तल्लाभाय (त्वया ज्ञानम्‌' इति पद्यद्रये 
विसर्गलोपमाग्नाय (तु + अयाः + ज्ञानम्‌” इति चिकित्सा क्रियते। सा च 
वेदर्भमारगे सविशेषं स्ततस्य कालिदासस्य प्रसादविशटदेषु काव्येषु शल्यायते 
परम्‌। तच्छोधनायैव नूनं लोकेनेत्यादर्ितीयस्यारुचिपदस्य पाठस्यावतारः। 
तदित्थं तृतीयश्चतुर्थश्चेति पाठद्रयमवशिष्यतें तत्रापि चतुर्थस्तृततरर्धपाठन्तरम्‌। 
अर्थस्तूभयोरेकरूपमेव । दर्पणकारः पाठमिममेवं व्याचष्टे यथा उग्राद्‌ दी्षितेन 
यजमानेन चेतना प्राप्यते, दीक्षितो हि प्रथमं चेतनां जुहोति। पुनः उग्राद्‌ 
दुष्प्रवेशात्‌ तां भजत" इत्यागमः। इति। आगमपदेन दर्पणकायो द्वितयमेव 
परामृशति ब्राह्मणं पुराणञ्चेति । तत्र पुराणार्थे स्कन्देन साक्षादिव देवसेनामिति 
७.१ पद्यस्य 'देवसेनाम्‌। तया स्वपतित्वेन स्कन्दोऽभिषिक्त इत्यागमः, 
इति व्याख्यायाम्‌, षोडशसर्गस्यावतरणिकायाम्‌ "इदानीं रामायणादधिक- 
मर्थमागमान्तर' प्रसिद्धं सर्गचतुष्टयेनाहे"ति, ६.७३ पद्येऽपि ककृत्स्थ- 
शब्दव्याख्याने ¶ृक्ष्वाकुवंश्यः पुरञ्जयो राजा इन्द्रसहायार्थे वृषरूपमिन्द्रमारुह्य 
वृषपर्वतनामानमसुरं हतवान्‌। तत्प्रभृति ककृत्स्थ इत्यागम' इति च तत्प्रयोगः 
स्पष्ट एव। ब्राह्मणार्थं पुनरर्थलाभात्‌ तद्‌योजना। "यजमानोऽग्निः' 
(६.३.३.२१, ६.५.९१ .८, ७.४.१.२१, ९.२.३.३३) "यजमान आग्नेयो 

भवति" (३.९.१९.९) इति शतपथब्राह्मणे दीक्षितस्याग्निरूपत्वमुरीकृतम्‌। 
अग्निरूपेषु चाष्टमूर्तीनां नामानि तत्रैव षष्ठे काण्डे कुमारोत्पत्तिप्रकरणे 
दर्शितानि तथा हि- भूतानां पतिः संवत्सर उषसि रेतोऽसिञ्त्‌, स संवत्सरे 
कमारोऽजायत। सोऽरोदीत्‌। तं प्रजापतिरत्रवीत्‌ कुमार? किं रोदिषि, सोऽव्रतीत्‌ 
नाम मे धेहि।' तमब्रवीत्‌- रुद्रोऽसीति। अगिनर्वे रुद्रः यदरोदीत्तस्मादट्‌ रुद्रः। 
सोऽतब्रवीत्‌- ध्यव मे नामेति*। तमब्रवीत्‌ सर्वोऽसीति। आपो वै सर्वः। 
अद्भ्यो हीदं सर्वम्‌। सोऽब्रवीत्‌ धेहयेव मे नामेति। तमब्रवीत्‌ पशुपतिरसीति। 
ओषधयो वे पशुपतिः। तस्माद्‌ यदा पशव ओषधीर्लभन्तेऽथ पतीयन्ति। 
सोऽब्रवीत्‌- धेद्येव मे नामे 'ति। तमब्रवीद्‌ उग्रोऽसीति। वायुर्वा उग्रः। तस्माद्‌ 
यदा बकवद्‌ वाति, उग्रो वातीत्याहुः। सोऽब्रवीत्‌ धेद्येव मे नामेति, 
तमब्रवीद्‌ अशनिरसी 'ति। विद्युद्‌ वा अशनिः, यं विद्युद्‌ हन्त्यशनिर- 
वधीत्याहुः। सोऽब्रवीत्‌ धद्येव मे नामे'ति। तमब्रवीत्‌-भवोऽसीति। पर्जन्यो 
वै भवः, पर्जन्याद्धीदं सवे भवति। सोऽब्रवीत्‌ धेहोव मे नामेति। तमब्रवीत्‌ 
महान्‌ देवोऽसी 'ति। प्रजापति चन्द्रमाः, प्रजापतिँ महान्‌ देवः। सोऽब्रवीत्‌ 
धेद्योव मे नामेति। तमब्रवीद्‌ ईशानोऽसीति। आदित्यो वा ईशानः। आदित्यो 
ह्यस्य सर्वस्येष्टे। सोऽब्रवीत्‌ एतावान्‌ वा अस्मि, मा मा इतः परं नाम 
धा इति। तान्येतान्यष्टावग्निरूपाणि। कुमारो नवमः। सैवाग्नेखिवृत्ता। (शतपथ 
ब्रा ६.१ .३.८-१८ संक्षेपः) वाक्यान्तरेषु च यजमानस्याष्टमूर्तित्वमपि 
ब्राह्मणाभिमतम्‌। श्राणा दीक्षा" (शत. १३.१९.७.२, तै. ३.८.१०.२) वाग्दीक्षा 
तया प्राणो दीक्षया दीक्षितः ति. ३.७.७.६) पृथिवी दीक्षा, तयाग्नि- 
दीक्षितः" (तै. ३.७.७.६)- इत्येवमादिषु तत्‌ स्पष्टमेव । एवमेव अथ य 
एतमेतद्‌ दीक्षयन्ति तद्‌ द्वितीयं प्रियते, यज्ञादु ह वा एष पुनर्जायते यो 
दीक्षितः र. ७.२२), अग्नीषोमौ वा एतमन्तर्जम्भ आदधाते यो दीक्षते 
(श. ३.३.४.२१, ३.६.३.१९)--इत्येवमादिभिवक्यैर्दीक्षितस्य चेतनाया 
यज्ञे होमः, तत एव च पश्चात्तल्लाभो विदितः। अष्टमूर्तिषु केवलाया 

उग्रमूर्तरेव दीक्षितस्य चैतन्यलाभः पुराणेषु भूम्ना प्रथितः। तथा हि 
लिदङ्गपुराणस्योत्तरार्धे द्रादशोऽध्याये सनत्कुमारनन्दिकेश्वरसंवादे- 


भूरापोऽगिर्मरुद्‌ व्योम भास्करो दीक्षितः शशी । 
भवस्य मूर्तयः प्रोक्ताः शिवस्य परमेष्ठिनः ॥। 


 खात्मेन्दुवह्िसूयम्भोघराः पवन इत्यपि । 
तस्याष्टमूर्तयः प्रोक्ता देवदेवस्य धीमतः ॥ 


पञ्चभूतानि चन्द्रा्कावात्मेति मुनिपुङ्गवाः । 
मूर्तयोऽष्टौ शिवस्याहर्देवदेवस्य धीमतः ॥। 


आत्मा तस्याष्टमी मूर्तिर्यजमानाहया परा । 
दीक्षितं ब्राह्मणं प्राहरात्मानं च मुनीश्वराः ॥। 
-इत्येवं शिवस्याष्टौ मूर्तीरुदिश्य त्रयोदरोऽध्याये तासां संन्ञान्तराणि स्थानानि 
चेवं निरुक्तानि- 
चराचराणां भूतानां घाता विश्वम्भरात्मकः । 
शर्वं इत्युच्यते टेव; ००००००० 
वहन्यात्मा भगवान्‌ देवः स्मृतः पशुपतिर्बुधैः । 
पवनात्मा बुधैर्दव ईशान इति कीर्त्यते । 
व्योमात्मा भगवान्‌ देवो भीम इत्युच्यते बुधैः । 
सूर्यात्मा भगवान्‌ देवो रुद्र इत्युच्यते तथा । 
सोमात्मको वबुरधेर्देवो महादेव इति स्मृतः । 
यजमानात्मको देवो महादेवो बुधैः प्रभुः- 
उग्र इत्युच्यते सद्धिरीशानश्चेति चापरैः ॥ 


आत्मा यो यजमानाख्यः सर्वभूतशरीरगः । 
ूर्तिर्ग्रस्य सा ज्ञेया परमात्मबुभुत्सुभिः ॥ 

एवमेव-विकेशी, उमा, स्वाहा, शिवा, दिशः, सुवर्चला, रोहिणी, दीक्षा 
चेति क्रमेण पल्यः, अङ्गारकः, शुक्रः, षण्मुखः, मनोजवः, सर्गः, शनैश्चरः, 
बुधः, संतानश्चेति यथाक्रमं पुत्रस्ततरैवेषां निरूपिताः। 

शिवपुराणेऽपि शतरुद्रीसंहिताया द्वितीयेऽध्याये- 


तस्य शम्भोः परेशस्य मूर्त्यष्टकमयं जगत्‌ । 
शर्वो भवस्तथा रुद्र उग्रो भीमः पशोः पतिः । 
ईशानश्च महादेवो पर्तयश्चाष्ट विश्रुताः ॥ 


भूम्यम्भोऽग्निमरुद्व्योमकष्जञार्कनिशाकराः । 
अधिष्ठिताश्च शवचरष्टरूपैः शिवस्य हि ॥ 


इत्येवं नामास्पदानि निरूप्य भगवत उग्रस्य महिमाऽप्येवं निरूपितः- 


बहिरन्तर्जगद्‌ विश्वं बिभर्ति स्पन्दते स्वयम्‌ । 

उग्र इत्युच्यते सद्भी रूपमुग्रस्य सत््रभो 2 

आत्मा तस्याष्टमं रूपं शिवस्य परमात्मनः ॥ 
ब्रह्माण्डे पुराणे पुनरस्य भूयान्‌ विस्तरः। तत्रानुषङ्कपादस्य दशमेऽध्याये 
शतपथोक्तक्रमेणैवाख्यानमिदं दूश्यते। विशेषस्त्वयं यत्‌ शतपथेऽग्नेः 
प्राधान्यमस्ति, अत्र पुनः शिवस्यैव। सोऽयं मन्ये महाभारतीयस्य 
कुमारोत्पत्तिवर्णनस्य प्रभावः, तत्र कुमारस्य शिवरूपत्वप्रतिपादने संरभदर्शनात्‌। 
ब्रह्माण्डेऽपि समुत्पन्नः कुमारः ब्रह्मणा रोदनकारणं पृष्टः स्वनाम जिज्ञासते 
अतुष्यंश्च नामान्तराणि लभते, स्थानानि च निश्चाययते। ब्रह्मापि 


तस्मै- .रुद्रभवशर्वेशानपशुपतिभीमोग्रमहादेवे'- त्यष्टौ नामानि क्रमेण 
प्रयच्छति। ततश्च 


लब्ध्वा नामानि चैतानि ब्रह्माणं नीकलोहितः- 
प्रोवाच, नाम्नामेतेषां स्थानानि प्रदिशोति ह ॥ १८॥। 

इति स्थानानि पृष्टो ब्रह्मा नामानुरूपा अमूरष्टौ तनः: निर्ममौ- 
ततो विसृष्टास्तनव एषां नाम्नां स्वयभुवा। 
सूर्यो जरं मही वायुर्वहिराकाशमेव च । 
दीक्षिता ब्राह्मणाश्चन्द्र इत्येवं तेऽष्टधा तनुरिति ॥ 
ततश्च यथापूर्वं तेषां नाम्नां स्थानानि सार्थवादं भूम्ना निर्दिश्य 
सप्तमीमुग्रतनुमेवमुपावर्णयत्‌-- 
सप्तमं यन्मया प्रोक्तं नामोग्रेति तव प्रभो । 
तस्य नाम्नस्तनुस्तुभ्यं द्विजो भवति दीक्षितः ॥ 
दीक्षिते चैतन्यसंक्रममप्यस्यानन्तरमेवेवमुल्किकेख- 
एवमुक्ते तु यत्तस्य चैतन्यं वै शरीरगम्‌ । 
विवेश दीक्षितं तद्र ब्राह्मणं सोमयाजिनम्‌ । 
तावत्कारं स्मृतो विप्र उग्रो देवस्तु दीक्षितः ॥ 
एवमेव- तनुरुग्रात्मिका सातु तेनोग्रो दीक्षितः स्मृतः । 
उग्रा तनुः सप्तमी या दीक्षितो ब्राह्मणः स्मृतः ॥। 
इत्युपक्रम्य सर्वेषामेतेषां पत्नीपुत्रशच यथापूर्वमुपादिदेश । 
कालिदासोऽपि पौराणिकममुं ज्ञानराशिं प्रतिपदमुपयुङ्क्ते। 
ययातेरिव शर्मिष्ठा भर्तुर्बहुमता भव । त्रिशङ्कुरिवान्तरा तिष्ठ । शाकु. 
गुरोर्यियक्षोः कपिलेन मेध्ये रसातलं संक्रमिते तुरद्गे । 
तदर्थमुर्वीमवदारयद्धिः पूर्व्यैः किलायं परिवर्धितो नः ।॥ १३.३ 
ततोऽयमश्वः कपिलानुकारिणा गुरस्त्वदीयस्य मयापहारितः । 
अर प्रयत्नेन तवात्र मा निधाः पदं पदव्यां सागरस्य सन्ततेः ॥ ३ 


अथोपयन्रा सदृशेन युक्तां स्कन्देन साक्षादिव देवसेनाम्‌ । ७ ।- 





भटहेमाद्रे रघुवंशदर्पणः ३३९ 


इत्येवमादिषु निदर्नशतेषु कालिदासविदां वैतदग्रत्यक्षम्‌। दीक्षितस्य 
शिवरूपत्वमप्यसौ बहुशः प्रकरणान्तरेषु जुगुम्फ। तृतीये सर्गे रघु 
सुरेन्द्रं ब्रूते- 
यथा च वृत्तान्तममुं सदोगतस्िलोचनैकांशतया दुरासदः। 
तवैव सदेशहराद्‌ विशांपतिः शृणोति लोकेश! तथा विधीयताम्‌।। इति, 
नवमे सर्गे च- 
अजिनदण्डभृतं कुशमेखलां यतगिर मृगुद्धपरिग्रहाम्‌ । 
अधभिवसंस्तनुमध्वरदीकषितामसमभासमभासयदीश्वरः ॥ ९.२१॥ 
इत्येवमसौ दशरथं वर्णयते। अत्र दीक्षितवेशस्य शतपथब्राह्मणाऽऽ- 
दिदृष्टप्रकारतयैव शब्दशो निर्वाहो दृश्यते। अष्टमूर्तिवर्णनं च कालिदासस्य 
सर्वस्वभूतो विषयः। नाटकत्रये रघुवंशे च स भगवन्तं शिवमेव स्तौति। 
तत्रापि च~ 
अष्टाभिर्यस्य कृत्स्नं जगदपि तनुभिर्बिभ्रतो नाभिमानः' इति 
मारविकाग्निमितर 
या सृष्टिः ख्ष्टुराद्या वहति विधिहुतं या हविर्या च होत्री 
त्यादिक्रमेण च शाकुन्तरे शिवस्याष्टमूर्तिरूपमेव स्तौति। अन्यत्रापि- 
तत्राग्निमाधाय समित्समिद्धं स्वमेव मूर््यन्तरमष्टमूर्तिः (कुमार. १.५७) 
अवेहि मां किड्करमष्टमूर्तः- (पु. २.२५) इत्यादिषु कालिदासः शिवस्याष्ट- 
मर्तित्वमुल्लिखति। ब्रह्मा देवान्‌ तारकध्वंसोपायमुपदिशन्‌ शिवस्याष्टमूर्ति- 
रूपमेव मनसिकृत्वैवं ब्रूते 
उभे एव॒ क्षमे वोदुमुभयोर्बीजमाहितम्‌ । 
सा वा शम्भोस्तदीया वा मूर्तिर्जकैमयी मम ॥ कुमार. २ 


तदेवं कालिदास आगमिकमिदमष्टमूर्तिरहस्यमुपजीव्यैव शतशो व्यापृतः, 
सोऽयमत्र गुरुशिष्यप्रकरणे किमिवेदं विस्मरेत्‌! ततोऽस्य- चैतन्यमुग्रादिव 

दीधषितेने'ति पाठ एवाभिमतः। एतेन च गुस्शिष्ययोर्विनयसमुदाचारोऽपि 
नितरां स्पष्टीभवति। न हि तत्र तारस्थ्येन वार्तासंवादालापादिमात्रेण 
शास्त्रार्थविचारः प्रावर्तत, प्रत्युत साधनचतुष्टयसंपतत्या समुदग्रतरेषु तेषु 
शक्तिपातरूपश्चे तन्यसमावेश॒ एवामहीयत। तादृशे च विनयक्रमे 
दीक्षितोग्रोपम्यमेव सामञ्स्यमावहति, न तु ताटस्थ्यकष्मल सूर्यज्योति- 
जवलोकौपम्यम्‌। एताँश्चागमिकान्‌ भावान्‌ हदयेकृत्वा दर्पणकारो- 
ऽभिप्रायमिममधिकं स्पष्टयति- अष्टमूर्तेः स्वमूर्तिभेदेन नामविभागः। 
तद्यथा- सूर्ये रुद्रः, जके भवः, भूमौ शर्वः, वायावीशानः, अग्नो पशुपतिः, 
आकाशे भीमः, दीक्षित उग्रः, चन्द्रमसि महादेव ' इति । दीकषितस्योग्र इति 
संज्ञा महिम्न श्रु(स्तु)तौ च-- भवः शर्वो रुद्रः पशुपतिरित्यादिना। ज्ञानं 
यतस्त्वां प्रविवेश पुण्यं चैतन्यमुग्रादिव यायजूकरमि'ति पाठे यजजपदशां 
यड्‌-(अ. ३.२.१६६) इत्यूकः।।, पूर्वमुट्धृते ९.२१ पद्येऽपि दर्पणकृत्‌- 
दीधितमीश्वरोऽनुप्रविशतीत्यागम'- इति तमेव संप्रदायं स्मरति । ईश्वरशब्दोऽत्र 
“महेश्वरस्त्यम्बक एव (र. ३.४९), यस्मिन्नीश्वर इत्यनन्यविषयः शब्दो 
यथार्थाक्षर' (विक्रमो. १.१) इति कालिदासोक्त्यैव शिवार्थकः। 

प्रकरणेऽत्र सर्व" इति शतपथपाठस्य पुराणेषु "शर्व" इति परिणतिः 
शोच्या। एवमेव शतपथे वायोरुग्रत्वाभिधानात्‌ पुराणेषु तस्येशानत्वा- 
भिधानम्‌, आत्मनर्चोग्रत्वाभिधानमपि सद्घमनीयम्‌। 

टर्पणकृता चात्र संप्रदायमवगच्छतापि योऽयं 'चेतन्यमर्कादिव 
जीवलोक” इति पाठः प्राथम्येनाभिमतस्तत्र रघुवंशस्य गुरुशिष्यसंप्रदायमेव 
कारणं मन्महे। 
तृतीयसर्गस्य दिनेषु गच्छस्स्वि "त्यादेः पद्यस्योत्तरार्धपाठान्तरमेवमत्र दर्शितं 

'समुट्गमो वारणदन्तकोषयोर्बभार कान्तिं गवठापिधानयोः॥' 
इति। निर्णयसागरप्रतावप्येद्‌ दत्तमस्ति। न तु दर्पणनाम्ना। 

( २ ) श्टोकपाठान्तराणि 
एतानि हि पाठान्तराणि वर्णनप्रसद्धष्व्ेव बाहल्यभाञ्ञि। तत्र मल्लिनाथपाठद्शा 
त्रिविधा स्थितिः। (९) मल्लिनाथादृतान्येव प्राधान्येन व्याख्यायान्ते 
तट्रूपान्तराणि, (२) स्वाभिमतानां व्याख्यानेषु मल्ठिनाथादूतानां रूपान्तरतया 
प्रदर्शितानि, (३) मल्लिनाथाविदितानां च क्षेपकाक्षेपकत्वाभ्यां व्याख्यातानि । 
एतानि चात्र कार्त्स्येन यथालाभमुपलम्भयामहे- 
पञ्चमसर्गस्य- संहारविक्षेपलघुक्रियेणेति ४५- तमस्य पद्यस्यान्ते 

पद्यमिदं पाठन्तरतया प्रदर्शयति भडुहेमाद्विः। (तथाहि पाठन्तरम्‌- 

स भोगिभोगाधिकपीवरेण हस्तेन तीराभिमुखः सशब्दम्‌ । 

सवेष्टितार्धप्रयुतेन दीघ्चिक्षेप वारीपरिघानिवोर्मीन्‌ ॥ 
भोगः सुखे स्त्यादिभृतावहेश्च फणकाययोः। परिघोऽर्गला* इति। 
अतः परं ४६-पद्यमेवंरूपमुपादत्ते- 

कारण्डवंश्लष्टमृदुप्रताना पुछिन्दयोषाम्बुविहारकाञ्चीः । 

कर्षन्‌ स शैवालता नदीष्णः प्रौहावकग्नास्तटमुत्ससर्पं ॥ 
तत्रैव च-शैकोपमः शैवलमञ्रीणां जालानि कर्षन्ुरसा स पश्चादिति 
मल्लिनाथपदितं पद्यं पाठान्तरतया दर्शयति । पृथक्श्लोकतया च व्याख्याति। 

षष्ठे सर्गे असो महाकालेति ३४--तमं पद्यं व्याख्याय मल्लिनाथा- 

दृष्टं पद्यं पाठान्तरतया टर्शणयति- 
"उतर पाठान्तरमस्ति- 

असौ महाकालनिकेतनस्य चन्द्रार्धमोलेर्निवसत्रदूरे । 

दिवापि जालान्तरचद्धिकायां नारीमुखस्पर्शसुखानि भुङ्क्ते ॥ 
अनेन बहुस््रीकता सूचिता।' 
ज्याघातरेखे सुभुजो भुजाभ्यामिति ५५ तमे पद्ये मल्लिनाथादृष्टं पाठान्तरमेवं 
दर्शयति- 

रणेऽभ्यमित्रीणतया प्रकाशः शरासनज्यानिकषो(षौ) भुजाभ्याम्‌ । 
विष्पष्टलेखौ रिपुविक्रमस्य निर्वाणमार्गविव यो बिभर्ति ॥ 
इति। व्याख्याति चांशतः। निर्णयसागरीये संस्करणेऽपि चेत्नास्ति निर्दिष्टम्‌। 
अथोरगाख्यस्य परस्येति ५९- पद्यस्य क्षेपकरूपेण पद्यान्तरमिदं दर्शयति- 
अथाधिगम्योरगराजकल्पमाचारपूतोभयवंशदीपम्‌ । 
पतिं पुरस्योरगपूर्वनामनः शुद्धान्तरक्ष्या जगदे कुमारी ॥ 
व्याख्याति च। न चैततिर्णयसागरीये संस्करणे दर्शितम्‌। एतावन्त्येव 
पाठान्तराणि षष्ठे सर्ग दर्पणकृददर्शयत्‌। 
सप्तमे सर्गे पाठान्तराणि दर्पणे न ठभ्यन्ते निर्णयसागरसंस्करणे 
११ पद्यानन्तरं स्तनन्धयन्त'- मिति पद्यमेकं पाठान्तरत्वेन दर्शितम्‌। तद्र 
नास्ति। अष्टमे सर्गे अजिताधिगमाय पार्थिव" इत्यादि १७ पद्यान्ते 
पाठान्तरतया- 
समदृश्यत भूपतिर्युवा सचिवैः प्रत्यहमर्थसिद्धये । 
अपुनर्जननोपपत्तये प्रवयाः संयुयुजे च योगिभिः ॥, 
पद्यमिदं पठति व्याख्याति च। न चेतन्मल्टिनाथे टृश्यते। नापि नि०्सा० 
संस्करणे। नि०सा० संस्करणे १९ पद्यानन्तरं नयचक्षुरजो दिदृक्षये” त्यादि 
श्लोकः पाठान्तरतया प्रदर्शितः। सोऽयमत्र दर्पणे नास्ति। अस्मिन्नेव 
सर्गे- मनसापि न विप्रियं मया'-इत्यादि पद्यानन्तरं मल्लिनाथः 
तदपोहितुमर्हसि प्रिये! प्रतिबोधेन विषदमाशु मे । 
ज्वकितेन गृहागतं तमस्तुहिनाद्ररिव नक्तमोषधिः ॥ 


पद्यमिदं व्याख्यत्‌। तदिदं दर्पणे नास्ति। 
नवमे सर्ग वसन्तवर्णनमस्ति। तत्र पाठान्तरप्राचर्यमस्ति। तदिदमत्र कारत्स्यन 


प्रतिपादयामः- 

जघननिर्विषयीकृतमेखलाननुचिताश्रुविटुप्तविशेषकान्‌ । 
स॒ रिपुदारगणानकरोद्‌ बठादनकुकानकुकाधिपविक्रमः ॥, 


पद्यमिदं दशमपद्यतया दर्पणे लभ्यते। नि.सा. संस्करणानुसारेण सुमतिविज- 
येनाप्येतद्‌ व्याख्यातमस्ति। मल्लिनाथ तु न दृश्यते। वस्तुतः पुनरुक्तयमकमेतत्‌ 


निववृते स महार्णवरोधसः सचिवकारितबालसुताञ्जलीन्‌ । 
समनुकम्प्य सपत्नपरिग्रहाननलकानठकाधिपविक्रमः ॥ 


इत्यनेन १५ पद्यतया पठितेन, पुनरुक्तार्थकञ्च २९ पद्यतया पठितेनानेन पदयेन- 
व्रणगुसुप्रमदाधरदुःसहं जघननिर्विषियीकृतमेखलम्‌ । 

न खलु तावदशेषमपोहितुं विर विरल कृतवान्‌ हिमम्‌ ॥ 
पद्येनैतेन। मल्लिनाथो हेमाद्विश्चेत्युभावंपि पद्यमिदं व्याख्यातवन्तौ। न च 
कालिदास एकमेव यमक द्विरुपयुज्यात्मनोऽशक्ति प्रदर्शयेदिति कस्यचिदा- 
धुनिकस्य पाण्डित्यकण्डूरियम्‌। । 

हिमविवर्णितचन्दनपल्छवं विरहयन्‌ मलयाद्रिमुदङ्मुखः । 

विहगयोः कृपयेव शनैर्ययौ रविरहर्विरहधुवभेदयोः ॥ 
मल्टठिनाथः पद्यमिदं नादत्त। दिनकरमिश्रैरेतद्‌ व्याख्यातमिति मि०्सा० 
संस्करणतो ज्ञायते। वस्तुतस्तु- | 

जिगमिषुर्धनदाध्युषितां दिशं रथयुजा परिवर्तितवाहनः । 

दिनमुखानि रविर्हिमनिग्रहैर्विमलयन्‌ मलयन्नगमत्यजत्‌ ॥ 
इति २६- पद्येन गतार्थत्वात्‌ कालिदासस्य तादुग्विधोत्परक्षापराद्मुखत्वाच्च 
परक्षिप्तमेवैतत्‌। 

परभृता मदनक्षतचेतसां प्रियसखी लघुवागिव योषिताम्‌ । 

प्रियतमानकरोत्‌ कलहान्तरे मृदुरवा दुरवापसमागमम्‌ ॥ 


मल्ठिनाथः पद्यमिदं नादत्त। एतच्च- 

अरुणरागनिषेधिभिरशकौः श्रवणलब्धपदैश्च यवाङ्क्रेः । 
परभृताविरुतैश्च विलासिनः स्मरबलेरबठेकरसाः कृताः ॥ ४३॥ 
इति पद्यात्‌- 
त्यजत मालमल बत विग्रहैर्न पुनरेति गतं चतुरं वयः । 
परभृताभिरितीव निवेदिते स्मरमते रमते स्म वधूजनः ॥। 
इति पद्याच्च गतार्थत्वात्‌ पुनरुक्तमेव। 


दशनचन्धिकया व्यवभासितं हसितमासवगन्धि मधोरिव । 

बकुलपुष्पमसेवत षट्पदैः शुचिरसञ्चिरसञ्चितमीप्युभिः ॥, 
मल्टिनाथः पद्यमिदं नादत्त। एतच्च- 

सुवदना-वदना-सवसंभृतस्तदनुवादिगुणः कुसुमोत्करः । 

मधुकरैरकरोन्मधुलोटुपर्बकुलमाकुलमायतपड्क्तिभिः ॥ 
इति पद्यरत्नेन प॒नरुक्तार्थतया प्रक्षिप्तमेव । 


सुरभिसद्गमजं वनमालया नवपलाशमधार्यत भङ्गुरम्‌ । 
रमणटत्तमिवार््रनखक्षतं प्रमदया मदयापितलज्जया ।। ३७॥ 


उपहितं शिशिरापगमश्रिया मुकलजाठमशोभत किंशुके । 
प्रणयिनीव नखक्षतमण्डनं प्रमदया मदयापितलज्जया ।। ३८॥ 


अनयरेकतरं प्रकषप्तमेवेति यमकपौनरक्त्या नियतम्‌। तत्र॒ मल्लिनाथः 
सुरभिसद्घमजमि ति विहाय 'उपहितमित्यादि व्याकरोति, दर्पणकारस्तु 
सुरभिसद्धमे" त्यादि व्याख्याय उपहिते ' त्याद्यपि तत्संदर्भशतो व्याकरोति । 
'शेषं पूर्ववदि'ति च तत्र पूर्वपद्यानुवृत्तिं दर्शयति । वस्तुतस्त्वत्र द्वितीयस्यैव 
पद्यस्य प्रक्षिप्तत्वं मान्यम्‌। तत्र च प्रमाणं व्यकितिविवेके प्रथमस्यैवोद्भरणम्‌। 
दर्पणकृतोऽपि च तद्‌ विदितम्‌। स हेतत्पद्यव्याख्याने व्यक्तिविवेकमुल्टिखति। 
तत्र व्यक्तिविवेके (चौखंभासंस्करणस्य ३०९ पृष्ठे) (तत्‌) पौनरक्त्यमत्रैवं 
दर्शितं (दर्पणे यदुल्ठिखितमस्ति) 'सरभि००० इत्यार्द्रमखक्षतविशेषणं, 

प्रमदार्थः, तद्विरोषणं चेति त्रितयमपि पुनरुक्तम्‌। सुरभिशब्दात्‌ पुंस्त्वविशिष्टात्‌ 
रमणार्थोऽवगम्यते वनमालाशब्दाच्च स्त्रीत्वविशिष्टात्‌ कामिन्यर्थः, 
तद्विशेषणोपादानं तु व्यर्थमेव, व्यावर्त्याभावात्‌। तेन यथा कामुकसद्म- 
समुत्थमङ्खनया लोहितं वक्रं च नखक्षतं धार्यते तद्रद्‌ वनमालया 
वसन्तसमागमजं नवं भङ्गुरं च पलाशमधार्यतेति समुदायादयमर्थः 


सचेतसामुन्मिषत्येव। यतोऽलङ्कारान्तरोपकृताल्लिद्विशेषनिर्देशादेवार्थानां ` 


स््रीत्वपुंस्त्वानुमितिरनुमतैव महाकवीनाम्‌। यथा-नद्रं धनुः*०० "इत्यत्र 
शरदो नायिकात्वस्येन्दो रवेश्च नायकप्रतिनायकत्वयोरभिव्यक्तिः-इति। 
व्यक्तिविवेकव्याख्यानमपि तथ्यमिदं प्रमाणयति। तथाहि-आर्द्रनखक्षतमिवेति 
भिन्नकम इव शब्दः। यापितो गमितो निर्वाहित इत्यर्थः। उपमानादेवाकार- 
सादूश्येन पलाशं प्रति दीयमानार्द्रनखक्षतमित्यस्मात्‌००।।' 

अनयोस्तात्पर्यमीमांसया पुनः प्रथमे पुरुषकर्तृकस्य प्रमदाप्रतीका- 
श्रितस्य नखक्षतस्य, द्वितीये च प्रमदाकर्तृकस्य पुरुषप्रतीकाश्रितस्य तस्य 
वाक्यार्थविषयता समुदेति । तत्र द्वितीये शिशिरापगमपदेन वसन्तारम्भमात्रं 
सूच्यते, (तपात्यये ारिभिरक्षिता नवेर्भुवा सहोष्पाणममुञचटूर्ध्वगम्‌", "करीव 
सिक्तं पृषतैः पयोमुचां शुचिव्यपाये वनराजिपल्वलम्‌", "कामो 
वसन्तात्ययमन्दवीर्यः केशेषु रेभे बलमद्खनाना"-मित्याद्युदाहरणेष्व- 
त्ययादिशब्दप्रतिपादितानामृतूनां प्रार्धमात्रत्वस्यैवानुभविकत्वात्‌। एवज्चात्र 
शिशिरापगमश्रीपदेन प्रतिपाद्यमानाया वसन्तभ्रियाः शैशवमात्रं प्रतीयेत, न 
तु प्रगल्भं वयः। तथा च सति तस्यास्ताटृशप्रमदौपम्यमनुचितमेव। कि च 
शिशिरापगमश्रीवाच्याया मधुश्रिया वसन्तपत्नीत्वमेवागमप्रमितम्‌। तथा 
हि-मणिद्रीपवर्णनप्रस्तावे कांस्यताग्रसालयोर्मध्यवर्तिन्यां कल्पवाटिकायां 
वसन्तस्थितिं प्रतिपादयता श्रीमद्देवीभागवतकृता मधुश्रीर्माधवश्रीश्चेत्यस्य 
द्रे पत्न्यौ प्रतिपादिते। यथा- 

कास्यताकादुत्तरे तु ताम्रसालः प्रकीर्तितः ॥ ३४।। 
द्रयोस्तु सालयोर्मध्ये संप्रोक्ता कल्पवाटिका ।॥ ३५॥ 

तद्वनं रक्षितं राजन्‌ वसन्तेनर्तुनाऽनिशम्‌ । ३६॥ 
मधुश्रीर्माघवश्रीश्च द्रे भार्ये तस्य सम्मते । ३८॥। 

१२ स्क. १० अध्या. 
एवमिह किंञुकेन मधुश्रियाः समागमवर्णनस्यागमविरोधितया, परस्याः 
पुरुषान्तरे प्रकटसंभोगस्यानुपपन्नतया च सचेतसां प्रवृत्तिरसंभवेव । किं च 
महाकविरसो रसध्वनिमेवोपनिबन्द्धुं सर्वत्र कृतसंरम्भो दृष्टः। कुमारसंभवे 
तिर्यव्संभोगचित्रणेऽप्यसौ विभावानौचित्यं परिहसन्‌ तथाऽनुभूतः। अभिसारिका- 
वण्निष्वपि नास्य तथा प्रवृत्तिः। ततोऽनुचितविभावकममुं रसाभासमसौ 
किमिव निबध्नीयात्‌। अस्तु वा तथा, तथापि मदयापितलज्जात्वेऽपि 
प्रमदानां पुरुषेषु नखक्षतप्रवृत्तिः कृत्सितैव। कि च सर्व एव लताद्रमा 
वनस्थली-मधुश्रियोर्भूषणतयैव कालिदासाभिमताः, न कामुकतया। स हि- 


सुरभिगन्धिषु शुश्रुविरे गिरः कुसुमितासु मिता वनराजिषु । रघु. ९.३४ 
न खलु शोभयति स्म वनस्थलीं न तिलकस्तिककः प्रमदामिव । रघु ४१ 


ठग्नद्विरेफाञ्जनभक्तिचित्रं मुखे मधुश्रीस्तिकक प्रकाश्य । 

रागेण बाठारुणकोमठेन चृतप्रवालोष्ठमठञ्चकार ।। कुमार ३ 
रक्ताशोक-रुचा विशेषितगुणो बिम्बाधरारक्तकः 
प्रत्याख्यातविशेषकं कुरबकं श्यामावदातारुणम्‌ । 
आक्रान्ता तिलकक्रिया च ॒तिलकेर्लग्नद्विरेफाञ्जनैः 
सावनज्ञेव मुखप्रसाधनविधौ श्रीर्माधवी योषिताम्‌ । माल. ३.५ 


इत्येवमादिषु काव्येषु संवादिनीमेव प्रतिपत्तिमाग्रित्य तथा दृष्टचरः। तत्‌ 
कथमिवासावत्र किशुकस्य प्रकृतिविरुद्धं मधृश्रीकामुकत्वमुपवर्णयेत्‌ ? 
एवमिह 'उपहितमि'- त्यादेरेव पद्यस्य प्रक्षिप्तत्वमातिष्ठामहे 
आतिष्ठामहे च 'सुरभिसद्घमजमि'त्यादेश्च पद्यस्य प्रागुक्तसमस्तानुपपत्ति- 
शामकतया प्रथमपाठत्वम्‌। कुमारसंभवे चास्य संवादिचित्रमेवमुपलभ्यते- 

बालेन्दुवक्राण्यविकासभावाद्‌ बभुः पलाशान्यतिलोहितानि। 

सद्यो वसन्तेन समागतानां नखक्षतानीव वनस्थलीनाम्‌ ॥ ३॥ 
अन्यानि च पाठान्तराण्येवं लभ्यन्ते 

कषयति स्म न पत्यपराधजां न सहकारतरुस्तरुणीभूताम्‌ । 

कुसुमिता नमिताऽकिभिरुन्मदैः स्मरसमाधिसमाभिकरोषिताम्‌ ॥ 
पद्यमिदं मल्लिनाथो नादत्ते। नि०सा० संस्करणे तु पाठान्तरत्वेनाशुद्धतया 
निर्दिष्टम्‌। तदिदम्‌- 


अभिनयान्‌ परिचेतुमिवोद्यता. मलयमारुतकम्पितपल्लवा । 
अमदयत्‌ सहकारलता मनः सकलिकाकलिकामजितामपि ॥ 


इत्यनेन दर्पण एकत्रिंशेन मल्लिनाथे च त्रयखिशेन पद्येनाधरी- कृतार्थत्वात्‌ ¦ 


पुनरुक्तप्रायमेव। न च वसन्तसर्वस्वमभिमन्यमानोऽपि सहकारं काकिदासो 
बकुलादिपुच्छलग्नं चिकीर्षेत्‌। ततः कस्यचिदाधुनिकस्यैवेतत्‌ पाण्डित्यमिति 
भाति। 
अतः परं क्षेपकतया स्वीकृत्य व्याख्याताः षड्‌ श्लोकाः दर्पणे 
कभ्यन्ते। तथा हि- 
रसयति स्म रसातिशयात्‌ सुधाभ्रमकरन्मकरन्दमलिव्रजः । 
सह निजाद्गनयाभिसमुच्छवसन्‌ कुसुमकोमरकोषनिषण्णया ॥ 


विहरति स्म॒ रतिस्मरसुन्दरं तरुतरेष्वधिपुष्यसुगन्धिषु । 
मिथुनमाशुगचञ्चलमञ्जरीव्यजनवीजनवीतरतिश्रमम्‌ ॥ 
विशदचन्द्रकरं सुखमारुतं कुसुमितद्रुममुन्मदकोकिलम्‌ । 
तदुपभोगरसं हिमवर्षिणोऽत्ययमृतोरमृतोपमतां ययौ ॥ ` 
तिककमस्तकरहर्म्यकृतास्यदैः कुसुममध्वनुषद्गसुगन्धिभिः । 
कलठमगीयत मभूद्विलासिनां स्मरयुतैरयुतैरबलासखैः ॥ 

गमयितुं प्रभुरेष सुखेन मां न महतीं बत पान्थवधूजनः । 
इति दयात इवाभवदायता न रजनी रजनीशवती मधौ ॥ 


अनलसान्यभृताऽनठसान्मनः कमरूधूलिभूता मरुतेरिता । 

कुसुमभारनताध्वगयोषितामसमशोकमशोकलता मनः ॥ 
अत्र ३, ५, ६ चेति श्टोका निर्णयसागरसंस्करणे पाठान्तरत्वेन दर्शिता;। 
मल्टिनाथस्त्वेषामनभिज्ञः। शेषा दर्पणोपात्तप्रतीकाननुसृत्यास्माभिर्योजिताः। 
तत्र प्रथमे पद्ये ठीकाप्रतीकानुरोधाद्‌ द्वितीयार्धस्य प्रथमार्धतया कल्पनाया 
असंभवाट्‌, योजनायाश्चान्यथाऽसंभवात्‌ प्रकरणमनपेक्ष्यापि यमकं पूर्वाद्ध 
एव योजितम्‌ पद्यमिदं कुमारसंभवस्य द्र्द्रानि भावं क्रियया विवब्रु' रिति 
संदर्भच्छाययात्रापादितम्‌। न ह्यस्य तथाविधं किञ्चिदत्र प्रयोजनमस्ति। 
कुमारसंभवे वसन्तवर्णनाद्‌ रतिप्रवणतोदय एवाभिप्रेतः। तदर्थमेव तत्र 
तिरश्चामपि ते ते भावाः ससंरप्थं प्रतिपादिताः। अत्र केवल मृगयावसरौ- 
पयिकत्वमात्रं ततोऽभिप्रेतम्‌, अतो नात्र तादृशां भावानां प्रतिपादनं 


नितरामावश्यकम्‌। तृतीये पद्ये अत्यय शब्दे नपुंसकलिङ्गता कोषविरुद्धरा । 
सर्वत्रैवास्य पंपठिततयैवोपलम्भात्‌। 


५ ०-- पद्ये पाठान्तरतया निम्नलिखितं पद्यं दर्शितमस्ति- 


उपययौ तनुतां मधुखण्डिता हिमकरोदयपाण्डुमुखच्छविः । 
गमयितु प्रियसंजनिता व्यथामसहया सह यामवती सिया ।। इति 


मल्लिनाथस्यैतदेव प्राधान्येनाभिमतम्‌। तत्रोत्तरार्धपाटस्त्वीदटृशः-- 
सदृशमिष्टसमागमनिर्वृतिं वनितयाऽनितया रजनीवधूः । इति 
तदत्र क्षेपकत्वं पाठान्तरवत्वं चेति विप्रतिषिद्धम्‌, ततोभत्रोभयोरेव 
प्रक्षिप्तत्वमन्यतरस्य मृटत्वं वा नियतम्‌। तत््वेऽप्युत्तरार्धद्रयमध्ये 
कस्यचिदेकस्यैव मूठत्वे कतरस्य प्रक्षिप्तत्वं मान्यमिति निश्चेयम्‌। तदित्थं 
प्रशनत्रये उपहिते" त्यादेर्हमाद्रिमल्लिनाथोभयविदिततया मल्लिनाथ च 

प्रधानभावेन पठितया तदितरस्यैव प्रक्षिप्तत्वं सुलभम्‌। मीमांस्यमाने 
चानयोरन्तरुद्व प्रथमे भावप्रसादाधिक्येऽपि द्वितीयवच्चर्वणासौभगस्याभावान्‌ 
मूलतां विश्वसितुं न क्षमामहे। द्वितीये तु- 


निद्रावशेन भवताप्यनवेक्ष्यमाणा पर्युत्सुकत्वमबला निशि खण्डितेव । 
ठक्ष्मीर्विनोदयति येन दिगन्तलम्बी सोऽपि त्वदाननरुचिं विजहाति चन्द्रः॥। 


त्यादिषु टृष्टचरस्य भावसौकुमार्यस्य स्फुटमुपलब्धेस्तां प्रत्येतुमद्युक्ता 
अपि रजन्या मधुखण्डितात्वे हेतुं न विद्यः। नहि दिवा प्रवृत्तो 
मधूर्नक्तमात्मानमुपसंहरति, येनास्य विरहे यामवत्या विमनायितात्वं 
प्रियसमागमनिर्वृतिनैराश्येन सर्वथैव भग्नेच्छात्वं वा मन्यते। कि च खण्डिता 
दिनकरस्योदये तादृशं वैवर्ण्यमश्नुते, न त॒ हिमकरस्य। हिमकरोदये सति 
प्रियसमागमाभावे विरहोत्कण्ठितात्वमस्या उचितम्‌, न तु खण्डितात्वम्‌। 
तदानीमस्या आशाबन्धस्यात्यन्तमुच्छेदाभावात्‌। पूर्वंक्तपद्येऽपि 
प्रियसादूर्यवता चन्द्रेण विनोदवर्णनात्‌ पूर्वमुत्कण्ठितात्वस्य तस्याप्यस्तमनात्‌ 
प्रियनैराश्येनैव खण्डितात्वस्य चानुभूतत्वात्‌। न च खण्डितायां तानवं 
वर्ण्यते । रूपनिन्दाया आत्मग्लानिप्रतिबिम्बरूपायाः, प्रियविषयामर्षस्यैव च 
तत्र वर्णनं कविभिराद्रियते। यत्र च खण्डितात्वं वर्ण्यते तत्र नायिकान्तर- 
व्यतिकरो नायकस्यावश्यमुपादीयते। नास्ति चात्र तथाविधं किञ्चित्‌। तदित्थमत्र 
खण्डितात्वमेव रजन्या असिद्धं तदा तदनुरूपस्य 'सदृशे'त्यादेरुत्त- 
रार्धवाक्यार्थस्याप्यकुतोमुखीनत्वमापतितम्‌। किं चास्यैव मृलपाठत्वाभ्युपगमे 
अनितये"- त्यत्र क्तान्ताद्‌ एतेर्नजा निर्मितम्‌ अनितेति पदं रसवासनामत्यूह्य 
यमकेकपरतां कवे््योतयते, द्योतयते च यमकस्य पृथग्यत्ननिर्वर्त्यताम्‌। 
ततश्चास्य रसभङ्गदोषो दुष्परिहर एव । वस्तुतोऽत्र सुरतद्रारा विगकितदर्पतैव 
खण्डितात्वम्‌। न त्वन्यासक्तेन प्रियेण भग्नाशता। सुरतमृदिताया एव 
नायिकायास्तनिम्नः कविषु प्रसिद्धेः। अस्मिंश्च पक्षे पूर्वाक्तापत्तिविगमात्‌ 

लब्धप्रतिष्ठे गमयितु 'मित्यादेरेवोत्तरार्धस्य योजना कर्तुं युज्यते, तत एव 
प्रियेत्यादेरसहत्वस्य च स्त्रीविशेषणस्य संगतिः, सुरतमृदितात्वस्य 
रजन्यामारोपे मुखशब्दाल्लब्धयोरारम्भाननार्थयोरप्यभेदाध्यवसाये हिमकरोदयेन 
पाण्डुरारम्भच्छविरेवाननच्छविर्यस्या" इत्यर्थलाभे हिमेत्यादे '-रनायिका- 
साधारणस्य रजनीविशेषणस्याप्युपपत्तिः, अपुष्टस्य च वधूराब्दार्थस्य विरतिः। 
सहोक्त्या च तादृशरसभङ्गदोषोऽप्युपशाम्यति। अतो भावमहिमानमनु- 
रुन्धानाः पाठान्तरत्वेन दर्शितमेव पद्यं मूठतयोरीकुर्मः। मल्लिनाथादृतस्य 
च उत्तरार्धस्य पूरवार्धिमन्यदेव किञ्चित्‌ १२-शतकौयासु प्रतिषु विमृग्यम्‌ 
नवमसर्गान्ते च श्लोकद्वयं पाठान्तरत्वेन दर्शितमस्ति। तथा हि- 
तदर्थमर्थज्ञ! गते गतत्रपः किमेष ते वध्यजनोऽनुतिष्ठतु । 
स॒वहिसंस्कारमयाचतात्मनः सदारसूनोर्विदधे च तं नृपः । 
समेयिवान्‌ रघुवृषभोऽथ सैनिकैः स्वमन्दिरं शिथिलधृतिर्निवर्तितः । 
मनोगतं गुरुमृषिशापमुट्वहन्‌ क्षयानट जठधिरिवान्तकं पदम्‌ ॥। 
इति । व्याख्या त्वनयोर्नास्ति। इत्थमत्र सर्वाधिकपाटठान्तरवतोऽस्य नवमस्य 
सर्गस्य सर्वाण्यपि पाठान्तराणि सम्यगनुशीलितानि। साम्प्रतं सर्गान्तरेष्वपि 
यत्र क्वचन प्राप्यानि तानि समासेन प्रस्तावयामः। तत्र दशमे सर्गे 


एकः कारणतस्तां तामवस्थां प्रतिपद्यसे । 

नानात्वं रागसंयोगात्‌ स्फटिकस्येव ते स्मृतम्‌ ॥। 
इति पद्यं क्षेपकतया दर्शितमस्ति। मल्लिनाथे तु नास्ति। निर्णयसागरप्रतौ 
तु पादरिपन्यां दर्शितं टृश्यते। दर्पणोऽत्र स्मृतमितिस्थाने स्थितमिति 
पाठन्तरमपि दर्शयति एतच्च- 

रसान्तराण्येकरसं यथा दिव्यं पयोऽश्नुते । 

देशे देशे गुणेष्वेवमवस्थास्त्वमविक्रियः ॥। 

इति पद्याद्‌ गतार्थतया प्रक्षिप्तमेव । किं च रागस्फटिकयोर्विश्वब्रह्मणोश्च 
सादृश्यं तथा न संघटते यथा माधुर्धादिरसपयसोस्तयोश्च। ब्रह्मण्यु- 
पाधिभूतमप्येतद्‌ विश्वं तत्र तथा प्रम्ठिष्टं यथाऽभिन्नतयैव प्रतिभासमानं 
कथच्चिदेवाबाहौः शमदमादिप्रतिपत्तिसनाथेस्तर्कणाशतैः पथक्तयाऽसत्यतया 
च स्थिरीक्रियते। नैषास्य लक्षारङ्गयोरिव गाढता प्रम्लिष्टता रागस्फटिकाभ्यां 
प्रतिनिधातुं शक्यते। तदर्थं रसपयसोरेव सादृश्यं क्षमतां बिभर्ति। अतः 
पूर्वपद्यस्य प्रक्षिप्तत्वं युक्तियुक्तमेव । 

एकादशे सर्गे- 

कौशिकेन स किल क्षितीश्वरो राममध्वरविषातशान्तये । 

काकपक्षधरमेत्य याचितस्तेजसां हि न वयः समीक्ष्यते ॥ 


इति प्रथमस्यैव पद्यस्य टीकान्ते पाठान्तरतया पद्यमिदं दर्शितमस्ति- 


सोऽधिगम्य किल गाधिसुनुना राममध्वरविषातशान्तये । 
काकपक्षधरमेत्य याचितस्तेजसां हि न वयः समीक्ष्यते ॥ 


इदं च कविकण्ठाभरणदरशितिक्रमेण पद्यनिर्माणाभ्यासे व्यापृतस्य कस्यचिद्‌ 
रूपान्तरकरणचापल दूश्यते । 
सप्तमस्य पद्यस्य व्याख्या कख-प्रतिभ्यां ज- प्रतौ भिन्ना टृश्यते। 
तत्र कख-प्रत्योः पाठान्तरत्वेन दर्शितं पद्यं ज-प्रतौ मूलत्वेन व्याख्यातम्‌, 
मूकत्वेन व्याख्यातं च पद्यं पाठान्तरत्वेन। तत्र मूलनिर्णयाय द्वितयमप्यनूदयते- 
कख-प्रतिस्था व्याख्या- रेजतुरिति। महौजसः कौशिकस्य 
पदवीमनुद्रतौ रामलक्ष्मणौ सुतरामतिशयेन रेजतुः। किंत्तिडितत्याम्‌। उत्तरां. 
दिशि (शं) प्रस्थितस्य विवस्वतो रवेः पदवीमनुद्रुतौ मधुमाधवौ 
चैत्रवशाखाविवेतितेजस्वितोक्तिः। वसन्ते हि सूर्यगतिवशात्‌ स्वचिहाचवितौ 
तौ प्रवर्तेते। पाठन्तरम्‌- 
मातुवर्गचरणस्पृशो मुनेस्तौ प्रपद्य पदवीं महौजसः । 
रेजतुर्गतिवशप्रवर्तिनौ भास्करस्य मधुमाधवाविव ॥ ७॥ 

ज- प्रतौ पुनः- 

श्लो० मातृवर्गेति।। ७।। टी० तौ रमलठक््मणौ महौजसो मुनेः 
कौशिकस्य पदवीं मार्गं प्रपद्य रेजतुः। किविधौ तौ? मातृवर्गस्य चरणौ 
स्पृशतः तौ। कौ इव! मधुमाधवाविव चैत्रवेशाखाविव। यथा मधुमाधवौ 
चैत्रवशाखौ भास्करस्य सूर्यस्य पदवीं प्रपद्य रे(रा)जेते। कि भूतस्य भास्करस्य ? 
महत्‌ ओजो यस्य तस्य । रेजतुरिति पाठान्तरम्‌ महौजसः०००००अनुद्रुतौ 
अनुगतौ ०००० वर्तेते।' (०० ०इति विन्दवः कख-प्रतिपाठाभित्नपाठाय 
टत्ता ज्ञेयाः) 

अनयो मातृवर्गे "त्यादि पद्यमेव मल्लिनाथो व्याख्याति। तत्र 
वशप्रवर्तिनाविति वशात्‌ प्रवर्तिनौ'-इति व्यस्ततयरऽभिमतमिति भेदः। एतदेव 
च समुचितं प्रतिभाति, रेजतुरिति प्रतीकमादाय दत्ताद्‌ व्याख्यानाद्‌ अविकलस्य 
पद्यस्य निर्मातुमसंभवात्‌। न हि महोजसः कौशिकस्य पदवीमनुद्रतौ 
रामलक््मणो सुतरां रेजतुः, उत्तरां प्रस्थितस्य विवस्वतो मधुमाधवाविवे'ति 
ततो निष्क्रान्तेनान्वयवाक्येन रथोद्धता योजयितुं शक्यते । विवस्वतः स्थाने 
रवेः द्रयोश्च हस्वनिपातयोः संघटनयैव सा कथच्चिदित्थं योजयितुं शक्यते- 

रेजतुश्च सुतरामनुद्रुतौ कौशिकस्य पदवीं महौजसः । 

परस्थितस्य ` मधुमाधवौ रवेरुत्तरामिव हि रामलक्ष्मणौ ॥। 
सा चेयं क्रमेककविसंष्टुला महाकविप्रतिभां नार्हति स्पष्टम्‌। कख-प्रत्योः 
पाठस्य विपर्ययकारणं तादृशादश्प्रतिरेव स्यात्‌। 

त्रयोदशस्य सर्गस्य सितासितचित्रणान्ते- 

तमिस्रया शुक्छनिशेव भित्रा कृन्दसरगिन्दीवरमारखयेव । 

कृत्तिहरेः कृष्णमृगत्वचेव भूतिः स्मरारेरिव कण्ठभासा ॥। 


पद्यकमिद्‌ पाठान्तरनाम्ना प्रटत्तमस्ति। मल्लिनाथे त्वेत्नास्ति। 
चतुदशसर्गस्य- 

भर्त: प्रणाशादथ शोचनीयं दशान्तरं तत्र समं प्रपद्रे । 
अपश्यतां दाशरथी जनन्यौ केदादिवोपघ्नतसरोर््रतत्यौ ॥ 


द्त्यस्य प्रथमस्यैव पद्यस्यान्ते पद्यमिदं पाठान्तरत्वेन दत्तं दृश्यते- 


प्रोष्यागतौ तत्र ततः प्रयासादपश्यतां दाशरथी जनन्यौ । 
कुमुट्वती-शीतमरीचिरेखे दिवेव रूपान्तरदुर्विभाव्ये ॥ 


तदत्र दररथस्य रशरीरनाशाद्‌ दिवातनस्येन्दुबिम्बस्य चात्यन्ताविटोपात्‌ 
तयोरोपम्यमनोचित्यहेतु। नचात्रेन्दबिम्बं केनापि शब्देनोपात्तमस्ति, यदभावे 
तदनुरक्तयोस्तदेकाश्रययोर्वां कुमुद्‌ वतीचनद्रलेखयो रूपान्तरत्वरूपो 
दशाविपर्ययोऽत्रोपनिबध्येत। किं च दम्पत्योः सम्बन्धस्तरुत्रतत्योरेव 
सम्बन्धेनोपमीयते। स्वयं कालिदास एवाष्टमे सर्गे- | 


अथवा मम भाग्यविष्ठवादशनिः कल्पित एष वेधसा । 
यदनेन तर्न पातितः क्षपिता तद्विटपाश्रिता ठता ॥ 


इति तरुकतयोर्व्यतिकरेणेव दाम्पत्यमुपमाति। शाकुन्तले च प्रथमेऽदु 

वृक्षसेकप्रस्तावे सोऽयमर्थो नितरां स्फ़टः। यथा- 

शकुन्तला एष वातेरितपल्लवाड्गुलीभिस्त्वरयतीव मां केसरवृक्षकः यावदेनं 
संभावयामि (इति परक्रामति) 

पियंवदा हला शकुन्तले! अत्रैव मुहूर्तं तिष्ठ। याक््वयोपगतया लतासनाथ 
इव केसरवृक्षकः प्रतिभाति। 

शकुन्तला अतः खल्‌ त्वं प्रियवदासि। 

प्रियवदां हंछ शकन्तठे इयं स्वयम्वरवधूः बालसहकारस्य त्वया कृत- 
नामधेया वनज्योत्सेति नवमाछिका। 

शकुन्तला हला रमणीये खलु कारे एतस्य ठतापाटपमिथुनस्य व्यतिकरः 
संवृत्तः। नवकुसुमयौवना वनज्योत्स्ना वद्धपल्लवतयोपभोगक्षमः 
सहकारः। (इति पश्यन्ती तिष्ठति) 

प्रियंवदा (सस्मितम्‌) अनसूये। जानासि किंनिमित्तं शकृन्तला वनज्यो- 
त्स्नामतिमात्रं प्रेक्षत इति। 
अनसूया न खलु विभावयामि, कथय । 
प्रियंवदा यथा वनज्योत्स्नाऽनुरूपेण पादपेन संगता, अपि नामैवमहम- 
प्यात्मनोऽनुरूपं वरं लभेयेति। ` 
पुनश्च चतुर्थेऽट्के भगवतः कण्वस्योक्तौ- 
संकल्पितं प्रथममेव मया त्वदर्थे भर्तारमात्मसदृशं सुकृतैर्गतासि । 
चूतेन संश्रितवती नवमालिकेयमस्यामहं त्ववि च संप्रति वीतचिन्तः ॥ 


अस्यामभिप्राय एष स्फुटः एव। माठविकाग्िमित्रेऽपि- 
विसुज सुन्दरि! सद्खमसाध्वसं ननु चिरात्‌ प्रभृति प्रणयोन्मुखे । 
परिगृहाण गते सहकारतां त्वमतिमुक्तकताचरितं मयि ॥ 
इत्यनयोदम्पित्यप्रतीकतया कालिदासेनोरीकृतिः स्फटतरैव। ततः प्रकृते- 
ऽप्यसावुपमामिमां नार्हति नोपादातुम्‌। 
वस्तुतः करुणाप्रकरणे कालिदासो दाम्पत्यप्रतीकतयेमामेवोपमां 
सर्वत्रोपनिबध्नातीति कुमारसंभवादपि प्रतीयते। तत्रापि विरूपन्ती 
रतिमधिवं बोधयति- 
विधिना कृतमर्धवशसं ननु मां कामवधे विमुञ्चता । 
अनघापि हि संभ्रिता द्रुमे गजभग्ने पतनाय वल्लरी ॥। इति 


शशिना पनर्योगाय शर्वर्याः सहगमनाय च कोमुद्या उपमा कालिदासप्रिया। 


तथा हि- 
शशिनं पुनरेति शर्वरी दयिता द्वन््रचरं पतत्रिणम्‌ । 
इति तौ विरहान्तरक्षमौ कथमत्यन्तगता न मां दहेः ॥ 


इति रघावजविलपे शशिशर्वरयोर्भूयोमेलनमुपनिवध्नाति, 

शशिना सह याति कोमुदी सह मेघेन तडित्प्रलीयते । 
प्रमदाः पतिवर्त्मगा इति प्रतिपन्नं हि विचेतनैरपि ॥ 
इति कुमारे रतिविलापे 
तं स्वसा नागराजस्य कुमुदस्य कुमुद्रती । 
अन्वगात्‌ कुमुदानन्दं शशाङ्कमिव कौमुदी ॥ 


इति च रघौ सप्तदशे सर्गेऽतिथिवत्तान्ते शशिकौमुदयोः सहगमनम्‌ । 
यद्यपि शशाडरेखाया अपि दिवाधूसराया उपमा यत्र तत्र काकिदास 
उपनिबबन्ध यथा- ` 


शशाड्लेखामिव पश्यतो दिवा सचेतसः कस्य मनो न दूयतो ॥ 
। इति ५.४८ कुमारे 
कला च सा कान्तिमती कलावतस्त्वमस्य लोकस्य च नेत्रकौमुदी ॥ 
५.७१ कुमारे 
इति मदनवधूरुपष्ठवान्तं व्यसनकृशा परिपालयाम्बभूव । 
शशिन इव दिवातनस्य ठेखा किरणपरिक्षयधूसरा प्रदोषम्‌ ॥ 
४.४६ कुमारे 
किमत्र चित्रं यदि विशाखे शशाड्रेखामनुवर्तेते (शाकु. ३.१२.६) 


तथापि नात्र कुत्रापि दम्पत्योरात्यन्तिको विरहस्तया प्रसाध्यते। एवमेव 
कुमुद्रतीचनद्रयोरपि पुनर्योगायैवोपनिवेशस्तत्र तत्र संदर्भे दृश्यते। न तु 
करुणमूर्तयेऽत्यन्तविरहाय। किं च शशाडुरे खाकुमुद्‌ वत्योरुदधृतैः 
प्रमाणैर्युवतीजनेनेवौपम्यं कवेर्विवक्षितम्‌, राममातरौ तु वृद्धे। तयोस्ताभ्यामिटं 
हार्दिकं न भवति। अतो मल्लिनाथादूतमेव पाठं मूलतया मन्महे। दर्पणे च 
तस्यैव तथा प्रतिष्ठा । पाठान्तरभूतं तु पद्यं कस्यचित्‌ कालिदासहदयमविदुषो 
वराकस्य बालिशभावः। 
पञ्चदशस्य सर्गस्य त्रयसिंशत्तमम्‌- 

रामस्य मधुरं वृत्तं गायन्तौ मातुरग्रतः । 
तद्वियोगव्यथां किञ्चिच्छिथिटीचक्रतुः सुतौ ॥ 


इति पद्यं दर्पणे नास्ति, 


साम्प्रतं सञ्चीविनी- दर्पणयो; संवादविसंवादौ छेशेनोपस्थापयामः। संवादः- 


सञ्जीविनी 

१. वधलज्जितः कथमस्त्रग्रहणपरः 
स्यामिति चेत्‌ तत्राह- (५.५९ 
अवतरणिका) 

२. 'उभयपक्षविनीतनिद्रा' अत्र 
समासविषय उभशब्दस्थाने 

 उभयशब्दप्रयोग एव “साधुरि- 
त्यनुसंधेयम्‌'-इति नित्यग्रहण-- 
स्येदं प्रयोजनं वृत्तिविषय 
उभशब्दस्य प्रयोगो मा भृत्‌। 
उभयशब्दस्यैव यथा स्यात्‌, 
उभयपुत्र इत्यादिर्भवति इति।' 
(५.७३) 

३. करस्थलोटारविन्दवत्‌ त्वयाहं 
भ्रमयितव्य इति नृपाभिप्रायः। 
हस्तघुर्णकोऽयमपलक्षणक 
इतीन्दुमत्यभिप्रायः (६.१३) 

४. प्रावारोत्कषेपच्छलेन अहं त्वां 
परिरप्स्य' इति नृपाभिप्रायः। 
गोपनीयं किञ्चिदस्ति, ततोऽयं 


टर्पणः 
'वधटलल्जितः कथ ग्रहणपरः 
स्यामिति चेत्‌ तत्राह" (५.५९ अ.) 


उभयपक्ेति सर्वादीनि सर्वनामानी- 
त्यत्र केयटः-उभाददात्तो नित्यमिति 
नित्यग्रहणस्येद्‌ प्रयोजनं वृत्तिविषये 
उभशब्दस्य प्रयोगो मा भृत्‌। उभय- 
शब्दस्यैव यथा स्यात्‌। तेनोभयपुत्र 
इत्यादिर्भवतीति। कयटविवरणे 
उभाददात्तो नित्यमित्यत्रास्वरित- 
त्वाट्वेत्येत्नानुवर्तते-इति (५.७३) 


करस्थो लौटारविन्दवत्‌ त्वयाहं 
भ्रमयितव्य इति नृपाभिप्रायः। 
हस्तघूर्णकोऽयमलक्षण इतीन्दु- 
मत्यभिप्रायः (६.१३)' 
प्रावारोत्धेपणच्छलेन- अहं त्वामेवं 
परिरप्स्य' इति नृपाभिप्रायः। गोपनीयं 
किव्विददखेऽस्ति ततोऽयं प्रावृणुत' 

प्रावृणुत इतीन्दुमत्यभिप्रायः, 
(६.१४) । 

. पादाङ्‌गुलीनामाकूञ्चनेन त्वं 
मत्समीपमागच्छेति नृपाभिप्रायः, 
भूमिविटेखकोऽयमपलक्षणक 
इतीन्दुमत्याशयः। भूमिविरेखनं 
तु लक्षमीविनाशहेतुः। (६.१५) 


. त्वया वामा निवेशितया सह 
एव वार्तां करिष्य इति 
नृपाभिप्रायः। परं दृष्ट्वा पराड्- 
मुखोऽयं न कार्यकर्ता- 
इतीन्दुत्यभिप्रायः। (६.१६) 

. अहं तव नितम्बे एवं नखव्र- 
णादीन्‌ दास्यामीति नृपाशयः, 
तृणच्छेदकवत्‌ पत्रपाटकोऽय- 
मपलक्षणक' इतीन्दुमत्याशयः। 
(६.१७) 

, अहं त्वया सहैवं रस्य इति 
न्‌ पाभिप्रायः। अक्षचातुर्य 
कापुरुषोऽयमितीन्दुमत्यभिप्रायः, 
अष्मा दीव्य' इति श्रुति- 
निषेधात्‌ (६.१८)। 


दर्पणः 
इतीन्दुमत्यभिप्रायः (६.१४) *। 


आकुञ्चनेन त्वं मत्समीपमागच्छेति 
नृपाशयः भूमिकेखकवद्‌ हेमपीठ- 
ठेखकोऽयमपलक्षण इतीन्दु- 
मत्याशयः। भूमिरेखनं हि ठक्षमी- 
विनाश हेतुः। तथा ठेखानिर्माण- 
मर्व्याम्‌ (००० ६.१५) 

(त्वया वामाङ्खनिवेशितयाहमेवं वार्तां ` 
करिष्य इति नृपाकूतम्‌। परं दृष्ट्वा 
पराडमुखोऽयं न कार्यकर्ता 
इतीन्दुमत्यभिप्रायः (६.१६) 


अहं तव नितम्ब एवं नखव्रणादीन्‌ 
दास्य" इति नृपाभिप्रायः। तृणच्छे- 
दकवत्‌ पत्रपाटकोऽयमपलक्षण 
इतीन्दमत्याशयः (६.१७)! 


अहं त्वया सहैवं रस्ये-इति 
नृपाभिप्रायः। अक्षचातुर्यात्‌ कापुरुष 
इतीन्दुमत्यभिप्रायः। अक्षैर्मा दीव्य 
इति श्रुतिनिषेधात्‌ (६.१८), 

९. किरीटवन्मम शिरसि स्थितामपि 
त्वां भारं न मन्य इति नृपा- 
भिप्रायः। शिरसि न्यस्तहस्तो- 
ऽयमपलक्षण इतीन्दुमत्यभिप्रायः 
(६.१९) 

९०. मथुरायां गङ्खाऽभावं सूचयत्य- 
पिशब्दः। मथुराठवणासुर- 
वधकाठे शव्रुघ्ेन नि्मस्यित 
इति वक्ष्यति (१५.२८) 
तत्कथमधुना मथुरासंभव इति 
चिन्त्यम्‌। मथुरा मधुरापुरीति 
शब्दभोद्‌ः। यद्रा सान्या 
(६.४९) | 

११. उरगाख्यस्य पुरस्य पाड्चदेरो 
कान्यकुन्जतीरवर्तिनागपुरस्य 
नाथमेत्य (६.५९)। 


दर्पणः 
किरीटवन्मम शिरसि रिथितामपि त्वां 
भारं न मस्य इति नृपाभिप्रायः 
शिरसि न्यस्तहस्तोऽयमलक्षण 
इतीन्दुमत्यभिप्रायः (६.१९) 


मथुरायां गङ्खाऽभावं सूचयत्य- 
पिरशब्दः। कालिन्दीतीरे मथुरा 
लवणासुरवधकाटे शत्रुघ्नेन 
नि्मास्यत इति वक्ष्यति (१५.२९) 
तत्कथमधुना मथुरासंभव. इति 
चिन्त्यम्‌। मथुरा मधुरापुरीति 
शब्दभेदप्रकाशः। यद्रा साऽन्या 
(६.४८) 

उरगाख्यस्य पुरस्य नागपुरस्य 
नाथमेत्य (६.५९) 


हेमाद्रिमल्लिनाथावन्योन्यापरिचितौ। तथाप्यनयोरिमां भूमिमापत्नो- 
ऽक्षरसंवादो नूनं विस्मयास्पदम्‌। एतट्ध्यस्माक संप्रदायकल्पनां द्रढयति । 
साहित्यविद्यायामभिनवगुप्तपादेभ्यः प्राप्तदीक्षस्थ क्षेमन्द्रस्य- पठेत्‌ समस्तान्‌ 
किल कालिदासकृतप्र बन्धान्‌ '-इति कवित्वोपयोगी प्रणयो हि 
शासतरार्थददिनष्वपि कालिदासस्य काव्यानां सांप्रदायिक रहस्यं रक्षितं प्राभवदिति 
मन्महे। नो चेत्‌ महामेधसोऽप्येते कल्पनान्तरं किमिति नाचिकौर्षन्‌। ते हि 
गुरुशिष्यसंप्रदायागता एव वाक्यावलीः कण्ठस्थीकृत्योदाहरन्‌। न हीमे 


भटुहेमाद्रे रघुवंशदर्पणः ` ३५९ 


` परिणतप्रज्ञाः पदावलीदरिद्रा यतोऽन्यतमस्य ताश्चोरयेयुः। वासवदत्ता- 
कादम्बर्यः, रघुवंशमृच्छकटिकयोरन्येष्वपि चैवम्विधेषु प्राचीनेषु काव्येष 
स्थितिरियं तद्रिदामपरोक्षैव । वस्तुतो विद्रत्समाजे प्रचलितानाभाणकप्रख्यान्‌ 
भावान्‌ परस्वममन्यमाना एवैते जगृहः। टीकाकृतोरपि चैषैव पदवी विद्रद्धिः 
स्वीकार्या । साम्प्रतं हेमाद्रिमल्लिनाथयोर्विसंवादानपि प्रस्तुमः- 

उद्धृतैः प्रमाणे सिद्धमेवेतद्‌ यद्‌ दर्पणकृतो व्याख्यापद्धतिरम्वयमुखी 
नास्ति। स हि विशेष्यमात्रेण वाक्यार्थयोजनां कृत्वा विशेषणानि किंशब्दसाहयेन 
पश्चाद्‌ विवृणोति। मल्लिनाथश्चान्वयमुखेनैव सर्व व्याख्याति द्रयोरप्यनयोः 
पद्धत्योर्वयमुख्यं व्याख्यानसौकर्यमवश्यमनुभूयते, तच्च लघुत्रयीं, बृहत्रयीं 
शास्त्रान्तराणि च व्याचिकोर्षर्मल्ठिनाथसूरेनूनं समुचितमेव । बालास्तु तत्र 
नाधिकः प्रगल्भन्ते। दर्पणपद्धत्यां तु नैषा स्थितिः। सा हि सुगमा, शोभना, 
प्रायेण निखिठैरेव टीकान्तरकृद्धिरुपगता चास्ति। मल्लिनाथ विस्तरभीरुतया 
नामूलं लिख्यते किञ्चिदिति यत्‌ प्रतिजज्ञे, तत्र तस्यात्ममतिरेव प्रमाणभूता। 
सा च दर्पणेऽनुशीलिते नूनमनेकत्र न्याय्यादपि विषयात्‌ पराद्मुखी दृश्यते। 
एतच्चात्र निदर्शनैः स्पष्टीक्रियते। ॥ 

तृतीयस्य सर्गस्य लिपेर्यथावद्‌ ग्रहणे”ति पद्ये मल्लिनाथ 
लिपिपदं- छिपे पञ्चाशद्वर्णत्मिकाया मातृकाया" इयतैव व्याचख्यौ । 
के नु ते वर्णाः, कुतस्ते प्रारभ्यन्ते, कुत्र च पर्यवस्यन्तीति जिज्ञासायां 
शिक्षाग्रनथा एव व्युत्पित्सुशरणम्‌। दर्पणकृत्‌ तु- लिपेः अकारादिक्ष- 
कारान्तानामक्षराणामि^ति तद्‌ विशदयति। येन व्याख्यातृकालिको 
मातृकेतिहासोऽप्याध्यक्ष्यमुपयाति। कि च मल्लिनाथोऽस्मिनेव पद्ये चूडाकर्मणः 
कृते वयःप्रभृतिमात्रं निर्दिशति। अस्मिंश्च व्याख्याने कौटल्यवचनमप्येव- 
मुद्धृतमस्ति- ववृत्तचूलकर्मा लिपिसंख्यानं चोपयुञ्जीते ति। मल्लिनाथो- 
ऽप्यन्यत्र कौटल्यमुद्धरति। अग्रानुद्धरत्रसौ चूडाकर्मलिपिविज्ञानयोः पारम्परिकं 
क्रमं निर्देष्टं न प्रभवतीति नूनमुपालम्भपात्रम्‌। 

'उमावृषाद्धौ शरजन्मना यथे" त्यादि तृतीयसर्गायि पद्ये मल्लिनाथः 
पद्यान्तरस्मृतमपि व्यक्तिविवेकमत्र विस्मरति । दर्पणे न केवलो व्यक्तिविवेकः, 
यावत्‌ साहित्यमीमांसापि स्मर्यते । व्यक्तिविवेके हि दोषज्ञग्रामणीस्तत्कविः 
श्रीमान्‌ राजानको महिमाचार्यो द्वितीयं विमरमनेनैव पद्येन परिच्छिनत्ति। स 
हि तत्र- 'ता एता दोषजातयो महाकवीनामपि दुर्लक्षाः। यथा- उमावृषाङ्कौ ' 
(पूर्णं पद्यम्‌) इत्यत्र यथातथाशब्दाभ्यामेव मागधीनृपयोः उमावृषाडसाम्यं 
शचीपुरन्द्रसाम्यं च, सुतस्य च शरजन्मजयन्तसादृश्यमवगमितमिति यत्‌ 
तयोस्तस्य च पुनस्तत्सादूर्यवचनं तत्‌ पुनरुक्तपेव । तथा-उपमानयोर्यो 
निर्देशक्रमः प्रक्रान्तः स उपमेययोः क्रमे भेदं नीत इति निर्देशप्रक्रमभेदो 
दोषः। तत एव च तत्समावित्यत्र अवाच्यवचनदोषोऽपि तावत्‌ स्फुट एव, 
उपमानयोग्यत्वानुपपत्तेः। किं च तथाशब्दस्य यद्‌ वचनं सोऽवाच्यवचनं 
टोषः। तद्व्यतिरेकेणाप्यर्धयोर्विपर्यासमात्रेण तदर्थावगतिसिद्धे:। तस्मादेवमत् 
पाठः श्रेयान्‌ 

सुजन्मना तेन सुतेन तावुभौ ननन्दतुः सा च, विशांपतिश्च स इति 
एवं महता संरम्भेण पद्यमिदं मीमांसते। दर्पणकृदप्र मीमांसामिमामेवं 
स्मरति-अप्रोपमाबलादेव गौरीशचीसाम्ये ब्धे "तत्सदृशेन तत्समावि"- 
त्यर्थः पुनरुक्तप्राय एवेति व्यक्तिविवेककृत्‌।" इति । 


तदाननं मृत्सुरभि क्षितीश्वर रहस्युपाघ्राय न तृप्तिमाययौ । 

करीव सिक्तं पृषतैः पयोमुचां घनव्यपाये वनराजिपल्वलम्‌ ॥। 
इति पद्ये मल्लिनाथो मृत्सुरभि" पदं मृदा सुगनिि" इति व्याख्याय, अन्ते 
गर्भिणीनां मृदभक्षणं लोकप्रसिद्धमेवेति भावमदर्शयत्‌। हेमाद्रिस्तु मृदा 
सुरभि" इति व्याख्याय यद्रा- सार्वभोमप्रसृताया मुखं मृत्सुरभि स्मृतमि "ति 
प्रमाणपुरस्सरं कल्पान्तरमपि ददाति। एवमेव-- दिवं मरुत्वानिवे "ति 
ततोऽनन्तरीये पद्ये तथाविधेऽभिलाषे' इति परदद्रये पूर्वं मल्लिनाथो भृट्रूपे' 

इति भूविकारे' इति च व्याख्याति, द्वितीयं च अभिलृष्यते इत्यभिलाषो 
भोग्यवस्तु" इति। हेमाद्विरपि भमृद्भक्षणरूपे, भूमिजपदार्थाभ्यवहारे इति 
पूर्वं व्याख्याति। तदत्र राजमहिष्या मृत्तिकाभक्षणप्रवृत्तिर्न संभवतीति 
मल्छिनाथोऽपि 'तथाविधमितिपदं भूविकारतया व्याकृत्य मनुते। न च तत्र 
स सार्वभौमस्य गभविस्थायां गार्भिण्या मुखस्य निसर्गनिर्वत्तां मृद्गन्धितां 
केनचित्‌ प्रमाणेन साधयति। किं च महाकविप्रदत्तं सादृश्यमप्यत्रामुमेवार्थ 
साधयति। प्रथमया वर्षया यो गन्धो भूमावुदेति नासौ बाह्येन केनचित्‌ 
व्यतिकरेण जन्यते। सोऽस्याः प्राकृतो गुणः। एवं हि भूमौ यथाऽन्त.स्थितः 
सुरभिर्वषरिम्भे नवाम्बुसेकादुट्भूय बहिः प्रसरति, गजादिभिश्चानुभूयते, 
तथेव प्रथमगर्भे राजमदहिष्या अस्याः सुदक्षिणाया अपि शारीर एव 
सुरभिर्निरपत्यतानिदाघमतीत्य प्राप्ते प्रथमसन्तानावसरवषरिम्भे प्रजार्थ- 
व्रतकर्षिताङ्गेन सम्राजाऽनुभूयते। तदित्थं मृट्भक्षणपक्षया पार्थिवपदार्थ- 
भक्षणमेवात्र राजमहिष्यामुपपद्यते। 

पञ्चमसर्गस्य "नीवारपाकादि कडङ्करीयैः' इति पद्यव्याख्यायां 
पाकशब्दं मल्किनाथः ¶पच्यते इति पाकः फलम्‌, धान्यमिति यावदि "ति 
व्याख्याति । हेमाद्रिस्तु तत्र संरम्भमाश्रयते। तथाहि- नीवारस्य पाकः पचनं 
फलं वा ०००। तस्य पाकमूले पील्वादिकर्णादिभ्यः (कुणन्नाहचौ- 
५.२.२४)-इत्यत्र पीलोः पाकः पीटुकुणः फलमिति दर्शनात्‌। पाकः 
शिशौ जरानिष्ठापचने क्छेदनेषु चेति विश्वः। यद्वा नीवारेषु तृणधान्येषु 
पाकः अल्पा अणुत्वात्‌ ते आदिर्यस्य तत्‌। अथवा- प्रशस्ता नीवारा 
नीवारपाकः, ते आदिर्यस्य तत्‌। पाकाः प्रशस्ताः पवित्रत्वात्‌। प्रशंसावचनैश्चे 
(२.१.६६) ति समासः। पक्वा नीवारा नीवारपाकाः। पाकशब्दोऽल्पार्थः 
प्रशंसार्थश्च । तथा- श्रयः पाकयज्ञा" इत्यत्र आश्वलायन-गृह्यनारायणीय- 
वृत्तौ- "पाकयज्ञा अल्पयनज्ञाः प्रशस्तयज्ञाश्च। आल्प्यप्रशंसयोरुभयोः 
पाकशब्दः। योऽस्माकं पाकतर इत्यत्राल्पत्वे पाकशब्दः। तं पाकेन 

मनसाऽपश्यमिति, यो मां पाकेन मनसेत्यत्र प्रशंसायामिति-विवेचयति। 

मल्लिनाथः पुत्रं कभस्वात्मगुणानुरूपमि "ति ५.३४ पद्यस्य 
(आत्मगुणानुरूपमि 'ति पदेऽनुरूपशब्दसमासमुपेक्षिष्ट। सहि- (त्वया 
तुल्यगुण"मिति पययिणैवातुष्यत्‌। दर्पणकृत्त्वत्र शाब्दं व्युत्पत्ति- 
मप्येवमुल्लिखति-अनुरूपमि 'ति अव्ययं विभक्ति (२.१ .६)- इत्यादिना 
अव्ययीभावे क्टीबता स्यात्‌। अथ- कुगति प्रादयः (२.२.१८) इत्यनुगतो 
रूपमनुरूप इति तत्पुरुषे कृतेऽपि परवल्लिङ्गता द्रन्द्रतत्पुरुषयोरि- 
(२.४.२६) ति स एव दोष इति चेत्‌, न, द्विगुप्राप्तापन्नाटं गतिपूर्वसमासेषु 
निषेधो वक्तव्य (प्रतिषेधो वाच्यः = वा० १५४५) इति परवल्लिङ्गता- 
निषेधात्‌ निष्कोशाम्बिरिव पंल्लिङ्गता भवति।* प्रयोगान्तरेश्चाम 
पुष्णाति- 'तथाच कुमारसंभवे-आत्मानुरूपां विधिनोपयेमे (१.१८) इति 
मेघदूते च मार्गं तावच्छरणु कथयतस्त्वत्प्रयाणानुरूपमिति। रूपं स्वभावे ` 
सौन्दर्य इति विश्वः।' इति। 

ब्राह्मे मुहूत्तं किल तस्य देवी कुमारकल्पं सुषुवे कुमारम्‌ 
--इति ५.३६ पद्ये मल्लिनाथो-- श्राह तस्येदम्‌ (पा० ४.३.१२०) इत्यण्‌। 
ब्रह्मदेवताकेऽभिजिन्नामके मुहूर्ते इत्येव केवलं व्याचक्रे। हेमाद्विस्त्वत्र 
प्रमाणान्यप्युपन्यस्यति। तथाहि ब्रह्मा देवता यस्य तद्‌ ब्राह्मम्‌। तस्मिन्‌ 
ब्राह्मे म॒हूर्ते। अष्टमो मुहूर्तो ब्राह्मः। नन्‌ ब्राह्ये मुहूर्ते चोत्थाय चिन्तयेदात्मनो 
हितमिति रात्रेः पश्चिमयामे रूढिः। पूर्वरात्रौ महारात्रस्ततश्चापररात्रकः 
बराह्मयोऽथेतिक्रमाद्यामा" इति यादवप्रकाशः। तत्र॒ हि ब्राह्मणो देवस्य 
अध्ययनप्रवृत्तिं निमित्तीकृत्य ब्रह्मशब्दः प्रयुक्तः। नाडिकाद्रयं हि मुहूर्तः, 
तस्य यामवाचकत्वं दोषः। स च मुहूर्तो ब्रह्माधिदेवतश्च न भवतीति तत्न। 
ते च मुहूर्ता ज्योतिषरतनमालायाम्‌- 
रद्रा हि मित्रपितरौ वसुवारिविश्वे वद्या दिवा) विधिः शतमखः पुरुहूतवही। 
नक्तञ्चरश्च वरुणार्यमयोनयश्च प्रोक्ता दिने दश च पञ्च तथा मुहूर्ताः।। 

निशा मुहूर्ता गिरिजाजपादाऽहिर्बुघ्यपूषाश्वियमाग्नयश्च । 
विधातृचन्द्रादितिजीवविष्णुतिग्मद्युतित्वष्टसमीरणाश्चेति | 
बराह्ययो मुहूर्तोऽभिजिदष्टमो यस्तस्मिन्नपाचीं ककुभं विहाय । 
प्रशस्यते यानमशेषदिक्षु सर्वाणि कार्याणि च यान्ति सिद्धमिति ॥ ति। 
यद्यपि च दिवा च निशि च ब्राह्ममुहूर्तसद्भावस्तथाप्यत्र दिवैव प्रासोष्टेति ` 
मन्तव्यम्‌। नक्तं बुधो भोमशशाङ्कमन्दा गुर्व्कशुक्रा दिनिशक्तयः स्युरिति 
श्रीपतिपद्धत्युक्तेः प्रकाशकग्रहसूर्यस्य शुभग्रहगुरुशुक्रयोश्च दिवा 
बलीयस्त्वात्‌। बलिषु श्रष्टग्रहेषु महाभाग्यता स्यात्‌। नारदीयसंहितायां च 
मध्यन्दिनगते भानो मुहूर्ताऽभिजिदाहयः । 
नाशयत्यखिलान्‌ दोषान्‌ पिनाकी त्रिपुरं यथा ॥ 

एतेन सावित्रीवेलायामेवोषसि कुमारजन्म कथं न मान्यमिति शममुपयाति 
जिज्ञासा। कि च व्युत्पित्सोः शास्तरान्तरप्रमाणान्यपि विज्ञातानि भवन्ति। न 
चैतान्यनोपयिकानीति वाच्यम्‌, कवेस्तादृशमुहूर्तोल्केखसंरम्भस्योपेक्षापततेः। 
अत्रैव च पद्ये कुमारकल्पमि'ति पदं मल्लिनाथः-ईषदसमाप्तं कुमारं 
कुमारकल्पं स्कन्दसदृशम्‌" इति केवलं व्याख्याति । हेमाद्विस्तु तत्र योजनान्तर- 
मप्येवमुपन्यस्यति- को भुवि मारकल्प" इति वेति। 

मल्लिनाथः-५.४१ पद्यस्य "वन्येतराः' इति पदे वन्या वने भवा 
इतरे येषां ते वन्येतरा अवन्या इत्यर्थः। न बहुव्रीहौ १.१.२९) इति 
सर्वनामसंज्ञा- निषेधः, तत्पुरुषे सर्वनामसंज्ञा दुवरिव-इति विश्केषयति। 
तन्मते शलोकपाठ एवम्‌- 


तस्योपकायरिचितोपचारा वन्येतरा जानपदोपदाभिः । 
मार्गे निवासा मनुजेन््रसूनोर्बभूवुरुद्यानविहारकल्पाः ॥ 


इति। तथाचासौ निवासपदार्थ विशेष्यतयाऽभ्युपेयाय । हेमाद्रसतु उपकार्यपदार्थ 
विशेष्यतयाऽभ्युपेत्य भमार्भेनिवासा' इति चैकं पदमाम्नायैवमपीदं पठति- 

तस्योपकार्या रचितोपचारा वन्येतरा जानपदोपदाभिः । 

मार्गे-निवासा मनुजेन्द्रसूनोर्बभूवुरुद्यानविहारकल्पाः ॥ 
"वन्ये तरा'-इति पदं चैवं व्याख्याति- वन्येभ्य इतरा' त्रिलिङ्गम्‌ 
निवासपदार्थस्य विशेष्यता, पक्षे च अस्मिन्‌ पक्षे निवासशब्दस्य पुल्लिद्खत्वात्‌ 
वन्येतरे इति भाव्यम्‌। वन्यान्‌ निवासान्‌ इतरयन्ति। ण्यन्तात्‌ पचाद्यच्‌ 
इतरयन्तीति सुब्धातुः। यद्रा-वन्या इतरे येषां निवासानामिति बहुव्रीहिः, न 
बहुव्रीहाविति सर्वनामत्वाभावात्‌। वन्येतरा इति स्यात्‌।' वन्ध्येतरा इति च 
तत्र पाठान्तरमपि दर्शयति 

मल्ठिनाथः-विसखस्तमंसादपरो विलासी 'ति ६.१४ पद्ये विलासिपटं 
विलसनशीलो विलासी- वौ कषलसकत्थसरंभः (३.२.९१३) इति घिनुण्‌ 
प्रत्ययः -इति विवृणृते। हेमाद्विस्तु- विलसनशीलो विलासी, लस्‌ 
श्लेषणक्रीडनयोः, वौ कषलसेति घिनुण्‌।' इति मल्लिनाथोपात्तमर्थ 
प्रदश््यार्थान्तरमप्येवमुपच्छन्दयति- यद्रा- 
धीरसंचारिणी दृष्टिर्गतिर्गोवृषभाच्चिता। स्मितपूर्वमथालापो विलास इति 
कीर्तित" इति भरतः (ना.शा. २२.३२)। विलासी कामुकः कामी स्त्रीपरो 
लम्पट' इति शब्दार्णव” इति। यद्यपि कूमारसंभवस्य ४.५ पद्यव्याख्याने 
मल्लिनाथोऽपि धीरेत्यादि प्रमाणं विलासिपदार्थायोपन्यस्यति । 

मल्लिनाथः ६.६ पद्ये कल्पद्रुमाणामिव पारिजात" इत्यस्यांश-- 
विशेषस्य कल्पद्रुमाणां मध्ये पारिजात इव, सुरद्रमविेष इव । "चैते 
देवतरवो मन्दारः पारिजातकः। संतानः कल्पवृक्षश्च पुंसि वा 
हस्विन्दनमित्यमरः।' अत्र कल्पद्रमशब्दः पञ्चान्यतमविरोषवचनोऽपि कल्पयन्ति 
मनोरथानिति व्युत्पत्त्या सुरद्रममात्रोपलक्षकतया प्रयुक्त इत्यनुसन्धेयम्‌ । 
कल्पा इति द्रुमाः कल्पद्रुमा इति विग्रहः।' एतावतीमेव व्याख्यां बहमनुते 
हेमाद्विस्त्वत्र- कृप्‌ सामर्थ्ये, कल्पयति मनोरथं कल्पः, स चासौ द्रुमश्च, 

तेषां मध्ये पारमस्यास्तीति पारी, ¶ारिण्यब्धौ जातः पारिजातः। पञ्चानां 
मध्ये एकस्य कल्पद्रुमाणामिति बहुवचनम्‌। तथा माघकाव्ये "कल्पद्रुमः 
सह विचित्रफटर्विरिजुः (५.१६) तेषु पारिजात उत्कृष्ट इति पारिजातग्रहणात्‌ 
सिद्धम्‌।' इति विशदं विवेचयति। किं चासौ १०.१९ पद्येपि "पारिण्यब्धौ 
जातिमिति व्युत्पत्यैव पारिजातशब्दं साधयति 
८.६८ पद्ये- 'मदिराकषि2 मदाननापिं तमि*-ति वाक्यांश 
संबोधनभूतं मदिराश्रीतिपदं मल्ठिनाथो माद्यत्यनयेति मदिरा लोकप्रसिद्धा, तथापि 
नार्यो मदिरलोचना' इत्यादिप्रयोगदर्शनात्‌ माद्यत्याभ्यामिति मदिरे अक्षिणी 
यस्यास्तत्संबुद्धि इति व्याचष्टे । हेमाद्विस्तु- प्रागुक्तविलासिपदमिवेदमपि 
पदं पारिभाषिकतयैवं व्याचष्टे भमदिराभिधम्‌ अक्षि दर्पं यस्याः सा, 
तत्संबोधनम्‌। तथा संगीतकलिकायाम्‌ 
स्नग्धा्द्रमुकुटीकृता ठम्भिता मदिरा तथा । 
पञ्चैवात्र समाख्याताः शोर्यादित्येन दृष्टयः ॥ 
सौष्ठवेन परित्यक्ता स्मेरापाङ्खमनोहरा । 
वेपमानान्तरा॒दृष्टिर्मदिरा परिकीर्तिते "ति ॥ 
माद्यन्त्याभ्यामिति मदिरे अक्षिणी यस्याः सा। इषिमदि' (९.५१) इत्यौणदिक 
किरच्‌ प्रत्ययः। बहब्रीहौ सक्थ्यक्षणोरिति डीप्‌ इति। शाकून्तलेऽपि 
४.१६ पद्ये (निर्णयसा० संस्करणे) "मदिरेक्षणे" इति पदस्य व्याख्याने 
राघवभटुः परिभाषामिमामुद्‌दधे तथाहि- मदिरा दृष्टिः, तस्या 
ईक्षणमिवेक्षणमवलोकनं यस्यास्तत्सम्बुद्धिः। सप्तम्युपमानपूर्वपदटस्य' इति 
समासः। मदिरादृष्टि- लक्षणमादिभरते। 
आघूर्णमानमध्या या क्षामा चाञ्चिततारका । 
दृष्टिर्विकसितापाङ्गा मदिरा तरुणे मदे ॥ 
(नास्यशा. ८.८४) इति।' 
१९.१५ पद्ये मल्लिनाथः-अमरालकेश्वरो-इति पदम्‌ अमराणाम्‌. 

अककायाश्चेश्वयौ टन्द्रकुबेराविति व्याचष्टे। हेमाद्विस्तु-अभमराणामलकाया- 
श्चेश्वराविन्द्रकूबेराविति व्याख्याय व्याख्यानान्तरमप्येवं ददाति- . 
संज्ञायामेकदेशव्यवहारात्‌ भीमसेनो भीमः, सत्यभामा भामेतिवत्‌ अमराशब्देन 
अमरावती कैश्चिटुच्यते। यद्रा अमरा यत्र सन्तीत्यमरा, अर्शआदिभ्योऽच्‌ 
तथाऽमरशेषे “अमरा ख्यमरावत्याम्‌'। विश्वश्च दूर्वाऽमरावती स्थूणा 
गुडूचीष्वमरा मतेति। अमराया अलकायाश्च स््रीलिङ्गनिर्देशात्‌ स्त्रीत्वं 
व्यज्यते। तेनेन्दरकुबेरयोरेकस्त्ीत्वमस्य त्वनेकस्त्रीत्वमतस्तयोर्दछभमिति भावः॥ 
१९.९१. पद्य- नैमिषं वशी "त्यत्र नैमिषशब्दव्याख्याने हेमाद्वर्मल्लिनाथं 

टूरमतिशेते। तथाहि- नैमिषं नैमिषारण्यम्‌। नैमिशमिति शान्तं पाठान्तरम्‌, 
श्रीभागवतप्रथमस्कन्धे श्रीधरीटीकायां ब्रह्मणा विसृष्टस्य चक्रस्य नेमिः शीर्यते 
कुण्ठीभवति तक्नेमिशम्‌, नेमिशमेव नैमिशम्‌। तथा वायवीये- 

एतन्मनोमयं चक्र मया सृष्टं विसृज्यते । 

यत्रास्य शीर्यते नेमिः स देशस्तपसः श्रुतः ॥। 

इत्युक्त्वा सूर्यसंकाशं चक्रं दृष्ट्वा मनोमयम्‌ । 

प्रणिपत्य महादेवं विससर्ज पितामहः ।। 

तेऽपि हृष्टतरा विप्राः प्रणम्य जगतां प्रभुम्‌ । 

प्रययुस्तत्र॒ चक्रस्य यत्र॒ नेमिर्व्यशीर्यत ॥। 

तद्‌ वनं तेन विख्यातं नैमिशं मुनिपूजितम्‌ ।। इति। 
नैमिषमिति षान्तपाठे-वाराहपुराणोक्तं द्रष्टव्यम्‌। तथाहि- गौरमुखं प्रति 
भगवद्वचनम्‌- 

एवं कृत्वा ततो देवो मुनिं गौरमुखं तथा । 

उवाच निमिषेणेदं निहतं दानवं बलम्‌ ॥ 

अरण्ये मेऽस््रमस्त्वेतन्नैमिषारण्यसंत्ञितम्‌ । 

भविष्यति यथार्थ वै ब्राह्मणानां विशेषणम्‌ ।। इति। 
यद्रा-निमिषो विष्णुः, अर? टुप्तदृष्टत्वात्‌ तस्य क्षत्रम्‌। तथैव 

शौनकादिवचनम्‌- ्षत्रऽस्मिन्‌ वैष्णवेऽयमिति।।' 

क्वचिच्च मल्लिनाथेन हेमाद्रर्विवादोऽपि दूश्यते। ८.६ पद्ये पैतृक 
मितिपदे- पितुरागतं पैतृकम्‌। पितुर्यच्च" (४.३, ७९) ति ठञ्‌, उगन्तत्वाच्च 
ठस्य कः' इति हेमाद्वि्व्युत्पादयति। मल्लिनाथस्तु तत्र॒ ऋतष्ठञ्‌" 
(४.३.७८) इति ठञ्प्रत्यय* इति। परत्वात्‌ पितुर्यच्चेत्यनेनैवात्र ठजा भाव्यम्‌, 
अथापि तस्य यत्प्रत्ययमात्रविधानाय प्रवृत्तत्वात्‌ ठञर्थे पूर्वसूत्रापेक्षित्वाच्च 
तेनैव ठजुपपत्तिर्ज्यायसी । चकारग्रहणमत्र पूर्वसूत्रेण विहितस्तु प्रत्ययो भवत्येव, 
यदपि भवतीत्यर्थान्तरसमुच्चयायैव जातं, न तु पूर्वविरोधाय । दर्पणकारस्य 
व्याकरणव्यवस्थाः क्वचन शेच्या अपि। तथाहि- 

रथी निषङ्गी कवची धनुष्मान्‌ दृप्तः स राजन्यकमेकवीरः (७.५६) 

अत्र॒ एकवीर" शब्दस्य समासे विविधा व्युत्पत्तयो दूश्यन्ते। तत्र 
हेमाद्विः- एकश्चासौ वीरश्चेति- पूर्वापर प्रथम-जघन्य (समान-मध्य- 
मध्यमवीराश्च (२.१.५८) इति कर्मधारयः। राजदन्तादित्वात्‌ परनिपातः- 
पूर्वकाठेके* (२.१.४९) ति समास इति केचित्‌, तत्न, विप्रतिषिद्धत्वात्‌।' 
इति व्युत्पादयति। विशेषणं विशेष्येण बहुलूमित्यनेनैव कर्मधारये 
विहिते पूर्वापरेत्यादिना' पुनस्तद्विधानं पूवदिशब्दानां पूर्वनिपातार्थम्‌-इति 
तु सिद्धान्तकौमुदीकारः। ननु पूर्वेत्यादौ सूत्रे एकशब्दस्यानुपादानात्‌ कथमत्र 
पर्वनिपातप्रापिः, प्रत्युत पूर्वकाठेकसर्वजरत्पुरणनवकेवलाः समानाधिकरणेन 
(२.१.४९) इति सूत्रे एक' शब्दोपादानात्‌ तस्य "वीरैक' इति 
परनिपातापत्तिरेवेति चेत्‌-राजदन्तादिषु परमि (२.२.३१) ति वीरशब्दस्य 
परनिपातात्‌ तथा इत्युक्तक्रमेण दर्पणकारः, विशेषणं विशेष्येण बहुलमिति 
सूत्रे बहुलग्रहणसामर्थ्यात्‌ तथेति च भटदोजिदीक्षितः (सिद्धान्तकोमुद्याम्‌)। 
तत्र राजदन्तादिगणे एकवीर' प्रयोगस्याभावाद्‌ दर्पणकृतो व्यवस्थानुपादेयैव । 

क्वचिच्च मल्लिनाथ टूरमतिशेते। तथाहि- 


4 

मोश््यध्वे सुरबन्दीनां वेणीबन्धानदूषितान्‌ । 
शापयन्रितपौठस्त्यबलात्कारकचग्रहैः ॥। 


इति १०.४८ पद्ये शापयत्रितेति पदस्य व्याख्यायां मल्लिनाथः-- शापेन 
नलकूबरशापेन यतच्रिताः प्रतिबद्धाः पौलस्त्यस्य रावणस्य बलात्कारेण ये 
कचग्रहाः केशाकर्षाः तै: अटूषितान्‌ अनुपहतान्‌ स्वर्बन्दीनां हतस्वगद्धिनानां 
वेणीबन्धान्‌ मोक्षयध्वे।' इति ब्रूते । हेमाद्िश्च- शापेन यत्रितस्य नियमितस्य 
पौलस्त्यस्य रावणस्य बलात्कारेण कचग्रहैः केशाकर्षणैः, अटूषितानि-ति। 
स्पष्टमेव मल्लिनाथ यच्रितत्वं कचग्रहविशेषणतया नयति, हेमाद्विश्च 
रावणविरेषणतया। मल्लिनाथमते शापेन कचग्रहाणामेव यच्रितत्वे बन्दीषु 
रावणकृतसंभोगान्तरसंभावना समुदेति। तथा च सति प्रतीकान्तरेषु दुष्टेषु 
वेणीनामद्ष्टत्वं स्वर्बन्दीनामद्वीकारेऽकिञचित्करमेव। किं च नलकूबर- 
शापोऽननुरक्तपरस्त्रीगमनमात्रविषयः, न तु तत्कचग्रहैकविषयः। एवं च 
रावणोऽननुरक्तस्वर्बालाशरीरपरामर्श व्युपेक्षितशापोऽपि कचग्रहे कथं न 
तथेति प्रश्नः किमुत्तरः स्यात्‌। किं च शापः कर्त्रे दीयते, न तु कर्मणे। 
ततश्च कचग्रहेण शापयत्रणाया योजनं सहदयानभिमतम्‌। कचग्रहश्चात्र 
पुरुषगतः सुरतान॒भावः। हेमाद्रिमते- रावणस्य यतच्रितत्वे- रावणः सुराद्खना 
बलादहार्षीत्‌ अतस्तासां तदद्गसंस्पर्शः सीतावदेव दोषाय न भवति। यच्च 
टोषाय भवति तत्‌ स्वेच्छासुरतं तादृशशापभिया सोऽयमसुरेश्वरो नाकार्षीदि^ति 
स्वर्बन्दीनामदूषितत्वसिद्धौ तासां वेणीमोक्षो याज्ञसेनीवेणीमोक्षतुल्य एव 
प्रवृत्तिविषयः सिध्यति। तथा च हेमाद्रिमते भावौचित्यमपि सुरक्षितं तिष्ठति। 
न चेवं मल्लिनाथो हेमाद्रिणा गतार्थ भवति । तत्रापि महतीनामा- 
कूतीनामुन्मीटनदर्शनात्‌। तथा हि- 


तां प्रत्यभिव्यक्तमनोरथानां महीपतीनां प्रणयाग्रदूत्यः । 
प्रवालशोभा इवं पादपानां शद्धारचेष्टा विविधा बभूवुः ॥ 


# ` 

इत्यत्र पद्य-शृद्खारचेष्टापदं हेमाद्विः- 


चेष्टा भवति पुनारयोर्या रत्युत्थातिरक्तयोः । 

संभोगो विप्रलम्भश्च शृद्धारो द्विविधो मतः ॥ 
इति प्रमाणमेकमुपन्यस्य नयनवदनेत्यादि भरतवाक्य (नास्यशास्त् 
६.४९) मेकमुद्धरति। मल्लिनाथस्तत्र- “अत्र शङ्खारलक्षणं सुधाकरे- 

विभावैरनुभावैश्च स्वोचितेर्व्यभिचारिभिः । 

नीता सदस्यरस्यत्वं रतिः शृङ्गार उच्यते. ॥ 
रतिरिच्छाविशेषः। तच्चोक्तं तत्रैव-"यूनोरन्योन्यविषयस्थायिनीच्छा रतिः 
स्मृते 'ति। चेष्टाशब्देन तदनुभावविरशेषा उच्यन्ते। तेऽपि तत्रैवोक्ता-- 

भावं मनोगतं साक्षात्‌ स्वहेतुं व्यञ्जयन्ति ये । 

तेऽनुभावा इति ख्याता भरविक्षेपस्मितादयः । 

ते चतुर्धां चित्तगात्रवाग्बुद्ध्यारम्भसंभवाः ॥। 
इति तत्र गात्रारम्थसंभवोँशचेष्टाशब्दोक्ताननुभावान्‌ कश्चिद्‌ (६.१३-१९) 
इत्यादिभिः श्लोकर्वक्ष्यति। शृद्खाराभासश्चायम्‌, एकत्रैव प्रतिपादनात्‌। 
तदुक्तम्‌- 

एकत्रैवानुरागश्चेत्तिर्यक्शब्दगतोऽपि वा । 

योषितां बहुसक्तिश्चेद्‌ रसाभासस्तरिधा मतः ॥ 


ति शृद्खारस्य साद्धं सप्रमाणमुपन्यस्यति। एवमेव- 
चूर्णबभ्र॒टुलितस्रगाकुल छिन्नमेखलमलक्तकाङ्कितम्‌ । 
उत्थितस्य शयनं विलासिनस्तस्य बिभ्रमरतान्यपावृणोत्‌ ॥। 


१९.२५ 
इत्यत्र हेमाद्रिः केवलम्‌- अग्निवर्णस्य शयनं ० °विपरीतरतादीनि 


अपावृणोत्‌०० ०कुङ्कुमादिचू्णे "- इति व्याख्याति। मल्लिनाथस्तत्र 








३.७० काल्िदासभारती 


सरम्भमीयिवान्‌ कियदट्‌व्याख्यातीति मद्वितेष्वेव पुस्तकेष्ववधार्य निषिचन्वन्तु। 
ट्रमेतत्‌ तिष्ठतु- | 

तस्य॒ निर्दयरतिश्रमाकसाः कण्ठसूत्रमपदिश्य योषितः । 

अध्यशेरत बृहद्भुजान्तरं पीवरस्तनविटटुप्तचन्दनम्‌ ॥। 
इति ९९.२३ पद्ये कण्ठसूत्रमिति पारिभाषिकमपि पटं हमाद्विरुपैक्षत। स 
तत्र॒ अपदिश्ये "त्यत्र अपविध्ये'"ति पाठामाम्नाय कण्ठसूत्रम्‌ अपविध्य 
त्यक्त्वा आरिटष्य वा, अन्यत्र गमिष्यतीति श्या (अध्यशेरत)' इति 
टीकते। मल्लिनाथस्तु तत्र मर्मोद्भेदयति। स हि तत्र कण्ठसूत्रलक्षणमेवं 
प्रयच्छति- कण्ठसूत्रमालिद्गनविशेषः कण्ठसूत्रलक्षणं तु-' 

यत्कूर्वते वक्षसि वल्छभस्य स्तनाभिघातं निबिडोपगूढम्‌ । 

परिश्रमार्थं शनकैर्विदग्धास्तत्कण्ठसूत्रं प्रवदन्ति सन्तः ॥। 


दटपेव रतिरहस्ये स्तनालिद्धनमित्युक्तम्‌। तथा हि- 


उरसि कमितुरुच्चैरादिशन्ती वराद्गवी । 
स्तनयुगमुपधत्ते यत्‌ स्तनालिद्धनं तत्‌ ॥ इति। 

तदित्थं महाविदषोरनयोष्टीके परस्परमुपकुर्वणि महाकवेहर्दिमुपन्यस्यतः।। 

८8: 

१. हेमाद्रेः स्थितिकालः ?.7९. गोड महोदयैः १५शती स्थिरीकृतः, वेटण्करमहोदयैर्च 
१३ शती। सर्वमप्येतदानुमानिकमेवास्ति। प्रथमस्य सर्गस्य दर्पणे मद्धल्ोत्तरे प्राप्त 
प्ररनमिमं पश्चातिर्णेष्यामः। 
हन्त नाप्यद्य यावदपि प्रथमस्य सर्गस्य कश्चनापि हस्तटेखः। 
अमदावादीयस्य लाण्द०भा०सं० विद्यामन्दिरस्यैव प्रतिः म॒निश्रीपुण्यविजयैः प्रेपितास्तीति 
तत्रत्यैरध्यक्ैः श्रीमद्धिः दलसुखभाईमालवणियामहोदयैः सकृपं सूचितोऽस्मि। 
केरलविश्वविद्याटयस्य ग्रन्थागार प्रथमसर्गस्यापि दर्पणोऽस्तीति मध्ये तटध्यक्ैः 
राघवनूपिल्लईमहोदयैः सानुक्रोशं सूचितमासीत्‌, किन्तु स भागो मकिकिभटटीकाया;, 
न तु दर्पणस्य।' | 

होशियारपुरनगरस्यापि पाण्डुग्रनथसंग्रहे रघुवंशदर्पणस्य काचन 
हस्तलिखिता प्रतिः सुरक्षितास्ति यस्या; क्रमाङ्खाः ५९०८१२८६ 
इति सूच्यन्ते । | 
एता याः पञ्च प्रतयं एतासु दक्षिणलिपिलिखिताः कतिपया 
अस्माभिः साक्षाद्‌ दृष्टाः त्रवेन्द्रमूनगरग्रन्थागारे। चीनैराक्रान्ता 
वयमिति क्केशकरं वृत्तं त्रिवेन्द्रमनगरस्यानन्तशयन- 
ग्न्थागारस्थितैरेव श्रुतमासीदस्माभिः। पठायितास्ततो 
रित्येव रायपुरनगराय। पत्रव्यवहारस्तु तैः सुद्ष्कर इति 
तत्रेवावाम्न्यत रघुवंशदर्पणवेताठेन। 
एवमेव पूनानगरस्य भण्डारकरग्रन्थागारेऽपि दृष्टा 

अस्माभिः कतिचन पाण्डुग्रनथपटवबन्धाः। तेष्वपि दृष्टा एव 
कञ्चित्‌ केचन ग्रन्थाः। ` 

तदित्थं महाविदुषोरनयोष्टीके परस्परमुपकूर्वाणे 
महाकवेर्दिमुपन्यस्यतः।! 


, हेमाद्रेः स्थितिकालः ?.1८. गोडे महोदयैः १५ती स्थिरीकृतः, वेलण्करमहोदयैश्च 


१२३ शती। सर्वमप्येतदानुमानिकमेवास्ति। प्रथमस्य सर्गस्य दर्पणे मद्लोत्तरे प्राप्ते 
प्रश्नमिमं पश्चातिर्णेष्यामः। 

` हन्त नाप्यद्य यावदपि प्रथमस्य सर्गस्य कश्चनापि हस्तटेखः। 
अमदाबादीयस्य ला०्द०्भा०सं० विद्यामन्दिरस्यैव प्रतिः मुनिश्रीपुण्यविजयैः प्रषितास्तीति 
तत्रत्यैरध्यक्षेः श्रीमद्धिः दलसुखभार्ईदमालवणियामहोदयैः सकृपं सूचितोऽस्मि। 
केरलविश्वविद्यालयस्य प्रन्थागारे प्रथमसर्गस्यापि दर्पणोऽस्तीति मध्ये तदध्यक्ष 
राघवन्पिल्लरईमहोदयैः सानुक्रोशं सूचितमासीत्‌, किन्तु स भागो मक्किभदरीकाया 
न तु दर्पणस्य। 

सपादनसप्तति 
काकिदासस्य साहित्ये सहस्रद्रयवत्सरान्‌ । 
कोटिकोटिजनैर्भुक्ते कि न स्यात्‌ परिवर्तनम्‌ ॥ १॥। 


विक्रमादित्य तत्संवत्सरं चाविद्वान्‌ विद्र शुद्धान्‌ कालिदास इतो माकिं २०७५ वर्षभ्यः 
पूर्वमजायतेति नः प्रतिपत्तिः। द्र कालिदास : अपनी बात इति। 


लिपीनां बाहुविध्य यद्‌ बाहुविध्यं च यद्‌ ध्वनौ । 
ताभ्यामाभ्यां भ्रमावस्यां लभ्या वे प्रामुखी स्वतः ॥ २॥ 
छिपयो ब्राहमीप्रभृतयो ध्वनयश्च वर्णा। प्राकृतेषु णं इत्येकस्यैवानेकधा ग्रहः। कालिदासो 
बराह्मीमाशिश्रिये। तामनुचक्रुस्तत्तत्प्रदेशकिपयः। अथनिववोधेन लिपीनामयथाग्रहणेन च 
किपिकरेरन्यथालेखीति पाठान्तरणे मूलम्‌। पाठान्तरबाहुल्ये तु मूलं समयावधेर्दीर्धित्वम्‌ 
अध्येतृजनबाहल्यञ्च। 
कालिदासस्तदा जातो यदा भारतभूतठे । 
ब्राह्मी किपिरभूदिव्या भारतीव जनप्रिया ।॥ २३॥। 
दिव्या भारती संस्कृतम्‌ 
अशोकं चण्डमारभ्य यावञ्जन्द्रमहीपतिम्‌ । 
ठेखे छिपिरिहैवेका ब्राह्मी ब्राह्मी न्वपूज्यत ।। ४।। 
चण्डाशोकः प्रियदर्शी अशोकः। प्रसिद्धा एव तस्य ब्राह्मीलिपिठेखिता धर्मलिपयः। चद 
दिल्टीप् मेहरौटी्षत्रीये लौहस्तम्भ उत्कीर्णानां श्लोकानां चनदद्रः। गुप्तवंशीयश्च्रगुपतो 
विक्रमादित्य एव स इति पुराविदः। ब्राह्मी सरस्वतीति नास्वशास्र प्रतीतम्‌ । 
अकाराऽऽकारमात्राणामेकारौकारयोर्यथा | 
ब्राह्मीटेखे विविक्तत्वं भदिप्रौल्वादिगे क्व नु ॥ ५॥ 


धूमज्योतिरिति पद्य त्वमित्यस्य स्थाने त्वामिति पाठस्य परिकल्पनेऽपि। 


अकारोकारयोस्तद्रच्छीप्रठेखे भ्रमः सुखात्‌ । 
जशयोश्‌ चवयोस्तद्रदैक्यधीः सुलभा क्व नु ।॥ ६॥। 

तस्य स्थित्वेति मेघदूतपद्ये कौतुका इत्यस्य स्थाने केतका इति जैनपाठ उकारस्य अकारत्वेन 
ग्रहादेव । जशयोर्भ्रमो रघुवंशस्य १७.४७ पद्ये। तत्र शोर्यञ्चापदेति मूलस्य शौर्यं श्वापदेति 
ग्रहणे मूलम्‌ जकारशकारयोरिव चकारवकारयोर्ब्राह्मीटेख एव समानाकारप्रायः। 

अनुस्वारा विसर्गश्च प्रातिभासिकविग्रहाः । 

कारकाणां विप्यसिन्‌ ससुनुर्बहुशः क्व नो ॥ ७॥ 
अनुस्वारस्य विपर्यासो यथा शाकून्तलनान्दीपद्यस्य चतुर्थे चरणे प्रपन्नांस्त इत्यस्य स्थाने 
प्रपन्नस्त इति। अत्र विपर्यासो विस्मरणरूपः। न च वाच्यं कल्पनामात्रत्वमस्य, कुत्रापि 
मूललेखे पाठस्यास्यालाभात्‌ इति, प्रपत्तियोगेऽशरणागतस्यावने प्रभोः प्रवृत्तिरेव न घटत 
` इति, नाटकान्तरान््यन्ते च कालिदासेनाऽपि नियमस्यास्य पालितचरत्वाच्य। विसर्गविपर्यास 
एव हेतुः ऋतुसंहाररम्भे शशाङकः क्षत" इति पाठस्य स्थाने शशाड्क्षत' इति पादे। 


रघुवंशेऽपि “आस्वादे"ति २.४ पद्येऽपि "अव्याहतः स्वैरे'ति मूलस्य “अव्याहतस्वैरे"ति 
विपर्यासः। 


सकारश्च भकार मकारश्थैकतां भरिताः । 

भद्ध सङधे तथा सद्धं भङ्गे भासयितु क्षमाः ।॥ ८।। 
रघुवंशस्यैव २.४२ पद्ये 'सद्ध' इत्यस्य “भद्ध इति ग्रहे इदमेव तनम्‌, एवमेव अभद्गम- 
्रिष्वपीत्यस्य स्थाने असद्गमद्विष्वपीति ठेखे। एवमेव शाकुन्तलेऽपि अनसूयाया “से* इति 


प्राकृतपदस्य स्थाने ` “मे* इति पदस्य ग्रहणे उपप्लव एव सञ्जातः संवादवाक्यार्थस्य 
शाकुन्तलचतुर्थाङ्कारम्भे अनसूयाया उक्तौ। 


संयुक्ताक्षरविन्यासोऽप्यभूद्र प्रजापतिः । 
यत्रासीदर्थविज्ञानमात्रमेकं विवेककृत्‌ ॥ ९॥। 


या वै संस्कृतवागेषा प्रकृतिप्रत्ययौ मिथः । 
योजयित्वा ध्वनिं तावन्निशितार्थं तनोति नः ॥ १०॥ 
ध्वनिः श्रूयमाणः शब्दः। स्थिरयते स प्रकृतिप्रत्याभ्यामेव स्वमर्थम्‌। 


प्राकृतेषु तु शैथिल्यं सरव्रैवं विभाव्यते । 
ततस्तेषु .समे छेखा विसंवादः कषायिताः ॥ ११९॥। 

सत्रैव प्रतिवक्त प्रतिजनपदमञ्। अव्र प्रमाणं भरतमारभ्य राजशेखर यावदाचार्यपारःपरी। 
अत एव कालिदाससाहित्ये प्राकृत एेकरूप्यं जनयितुं विहितभूरिश्रमा अपि पराजयन्त 
एव भारतीया इवामारतीया अपि अभियुक्ताः 

लिपिकाराः प्रमादेन तामिमां लिपिकालिकाम्‌ । 

यथाकथञ्चिदाराध्य प्रोत्तितीर्बन्ति भीषिताः ।। १२॥। 
यथाकथच्चिदित्यवनवधानेनेत्यनैकासिकत्वप्रसक्तिः। 

प्रक्षिप्तमधिक यत्‌ तु कालिदासस्य वाङ्मये । 

तत्रात्मैवं कवेरस्य प्राड्विवेकायते परम्‌ ।॥ १३॥ 

कुमारसम्भवाभिख्ये महाकव्येऽष्टमात्‌ परम्‌ । 

योजिता नव सर्गाये सा हि काव्यार्थधिविक्रया ।। ९४।। 

यत्र शब्दाश्च नो शिष्टा अर्थाश्चापि समन्नुताम्‌ । 

तत्र किं वा कविः कश्चित्‌ कालिदासत्वमद्धुतम्‌ ।। १५॥। 

रद्धभङ्गादयः शब्दप्रयोगाः क्व नु संस्कृताः । 

षुब्धशब्दः क्व वा हन्तं क्षुभितार्थप्रकाशकः ।। १६॥। 
मजाकिरकिराना इत्यस्मिन्नर्थे रद्भद्वशब्दप्रयोगाय द्र. कूमारसम्भवस्य ९.१४, १०.१२। 
शुब्यशब्द्स्य कृते च १५.९ प्रभृतीनि पद्यानि । 

कदाचिच्छ्भुरः कश्चिद्‌ भागमेतं विनिर्ममे । 

यथा द्रादशसर्गस्य चतुष्पञ्चाशतीक्ष्यते । १७॥ 

सम्भवस्त्वानुकूल्यस्य दम्पत्योर्वापुषी क्रिया । 

गर्भधारणमूला सा त्वष्टमेनैव पूर्य्यते ।॥ १८॥। 

तारकस्य वधः कंश्चित्ेष्टो काव्येऽत्र लोकवत्‌ । 

दष्टस्त्वत्र रसः कश्चित्‌ सौन्दयनिन्दसंप्ठवः । १९॥ 

स च निष्पत्नसपूर्णगात्रः किं नाष्टमावधि । 

यदर्थं कविताधेनुर्भूयः सक्लिश्यतान्तमाम्‌ ॥ २०॥। 


क ` 


कै 
क ॥ नि 

ऋतुसंहारनाम्नोऽपि काव्यस्यास्माभिरीक्ष्यते । ` 
ईदृश्येव गतिस्तस्मात्‌ तत्कविर्भित्न एव हि ।॥ २१९॥। 


या त्वस्मिन्ररविन्दादिमहर्षीणां रुचिस्ततः । 
तत्कवेः कालिदासेति सज्ञामात्रं हि कारणम्‌ । २२॥ 
महर्षिणाऽरविन्देन कालिदासस्यान्येषां काव्यानामिव ऋतुसंहारस्याप्यनुवादः कृतः। 
कविना श्रीरवीन्द्रेण शाकुन्तलमवीक्षि यत्‌ । 
वङ्खपाठाश्चितं तद्धि गेटे तद्धि प्रशंसति ।॥ २३॥ 
| अत्र॒ कैमुतिकन्यायप्रवृत्तिरभिवीक्ष्यताम्‌ । 
सा प्रशंसैव सौन्दर्यसिद्धेः कापि कवीशितुः ॥ २४॥। 
नाटकेषु द्वयोरेव काकिदासमहाकवेः । 
प्रक्षेपयोगदुष्टत्वं पाण्डुग्रन्थेषु वीक्ष्यते ।॥ २५॥ 
अपभ्रंशस्य या गाथा उर्वशीविप्रयोजने । 
रस्यन्ते ताः स्वयं नास्यशास्रकर््ा प्रदर्शिताः ॥ २६॥ 
नासयशास्रस्य द्वात्रिंशे ध्रुवाध्याये। 
चित्रप्रयोगे नास्यस्य नृत्यसंगीतमिश्रणा । 
रसायाद्रियते विज्ञैः समर्थश्च विदां वरैः । २७॥। 
उर्वश्यास्तु वियोगो यो दीर्घस्यास्य रसान्वयः । 
चित्रनाटयं विना न स्यादतोऽसौ योजना विदाम्‌ ॥ २८॥। 


[यि ङस? 
-------=- ~ = ~ 
(च, 
॥ 1 


शाकुन्तरे तृतीयाडूगता सम्भोगवर्णना । 
वरङ्गपाठेऽतिदीघङ्गी काठिदासप्रिया न सा ॥ २९॥ 
कालिदासस्तु मुग्धायाः प्रथमं सङ्खमक्षणम्‌ । 
सक्षिप्तमेव वैदग्ध्यान्निबन्धु निधिताद्रः ॥ ३०॥ 

शाकून्तलतृतीयाङ्क नायिकायां न मुग्धता । ` 
वङ्घादूते वचोयोगे प्रगल्भात्वं तु लक्ष्यते । ३१॥। 
मुग्धता नागरे पाठे दृश्यते तेन लेखकः । 
स एवं भूयसाऽऽदर्ति- विषयीक्रियतेतराम्‌ । ३२॥ 
पद्यात्मकेषु सर्गेषु पद्यानामीक्ष्यतेतराम्‌ । 
क्रमभेदो विशेषेण वर्णनासु, परन्त्वसौ ।॥ ३३॥। 
बन्धानान्यथयत्यन्तः-सनिविष्टान्‌, ततस्त्वसौ । 
कालिदासकृतत्वेन पूज्यते लेखकोत्तमैः ।। २३४॥।। 
व्यवस्थाऽन्विष्यते तत्र हस्तरेख /पे"ण्डुग्रनथसमीक्षया । 
ठभ्यते चापि, ताटस्थ्यं यदि किञ्चन चर्यते | २५॥। 
समीक्षा हस्तठेखानामात्मबुद्ध्यैव पण्डितैः । 
शक्यते कर्तुमादृत्य शुद्धिं सद्तिभासुराम्‌ । ३६॥ 
सद्खतिश्च शुभा सैव यस्यामल्पीयसी भवेत्‌ । 
कल्पना सावकाशाऽथ महीयानर्थसञ्चयः ।। ३७।। 
सम्वाद इतिहासादैर्यत्र॒ पौवपिरीशुभः । 
कोऽपि विद्यान्तरैः सार्धमान्तरैक्यस्य संभवः । ३८॥। 
सम्वादश्चित्रमूत्यदिराद्रियेत विदाम्बरैः । 
किन्तु तत्रोपजीव्यत्वं वाङ्मयस्यैव ताकिंकम्‌ ।। ३९॥। 
चित्रं निर्मीयते मेषदूतमाश्रित्य चेन्मया । 
प्रतिबिम्बायितुं तत्र ममैवावसरः कवौ ॥ ४०॥ 


कविस्तु मयि सङ्क्रान्तो यदि चित्रायते तदा । 
क्रमः स्पष्टः सुमेधोभ्यो दुर्मेधोभ्यस्तु मे नतिः ।॥ ४१॥ 


संपाटनसमप्ततिः ३७७ 


दुश्यते वैपरीत्यं चेत्‌ तत्र संविदियं स्वगा । 
काव्यचित्रादिसामानाधिकृतावधिकूर्महे ॥ ४२॥ 
हठो न तत्र युक्तः स्यादेकपक्षकसंश्रयः । | 
संशये निश्चयो नेयः प्रमाणैरेव निधितैः ।॥ ४३॥ 
सतृणाभ्यवहारस्तु तेषां हि क्षपयेद्‌ यशः । 
बाह्येभ्योऽपि जुगुप्सन्ते विकारेभ्यो न यच्चितः ॥ ४४॥ 
मेषटूतेऽन्तिमाः केचित्‌ पद्यबन्धाश्चकासति । 
श्रहधीतैषु कः प्राज्ञः कविकाव्यविशारदः ।। ४५॥ 
यदिवान्येपि भूयांसः श्लोकास्तत्र चकासति । 
तेषामपि प्रमाणत्वमभ्युपेयेत  धीधनैः | ४६॥। 
टीकितारोऽपि भूयांसः कवेरर्थप्रकाशने । 
पाठानां प्रस्तुवन्तो वै दृश्यन्ते तत्र परम्पराम्‌ ।। ४७॥ 
दुश्यन्ते विस्मरन्तश्च पद्यान्यपि बहूनि ते । 
टीकान्तरकृतां मान्यान्यपि वर्णनवण्नि ।॥ ४८।। 
सुरभिसङ्गमेति रघोः महिमहेमाद्रिभटपठितं पद्यं मल्लिनाथे नास्ति। 
नास्यप्रयोगे कर्तृणां काछिदासवचः- क्रमे । 
प्रमादो ठश्चयते भूम्ना तं तु संशमयेत कः ॥ ४९।। 
काकूनां निश्चयः केन त्रियेताद्य विवक्षिते । 
वक्तव्येऽर्थे स्थिरे यासां जायते खलु निश्चयः ॥ ५०॥ 
स्वराणां व्यञ्जनानाञ्च पदानां चापि दृश्यते । 
वाक्यप्रस्तावयोर्यद्द्‌ भेदो भूयान्‌ कृतौ कृतौ । ५१॥। 


प्रस्तावः प्रकरणप्‌ । 





३.७८ -कारकिटासभारती ‰ 


केश्चिन्नवाः प्रबन्धाश्च निर्मिताः ख्यापितास्तथा । 

नाम्नैव कालिदासस्यच्छन्दोज्यौतिषतन्त्रगाः ।। ५२॥। 
वक्तारो यत्र॒ भूयांसो वक्तव्यार्थश्च तादृशाः । 

तेषां नियोजने किन्तु भ्रान्ताः सर्वेऽपि ठेखकाः ।। ५३॥।। 
वाक्यमेकं परन्त्वस्य वक्ता नैकः प्रतौ प्रतौ । 
ठेखकस्यैव सा भ्रान्तिस्तत्र संपादना जनृजुः ।॥ ५४॥। 
प्रकरीपात्रसवादाः कालिदासक्रियासु ताम्‌ । 
इमामेवाव्यवस्थां वै कभ्यन्ते रम्मिताङ्गकाः ।। ५५॥ 
एषामोचित्यमात्रस्य साहाय्येनैव जायताम्‌ । 
व्यवस्था यदि नास्यानामाचार्याः स्युर्विवेकिनः ।। ५६॥। 
डाकुमेण्टेशनं त्वत्र नितान्तमभिनन््यते | 
विकल्पा येन सवे स्यु: सावकाशा निरत्ययाः ।। ५७॥ 
परस्परं ॒विरुद्धार्थाः पाठाः ये छिखितास्ततः । 

स एवैकः समादेयो यस्य स्यात्‌ संगतिः शुभा ।॥ ५८॥ 
ऋतुसंहारकाव्ये येऽनुच्छेदास्तत्र नो कथा । 

तथाप्येतेषु सर्गत्वमादृतं प्रायशः समैः । ५९॥ 
पाण्डुग्रन्थेष्वनेकेषु त एते वर्णना इति । ` 

ठकभ्यन्ते लिखिता ग्रीष्मवर्णनेत्यादिरूपतः ।॥ ६०॥ 





यदि ठछेखकरस्य चित्तकोषोऽ-नवधानेन खिलीकृतस्तदानीम्‌ । 
उदयोऽन्यथितस्य केवलस्य ध्वनिसार्थस्य कृतौ छिपौ मतौ स्यात्‌ ॥ ६९॥ 
प्रथमं किखितं भवेद्‌ यदि श्रितदोषं परमं च शुद्धिम्‌ । 
परमं हि समाद्रियेत, नो प्रथमं, निर्विचिकित्सितेक्षया ॥ ६२॥ 


संपादनसप्ततिः ३७९ 


प्रथमत्वमिवास्ति न प्रमाविषयत्वं चरमत्ववत्‌ स्वतः । 
प्रमितिः खलं शुद्धिमीक्षते चरमत्वप्रथमत्वयोः पृथक्‌ ।। ६२॥ 
प्राचीनग्रनथकेखा ये तेषामुद्धरणामपि । 
पश्यामो मूकलाभाय शुद्धां सोपानपद्धतिम्‌ । ६४।। 
राघवप्रभृतीनां या वैमुख्यकटुषाञत्र धीः । 
सा मुधा द्रारपक्चाणां पिधानाय विनिधितिः ॥ ६५॥ 
अनावृतकपाटेन द्वारेणान्येऽपि धीजुषः । 
प्रविश्य मार्गितुं शक्ताः शुद्धं मूल यदुच्छया ॥ ६६॥ 
हस्तरेखान्तराभावे त्वेकग्रन्ाश्रितेषु नो । 
सुर भोऽस्त्यन्यमार्गशेदुल्लेखोऽत्याज्य एव हि ॥ ६७॥। 
अशुद्धा अपि न त्याज्याः पाठा मन््षुः वर्णशः । 
अपूर्वं जायते तस्मादेव पाठादिति स्थितौ ॥ ६८॥ 
राघवादिमहाचार्यचित्क्षोभजनिता न॒ धीः । 
अपूर्वलाभधुग्‌ धन्या खनन्त्येव सरित्तदीम्‌ ।॥ ६९॥ 
स्वैरत्वविषदिग्धा ये पाण्डुग्रन्थगवेषकाः । 
तेभ्य एव तु भीताब्धिगर्भं याताऽम्बिका श्रुतिः । ७०॥। 
इति पर्यपूरि सनातनकवेः श्रीरेवाप्रसादस्य द्विवेदिनः संपादनसप्ततिर्नाम 


सुश्लोककालिदासापरसंज्ञा कृतिः।। 
चेत्रशुक्छदशम्यां भौमे २०६२ गते वेक्रमाब्दे काश्याम्‌।। 

